
శ్రీమదాంధ్రభాగవతము.

ఏకాదశ, ద్వాదశ స్కంధములు.

శ్రీకృష్ణాయపరబ్రహ్మణే నమః.

అ ఖ ల క లి క ల్ల షా ప హం బ గు


శ్రీమదాభిగవతము

ఏకాదశ ద్వాదశ స్కంధములు.

ఆంధ్ర వచనము.

ఎనిమిదవభాగము. (2347-2739)

శ్రీ దేవరాజసుధీమణిప్రణీతము.



ఆనందముద్రణాలయమున ముద్రితము.

ఆర్. వేంకటేశ్వర్ అండ్ కంపెనీవారిచే

ప్రకటితము.

1924

(Copyright Registered.)

All Rights Reserved.

Copyright 1918—By R. Venkateshwar & Co., Madras.
This book is fully protected by an Indian and Foreign
Copyright. No one will be permitted to reproduce
this book in whole or in part or translate it into any
other language and offer it for sale. A substantial copy
of the words, ideas or illustrations contained herein
constitutes an infringement of a copyright, and notice
is hereby given that suit will be filed in every case of
infringement.



కాపీరైట్ 1918 ఎ సం॥ ఆర్. వేంకటేశ్వర్ అండ్ కంపెనివారు
కాపీరైటుదార్లు. ఈ పుస్తకము ఇండియా కాపీరైటుచేతను పరదేశీయమైన
కాపీరైటుచేతను మరక్షితమైనది. ఎవరుగానియీ పుస్తకమును సంపూర్ణముగా
గాని లేక యిం దొకభాగమునుగాని తామువేరుగా ప్రకటించుటకును, మఱి
యొకభావముందు తర్జుమాచేసి క్రయమునకు నిచ్చుటకును, హక్కు ఇయ్యఁ
బడదు. ఇందుగల పదములనుగాని భావములనుగాని పటములనుగాని
వీమాత్రమైన కాపీచేసివయెడల అది కాపీరైటును నుల్లంఘించినట్లుగుట చే
అట్టివారు దావాకు లోబడుదురని దీనిచే తెలియనగును.

వి ష య సూ చి క.

| | | |
|--|-----|------|
| ముసలము పుట్టినకథ ... | ... | 2437 |
| నారదుఁడు వసుదేవునకు విదేహార్షభ సంవాదమును జెప్పట | ... | 2352 |
| జనకార్షభ సంవాదము అనుబంధము | ... | 2362 |
| డిటా డిటా | ... | 2376 |
| డిటా డిటా | ... | 2382 |
| బ్రహ్మాదులు ద్వారకకువచ్చి శ్రీకృష్ణుని స్తుతించుట | ... | 2393 |
| శ్రీకృష్ణుఁ డుద్ధవునకుఁ బరమార్థోపదేశము నేయుచు నవధూత | | |
| యదు సంవాదమును జెప్పట | ... | 2403 |
| అవధూతయదు సంవాదము (అనుబంధము) | ... | 2418 |
| డిటా డిటా | ... | 2427 |
| భక్తియోగమును దాని కంగములను గర్తజ్ఞానాదిసాధనములను | | |
| భగవంతుఁ డుద్ధవున కుపదేశించుట | ... | 2435 |
| శ్రీకృష్ణుఁ డుద్ధవునకు జీవపరయాథాత్మ్యము నుపదేశించుట | ... | 2446 |
| శ్రీకృష్ణుఁ డుద్ధవునకుఁ బ్రపత్తియోగమును జెప్పట | ... | 2457 |
| ,, సత్త్వాదిగుణ జయాదులను జెప్పట | ... | 2463 |
| శ్రీ భగవంతుఁడు మోక్షపురుషార్థము తన్నుఁదప్ప మఱిదేనిని | | |
| గుఱించినదికా దని నిర్ణయించుట | ... | 2475 |
| సమాధిపర్యంతమగు ధ్యానయోగమునకు ముక్తియేకాక యణిమాది | | |
| సిద్ధులును ఫలములగునని చెప్పట | ... | 2484 |
| శ్రీకృష్ణుఁడు తన విభూతుల నుద్ధవునకుఁ జెప్పట | ... | 2491 |
| శ్రీకృష్ణుఁడు బ్రహ్మచారిగృహస్థధర్మముల నుద్ధవునకుఁ బ్రతిపాదించుట. | | 2498 |

| | | |
|--|-----|------|
| శ్రీకృష్ణఁ డుద్ధవునకు వానప్రస్థాశ్రమధర్మములను జెప్పట | ... | 2509 |
| శ్రీ భగవంతుఁడు భక్తియోగమున కశక్తులగువారికి న్యాసము ముక్తి | | |
| సాధనముగాఁ జెప్పట | ... | 2518 |
| శ్రీకృష్ణఁ డుద్ధవునకు భక్తిజ్ఞాన కర్తములను నందు భక్తి యతిశయ | | |
| మును పఱిచుట | ... | 2526 |
| శ్రీ భగవంతుఁ డుద్ధవునకు వేళకాలాదుల శుద్ధత్వాశుద్ధత్వముల | | |
| విధమును జెప్పట | ... | 2536 |
| శ్రీకృష్ణఁ డుద్ధవునకుఁ దత్త్వముల సంఖ్యాస్వరూపములను నిర్ణ | | |
| యించుట | ... | 2548 |
| శ్రీకృష్ణఁడు సుఖదుఃఖములకు హేతువు మనస్సేయని యుక్తిసూర్య | | |
| కముగా నిరూపించుట | ... | 2565 |
| శ్రీకృష్ణఁ డుద్ధవునకు సాంఖ్యము నుపదేశించుట | ... | 2581 |
| శ్రీకృష్ణఁ డుద్ధవునకు నిర్గుణత్వమును బ్రతిపాదించు చిత్తవృత్తిమొద | | |
| లగు వానిని బ్రతిపాదించుట | ... | 2587 |
| స్త్రీసంగము దూష్యమని తెలుపుటకై యైలగీతలు సాధుసంగ | | |
| ప్రభావము | ... | 2596 |
| శ్రీ భగవంతుఁ డుద్ధవునకు భగవదాచారాధనక్రమమును జెప్పట | ... | 2602 |
| శ్రీ భగవంతుఁ డుద్ధవునకు జ్ఞానయోగమును మరల సంగ్రహరూప | | |
| మున వర్ణించుట | ... | 2612 |
| శ్రీ భగవంతుఁ డుద్ధవునకు మరల సంగ్రహముగా భక్తియోగమును | | |
| వర్ణించుట | ... | 2625 |
| బ్రాహ్మణకాపమువలన యదువులు పరస్పరము కలహించి నాశము | | |
| నొందుట. బలరామ నిర్యాణము | ... | 2636 |
| శ్రీకృష్ణ నిర్యాణము. వసుదేవాదులు పరలోకమున కేగుట | ... | 2643 |

ద్వాదశస్కంధము.

| | | |
|--|--------|------|
| శుకుఁడు పరిక్షిత్తునకుఁ గలియుగ ప్రాదుర్భావ లక్షణములను జెప్పట | | 2653 |
| మమకారముగల రాజులను భూమిపరిహసించుట. ఆయా యుగముల ధర్మములు, ప్రజల వర్తనములును | | 2660 |
| శుకుఁడు పరిక్షిత్తునకుఁ గల్పప్రలయముల కాలపరిమాణములను జెప్పట | | 2668 |
| భాగవతమునకుఁ బ్రధానప్రతిపాద్యమును నిష్కర్షించి చూపుచు ముక్తుఁడగు విధమును శుకులు పరిక్షిత్తునకుఁ జెప్పట | | 2679 |
| శుకులు పరిక్షిత్తును విడిచిపోవుట. తక్షకదష్టుఁడై పరిక్షిత్తు మృతుఁ డగుట. జన మేజయుని సర్పయాగము. వేదవిభాగప్రచారాదికము. | | 2682 |
| అధర్వ వేదవిభాగము | | 2694 |
| మార్కండేయ చరిత్రము | | 2698 |
| మార్కండేయ చరిత్రము (అనుబంధము) | | 2706 |
| డిటూ డిటూ | | 2712 |
| మహాపురుష ద్వాదశాదిత్యవ్యూహాదులను వర్ణించుటయు | | 2718 |
| ఈ పురాణమందలి విషయాను క్రమణికయు భాగవత మాహాత్మ్యము మొదలగునవియు | | 2728 |

శ్రీమదాంధ్ర భాగవతము

సంపూర్ణము.

శ్రీకృష్ణాయపరబ్రహ్మణే నమః.

అ ఖ ల క లి క ల్ల షా ప హం బ గు


శ్రీమదాభిగవతము

ఏకాదశ ద్వాదశ స్కంధములు.

ఆంధ్ర వచనము.

ఎనిమిదవభాగము. (2347-2739)

శ్రీ దేవరాజసుధీమణిప్రణీతము.



ఆనందముద్రణాలయమున ముద్రితము.

ఆర్. వేంకటేశ్వర్ అండ్ కంపెనీవారిచే

ప్రకటితము.

1924

(Copyright Registered.)



(శ్రీరామచంద్ర) పరబ్రహ్మణేనమః.

శ్రీమదాంధ్రభాగవతము

ఏ కా ద శ స్కంధము.

—*—

—●—ముసలము పుట్టినకథ. —●—

శ్రీశుకుఁడు—కృష్ణుఁడు బలరామునిని యదువులను నపు
డపుడు తోడుచేసికొని, పూతన మొదలగు దైత్యులను వధించి
పాండవులకును గౌరవులకును మిక్కిలి బలవంతమైన కలహ
మునుబుట్టించి భూమిభారమును దింపినవాడయ్యె. పాండవుల
శత్రువులగు దుర్యోధనాదులు వారిని గపటంబగు జూదమాడిం
చిరి, పెక్కులవమానములుచేసిరి, దుశ్శాసనునిచే వారిచొరపది
కొప్పునుబట్టి యీడ్చునట్లు గావించిరి. నుటి విషముపెట్టుట
మొదలుగా నెన్నియోచేసిరి. ఇట్లు మాటిమాటికిఁ జేయుచుండి
నందునఁ బాండవులు సయింపక కోపముగొని వారితో యుద్ధ
మునకుఁ బూనిరి. భగవంతుఁ డా పాండవులను నిమిత్తముగాఁ
జేసికొని యట్లు యుద్ధమునఁగూడిన రాజుల నొకరిచేత నొకరిని
జంపించి భూభారమును హరించెను. నుటియు నతఁడు తన
బాహువులచేత రక్షితులై యున్న యాదవులనుగొని భూమికి
భారభూతులై న రాజుల సేనలను హతము గావించెను. అతని

స్వరూపస్వభావములనింత యంత యని కొలదిపెట్టి శక్యమా! ఇట్లన్నియుఁజేసి యాహరి యొకప్పుడు తనలోఁదాను 'భూమికే గలభారము తీటిపోయినను నింకను దీటుకున్నదనియే నాకుఁ దోచుచున్నది. ఏలంటిమా? యీయాదవకులము మిక్కిలి విట్టి వీఁగి యితరులకెవ్వరికిని సహింప శక్యముగాకున్నదే. భూమిభారమును బూర్ణముగాఁ దీర్చుటకై యవశరించి యీ మిగత పెట్టుటతగునా! దీనికి నాశముగాని యపజయముగాని మఱి యొక్కరివలనను గలుగ నేరదు. ఏలనఁగా నిది నన్నాశ్రయించి యున్నది. నన్నాశ్రయించినవారికి నశుభమెక్కడిది? మఱి దీని వీగ్యశౌర్యాదులగు విభవములో నిత్యమును బై పయిని బెరుఁగుచున్నవి. ఇట్టి దీనిని ద్రుంచుటకు నుపాయమేమి? ఇట్లు చేయుట బాగు. ఈ యదుకులమువారిలోఁ గలహము పుట్టించెదను. అపుడు వెదురుపొదరును దానిలోఁ బుట్టిన యగ్నివలె, వీరిలోని జగడము వీరిని నాశముసేయును అప్పుడు నెమ్మదినొంది నాస్థానమునకు నేను బోయెదను' అని యాలోచించెను. -



రాజా! ఆభగవంతుఁడెట్లు నిశ్చయముచేసికొనెను: అతఁడందఱు లోపలఁజొచ్చి నియమించునట్టి యీశ్వరుఁడు; తలఁచినదితోడనే సిద్ధించునట్టి సత్యసంకల్పుఁడుగదా! కాబట్టి యీ విభుఁడు బ్రాహ్మణులశాపమును నెపముచేసికొని తన కులమును సంహరించినవాడయ్యెను. అతఁడు తన రూపమునకుం గల మహాసౌందర్యముచేత లోకమునఁగల చక్కందనములనెల్లఁ దిరస్కరించెను. తనకటాక్షమోక్షముల సొగసుచేతఁ దక్కిన మనుష్యుల చూపుల యందమును గ్రిందుపఱచెను. తన మధుర వచనముల చేత వానిని దలంచుకొను వారిమనస్సులనెల్లఁగొల్లగొనెను. తన

యడుగుల విలాసముచేత దానిని జూచువారు చొక్కి తక్కిన పనులేమియుఁ దోఁపకుండునట్లు గావించెను. ఇట్లు నిరతిశయ ములయిన తన సౌందర్య కటాక్షాదులచేత లోకుల చూపులు మనస్సులు మొదలగు వానినెల్ల వాకర్షించి తనయొక్కనియందే నిలిచియుండునట్లు చేసినవాడయ్యెను. అతి మనోహరములయిన యిట్టిరూపచేష్టాదులచేత నతనికి కీర్తియెంతో కొనియాడందగిన దయ్యెను. ఆ యీశ్వరుఁ డీకీర్తిని భూమియందెల్ల వ్యాపింపఁ జేసి 'మనుష్యులు నాయీకీర్తిచేతనే సంసారమును దాటుదు రుగాక యని తలఁచి యంతఁ దనపదమునకు వేంచేసెను' అనెను.

రాజు—'వృష్ణులందఱును బ్రాహ్మణులందు మిక్కిలి భక్తి గలవారు, దానతత్పరులు, నిత్యమును బెద్దలను సేవించుచుండు వారు, మఱి వారిమనస్సు లెప్పుడును గృష్ణునియందేయుండును. ఇట్టి వారికి బ్రాహ్మణశాపమెట్లు కలిగెను? ఆశాపమునకు నిమిత్తమేమి? అది యెట్టిది? ఆయాదవులందఱు నొక్కమనస్సు గలిగి యుండువారే! అట్టివారియందు భేదమెట్లుకలిగినది? బ్రాహ్మణోత్తమా ! ఇదంతయు నాకుఁజెప్పము' అనియడిగెను. శుకుఁ డు-భగవంతుఁడు కృష్ణుండు సకల సౌందర్యములును జక్కఁగాఁ బొందుపడియున్న దివ్యవిగ్రహమును దాల్చి మిక్కిలి మంగళ కరములగు కర్తముల నాచరించుచు దానిచేత విస్తారమయిన కీర్తినిగాంచి యన్నికామములును సమకూడి ద్వారవతిలో విహరించుచు నుండెను. అయిన నతనికి భూ భారమును దీర్చు పని యింకను గొంత మిగత పడియుండెను; కాన, దానినిగూడఁ దీర్చుటకుఁ దన కులమును సంహరింపఁ గోరెను. అతఁడు పుణ్య ములు గలిగించుననియుఁ దమ్ముగీర్తించు లోకుల కలికల్కష

ములనెల్ల నపహరించునవియు మిక్కిలి మంగళములయినవియు
 నైన కార్యములు సేయుచు వసుదేవుని గృహమున వసించియు
 న్నపుడు, తాను గాలరూపమున సహారము సేయువాఁడుగాన
 (యదుసంహారమునకై) మునులను గొందఱును ద్వారవతి దగ్గ
 ఱున్న పిండారక మనుతీర్థమునకుఁ బోవునట్లు సంకల్పించెను.
 ఆసంకల్పముచేతఁ బ్రేరితులై మును లాతీర్థమునకుఁ బోయిరి.
 విశ్వామిత్రుఁడు, అసితుఁడు, కణ్వుఁడు, దుర్వాసుఁడు, భృగువు,
 అంగిరసుఁడు, కశ్యపుఁడు, వామదేవుఁడు, అత్రి, వసిష్ఠుఁడు, నార
 దుఁడు మొదలగు మును లచటికిఁ బోయిరి. ఆప్పుడు యదు
 కుమారులచటఁ గ్రీడించుచుండిరి. వారపుడుజాంబవతీదేవి పుత్రు
 డయిన సాంబునికి స్త్రీవేషము వేయించి యామునులదగ్గ
 ఆకుఁబోయి తా మవినీతులయ్యును మిక్కిలి వినయముగలవారి
 నలె వారి యడుగులను బట్టుకొని మ్రొక్కి వారితో 'బ్రాహ్మ
 ణులారా ! ఈబిడ గర్భిణి. పుత్రుఁడు గావలెనని యువ్విఱ్ఱారు
 చున్నది. ఇట మీఁదఁ గనఁబోవుచున్నది. కాన తానే చక్క
 మిమ్ము నడుగుటకు మిక్కిలి సిగ్గుపడుచుమామూలముగా నడుగు
 చున్నది. మీజ్ఞానదృష్టియో యమోఘమైనది. కనుకఁ జెప్పుఁడు.
 ఇది యేబిడ్డనుగనును ? కూతురా ? కొడుకా ?' అని యడిగిరి.
 ఇట్లు వారు వచింపఁగా నామునులు కోపమునొంది వారితో
 'మూఢులారా ! ఇదిమీకులమెల్ల నిర్మూలముసేయు నొక ముస
 లమును గనును' అనిరి. అది వినివారు మిక్కిలియు దిగులుపడి
 తోడనే సాంబునికడుపును విప్పిచూచిరి; చూడఁగా నందు
 నినుప ముసల మొకటి కనఁబడెను. వారు 'కట్టా ! భాగ్యములు
 చెడి మన మిదియేమిచేసితిమి ? మనవారిది తెలిసిన మనల

నేనుందురోకదా ?' అని యందఱును విరవిరఃఖోయి యాముస
 లము నెత్తికొని యిండ్లకుఁబోయిరి. వారు ముఖములందుఁ
 గాఁతి సొంపు మాయఁగా రాజసభకు దానిని గొనిపోయి
 యాదపులెల్ల వారును వినుచుండఁగా జరిగినది రాజునకుఁ దెలిపిరి.
 అమోఘమయిన బ్రాహ్మణశాపమును విని యాముసలమును
 జూచి ద్వారకయందలివారెల్ల నాశ్చర్యపడి భయముచేత
 వడ వడ వడఁకిరి. యదురా జయినయాహుకుఁ డాముసల
 మును జూర్ణముచేయించి సముద్రజలములందుఁ బొరవైపిం
 చెను. అట్లు ముసలమును బొడిసేయుచుండఁగా మిగిలినయినుప
 సలాకనుగూడ నందు వేయించెను. అందుఁబడినయా యినుప
 శకలము నొకానొకచేఁప మ్రింగెను. అందువైచిన చూర్ణమో,
 యల లిటునటు నల్లలాడుచు దానిని దెచ్చి చెలియలికట్టగట్టున
 వైవఁగా, నది యందు నిలిచి మూఁడుమొనలుగల యైరకము
 లను నిడుపాటితృణవిశేషము లాయెనట. జాలరివాండ్రాయిన
 ముమ్మింగినచేఁపను దక్కినచేఁపలతోడ సముద్రమునందు వల
 వేసి పట్టిరి. వారియం దొకజాలరి యాచేఁప కడుపులోనున్న
 లోహమును దనబాణమున కలుగుగాఁ జేసికొనెను. భగవం
 తుఁడు కృష్ణుఁడు కాలత్రయమునందుఁ గలుగు సకలవిషయము
 లను దెలిసినవాఁడుగాన యాబ్రాహ్మణశాపమును విఫలము
 చేయుటకు సమర్థుఁడై యుండియు నట్లుచేయ నొల్లఁడయ్యె. మఱి
 తాను గాలరూపమున సంహరించునట్లు సంకల్పించియుండుటచే
 దానికి సమ్మతించినవాఁడయ్యెను. ఇది మొదటియధ్యాయము.


 { నారదుఁడు పసుదేవునకు విదేహార్షభ }
 

సంవాదము జెప్పట.

శుకుఁడు—ద్వారకానగరము గోవిందుని భావబలరక్షి
 తము. అందు నారదుఁడు కృష్ణు నుపాసించుటయందు మిక్కిలి
 యక్కఱగలిగి యుండుటంబట్టి మాటిమాటికివచ్చి వాసము
 చేయుచుండెను. రాజా! ముకుందుని చరణారవిందములు సేవి
 చినవారికెల్ల మృత్యువు గలుగదు. వానిని దేవ్రాతములగు
 బ్రహ్మాదులును గొలుచుచుందురు అట్టిచరణారవిందములను
 నింద్రియములు (కన్నులు) గలవాఁడెవ్వఁడు తెలిసినవాఁడయి
 నను దెలియనివాఁడయినను భజింపకుండును? ఇక నారదుని
 వంటివాఁడు భజింపకుండునా? ఆ దేవర్షి యొకనాఁడు పసుదేవుని
 గృహమునకువచ్చెను. అతఁడు నాఋషినర్చించి సుఖాసీనుం
 గావించి యభివాదనముచేసి యతనితో 'మహాత్మా! ఉత్తమశ్లో
 కుం డగు భగవంతునిఁ బ్రార్థించుటకు మీరు మాగ్ధభూతులు
 గదా! మిముబోఁట్ల రాక లెల్లఁ దండ్రిరాక పుత్రునకుం బోలె,
 దాపత్రయపీడితులై సుక్కుచున్న మాబోఁటి దేహధారుల
 కెల్లను శుభమునకే యగుచున్నవి. పర్జన్యుఁడు మొదలయిన దేవ
 తలచరితలు ప్రాణులకుఁ గొన్ని యెడల దుఃఖమును గొన్ని యెడల
 సుఖమును గలిగించుచున్నవి. అచ్యుతునియందే మనస్సుగలిగి
 యుండు మీఁబోటి సాధువులచరితమో యెప్పటికిని సుఖమునకే
 యగునుగాని దుఃఖమునకుఁగాదు. మఱియొకటి విశేషము. దేవ
 తలు తమైవ రేవిధమునఁ గొలుతురో వారి కందులకుఁ దగిన
 సుఖమునే యిత్తురుగాని యంతకు మిక్కిలిగానీయరు. దేహము
 నీడ దానితోఁగూడఁ బెరుగుచును దగ్గుచును నుండునట్లు వా

రును భక్తుల కుందురు. తమబోటి సాధువులో యట్లుగారు; దీ
నులయెడ నింతింతని కొలదిలేని వాత్సల్యము గలిగియుందురు.
మహాత్మా ! నీరాకచేతనే మేము కృతార్థుల మయితిమి. అయి
నను నీవు వేనిచేత భగవంతునిఁ బ్రసన్నునిఁ గావించికొంటివై
యాభాగవతధర్మములను విన నడుగుచున్నాము. వానిని శ్రద్ధ
తోడ విన్నయెడ మనుష్యుఁడు సమస్త మయిన భయముల
నుండి విముక్తుఁడగుచున్నాఁడుగదా ! పరమపురుషుఁడే నీకుఁ
బుత్తుఁడై యుండఁగా నిట్లడిగెదవేల యందువా ? ఆ యనం
తుఁడు ముక్తిప్రదుఁడే. అయినను నే నతనిని దొల్లి బిడ్డలు
కావలయునని కోరి యారాధించితినేకాని ముక్తికై కాదు
చుమీ. ఏమిసేయుదును. ఆదేవుఁడు తన మాయచేత నన్ను
మోహింపఁజేసియున్నాఁడే. ఈ సంసారసముద్రమో నానా
విధములయిన దుఃఖములతోఁగూడి యన్నివిధముల భయము
పుట్టించుచున్నది. ఇట్టి మహాసముద్రమును సుఖముగా దాటు
నట్లు సుప్రతా ! మమ్ము శిక్షింపుము' అనెను. రాజా ! బుద్ధి
మంతుఁడా వసుదేవుఁ డిట్లడుగఁగా నారదునకు హరిగుణములు
తలంపునకువచ్చెను. అందుల కాదేవర్షి ప్రీతుండై 'సాత్వత
సింహమా ! నీ విది యడుగనిశ్చయించినది యెంతోలెస్స; జగ
త్తునకెల్ల నభ్యుదయము గలిగించు భాగవతధర్మముల నడుగు
చున్నావే. ఇది లెస్సకాకుండునా? రాజా! భాగవతధర్మమును
విన్నను, పఠించినను, చింతించినను, ఆచరించినను, అనుమో
దించినను, సకలభూతద్రోహినిసయితము తోడనే పవిత్రునిఁజేయు
చున్నది. అది యట్లుండనిమ్ము. భగవంతుని కథలను వినుటయుఁ
గీర్తించుటయుఁ బుణ్యావహము. అట్టి పరమకల్యాణుని దేవుని

నారాయణుని నీవిపుడు నాకుఁ దలఁపించితివే ! ఇది నాకెంతో
 యుపకారముచుమీ. ఈవిషయమై పురాతన మైనయొకయితి
 హాసము నుదాహరించుచున్నారు. అది యార్ష భులకును మహా
 త్తుండయిన విదేహరాజునకును జరిగిన యొకసంవాదము. స్వా
 యంభువమనువునకుఁ బ్రియప్రతుండనువాఁడు పుత్రుఁడు. అతని
 కాగ్నిధుఁడు పుట్టెను. అతనికి నాభియు, నాభికి ఋషభుఁడును
 బుట్టిరి. ఆఋషభుని, మోక్షధర్మము నుపదేశింపఁదలంచి యవ
 తరించిన వానుదేవాంశముగాఁ జెప్పుదురు. అతనికి నూర్గురు
 కొడుకులు పుట్టిరి. వారందఱును వేదపారంగతులై యుండిరి.
 వారియందెల్ల భరతుఁడు జ్యేష్ఠుఁడు. అతఁడు నారాయణపరా
 యుఁబడు. అతని పేరిటనే యీవర్షముభారతవర్షమని యద్భు
 తముగాఁ బ్రఖ్యాతినొందెను. అతఁ డీభూమియందలి భోగముల
 నెల్ల ననుభవించి దిగవిడిచి యిలువెలువడి తపస్సుచే హరి
 నుపాసించుచు మూఁడుజన్మములకు నాహరి పదవిని (అతని
 తోడిసాధర్మ్యమును) బొందెను. ఆభరతుని తమ్ములు తొంబది
 తొంబండుగురిలో నిలావర్తుఁడు మొదలుగాఁగల తొమ్మిది
 మంది, యీభారతవర్షముచుట్టునుఁ దమతమపేరులు గలిగి
 యున్నతొమ్మిదిదీప్తిపములకు నధిపతులయిరి. ఎనుబదియొక్కండు
 ద్విజులై కర్తతంత్రమునకుఁ బ్రవర్తకులుగా నుండిరి. తక్కిన
 తొమ్మింద్రును మునులయిరి. వారు జ్ఞానవైరాగ్యాదిభాగ్య
 సరవన్నులు; పరమార్థమును నిరూపింపను జాలినవారునై యుం
 డిరి. మఱియు వారధ్యాత్మవిద్యయందుఁ జక్కఁగాఁ బరిశ్రమ
 ముచేసేయుండుటవలన దానియందుఁ బ్రవీణులుగాను దిగం
 బతులుగాను నుండిరి. వారు, కవి, హరి, అంతరిక్షుఁడు, ప్రబు

ధ్వుడు, పిప్పలాయనుడు, అవిహోత్తుడు, ద్రమిళుడు, చమ
 ముడు, కరభాజనుడు ననబడుదురు. వారు సకలమయిన స్థావర
 ములనును జంగమములనును దమ్మునుఁ దక్కిన సమస్తమను
 భగవంతుని రూపముగాఁ గనుఁగొనుచు భూతలమున సంచ
 రించుచుండిరి. వారికేచోటికిఁ బోవలయునని కోరిన నడ్డుకొంచె
 మైనను గలుగదు; కనుక నురిలు, సిద్ధులు, సాధ్యులు, గంధ
 ర్వులు, యక్షులు, కిన్నరులు, నాగులు, మునులు, చారణులు,
 భూతనాథులు, విద్యాధరులు, గరుడులు, గోవులు మొదలగువాని
 లోకములందెల్ల, దేనియందును దగులునొందక యిప్పటికిని
 సంచరించుచున్నారు. వారట్లు తిరుగుచుండి యొకానొకప్పుడు
 భారతవర్షమందు మహాత్ముడగు జనకుడు నిమి ఋషులచేఁ
 గావించుచున్న సత్రమునకు దైవికముగాఁబోయిరి. రాజా!
 సూర్యసమానులయిన యాకవి మొదలగు మహాభాగవతులను
 జూచి యజమానుడగు నిమియు ఋషులును, మూర్తిమంతు
 లయిన యాహవనీయుము మొదలయిన యగ్నులును నంద
 ఱును లేచి యెదుర్కొనిరి. జనకుడును వారు నారాయణపరా
 యఃకులని గుఱుతెఱింగి యపు డాసనములిడి వారిపరువు
 నకుఁ దగురీతిని బ్రీతుడై పూజలుగావించెను. వారు తమ
 ప్రభుచేత మిక్కిలి ప్రకాశించుచుండిరి, అట్లు బ్రహ్మపుత్రులయిన
 భృగువు మొదలగు ఋషులకు సమానులైనట్టివారిని జనకుడు
 మిక్కిలియుఁ బ్రీతిగలిగి వినయముచే వినముడై యిట్లని యడి
 గెను. విదేహుడు—మీరు భగవంతుడగు మధుసూదనునికిఁ
 జక్కఁబార్షదు లగుదురని నాకుఁ దోచుచున్నది. అట్టివారేని
 యీయజ్ఞ లోకమునడుమఁ దిరుగాడ నేలయందురా? విష్ణుభక్తు

లగువారు లోకములను బావనముచేయుటకై యంతటను
 సంచరించుచుందురు గదా. అది యట్లుండే. జీవకోటికి దేహ-
 ములు నానావిధములు. వానిలోపల (మిక్కిలి సుకృతము చేతనే
 కలుగునదియు భగవదారాధనమునకు సర్వవిధముల నుపయుక్త-
 మయినదియు నగు) మనుష్యదేహమో దుర్లభము. దుర్లభమే
 కాక క్షణభంగురము. అట్టిదుర్లభమయిన మనుష్యజన్మమందు
 వైకుంఠప్రియులగు మీబోటివారల దర్శనమో యత్యంత
 దుర్లభ మని తలంచుచున్నాను. ఈసంసారమందు నరక్షణమో-
 నను సజ్జనులతోడి సంగము మనుష్యులకు మిక్కిలియుఁ బురు-
 షార్థము గలిగించునది. అట్టి మీబోటి సజ్జనులతోడిసంగము
 వలన మాకుఁ బురుషార్థము సిద్ధింపకుండునా ? అనఘులారా !
 కాఁబట్టి, మిమ్ము నిరతిశయమయిన తేమమెద్దియో దానికి
 సాధనమెద్దియో, యడుగుచున్నారము. (భగవత్ప్రార్థన
 తేమము, భాగవతధర్మములే దానికి సాధనమగునేని)
 భాగవతధర్మములను మేము వినుటకుఁ దగుదుమేని చెప్పము.
 అట్టి ధర్మములచేత నజుండగు భగవంతుఁడు ప్రసన్నుఁడై
 శరణాగతుఁడగువానికిఁ దన్నుసయిత మిచ్చుకొనుచున్నాఁడు
 గదే' యని యడిగెను. నారదుఁడు—వసుదేవా ! మహాత్ముఁడు
 నిమి యట్లుడుగఁగా వారు సదస్యులతోను ఋత్విజులతోడను
 గూడియున్న రాజనెంతయు నభినందించి ప్రియంబున నిట్లనిరి.
 వారిలో కవి—ఈజీవదశయందు నిత్యమును నచ్చుతుని పాదార-
 విందముల నుపాసించు చుండవలయును. దానిచేతనే *దేని
 వలనను భయముగలుగకుండునని తలఁచుచున్నవాఁడను. ప్రకృతి

*జీవదేనివలనను భయము గలుగకుండునట్టి దశ ముక్తి యొక్కటియే. కనుక.

వికారమయిన దేహమునే యాత్మగాఁ దప్పఁదలఁచుట వలననే మనుష్యుని బుద్ధికి భయము గలుగుచున్నది. అట్టివాఁ డచ్యుతుని పాదాంబుజముల నుపాసించినచో విశ్వాత్ముడగు నా హరిచే నట్టిభయము సర్వవిధముల బొత్తిగా నివర్తించి వానికి మోక్షము గలుగుచున్నది. అజ్ఞులగు పురుషులకు సుఖముగాఁ బరమాత్మ లభించుకొఱకు భగవంతుఁడు (పాంచరాత్రాదుల మూలమున) చెప్పిన శ్రవణ కీర్తన స్మరణాదులైన యుపాయములే భాగవత ధర్మములని తెలియుము. రాజా ! భగవంతుఁడు చెప్పిన యాయుపాయములను మనుజుఁడు చక్కఁగా ననుష్ఠించునేని, వాని కొకప్పుడును బ్రమాదమేమియుఁ గలుగదు. ఉపాయాంతర నిష్ఠులకే యట్టి ప్రమాదము చుమీ. మఱి యాభాగవత ధర్మములందుఁ గన్నులు మూసికొని పరుగిడినను, వాఁడడుగు తొట్టుపడఁడు; క్రిందను బడఁడు. మనుజుఁడు తనస్రక్రమ గుణముల ననుసరించుచునే యుండునుగాని యొకప్పుడయిన నూరకుండఁడు. కాబట్టి వాఁడు కాయము చేతఁగాని, వాక్కుచేతఁగాని, మనస్సుచేతఁగాని, తక్కిన యింద్రియములచేతఁగాని, బుద్ధిచేతఁగాని యేయేకర్తృమును తాకి శమో, వైదికమో, శాస్త్రవిరుద్ధము గానిదానిని జేయుచున్నాఁడో యదియంతయుఁ బరుం డగునారాయణునికే పమర్చింపవలయును. కొందఱు జగములోని వస్తువులు బ్రహ్మాత్మకములుగావు. స్వతంత్రములైనవి యని తప్పఁదలఁతురు. అట్లు దలంచువాఁడు భగవంతునికి విముఖుడగును. దానివలనవానికి

ముక్తియే ఆత్యంతికక్షేమము. దానికిసాధనము భగవత్పాదారవిందోపాసనము. అనఁగా భాగవతధర్మము అని ఫలితము.

స్మృతి తలక్రిందై దేహమే యాత్మయని భ్రమముగలుగును. ఇదియంతయు భగవంతుని మాయయగు ప్రకృతిచేతఁ గలుగుచున్నది. కాఁబట్టి మనుజుఁడు వేదాంతజ్ఞానము నధిగమించి గురువేదైవముగాఁదలఁచి యామాయ నివర్తించుకొఱకు ననన్యః ప్రయోజనమగు భక్తితో భగవంతుని సర్వాత్మకునిగా భజింపవలయును దేహమాత్మగాదు; ఆత్మయు స్వతంత్రముగాదు. అయినను జింతింపఁగా స్వప్నమందుఁ గలుగుకొరిక యస్థిరమైనను స్థిరముగాఁ దోచునట్లే దేహ మాత్మగాను, ఆత్మ స్వతంత్రముగాను మనస్సునకుఁ దోచుచుండును. కాఁబట్టి మనస్సును ననాదికర్తము ననుసరించి దేహమును నాత్మయు నొక్కటియే యని సంకల్పించుచును నాత్మ పరమాత్మకుఁ బరతంత్రముగాక స్వంతంత్రమైన దని వికల్పించుచును నుండును. తెలిసినవాఁ డట్టి మనస్సును నడంపవలయును. దానివలన నభయంబగు మోక్షము గలుగును. మనస్సును. నడంచుటకు నుపాయమిది. చక్రపాణియగు విష్ణు వీలోకమం దెత్తిన యవతారములను జేసిన కర్మములను విక్కిలి మంగళకరములైన వానిని వినుచును, నద్దేవునిఁ బ్రదిపాదించు గీతములను నామములను సిగ్గువిడిచి పాడుచును, దేహమం దాసక్తిమాని చరింపవలయును. అప్పుడు మనస్సు భగవంతునియందుఁ దగిలి యుండే నిలిచియుండును. ఇట్టివ్రతము నాచరించుచు రాఁగా భగవంతుఁడు విక్కిలి ప్రియుండగును. అట్టి ప్రియుని నామములను గీర్తించుచుండఁగా నతనియందు మిక్కుటమైన యనురాగము పుట్టును. దానిచేత వాఁడు మనస్సుకరఁగి, యొకప్పుడు భగవంతు నుద్దేశించి బిగ్గరనవ్వును; ఒకప్పు డది యెడతెగనా

యింతకాలము నన్ను పేక్షించినాడని యేడ్చును. ఒకప్పుడు సొంపు పట్టలేక బిగ్గరనార్చును; ఒకప్పుడు సంతోషమాచే బాడును. ఒకప్పు డాడును. ఇట్లు వాడు లోకముతోఁ బాటివాడుగాక వెట్టిగొన్నవానివలె నివియన్నియుఁ జేయుచుండును. ఆకాశమును, వాయువును, అగ్నినిని, జలమును, భూమిని, జ్యోతిస్సులను, జంతువులను, దిక్కులను, వృక్షదులను, నదులను, సముద్రములనును మఱి యేభూతమునయినను విష్ణువ్రశరీరముగాఁ దలఁచి మొక్కవలయును; తుదకుఁ దన్నును నట్లే తలఁచి మొక్కఁదగును. అన్నము గుడుచువానికి నొక్కొక్క కుడుపునందును, దుష్టియుఁ బుట్టియు నాకలిమానుటయు మూఁడును నేకకాలముననే కలుగుచున్నవి. అట్లే భగవంతుని శరణుజొచ్చినవానికి నీశ్వరుని స్వరూపగుణాదులను గుఱించిన తత్త్వజ్ఞానమును భక్తియు శబ్దాది విషయములందు విరక్తియు నీమూఁడును నేకకాలమునదే కలుగుచున్నవి. ఇట్లచ్యుతినిపదారవిందములను ననువర్తించి భజించుచుండు భాగవతునకు భక్తియు విరక్తియు భగవంతునిఁ గూర్చిన జ్ఞానమును గలుగుచున్నవి. పిదప వాని వలనఁ బరమంబగు శాంతియుఁ (మోక్షమును) దనంతఁ గలుగుచున్నది. భూతద్రోహమును దిగవిడచి భూతములందెల్ల మైత్రి గలిగి యధోక్షజుండగు భగవంతునియందు మనస్సు మిక్కిలి గాఢముగాఁ దగిలి దానివలనఁ బరిశుద్ధస్వభావుండగు వాడు మూఁడు లోకములను సూర్యుఁ డుదయించి పవిత్రము చేయునట్లు, తన పాదరేణువులచేఁ బావనము చేయుచున్నాడు అనెను. రాజు-భాగవతుఁ డెట్టివాడు చెప్పుము? వానిధర్మ

మేది ? మనుష్యులలోవల వాని స్వభావమెట్టిది ? వాని యా
 చారమెట్టిది ? వాఁడేమిచెప్పను ? భగవత్ప్రియుండగువానిని
 గుఱుతుపట్టు చిన్నె లేవి ?' యని యడిగెను. అందులకు హరి
 యనువాఁడు 'ఎవఁడు సర్వభూతములందును దనయందును
 భగవంతుఁ డుండుటయుఁ బరమాత్ముఁ డగునాభగవంతుని
 యందు సమస్తభూతములు నుండుటయును జూచుచున్నాఁడో
 యట్టివాఁ డుత్తముఁ డగుభాగవతుఁడు. మఱి యీశ్వరుఁడు
 సర్వశరీరకుఁడని తెలియక కేవలము దేవతయని తలఁచి యతని
 యందుఁ బ్రేమయు, నతనికి లోకువయైయుండు భాగవతుల
 యందుఁ జెలిమియు, నజ్ఞులయందుఁ గృపయుఁ, బగవారియందు
 నుపేక్షయు నెవఁడు సలుపునో వాఁడు మధ్యముఁడు. ఎవఁడు
 హరియర్చారూపమునందు మాత్రము శ్రద్ధతోఁ బూజ సలు
 పుచు నతని భక్తులయందును దక్కినగోవు మొదలగు వాని
 యందును బూజసేయకుండునో వాఁడజ్ఞుఁడగు భక్తుఁడని చెప్పఁ
 బడుచున్నాఁడు. ఎవఁ డిష్టములయిన విషయములనుగాని యని
 ష్టములయిన విషయములనుగాని తన యింద్రియములచే ననుభ
 వించుచున్నను నిదియంతయు విష్ణువుమాయయైయని వానిని
 ద్వేషింపకయును గాంక్షింపకయునుండునో వాఁడు త్తముఁడగు
 భాగవతుఁడు. దేహము, ప్రాణము, మనస్సు, బుద్ధి, యింద్రియము
 లీనెడు వీనికి వరుసగా నుత్పత్తి, నాశము, ఆకలి, భయము,
 తృష్ణ, శ్రమమనెడి యవిధర్థములు. పురుషుఁ డెవఁ డీసంసార
 భర్తములచేత, నెంతమాత్రము మోహము నొందకుండునో
 వాఁడు భాగవతులందు ముఖ్యుఁ డని నేను దలఁచుచున్నాను.
 ఎవ్వని చిత్తమునందుఁ గామములును, గర్తములును నలుగవ్రా

యెవ్వఁడు వానుదేవు నొక్కనినే యాశ్రయించియుండునో
వాఁడు భాగవతోత్తముఁడు. భాగవతుని యాచారము లిట్టివి.
వానిని గుఱుతెఱుంగు చిహ్నములు వినుము. ఎవ్వనికిఁ దన
జన్మముచేతఁగాని కర్మముచేతఁగాని వర్ణాశ్రమములచేతఁగాని
జాతిచేతఁగాని యీ దేహమం దహంభావముకలిగి చిక్కుటగలు
గదో వాఁడు హరికిఁ బ్రయుఁడగును. ఎవ్వనికి నాత్మలన్నియు
బ్రహ్మాత్మకములును జ్ఞానైకాకారములు ననియు దేహములెల్లఁ
బ్రకృతిపరిణామము లనియుఁ దెలియుటవలన సంతఃకరణ
మన్నిటియెడ సమముగా నుండునట్లు శిక్షించి, సర్వభూతము
లందును సముఁడై యుండుటవలనఁ దనవాఁడనియుఁ బరుఁ
డనియుఁ దనధనమనియుఁ బరుల ధనమనియుఁ దనదేహమని
యుఁ బరులదేహమనియు భేదము గలుగకుండునో వాఁడు
భాగవతోత్తముఁడు. అజితుఁడగు విష్ణునియందే మనస్సు
నెలకొలిపియుండు బ్రహ్మాదిదేవతలకు సైత మాభగవంతుని
పాదారవిందములు దుర్లభములు. ఎవ్వఁ డట్టి భగవత్పాదార
విందములకంటె సారమైనది లేదని గట్టిగాఁ దలఁపుగలిగి
ముల్లోకముల యైశ్వర్యము తనకిచ్చినను నిరాకరించి యాపదార
విందముల భజనమునుండి యరనిమిషముకూడఁ జలింపకయుం
డునో వాఁడు వైష్ణవులం దుత్తముఁడు. త్రివిక్రముఁడగు భగ
వంతుని చరణనఖ మణులనుండి వెన్నెలవంటి చల్లని కిరణ
ములచే హృదయమందలి కామసంతాప మెల్లఁ దూలిపోవు
చున్నది. అట్టి హృదయములందు మరల నాతాపమెట్లు గలు
గును ? సూర్యునివలనితాపము చంద్రుఁడు పుట్టినపిదప నుండ
జేర్చునా? భాగవతుఁ డిట్టివాఁడు. హరిని బారవశ్యముచేత

బేరుకొన్నను నతఁడు పాపసమూహమునెల్ల నాశము సేయుచుండును. అట్టి హరి తనపదారవిందములఁ జేమపాశములచేఁ గట్టితాల్చియుండుటంబట్టి యెవ్వనిహృదయమును విడిచియుండ నేరఁడో యట్టివాఁడు భాగవతులందుఁ బ్రధానుఁ డని చెప్పఁబడును' అనెను. ఇది రెండవయధ్యాయము.

—●—జనకార్షభ సంవాదము.—●—
(అనుబంధము)

రాజు:—భగవంతుఁడును బరుండును నీశుండు నగు విష్ణుని మాయా మాయు లగువారినిగూడ మోహ పెట్టునది. అట్టిమాయ నుదెలిసికొనఁగోరుచున్నారము. తాము దానిని జెప్పవలయును. మీవచనములు హరికథామృతముతోఁ గూడియున్నవి. ఆయ మృతము నెంత జుట్టుచున్నను నాకుఁ దృప్తికలుగకున్నది. వీలన నేను సంసారతాపములచేత మిక్కిలి తప్పుఁ డయిన వాఁడను, మఱి మరణశీలుఁడను. ఇట్టి నాతాపమున కదియకావ ధముగదే ! దానియెడ నెట్లు తృప్తి నొందుదును' అనెను. అందులకు సంతరితుఁడు 'ఆత్మ సత్త్వాదిగుణములు లేనివాఁడు, విశుద్ధుఁడుగాన వానికి శరీరసంబంధమును లేదు. మఱి వాని స్వరూపము స్వయంప్రకాశమైనది. ఇట్టివాఁడు శరీరసంబంధము నొంది గుణములకు వశుఁడై దేహమే తానని భ్రమించుచున్నాఁడు, వాని కిట్టితలక్రిందు చేయునదియే భగవంతుని మాయ. విభుం డామాయచేతనే వివిధంబైన యీ జగమును నిర్మించెను. జాగ్రదవస్థయందుఁ బంచేంద్రియములును మన

స్సును, నస్థిరములై యాత్మకానట్టి దేహాది విషయములందు నాత్మలనియు స్థిరములనియును భ్రమము నొందుచుండును. స్వప్నావస్థయందు బాహ్యేంద్రియము గూడనివట్టి లంతఃకరణము, అస్థిరములగు స్వప్నశరీరాదులందు స్థిరములనుభ్రమము నొందుచుండును. బాహ్యేంద్రజ్ఞాన మంతయు లోపించి యుండు సుషుప్తియందు వాసనలనెడుబీజములు మాత్రము శేషించియుండును. అదియును బ్రకృతिसంబంధమువలనఁ బుట్టి నదే; ఈమూఁడవస్థలతోను గూడియున్న ప్రత్యగాత్మ ప్రకృతి పరిణామమయిన శరీరమును వీడినపుడు గలుగు ముక్తావస్థ, దేహసంబంధమువలనఁ గలుగు నామూఁడవస్థలను వీడిన తుర్యావస్థ యగుచున్నది. జీవుని స్వరూపము రాగాదులచేఁ గలుషితముగానందునఁ బరిశుద్ధమైనది, జాగ్రత్తు మొదలయిన యవస్థాభేదములు లేనిదిగాన యేకమైనది. జ్ఞానైకరసమయినది. అట్లయిన నాప్రత్యగాత్మకుఁ బ్రకృతిపరిణామ మగు దేహముతోడి సంబంధముచేత, స్వప్నమందలి గజతురగాదు అస్థిరములయినను స్థిరములుగాఁదోఁచునట్లు, జాగ్రత్తు మొదలయిన మూఁడవస్థలతోఁగూడియుండున త్తేంద్రియము లంతఃకరణము మొదలగువానికిఁ దోఁచుచున్నవి; ఇట్లుతోఁచుట జ్ఞానస్వరూప మగు ప్రత్యగాత్మ కనాదిపుణ్యపాపాదిక్రియలవలనఁ గలిగినఫలమేకాని మఱొకటిగాదు. ఇట్లాత్మయందు మాయాకార్యములయిన మూఁడవస్థలు కలుగుట, దానికిఁ గర్తృములవలననడుమఁ గలిగిన ఫలమేకాని స్వాభావికమైనదిగాదు. ఏలన నామూఁడవస్థలు దానికి స్వాభావికములేని యవి దానిముక్తావస్థయందును గలుగవలయును. అవి గలుగవుగాన దానికి నిత్యములు.

గావు. మఱి యిప్పుడును నొకయవస్థయందు మఱియొకయవస్థ
తప్పి కలియుటగలదు. అట్లే యాయవస్థ లాత్తు కుఁ గలుగవచ్చు
ను. కాన, యివి దానికి స్వభావసిద్ధములు గానేరవు. స్వప్నమం
దలినుఖము క్రియాఫలమై యనిత్యముగానుండునట్లే యిదియు
నగునని విమర్శించినయెడలఁ బురుషుఁ డిట్టి తుద్రసుఖములకై
పాటుపడుట యుడుగుచున్నాఁడు. ఆద్యుండును మహాభుజుండు
నగు పరమపురుషుఁడు సకలభూతముల కంతరాత్ముఁడై మా
యాకార్యము లయినయీ పృథివ్యాదినమష్టిభూతములచేత నె
క్కువతక్కువలుగానున్న పలువిధములయిన భూతములను సృజిం
చెను. అట్లుసృజించుటయేల? తనకుశరీరభూతములయిన జీవులు
కరణక శేబరములుపడసి తన్నారాధించి ముక్తియను పురు
షార్థము నొందవలయుననియె. ఇట్టిపురుషార్థసిద్ధికై పంచమహా
భూతములచేత సృజించిన శరీరములందుఁ బ్రత్యగాత్మప్రవేశించి
జ్ఞానక ర్తేంద్రియములచేతను సంతఃకరణముచేతను దనజ్ఞానము
ను బదునొకండు విధముల విభజించుకొని శబ్దాదివిషయములనే
కుడుచుచున్నాఁడు. కాని, పరమపురుషు నారాధింపఁడు. ప్రభుం
డాజీవుఁడు భగవంతునిచే, సృజింపఁబడిన యీశరీరమునే యీ
త్మగాఁడలఁచుచు, బరమపురుషుఁ డంతర్యామియై గుణపరిణామ
ములగు తన యింద్రియములను బ్రవర్తించునట్లు పురికొలు
పఁగా, నొయింద్రియములచేత శబ్దాదివిషయములను నను
భవించుచు నై హికవిషయములయందే తగులువడి యుండును.
ఇట్లు విషయములననుభవించుచుండుట పయిపయిని విషయము
లందుఁ దగులువడుటకు హేతువగుచున్నది. ఈసంసారమందు
దేహియగు జీవుఁడు పూర్వపూర్వదేహములలో దాజ్ఞించిన కర్మ

వాసనలనుబట్టి పుణ్యపాపకర్తములను జేయుచున్నాఁడు. ఆకర్తములును ఉత్తరోత్తరదేహములను గలిగించునట్టి వాసనలతోఁ గూడినవై యుండును. అట్టికర్తము లాచరించుచు వానికిఁగల సుఖదుఃఖిఫలము లనుభవించుచు మీఁద దుఃఖములు దాఁపరించుచుండు విధమున భ్రమించుచున్నాఁడు. జీవుఁడిట్లు బహుదుఃఖావహములగు దేహములను గర్తములచేతఁ బొందుచుఁ బ్రకృతిపరవశుఁడై మహాభూతప్రళయపర్యంతము నుత్పత్తిమరణపరంపరలను బొందుచునుండును. పంచమహాభూతప్రళయము సమీపించినప్పుడు, ఆద్యంతశూన్యఁ డగు పరమపురుషుఁడు కాలశరీరకుండ్లై పంచభూతములచేతను శబ్దాదిగుణములచేతను నిర్మితమయి స్థూలముగా నున్నయాజగత్తును నామలోప విభాగములేక సూక్ష్మమై తమస్సనఁబడు నచిత్తును నాకర్షించుచున్నాఁడు. అప్పుడు నూఱుసంవత్సరములు మిక్కిలి దుస్సహాముయిన యనావృష్టి భూమియందుఁ గలుగును. అట్టి కాలమున నుష్ణము మిక్కిలియుఁ జెరిగినవాఁడై సూర్యుఁడు మూఁడులోకములను మిక్కిలి తపింపఁజేయును. అప్పుడు సంకర్షణుని ముఖాగ్నిజ్వాలలు పయికిఁ జెంగలింప వాయువునుదోడు పడఁగాఁ బాతాళము మొదలుకొని నలుప్రక్కల మంటల నిగిడించుచుఁ జెరుఁగును. వీడప సాంవర్ష కములను ప్రళయకాల మేఘములసమూహము నేనుఁగుతుండములంతలు జలధారలతోనూఱుసంవత్సరములు గురియును. అంత బ్రహ్మాండము జలమందు లీనమగును. అంత నావిరాట్టు (బ్రహ్మాండము) లోపలనున్న జీవవర్గము, లీనంబయిన యాబ్రహ్మాండమును విడిచి కట్టెలులేని యగ్ని ముడింగియున్నట్లు తనజ్ఞానమును సంకుచితమైయుండ

సూక్ష్మవస్థమై తమస్సనబడు ప్రధానమును జొచ్చుచున్నది. అంత భూమి తన్ను నెలకొలుపునట్టి గంధమును ప్రళయ వాయువు హరింపఁగా నంత జలమునందు లయించుచున్నది. జలమును దనరస మావాయువుచేఁగోలుపోయి జ్యోతిస్సునందు లయించుచున్నది. ఆజ్యోతియుఁ బ్రళయతమస్సుచేతఁ దన రూపము హరింపఁబడఁగా వాయువునందు లయించుచున్నది. వాయువును దనస్పర్శమును నాకాశముహరింపఁగా నాయాకాశమందు లయించుచున్నది. ఆకాశమును దనగుణము కాలము చేత (కాలాత్తక్షణైః స యీశ్వరునిచేత) నపహృతముగాఁగా, భూతాదియందు లయించుచున్నది. పది యింద్రియములును, మనస్సును, బుద్ధియును దమ యధిష్ఠాతలగు దేహముతోడఁ దమకుఁ గారణభూతమగు సాత్త్వికాహంకారమును బ్రవేశించుచున్నవి. ఆయహంకారము మూఁడువిధములును, దనకార్యము లతోఁగూడి, కారణభూతమగు మహాత్తునందుఁ జొచ్చుచున్నవి. ఈభగవంతునిమాయ మహాత్తత్త్వమునకుఁ గారణభూతమయినది. కనుక నామహాత్తు దానియందుఁ బ్రవేశించుచున్నది. ఆ మాయ సృష్టిస్థితిసంహారములను జేయుట కుపయుక్తమై యెఱుపు తెలుపు నలుపను మూఁడువర్ణములు (అనఁగా రజస్సత్త్వ తమస్సులను మూఁడుగుణములు) గలిగియుండును. మేము దాని (స్వరూపమును గార్యములను) వర్ణించితిమి. మఱియు నేమి వినఁగోరెదవు' అనెను.

రాజు—'జితేంద్రియులు గానివారికే దరింపనలవికాని యీ భగవంతునిమాయను స్థూలబుద్ధులగుమాబోల్లు సుఖముగా నేయుపాయముచేత దాటుదురో మహర్షి ! దానిని జెప్పు,

మనెను. ప్రబుద్ధుఁడు—‘మనుజు లాలుమగలుగాఁ గవగూడి
 వర్తించుచు దుఃఖములను బోగోట్టుకొనుటకును సుఖమును
 బడయుటకును, నాయాకర్షములను నారంభింతురు. కాని యా
 కర్షములవలన దుఃఖముపోయి సుఖముగలుగక తలక్రిందుగా
 దుఃఖమే పరిణమించుట గాంతురు. విత్తమును సంపాదించుట
 మిగులఁ గష్టము. మఱి దానిని సంపాదించుటకు మరణాంతము
 లగు సాహసకర్షములకుఁ బాలుగావలయును; అది మృత్యు
 రూపమేయగును. కనుక దానిని సంపాదించుట నిత్యమును
 దుఃఖమునిచ్చుచు నేయుండును. ఇట్లు విత్తముగాని మఱిగృహ
 ములు సంతానములు మిత్రులు పశువులు మొదలగునవిగానియెం
 తోకష్టపడి సాధించినను దుష్టకునస్థిరము లేకాని సతములుగావు.
 కనుక వానిని సాధించినను కలుగునట్టి సుఖమేమి ? ఈలోక
 మందలి విత్తాదిసుఖమువలెనే పరలోకసుఖమును ననిత్య మని
 కనుఁగొనవలయును. ఏలనఁగా నది కర్మముచేత సంపాదింపఁ
 బడినది. కనుకఁ గర్మకృతములెల్ల నశ్వరములేయగును. దానికి
 మండలేశ్వరుల సుఖమునకుంబోలె సతిశయమును ధ్వంసమును
 సమానమైయుండును. ఇహపరసుఖము లిట్టివిగానుండుటంబట్టి
 వానియందు వెగటొంది యుత్తమంబగు శ్రేయస్సునును దత్సా
 ధనమును దెలియఁగోరి వేదములందును బ్రహ్మజ్ఞానమునందును
 బూర్ణుండగు యోగి ద్వేషాదులు లేమికిఁ బట్టయినవాఁడును నగు
 గురువుశరణు చొరవలయును. గురువే తనకుదైవముగాఁ గల
 పాదాదుగురువుసన్నిధియందు నిష్కపటంబయిన సేవసేయుచు
 భాగవతధర్మముల నభ్యసింపవలయును. ఆధర్మములచేతఁ దన్న
 డిగినను నిచ్చునట్టి పరమదాతయగు సర్వాంతరాత్ముఁడు హరి

యెంతయు సంతోషించును. ఆధర్మములను వినుము. మొదట
 దేహమునందును దానిని సంబంధించినవానియందు నన్నిటను
 సంగము లేకుండఁటయును, సాధువులతోడి సహవాసమును, భూత
 ములలో యథోచితముగా దీనులయందు దయయు సముల
 యందు మైత్రియు, నుత్తములయందు దక్షిణవయును, బాహ్యం
 తరములని రెండువిధములగు శౌచమును, దమతమ వర్ణముల
 కుచితములయిన ధర్మముల ననుష్ఠించుటయును, దపమును, ద్వంద్వ
 ద్వముల సహించుటయు, వేదాధ్యయనమును, మనోవాక్కా
 యము లొక్కరూపముగా నుండుట యనెడి యార్జవమును,
 ఋతుకాలములందక్కఁదక్కినయెడల స్త్రీసంగము లేకుండఁట
 యను బ్రహ్మచర్యమును, భూత ద్రోహము లేమి యనెడియహిం
 సయు, శీత ముష్ణము సుఖము దుఃఖము మొదలగుద్వంద్వముల
 యందు సమత్వమును, సమ స్తచేతనా చేతనములందుఁ బరమాత్మ
 యొక్కఁడేయని కనుఁగొనుటయు, పరిగ్రహము లేవియు లేక తా
 నొక్కండై యుండుటయు, గృహదులం దభిమానము లేమియు,
 శుద్ధములగువల్కలములను ధరించుటయు, దైవవశమున లభించిన
 దానితో సంతృప్తి నొందియుండుటయు, భగవత్ప్రతిపాదకము
 లగు శాస్త్రములం దాదరాతిశయమును, తక్కిన దేవతాంతరము
 లయందు నిందయు, మనస్సును బ్రాణాయామములచేతను
 తాక్కును హాసముచేతను నసత్యమును పలుకకుండుటచేతను,
 గర్భములను జేయమిచేతను దండించుటయు, భూతహితముగాఁ
 బలుకుట యనుసత్యమును, అంతఃకరణనిగ్రహ మగు శమ
 మును, బాహ్యేంద్రియనిగ్రహ మగు దమమును, అద్భుత
 కర్మండగు హరిజన్మములను గర్మములను గుణములను విను

టయుఁ గీర్తించుటయు ధ్యానించుటయు, భగవంతునికొఱకు
 సకలకర్తముల నర్పించుటయు యజ్ఞములను దానములను దప
 స్సును స్తారకర్తములనునా వృత్తములను మఱి తనకుఁ బ్రియ
 మయిన దానిని బెండ్లములను బుత్రులను గృహములను బ్రాణ
 ములను నా పరమపురుషునకు నివేదించుటయు, కృష్ణుడే
 యాత్మనాథుఁడుగాఁ గల మనుష్యులయందు సౌహృదమును
 దక్కిన చరాచరములగు భూతములయందును బహుమతియు
 మహనీయులును సాధువులు నగుమనుజులవలననుండి భగవంతుని
 యశమును బరస్పరము చెప్పకొనుటయు, ఆ యశస్సునుగూర్చి
 పరస్పరమునురాగమును, దానిననుభవించుటవలనఁ బరస్పరము
 తుష్టియు, దానివలనఁ బరస్పరము మనస్సు నధ్యాత్మికాది
 తాపత్రయమునుండి నివర్తించుటయు ననువీనిఁ గఱచుటయు,
 సాధనములయందు భక్తివలనను బ్రేమలక్షణంబగు భక్తివల
 నను దేహమునందు గగ్గురుదాల్చుటయు, లోకవిలక్షణులై
 యచ్యుతుని దలంచుకొని యొక్కయెడ నేడ్చుచును నొక్క
 యెడ నవ్వుచును నొక్కయెడ నానందించుచును నొక్కయెడ
 నేమోమో చెప్పకొనుచు నాడుచును బాడుచును భగవంతుని
 స్వరూప స్వభావాదులను బరిశీలించుచును నిట్లు పరమపురు
 షుని మనస్సుచేఁ బొంది సుఖితులై యూరకుండుటయును, ననెడి
 యివి భాగవతధర్మములు. ఈ భాగవతధర్మములను గఱచుచు
 నారాయణపరుఁడై నారాయణు నారాధించుటవలనఁ బుట్టిన
 భక్తిచేత దుస్తరంబగు మాయను నజ్ఞుం డగువాఁడును దాఁటు
 చున్నాఁడు' అనెను..

జనకుఁడు:—‘నారాయణాభిధానుండును బ్రహ్మాంబునగుపర
మాత్తుని స్వరూపనిశ్చయమును మీరు మాకుఁ జెప్పవల
యును. మీరు బ్రహ్మవిదులందు మిన్నలుగదా’ యనెను.
అందులకుఁ బిప్పలాయనుఁడు - ‘ఎవఁ డీజగత్తునకు సృష్టిస్థితి
ప్రళయములకు హేతువును, దనకుఁ గారణాంతరము లేని
వాఁడును స్వప్నజాగరసుషుప్తులయందును ముక్తావస్థయందును
సకలాత్మలలోను నంతరాత్ముఁడై వ్యాపించి యుండువాఁడును
నగునో, ఎవఁడు దేహమును నింద్రియములనును బ్రాణములను
మనస్సును మెలపుటవలన నవి మెలంగుచున్నవై, యట్టి
వస్తువు రాజేంద్రా ! పరబ్రహ్మ మని తెలియుము. దానిని
మనస్సు గుఱుతెఱుంగఁజాలదు. మఱివాక్కునకు నది గోచ
రముగాదు. మఱి కన్నును జీవుఁడును బ్రాణములును దక్కిన
యింద్రియములును నాబ్రహ్మమునకు విశేషణము లై నవిగాని,
అగ్నిని దాని విశేషణములగు జ్వాలలవలె, నవి యాబ్రహ్మ
మును బ్రకాశింపఁ జేయఁజాలవు. వేదాంతభాగమును బర
మాత్మవిషయమై ప్రమాణమును ‘నచక్షుషాదృశ్యతే’ ‘నాపి
వాచా’యని గ్రాహకములగు చక్షురాదులకు నగోచరమైన
దిగా బోధించుచున్నది. గ్రాహకములే యది లేదని నిషేధించు
చుండఁగా నది యెట్లున్నదని ప్రతిపాదింపఁబడిన దన్నచో, ఒక
వస్తువుండిననే దానిని గుఱించి ‘తెలియ’ దని నిషేధము
నేయుట పొసఁగునుగాని లేనివస్తువునుగూర్చి యట్టి నిషేధము
సిద్ధింపఁజాలదు. కనుక బ్రహ్మములేనిచో దానిని గూర్చి బోధక
ముల నిషేధమే సిద్ధింపనేరదు. కనుక నది యర్థవశముగా
నున్నదనియే యేర్పడుచున్నది. సత్త్వము రజస్సు తమస్సు

నెడి మూఁడుగుణములు వర్తించునట్టి ప్రధానతత్త్వము, అది
కార్యముల కెల్ల నాధారముగాన సూత్రమైనది. దానికార్యము
లగు మహత్తును నహంకారమును దత్కార్యములును తత్త్వ
ములుగా నిరూపించెదరు. జీవుండును జ్ఞానకర్తేంద్రియముల
కును విషయములకును సంబంధమువలనఁ బుట్టి సుఖదుఃఖాదుల
ననుభవించు చుండుననియుఁ జెప్పదురు. ఇట్టి వగుచేత
నాచేతనములెల్ల నచింత్యశక్తియగు బ్రహ్మముగాఁ బ్రమాణ
ములచేఁ దెలియుచున్నది. మఱియు నది యాచిదచిత్తులకు
విలక్షణమైనది. ఆత్మకుఁ బుట్టుకలేదు, పెరుఁగుటయు లేదు,
తఱుఁగుటయులేదు, కాన చచ్చుటయుఁగలుగదు. అవియంతయు
ననిత్యములగు దేహములకే కలుగును. ఆ తత్కార్యభవిష్యద్వర్త
మానములనెడి కాలత్క్రయమందును వర్తించుచుండును గాన
నిత్యుఁడు. అది యెప్పుడు నెల్లయెడలఁ దనస్వరూపమును
బ్రాయకుండును. ఏలనఁగా నది జ్ఞానైకస్వరూపము. కన్ను
చెవులు మొదలగు వానిని సంబంధించిన జ్ఞానములు పాయు
చుండలేదా యన్నచో ప్రాణమొక్కటి ప్రాణాపానాదులయిన
వృత్తిభేదములచే వికల్పితమగునట్లుగా నింద్రియజ్ఞానమును
జఙ్ఘరాదివ్యాపారముల సళమున వికల్పముఁ నొందుచున్నది
కాని, స్వరూపభూతమగు జ్ఞానమట్టిదిగాదు. అంధజములందును
జరాయుజములయందును, నుద్భిజ్జములయందును స్వేదజము
లందును జీవుండు ప్రాణమూలమున ధారకుఁడై ప్రవేశించు
చున్నాఁడు. ఆ జీవుఁడు నిర్వికారుఁడు. ఇట్టి య్మాత్మ యంధజ
కును దెలియకుండుట యేలయన్నచో నిది మిక్కిలి స్ఫుటముగాఁ
బ్రకాశించునదిగాదు. అయిన నింద్రియసమూహము లహంకా

రాది మనోహ్యపారములును నుడిగినపిదప శరీరమును నీడిన
పిదప జీవులమగు మనకు జీవుని యథావస్థితమగు స్వరూపము
ప్రకాశించిన దగును. అహంకారాది మనోవృత్తులు పిరమిం
చుట యెప్పుడందువా? దారపు తేజవణాదులను దిగవిడిచి యబ్జ
నాభుని పదారవిండములందే యీషణగలిగి దానిచేతను నవి
శ్చన్నమగు పరమభక్తిచేతను సత్త్వాదిగుణమూలము లగు
పుణ్యాపుణ్య కర్తములవలన మనస్సునకుఁ గలుగు రాగద్వేషాది
మలములను నాశముచేయవలయును. అప్పుడు నిర్మలమగు
నాచేతస్సునందు నాత్మకుఁ గలయాథాత్మ్యము, చక్కనిచూపు
గలవానికి సూర్యప్రకాశమువలె, దనంతటఁ దెలియును
అనెను.

రాజు-మాకు భగవదారాధ నాత్మిక మగు కర్తయోగ
మును జెప్పుడు. ఆ కర్తయోగముచేత సంస్కృతుఁ డైనవాఁ
డిందు భగవద్భక్తియోగమునుత్పత్తికి విరోధులయిన పుణ్యా
పుణ్యకర్తములనెల్లఁ దూలించి బంధకములగు సకల కర్తముల
నివృత్తికి హేతువయినపరభక్తి పొందుచున్నాఁడగదా. ఇట్లుడి
గిన యీ కర్తయోగము నూది మిమ్ముషిగినట్లై మీతండ్రి
యత్వోకునిసమ్ముఖమున సనకాదులగు ఋషుల నడిగితిని.
ఆ బ్రహ్మపుత్రులు నాకుఁ గర్తయోగమును నిరూపింప
రయిరి. అట్లు చెప్పకుండుటకుఁ గారణమో నుడువలయు
నని యడిగెను. ఆవిర్వోత్తుడు - 'కర్తము (కామ్యకర్తము)
అకర్తము (జ్ఞాన పూర్వక కర్తము) వికర్తము (నిషిద్ధకర్తము)
నని యీ మూడము వేదోక్తముగాని లోకీకముగాదు. వేదమో
యాశ్వకాశ్మీయమైనది. మఱి వేదోక్తము లయినయా

కర్తాదులయందుఁ దెలిసికొనవలసిన విషయములు వెక్కుట
న్నవి. కాన మిక్కిలి గహనము లగుటంజేసి వాని పట్ల
విద్వాంసులును దెలియక తడఁబడుచున్నారు. కనుక బాలుండ
వగునిన్నుఁజూచి యాసనకాదులు చెప్పరయిరి. ఈవేదము
హితాహితములను దెలుపునట్టిదే యైనను దానియందు 'యజ్ఞే
తస్వర్గకామ' యిత్యాదుల కర్థములు ప్రత్యక్షాదులకు గోచర
ములు గావు; అవి పరోక్షములుగానే యుండునుగాన వాని
యభిప్రాయము దెలియుట కష్టము. అయినను వైద్యుఁడు బాలు
రకుఁ గండచక్కెర లడ్డు మొదలగునవి యిచ్చెదనని యాశ
పెట్టి ముందుఁ ద్రాగించుచున్నాఁడు. కాని యాచెప్పిన లడ్డు
మొదలగువాని నియ్యక తుదకారోగ్యమును గుమర్చుచున్నాఁ
డు. అట్లే వేదమును నవాంతర ఫలములగు రంభాసంభోగాదు
లిచ్చునట్లాశకొలిపి యజ్ఞాది కర్తములను జేయునట్లు విధించు
చున్నది గాని, పిదప నా చెప్పిన ఫలముల నొసంగక భక్తి
యోగమూలమున బంధకములగు సకల పుణ్యాపాపకర్తముల
నివృత్తిపూపమగు మోక్షమునే యొసంగుచున్నది. అజ్ఞాఁ
డేవఁ డింద్రియములను జయింపక వేదవిహితమైన కర్తము నాచ
రింపక వేదవిరుద్ధములైన కర్తముల ననుష్ఠించుచు, నావశ్యక
ములయినవాని ననుష్ఠింపకయు నుండునో వాఁడు మృత్యువు
నుండి మృత్యువునే పొందుచున్నాఁడు. కాబట్టి వేదోక్తము
లగు నిత్యనైమిత్తిక కామ్యకర్తములను నీశ్వరార్పితముగాఁ
జేయుచు నాయావాని యవాంతరఫలములందు సంగములేక
యుండువాఁడు బంధకములగు సకల కర్తములును నివర్తించు
టకు మూలమగు జ్ఞానసంతిని-అనఁగాఁ గర్తయోగముచే

జ్ఞానయోగమును-బొందుచున్నాఁడు. అయినను గర్తముల కక్కటలేని యాయవాంతరఫలము లేల శ్రుతి చెప్పుచున్న దందువా? కర్తముల ఫలము గలదను శ్రుతి యర్థవాదమే యగును (ఇది నిత్యనైమిత్తిక కామ్యరూపమగు వైదిక కర్త యోగము. ఇకఁ దాంత్రిక కర్తయోగమును వినము.) అహంకార మమకారాదులు ప్రకృతिसంబంధములగు కార్యములు. అవి హృదయమునఁదగిలి భేద సరాకుండునట్లు ముడిగొని యుండును. పురుషుఁ డెవ్వఁడు తనహృదయమునంగల యట్టిముడిని విడిచికొనఁ గోరి తంత్రము (పాంచరాత్రము) నందుఁ జెప్పఁబడిన విధిచొప్పునను దేవునిఁ గేశవుని నారాధించునో వాఁడు, వేగభక్తియోగము నిష్పన్నముకాఁగా, ప్రకృతిబంధమునుండి విడివడుచున్నాఁడు. ఆతంత్రవిధియిది. ఆచార్యునివలనననుగ్రహముంబడసి యతఁడు చూపినపూజాప్రకారమున మహాపురుషుని మూర్తిని దన కభిమత మయినదాని నర్చింప వలయును. శుచియై యామూర్తికి నెదురుగాఁగూర్చుండి ప్రాణాయామము మొదలయినవానిని బచరించి దేహమును విశోధించి నుంచి న్యాసములచేత రక్షగావించుకొని హరి నర్చింపవలయును. ప్రతిమాదులయందుఁ గాని హృదయమందుఁ గాని యీశ్వరునిఁ, బూజకై యప్పటికి దొరకిన శాధనములతోఁ బూజింపవలయును. అందు మొదటఁ బూజకై న తులసీ చందన పుష్పాది ద్రవ్యములను బ్రోక్షణాదులచేతను, భూమి నూడ్చి యలుకుట మొదలగు వానిచేతను, దేహమును నాయా న్యాసాదుల చేతను, భగవత్ప్రతిమను మృత్తికాలేపన జలక్షౌశనాదుల చేతను, యోగ్యములుగావించుకొని యాసనమును బోక్షింప

వలయును. పిదపఁ బౌద్యము మొదలగువాని పాత్రములనేర్పఱచు
కొని, సమాధిచేతఁ బ్రతిమాదులయందు భగవంతు నావాహ
నముచేసి, హృదయాదిన్యాసములు గావించి. మూలమంత్రము
చేతను న్యాసము గావించి యామంత్రముచేతనే యర్చింప
వలయును. మఱియు నాయామూర్తిని సంగములగు హృద
యాదులను నుపాంగములగు సుదర్శనాదులను నతని శరీ
వారమును నా యా మూర్తిమంత్రముచేతనే యర్చింపవల
యును. అర్ఘ్యము, సాద్యము, ఆచమనీయము మొనలయినవి
యును, స్నానము వస్త్రము భూషణము గంధ మాల్యాక్షత
ములును బుష్పదామ ధూపదీపములు నైవేద్యము మొద
లయిన యుపచారముల నొసంగి భగవంతునికి నతని పరివార
మునకును యథావిధిని బూజగావించి స్తోత్రములచేత స్తుతించి
నమస్కరింపవలయును. అంతఁ దాను ధ్యానించెడి యామూర్తి
తనయం దంతరాత్మయై యున్నాఁడని ధ్యానించుచు దానిని
బూజింపవలయును. ఆ భగవంతున కర్పించిన యన్న శేషమును
దాను భుజింపఁగయికొని భగవంతుని కర్పించిన తులసీపుష్పా
దులను సత్కారముతో శిరస్సున ధరించి యిట్లు సంపూజితుం
డయిన యాహారిని నతనిపట్టయిన పరమాకాశాదులకు నుద్వా
సనముచేసి పూజావిధిని సమాప్తము గావింపవలయును. ఈవిధ
ముననే యగ్ని సూర్యుఁడు జలము మొదలగువానియందును
నతిథులయందును హృదయమునందును సర్వాంతరాత్మం
డయిన యీశ్వరుని పూజించువాఁడు చిరకాలముననే భక్తి
యోగము నిష్పన్నమై కిర్తనబంధములనుండి విడివడుచున్నాఁడు.
ఇది మూఁడవయథ్యాయము.

—◆◆◆ జనకార్షభ సంవాదము. ◆◆◆—

(అనుబంధము.)

రాజు—‘హరి కర్తవశుఁడై కాక తన యిచ్చచేతనే యిందవతరించుచున్నాఁడు గదా. అట్టి యవతారము లెందేయేవియెత్తి యేయేకర్కము లింతవఱకును జేసెనో, యిపుడు చేయుచున్నాఁడో, యికఁజేయఁగలఁడో, వానిని మాకుఁజెప్పుఁడు’ అని యడిశెను. ద్రమిళుఁడు—భగవంతుని స్వరూప స్వభావము లవిచ్ఛిన్నములు. అట్టి యనంతని గుణములు ననంతము లయినవి గావున వాని నెవఁడు లెక్కింపఁబూనునో వాఁడు మందమతి యగును. ఏలందువా? భూమి రేణువులను బెద్దకాలమున కెట్లోకష్టపడి లెక్కించినను లెక్కింపవచ్చునుగాని వివిధ విచిత్ర శక్తులకెల్లఁ బట్టయియుండు భగవంతుని గుణములనో యనంతము లగుటంబట్టి యెంతమాత్రము గణింపఁదరము గాదు. ఆదిదేవుం డగు నారాయణుఁడు తాను సృజించిన పృథివి మొదలుగాఁగల భూతములనును దక్కిన తత్త్వములనును విరాట్పరఁబడు బ్రహ్మాండరూపముగా రచించి యాపురమందుఁ దనయంశముచే భారకుఁడై ప్రవేశించి యపుడు (విరాట్) పురుషుఁడను నామము నొందెను. (ఈవైరాజపురుషుఁ డవతారములందెల్ల మొదటిదగును) అవైరాజపురుషునికి దేహమీమూఁడులోకము లగును. అతని యింద్రియములచేత సమస్తజీవులకును జ్ఞానకర్తృంద్రియములు గలిగినవి. అతని జ్ఞానము తనంతటఁ బ్రసరించునదిగాని యింద్రియములతో డపేక్షించునది గాదు. అతనియూపిరియగు వాయువే దేహధారులకెల్ల బలమును, ఓజస్సును, చేష్టలును గావించుచుండును.

ఆతఁడు తనకు లోనయినప్రకృతిగుణము లగుసత్త్వాదులను
 గొని యీజగత్తునకు నుత్పత్తి స్థితి లయములు గావించునట్టి
 యాదికర్త (యుపాదానమును నిమిత్తమును) యగుచున్నాఁడు.
 అదియెట్లనిన—మొదట నీజగత్తును సృజించు పషయమున
 రజోగుణముతోఁ గూడిన బ్రహ్మాయోను. దీనిని సంహరించు
 టకై తమోగుణముతోఁ గూడిన రుద్రుఁడాయెను. దీనికి స్థితి
 గలిగించుటకై . . సకలదేవతాశరీరకుండును యజ్ఞనిర్వాహకుం
 డునయిన విష్ణుండు తానే పూనెను. అనిష్టములను దొలఁగించి
 యిష్టములను గలిగించుటయే కదా స్థితి. త్రైవర్ణికులను వారి
 వారి వర్ణావర్ణాశ్రమములనుఁ దగిన ఫలములను నీవిష్ణుఁడు బొం
 దించుచున్నాఁడు గాన, స్థితి గావించువాఁడగును. ఆద్యుం
 డయిన యాపురుషుఁడే యిట్లు ప్రజలకు నెప్పుడు నుత్పత్తి స్థితి
 లయములు కావించుచుండును. ఇదివై రాజపురుషావతారము.
 భగవంతుఁడు ధర్మునికి దత్తుచిక్మాతురగు మూర్తియను దాని
 యందు నరుఁడు నారాయణుఁ డని యిరువురుగా నవతరిం
 చెను. ఈ యవతారమునం దత్యంతమును బ్రశాంతుఁడై
 యుండును. బంధకములగు సకలకర్తృములను నివర్తించుటకు
 హేతువగు జ్ఞానయోగమును నారదాదులకు నుపదేశించెను.
 అతఁ డిప్పుడును ఋషిచరులు తనయదుగులు గొలుచుచుండఁగా
 బదర్యాశ్రమమం దున్నాఁడు. ఇంద్రుఁడొకప్పు డతఁడు తపస్సు
 చేతఁ దనపదవిని గయికొనఁ గోరుచున్నాఁడేమోయని శంకించి
 యతని తపస్సును నాశముచేయుటకై మన్మథుని సపరివార
 ఘుగాఁ బంపెను. ఆకాముఁ డతని మహిమ తెలియనివాఁడు
 గాన యప్పరసలగుణము వసంతుఁడు మందమారుతము మొద

లయిన తన బలఁగమును గూర్చుకొనిపోయి యమ్మునిని సప్త
 రఃస్త్రీల వారూరు చూపులనెడి వాఁడబాణముల గ్రుచ్చెను.
 ఆ యాదిదేవుఁడు నింద్రుఁడు గావించిన యాయపరాధమును
 దెలిసికొనెను. అతఁ డందులకు లోనుగామికిఁ దానుధీరుండ నని
 కొంచెమైనను గర్వపడక తానెక్కడ శాపమిడునో యని వడఁకు
 చున్న యాకామాదులను జూచి నవ్వుచు 'మదనా! మారుతా!
 దేవతాస్త్రీలారా! భయపడకుఁడు. మీరు మాయాతిథ్యమును
 గయికొనుఁడు. మాయాశ్రమము నశూన్యము గావింపుఁడు'
 అనెను. శుకుఁడు—రాజా! ఇట్లతఁ డభయమొసంగి వారితోఁ
 జెప్పఁగాఁ గాముఁడు మొదలయిన యాదేవతలు సిగ్గునఁ దలలు
 వాంచి యతనికిఁ దమయెడఁ గరుణపుట్టునట్లుగా 'అపరాధుల
 మైనను మమ్ము ననుగ్రహించుట నీయం దొకవింత గాదు.
 మఱి నీవు ప్రకృతిపురుష విలక్షణుఁడగు పరుండవు. కనుకఁ
 గామ క్రోధాది వికారములు నిన్నుఁబొందవు. మఱి యాత్మా
 రాములును జితేంద్రియులు నగువా రెప్పుడును గుములుకొని
 నీసాదపద్మములు గొలుచుచుందురు. నీభక్తులకే కామాది
 వికారములు లేవనఁగా నీ కెక్కడివి? దేవతలమగు మాకిట్టి
 యపరాధములు చేయుట స్వభావమైయున్నది. ఎట్లనిన, నిన్ను
 సేవించుచుండు వారు దేవతల మగుమాప ట్టయినస్వర్గమును
 గూడ నతిక్రమించి సర్వోత్తమమయిన నీ స్థానమును బొందు
 చుందురు. కాన దానికిఁ జూపోపక దేవతలు వారికిఁ బెక్కువిఘ్న
 ములు గావించుచుందురు. నిన్ను సేవింపని వారికో యట్టి విఘ్న
 ములు సేయరు. ఏలన సేద్యగాండ్రు రాజునకుఁ గప్పము నొసఁ
 గునట్లు వారు యజ్ఞమునందుఁ దమభాగములగు పురోడాశాదు.

అను నా దేవతలకు బలు లర్పించుచుందురు. అయిన నా భక్తులకు విఘ్నమాలు కలిగియే తీటునందువా ? అట్లుగాదు. సర్వ దేవతల కధీశ్వరుడవగు నీవు వారిని రక్షించుచుండటవలన నీభక్తుఁడు విఘ్నములతలపయిని కా లిడి త్రొక్కఁగలఁడు చుమీ! ఆకలి, దప్పి, శీతము, ఉష్ణము, వర్షము, గాలి, జిహ్వోపభోగములు శిశ్నోపభోగములు మొదలుగాఁగల మేమెల్ల నొక యపారసముద్ర మగుదుము. కొండఱట్టి మహాసముద్రమును దాటియుఁ దుదకు నిష్ఫలమయిన కోపమునకు లోనై యావు నడుగంత పల్లములో మునిగిపోయెదరు. నీట మునిగినవాఁడు తలపయినున్న బరువును దిగవిడుచునట్లు, వారు చేయఁదరము గాని తపస్సుచేసియుండియు, దాని నెల్ల వీరికిని వారికిని శాపములు పెట్టి వెచ్చించి* వ్యర్థముగా దిగవిడచిన వారగుదురు' అనెను. ఇట్లు కామాదులు పలుకుచుండఁగా నావిభుండు వారల రూపగర్వము నడంచుటకై కొందఱు స్త్రీలను వారికిఁజూపెను. ఆ స్త్రీలు చక్కఁగా నలంకృతలై మిక్కిలి యద్భుతముగాఁ గనుపట్టుచుండిరి. వా రామహాత్మునకు శుశ్రూష గావించుచుండిరి. దేవానుచరులయిన యాకామాదులు శ్రీదేవివలె జక్కని రూపములు వెలుంగుచున్న యా మెఱుంగుఁ బోండ్లను జూచి వారి రూపంపుఁ బెంపువలనఁ దమ కాంతులు డిందుపడ వారి దేహములనుండి గుమగుమ గుబాళించుచున్న వాసనలు సోకఁ

*భగవంతునియందు భక్తిలేక కేవల తపయును మాత్రముచేయు వారు గలరు. వారిలో కొందఱు కామమునకును గొందఱు శ్రోధమునకును లోనగుదురు. కామమునకు లోనయినవారు కామోపభోగములనైన ననుభవించెదరుగాని. శ్రోధవశు లది కూడలేక వ్యర్థులగుదురు గాన మిక్కిలియు మూఢులని భావము.

గాఁ బరనశులయిరి. ఆ దేవదేవేశ్వరుండు తనకుఁ బ్రాణతులయి
యున్నవారలను జూచి నవ్వుచు “ఈ స్త్రీలయందు మీకు
నీడగు రూపుగలదాని నొక్కపడఁతిని గోరికొనుఁడు. అందఱును
‘మాకెంతో యెక్కుడుగాని మాకీడయినది గలుగ దందురా’.
అట్టైనచో మీ స్వర్గమున కలంకారముగా నేని యొక్క
దానిని వరింపుఁడు” అనెను. ఆదేవభృత్యులారాభగవంతునియాజ్ఞ
ను వల్లెయని యంగీకరించి యతనికి నమస్కరించి యప్పరసల
యందుమిన్న యగు నూర్వాశిని వరించి మున్నిడికొని దేవలోక
మునకుఁ బోయిరి. వారు దేవేంద్రుని కొలువుకూటమునకుఁ
బోయి యతనికి మ్రొక్కి దేవతలందఱును వినుచుండఁగా నత
నితో నారాయణఋషి బలమును జెప్పిరి. ఇంద్రుఁడు విని
యాశ్చర్యపడి భయమునొందెను. ఇది నరనారాయణావతా
రము. అచ్యుతాండగు విష్ణుండు జగత్తులకు మంగళముగావించు
టకై తనకళచే హంస స్వరూపమునను, దత్తాత్రేయుఁడుగను
సనందనాదులు గాను మాతండ్రియు భగవంతుఁడునగుఋషభుఁ
డుగను నవతరించి జీవాత్మ పరమాత్మ స్వరూప జ్ఞాన యోగ
ము నుపదేశించెను. మధువును సంహరించిన యావిష్ణువే హయ
గ్రీవుఁడై యవతరించి యపహృతములయిన వేదములను మరలఁ
దెచ్చెను. ప్రళయమందు మత్స్యావతారమెత్తి మను వగుసత్య
వ్రతునిని భూమినిని నోషధులను ఋషులను రక్షించెను. వరా
హమై ప్రళయజలములనుండి భూమిని నుద్ధరించి హిరణ్యాక్షునిఁ
జంపెను. కూర్మావతారమున నమృతమునకై పాలసముద్ర
మును జిలుకునపుడు తనవీపుపయిని మందరపర్వతమును
దాల్చెను. పిదప శరణాగతుఁడయి మొఱియిడిన గజేంద్రుని

మొసలినుండి విడిపించి రక్షించెను. * వాలఖిల్వ్యు లనుఋషులు కశ్యపునికై సమిధలు దెచ్చుచుండి గోష్పదమందుఁ బడి మునింగినపుడు తన్నుస్తుశింపఁగా లేవనెత్తి యాపదనుండి విడిచిపుచ్చెను. ఇంద్రుఁడు వృత్రాసురుని వధించుటవలన బ్రహ్మ హత్యనుబొందఁగా వానిని విడిపించెను. అనురయగు హిరణ్యకశిపుని గృహహందుఁజెఱఁబడి దిక్కు లేకయుండిన దేవతాస్త్రీలను విడిచిపుచ్చెను. నృసింహుఁడై సాధువుల కభయము గావించుటకు ననురేంద్రుఁడగు హిరణ్యకశిపుని వధించెను. దేవాసుర యుద్ధమందు నింద్రాదులతోఁటకు దైత్యవతులను జంపి మన్వంతరములన్నింటియందును నాయాయవతారములెత్తి లోకమును బాలించెను. వామనుఁడై యాచించునెపమున బలివలన నుండి యీభూమిని హరించి దీని నింద్రాదులకు నొసంగెను. హైహయ వంశమును నాశముసేయుట కగ్నియో యన భార్గవకులమునఁ బరశురాముఁడై యవతరించి యీ భూమి యందు నిరువదియొకమాఱు క్షత్రియులు లేకుండునట్లు గావించెను. ఇప్పుడు సీతాపతి యగు రాముఁడై సముద్రమునందు నేతువుగట్టి దశకంఠుఁ డగు రావణునిఁ జంపి వాని లంకను హతముసేసి తనకీర్తిచేత లోకముల పాపముల నెల్లఁ దూలించుచు సర్వోత్కృష్టుఁడై † వర్తించు చున్నాఁడు. అతనికి

* వాలఖిల్వ్యులంగుప్తమాత్రశరీరులు. కశ్యపుని యజ్ఞమునకు ఇంద్రుఁడు వాలఖిల్వ్యులు మొదలగువారు కట్టియలు దెచ్చుచుండఁగా వారియందు వాలఖిల్వ్యులుగోష్పదమందుఁబడి మునిగిరి. దానినిజూచియింద్రుఁడునవ్వెను. అందుకై వారతనికి కాపమిడి రనుకథయిట ననుసంధింపఁబడెను.

† ఇట వర్తమాన నిర్దేశముచేత రామావతార కాలమున నే యీజనకార్షభంబాదము జరిగినదని తెలియుచున్నది.

జన్మములు గలుగవు. అయినను భూమిభారమును దీర్చుటకై
యదువులందుఁ గృష్ణుడై జన్మించి దేవతలకుఁగూడఁ జేయ
నలవిగాని కార్యములను జేయఁగలఁడు. పిదప బుద్ధుడై యజ్ఞ
ములు సేయఁదగని దైత్యులు యజ్ఞములను గావించుచుండఁగా
వారిని వేదవిరుద్ధములగు వాదములచేత మోహపెట్టఁగలఁడు.
కలియుగాంతమందుఁ గల్కియై రాజులయిన శూద్రులను
జంపఁగలఁడు. మహాభుజా! జగన్నాథుండును మహాయశుండున
గుభగవంతుని కర్తృములును నవతారములును నిట్టివి పెక్కులు
వర్ణింపఁబడి యున్నవి' అనెను. ఇది నాలుగవ యధ్యాయము.

—●●—జనకార్షభ సంవాదము.—●●—

(అనుబంధము.)

రాజు'ఆత్మ విత్తములారా! ఇంద్రియములను జయింపకయు
దానివలనఁ గామము లుడుగకయు నుండువారు భగవంతుని
హరిని బహుతరముగా భజింపకుందురు. అట్టివారికి మఱి
దేనియు దాన క్తి? (వారికి స్రావ్యమేది? అందులకు హేతువేమి?
వారెట్టివారు?) అని యడిగెను. చవనుఁడు—చతుర్థ ఖశరీరకుం
డియైన పరమపురుషుని ముఖమునుండియు బాహువులనుండియుఁ
దొడలనుండియుఁ బాదములనుండియు నాయా సత్త్వాదిగుణ
ములతోఁ గూడియున్న బ్రాహ్మణులు మొదలగు నాలుగు వర్ణ
ములును నాలుగొక్కమములును బుట్టినవి. వీరిలోపల నెవఁడు
తమకుఁ జక్కఁ గారణభూతుండును సర్వనియామకుండును
నగు పరమపురుషుని భజింపకయు నతనిని దక్కిన దేవతల
పాటిగాఁ దలఁచి యవమానింతురో వారు తమవర్ణాశ్రమపద
ములనుండి భ్రంశమునొంది నరకమునఁ బడుదురు. 'వాఁడు
తమకుఁ గారణభూతుఁడనియు నీశ్వరుఁడనియు సర్వోత్కృష్టుఁ

డనియు జ్ఞానముగలిగియుండినను నతని భజింపనివారు కృత
ఘ్నులుగాన వారు నరకమునఁబడుట సత్యమే; అట్టిజ్ఞానమేలేక
కేవలమజ్ఞులై యుండువారి గతియేమి యందువా? హరికథలను
వినుటయు నచ్యుతునిఁ గీర్తించుటయు నెవరికి శాస్త్రాధికారము
లేమిచే దూరములగునో యట్టిస్త్రీలు శూద్రులు మొదలగు
వారు సైతము మాబోఁటి భగవతులకృపకుఁ బ్రాప్తులై రేని
తప్పక ముక్తి నొందుదురు. బ్రహ్మణుఁడుగాని క్షత్రియుఁడుగాని
వైశ్యుఁడుగాని వేదసంయోగముచేతనై నను దానివలనఁగలిగిన
జ్ఞానము చేతనై నను హరిచరణములను బ్రాప్తించుటకు వలయు
సాధనముల ననుష్ఠించుట కధికారము గలవారై యుండియు
మోహమును బొందుదురు; కాన వారిపదాంబుజములను భజిం
పక స్వర్గాదులయినయర్థ కామములందగిలియుందురు. ఏలనవారు
వేదములం (a) * దర్శవాదములు సేయుచుందురుగాన వారికా
మోహము గలిగియుండును. వారామోహమువలనఁ గర్తృము
లను దమకు బంధకములుగాకుండునట్లు చేయుటకుఁ దెలియకయు,
నొకరికిని లొంగనివా రగుటచేఁ దెలిసినవారి నడుగకయు
నుందురు. వారు మూర్ఖులు, తమ్ముఁబండితులుగాఁ దలంచుటచే
గుట్టు లొకరి నడుగఁబోవరు; కాఁబట్టి, వారు చెవికి నింపుగా
మాత్రముండునట్టివేదవాక్యములచేతమూఢులై 'మనమప్పరస

(a) * అర్థవాదపరులు. 'అపామ సోమమృతా అభరామ, అక్షయ్యగ్ం
హవై చాతుర్తాస్యయాజీ నస్సుకృతంభవతి. యత్రశోష్ణంనశీతంనగ్లానిర్నవ్యా
ధయః' ఇత్యాదిశ్రుతులు చెవికింపుగా మాత్రముండువానిని నమ్మి రంభాసంభో
గాదులం గోరి కర్తృము లనుష్ఠించుచుందురు. భగవదారాధనపరముగా
ననుష్ఠింపరనిభావము. ఇదియే 'యామిమాం పుష్పితాం వాచం ప్రపదన్త్యవి
పశ్చితః' వేదవాదరతాః పార్థనాన్యదస్తీతివాదినః' ఇత్యాదిభగవద్గీతావాక్య
ములందు నిరూపింపఁబడియున్నది.

లతోఁ గూడివిహరింత ' మని యిట్టిప్రియవాక్యములు * చెప్పకొనుచుందురు. మఱియు వారికి రజోగుణమువలన నొకరిని జంపునట్టి యభిచారములు సేయవలయునని భయంకరములయినసంకల్పములు గలుగుచుండును. వారికిఁ గోపము పాములకుం బోలె నుండును. ఇట్లు దాఁభికులును దురహంకారులును బాపులునై వారు విష్ణుప్రియులగు వారిని జూచి హాసముచేయుచుందురు. వారు స్త్రీలనేకొలుచుచుందురు గాని పెద్దలను సేవింపరు. వారి గృహములందు మైథునమొక్కటియై యెక్కుడు సుఖముగానుండును. వారిట్టి గృహములందు వసించుచు నొకరికొకరు † తమవెంపుసొంపులను జెప్పకొనుచుందురు. మఱియు వారు లోభమువలన నన్న వస్త్రములుగాని దక్షిణలుగాని యొసంగకయె యజ్ఞములు సేయుదురు. తమ జీవనము కొఱకై యూరకపశువులను జంపుదురు. కాని దానిని జంపించుటవలన గలుగు దోషములను దెలియరు. మఱియు నట్టి ఖలులు ధనాదినంపదలచేత గ్రామాధిపత్యము మొదలగు నైశ్వర్యముచేతను మంచుకులమునఁ బుట్టుటచేతను విద్యచేతను, దానముచేతను రూపముచేతను బలముచేతను శ్రౌతాది కర్తములచేతను గర్వితులై బుద్ధితెలివిదూల నీశ్వరునిని హరిప్రియులగు సత్పురుషులను నవమానించుచుందురు. సమస్తములయిన దేహధారుల యందును, సదా

* ఇదియె గీతయందు 'ఇదమద్య మయాలభి మిమం ప్రాప్స్యేమనో రథమ్ | ఇదమస్తీదమపి మే భవిష్యతి ప్రవర్ధనమ్' అని చక్కఁగాఁ బ్రతిపాదింపఁ బడియున్నది.

† కాస్త్రాధికారమును దజ్జన్యజ్ఞానమునుఉండియు హరిని మూర్ఖులై భజింపని వారికి నరకపాతమేయని యిందు చెప్పఁబడినది.

యాత్మరూపుఁడై నెలకొని యాకాశమువలె వానిదోషములను
దానుబొరయక నిరతిశయ పురుషార్థరూపుఁడై యుండును. వాని
స్వరూపస్వభావములు వేదాంతవేద్యములు. అట్టి భగవంతుని
వార్తయైనను వినరు. కాని తమతమ మనోరథముల వార్తలు
చెప్పికొనుచు నజ్ఞులుగాన యిట్లు కాలము పుచ్చుచుందురు.
లోకమందు స్త్రీసంగమును మాంసభోజనమును మద్యసేవ
యును బ్రాణులకు రాగమునుబట్టి నిత్యమును గలిగియుండును.
శాని యందులకు విధిగలుగదు. శాస్త్రములు వానిని విధింపక,
పోయినను వానినిగూర్చి యొక యేర్పాటు మాత్రముచేసియు
న్నది. విహమాడిన స్త్రీతోనే సంగమము చేయవచ్చుననియు
యజ్ఞమునందే మాంసము భుజింపవచ్చుననియు, సౌత్రమణి
యందే మద్యపానము సేయవచ్చుననియు నియమము గావిం
పఁబడియున్నది. * ఈ స్త్రీసంగాదులనుండి నివర్తించుట (య
నఁగా పరభార్యలందును ఋతువుగాని కాలములందును సంగ
మునుండియు యజ్ఞయములుగాని మాంసమద్యములను సేవిం
చుటనుండియు) నివర్తించుటయు నిష్టమయినదికాని స్వభార్యా
దులవలననుండి నివర్తించుటగాదు. ధర్మమువలన తత్త్వత్రయ
ప్రకారమును గూర్చినజ్ఞానమును, భగవంతుని స్వరూపజ్ఞానము
ను గలుగుచున్నది. పిదప దానివలన నాకలి దప్పి మొదలయిన
యూర్ధ్వలాటను వీడుచున్నవి. అటువంటి ధర్మమొక్కటియే

* 'ధర్మప్రజాసంపత్త్యర్థం స్త్రీయముద్వహేత్ - ఋతా వుపేయాత్ -
పశుమాలభేత్ - యజమానపఞ్చమా ఇడాం భక్షయన్తి - హుతశేషమశ్నీయాత్'
సౌత్రమణ్యా సురాగ్రహాన్ గృహ్లాతి-ప్రతిగ్రహాదినా ధనమార్జయేత్,
ఇత్యాది శాస్త్రములు స్త్రీసంగాదులను విధించుచుండఁగా దానిని నిందిం
చుట యెట్లనఁగా నిది చెప్పఁబడినదని తెలియునది.

ధనమునకు ఫలముగాన ప్రతిగ్రహదులచేత ధనమును సంపాదించి భగవంతునకుఁ బ్రీతికరమగు ధర్మమును సంపాదించుకొనవలయును గాని విషయభోగములనుగాదు. ఇది తెలియక కొందఱు కేవలము గృహములందు (విషయభోగాదులందు) దానిని వినియోగించుచున్నారు ; కాని యీక శేబరమునకు మృత్యువు దురంతమయిన బలము గలదియని కనుగొనరు. కనుక వారెంతయు నిందులగుదురు. యజ్ఞమందు సురయును బశుభక్షణమును * భ్రాణశరీరకుండగు పరమాత్ముని భక్షముగా విధింపఁబడియున్నది. కనుక బశువును యజ్ఞమందుఁ జంపుట హింసగానేరదు; పశ్వాత్కముల యుజ్జీవనముకొఱకే యగును. ఇట్లే స్త్రీసంగమమును బ్రజకొఱకుఁగాని రతి సుఖముకొఱకుఁగాదు. ఇదియే విశుద్ధమగు స్వధర్మమని తెలియరు. ఎవరిట్టిధర్మము పఱుంగక యవినీతులై తాము సజ్జనులమని తలఁచుకొని జంకుమాలి పశువులకుద్రోహమునీయుదురో వారు మృతులయి పరలోకమునకుఁ బోఁగానం దాపశువులు వారిని బట్టి తినుచున్నవి. పరుల దేహములందు దోహము చూపుచుఁ దన్నూలమున నాదేహములం దెల్లనుదనయందును నాత్మభూతుఁడై యుండు నీశ్వరుం డగుహరియందును ద్వేషముచూపుచును, శవస్త్రాయమయిన తమదేహమందును దాని కనుబంధులయిన పుత్రకళత్రాదులందును మిక్కిలి

* యత్ప్రాణభక్షో విహితస్సురాయా స్తథాపశోరా లభనం నహింసా, అని మూలము. 'యత్ ప్రాణభక్షో' అని పాఠాంతరము. ప్రాణరూపమగుభక్షణము-అనఁగా వానిని మూఁజూచుటయే వానిని భక్షించుటయగును. మూఁజూడవలసినదే కాని భక్షింపరాదనుట. ఇదియే సమంజసమయిన. పాఠముగాఁ దోచుచున్నది.

స్నేహముపచరించుచు, నుండువారు నరకమునం బడుదురు. జ్ఞాన నిష్ఠను బొందకయు మూఢత్వమును జెందకయుఁ ద్రివర్ణమై ప్రధానముగాఁగలిగి క్షణమయిన నుపశాంతిని బడయక యుండువారు తమయాత్మను * జంపిన వారయ్యెదరు. ఇట్లాత్మభూతు కులై యశాంతులై యజ్ఞానముండియును జ్ఞానముగలిగి యున్నట్లైన్నికొనుచుండువారు కడపటఁ గాలముచేతఁ దమ మనోరథములెల్ల ధ్వంసమునొందఁగా గృతకృత్యులుగానివారై బ్రతికియున్నపుడే క్లేశములు పడుచుందురు. నుతియు వారు తామెంతో కష్టపడి సంపాదించిన గృహములను సంతానములను నుహృదులను స్త్రీలను దిగవిడిచి తామొల్లకున్నను వాసుదేవునకుఁ బరాజుఁగు లగుటవలన నరకమును జొచ్చుచున్నారు' అనెను. రాజు—'ఆభగవంతుఁడేకాలమున నేవర్ణముగలిగి యెట్టి యాకారముతో నేపేరితోడఁగూడి యేవిధిచేతఁ బూజింపఁబడుచున్నాఁడో దానిసంతయును నిపుడు చెప్పవలయు'ననియడిగెను. అందుల † కమ్ముని'కృతము, తేత, ద్వాపరము, కలి,యని యీ యుగములు నాలుగింటను గేశవుఁడు నానావిధములయిన వర్ణములును నాకారములును గలిగి నానావిధులచేతఁ బూజింపఁబడుచున్నాఁడు. కృతయుగమందు శుక్లవర్ణముగలిగి

* కేవలమజ్ఞులయినవారు తత్త్వ విదులవలన ఉపదేశమునొంది సంసారమును దాటుదురు. జ్ఞాననిష్ఠులగువారు తమంతటనే దాటుదురు. ఈ యిరువురకు నడిమితెగవారైన మూర్ఖులొరెంటిని బొందరనిభావము. ఆత్మనుజంపుటయనఁగా దానిని అసత్రాప్యముచేసి కడపటస్థావరత్వము నొందింతురనితెలియునది.

† ఇచటఁ జెప్పెడియునిపేరు లేకున్నది. పూర్వోక్తఁడగు చమసుడే కావలయును.

చతుర్భావముఁడై యుండును, మఱియునపుడు జటలుదాల్చి వల్కలములుగట్టి కృష్ణాజినమును యజ్ఞోపవీతమును నక్షమాలయు దండమును గమండలువును ధరించి బ్రహ్మచారి వేషముననుండును. ఆకాలమున మనుష్యులు శాంతులై వైరములు లేక సర్వభూత నుహృదులై సమదర్శులై శమదమములతోను ధ్యానయోగముతోనుగూడి భగవంతుని నారాధించుచుండురు. అక్కాలమున హంసుఁడు నువర్ణుఁడు వైకుంఠుఁడు ధర్ముఁడు యోగీశ్వరుఁడు అమలుఁడు ఈశ్వరుఁడు పురుషుఁడు అవ్యక్తుఁడు పరమాత్మయని యిట్టి గుణములచేతను నామములచేతను భగవంతుఁడు కీర్తింపబడుచున్నాఁడు. త్రేతాయుగమందు, నితఁడు రక్తవర్ణుఁడై నాలుగు బాహువులుగలిగి మూఁడు పేటల * మేఖలతోఁగూడి యుండును. మఱియునతఁడు పింగళవర్ణములగు కేశములుగలిగి, త్రయీప్రతిపాద్యమగుయజ్ఞమునకు నిర్వాహకుఁడగు యజ్ఞమూర్తియై స్రుక్కుస్రువమును జిహ్వాములుగాఁగలిగియుండును. ఆకాలమందు, సర్వదేవమయుండగునావారిని ధర్మిష్ఠులును బ్రహ్మవాదులు నగుజనులు వేదోక్తకర్తము చేత యజింతురు. అపుడు విష్ణువు యజ్ఞుఁడు, పృశ్నిగర్భుఁడు, సర్వుఁడు, దేవుఁడు, ఉరుక్రముఁడు, వృషాకపి, జయంతుఁడు, ఉరుగాయుఁడని యీగుణములచేతను నామములచేతను జెప్పబడుచున్నాఁడు. ద్వాపరమందు భగవంతుఁడువిష్ణుఁడు పచ్చని వస్త్రముదాల్చి చక్రాదులగు తనయాయుధములు గలిగి, శ్రీవత్సముమొదలగు తోడఁబుట్టిన గుఱుతులతోను గౌన్తుభము మొదలుగాఁ దెచ్చి పెట్టుకొన్న గుఱుతులతోడను గూడియుండును.

* ఇట మేఖల యజ్ఞదీక్షకు అంగమని తెలియునది.

అట్లు మహారాజ లక్షణములగు ఛత్రచామరాదులతోఁ
 గూడియున్న యాపరమపురుషుని తత్త్వత్రయజ్ఞానమును గోరి
 మనుజులు వేదములందును బంచరాత్రమునందును బోక్తము
 లయినవిధానములచేతఁ బూజించుచుందురు. రాజా! ద్వాపర
 మందు జనులాభగవంతుని 'వానుదేవుండు సంకర్షణుండును
 బ్రద్యుమ్నుండును, ననిరుద్ధుండును, భగవంతుఁడనగునీకు నమ
 స్కారము. నారాయణ ఋషియుఁ బురుషుండును, మహాత్ముఁడు
 ను, విశ్వేశ్వరుండును, విశ్వుండును సర్వభూతాత్ముండునగునీకు నమ
 స్కార'మని యాజగదీశ్వరుని స్తుతించుచుందురు. కలియుగ
 మునందును నానావిధములగుతంత్రవిధానములచేత నెట్లుయజిం
 తురో దానిని వినుము. కాంతియందు నింద్రనీలమణి వర్ణము
 గల శ్రీకృష్ణుని నతని హృదయాదులగు సంగములనును గాన్తు
 భాదులగు సుపాంగములనును, సుదర్శనాదులయిన యస్త్రముల
 నును, బార్షదులయిన నందునునందాదులను, మిక్కిలిసంకీర్తన
 ప్రచురములగు సర్పనలచేతవివేకులగువారు యజించుచుందురు.
 వారాభగవంతుని 'ప్రణతజనపరిపాలకా! మహాపురుషా! ధ్యా
 నించుటకుఁదగినదియైకుటుంబేంద్రియాదులచేత డిందువడకుండఁ
 జేయునదియై, యిష్టార్థములను బూరించుచు, గంగాదిపుణతీర్థ
 ములకాశ్రయంబగుటవలనఁ బరమపావనంబై, బ్రహ్మరుద్రాదుల
 చేత స్తుతింపఁబడి, శరణ్యమై, హరిభక్తుల యసిష్టములనెల్ల
 నివారించుచు, సకలార్థి నిదానమగు సంసారసముద్రమును
 దరింపఁజేయు నావయగు సీచరణావిందములకు వందనముచేయు
 చున్నాను. ధర్మిష్ఠా! తండ్రియగు దశరథుని వాక్యము చొప్పున
 దేవతలును గోరునట్టిదియుఁ ద్యజింపనెంతయుఁ గష్టమైనదియు

నగు గోజ్యలక్ష్మీని విడిచి ప్రియురాలగు జానకి వలచినమా
యామృగము వెంటఁ బరుగిడిన నీపదారవిందములకు వందనము
చేయుచున్నామని సంకీర్తనము చేయుదురు. ఇట్లు శ్రేయముల
కెల్ల నీశ్వరుడును భగవంతుఁ నగు హరి యాయామృగముల
కనురూపములయిన నామరూపములతోఁగూడి యాయామృగ
ముల ననువర్తించుచుండు మనుజులచేతఁ బూజింపఁబడుచు
న్నాడు. దోషములెన్నియుండినను గుణములనే తెలిసికొని
సారమును గ్రహించునట్టి యార్జును కలియుగమునే బహు
మానించుచున్నారు. ఏలనఁగా నాయుగమందు సంకీర్తనము
చేతనే * యభిలషించిన యర్థము లన్నియును లభించుచున్నవి.
ఈ సంసారమండలమున భ్రమించుచున్న దేహులకు నాసంకీ
ర్తనముకంటె నతిశయించిన పురుషార్థసాధనము మఱియొ
క్కటి గలుగదు. ఆసంకీర్తనము మరణవర్యంత మాచరించిన
మొడలఁ బరమంబగు శాంతిగలుగును. సంసారమును నశించు
ను. కలియందు ముక్తియసాయము మిక్కిలి సుకరముగా
నుండుటంబట్టి కృతాదియుగములందలివారు కలియందుఁబుట్ట
వలయునని కోరుదురు. కేవలమట్లు కోరుటయే కాక యాకలి
యందును నారాయణపరాయణులై (యష్టాక్షరచింతనపరులై)
పుట్టమంబుట్టుచున్నారు. మహాభాగా! ద్రమిడదేశమునందాయా
వోట్లఁబుట్టుదురు. అందును నెచటఁ దామ్రపర్ణియుఁ గృతమా
లయుఁ బయస్వినియు, మహాపుణ్యయగు కావేరియుఁ బ్రతీ

* 'ధ్యాయకృతే యజన్ యజ్ఞస్తోతాయాంద్వాపరేఽర్చయన్ | య
దాహ్నితదాహ్నితి కరోసంకీర్త్యకేశవమ్' అని సంకీర్తనమాత్రమే యభిల
షించిన పురుషార్థములను సాధించుచున్నదని భావము.

చియు, సురవర్తగయు ననెడి నదులు పాటునో యటంబుట్టుదురూ.
 మనుజేశ్వరా! మనుజులెవ రానదులజలములను ద్రావుదురో
 వారు భగవంతుడగు వాసుదేవునియందుఁ దఱుచుగాభక్తిగల
 వారయి నిర్మలాంతరంగు లగుచున్నారు. మఱియునందు మను
 జులు సంకీర్తనముచేయఁగా హరి వారికి ముక్తిసంగుచు
 న్నాడు. ఎవ్వఁడు సమస్తకర్మములను సన్న్యసించి శరణ్యుండగు
 ముకుందుని సర్వభావమునఁ (బ్రాప్యముగాను బ్రాపకముగాను)
 దలంచి శరణుఁజొచ్చునో వాఁడు దేవతులకుఁగాని ఋషులకుఁ
 గాని కుటుంబమువారికిఁగాని మనుష్యులకుఁగాని పితరులకుఁగాని
 ఋణపడినవాఁడుగాఁడు; మఱివారికిఁగింకరుఁడునుగాఁడు. పరేశుం
 డగుహరి తనపాదమూలమునే యాశ్రయించి యుపాయము
 గనుజేయముగను సేవించుచు. దేవతాంతరములం దట్టిభావ
 మును దిగవిడిచి యుండువాఁడు తననిరతిశయ ప్రీతికిఁ బాత్రుం
 డగును గాన వానికిఁ బ్రమాదవశమున శాస్త్రవిరుద్ధమగు కర్మ
 మేదేని కలిగెనేని వాని హృదయమందు నెలకొని దానినంతయు
 నాశము చేయుచున్నాడు' అనెను.

నారదుఁడు—మిథిలాధిపతియగు జనకుఁడు భాగవతధర్మము
 లను వీనిని విని మిక్కిలి ప్రీతుండై జయంతీదేవి పుత్రులయిన
 యాకవ్యాదిములగును దానును దన యుపాధ్యాయుండును
 బూజించినవాడయ్యెను. అంత జనులెల్లవారును జూచుచుండఁ
 గా నాసిద్ధులగు మనులంతర్ధానమనొందిరి. రాజు నాధర్మముల
 ననుష్ఠించుచుఁ బరమంబగు గతినిముక్తిని బొందినవాడయ్యెను.
 మహాభాగా! నీవు సయిత మిపుడు విన్న యీభాగవత ధర్మము
 ను ననుష్ఠించుచు శ్రద్ధగలిగి దేహమందును దాని యనుబంధు

లందును నానక్తిని వీడి యటమీఁదఁ బరమంబగు పదమును
 బొందఁగలవు. ఇదిశాస్త్రప్రక్రియ. మీరిది లేకయెక్కతార్థులరు.
 ఎట్లనఁగాభగవంతుఁడును శీర్షరుండునగువారి మీయిరువురకును
 బుత్త్రుఁడయినాఁడు. మీదంపతు లిరువుర యశస్సుజగమంతయు
 నిండినది చూడీ! మీరు కృష్ణునియందూఁ గన్నకొడుకని నెయ్య
 ము దియ్యమును నెఱపుచుఁ గన్నారఁజూచుచును, గౌఁగిలింఁచు
 కొనుచును మాటలాడుచును, గూఁజఁ బరుండుచును గూర్చుం
 డుచుచు బొత్తునఁ గుడుచుచును నుండుటవలన మీ యాత్మలు
 పవిత్రములు గావింపఁబడినవి. శిశుపాలుఁడు పొండ్రుఁడు సాల్వుఁ
 డు మొదలగు రాజులు వైరముచేతఁ దాము పరుండునపుడును
 గూర్చుండునపుడును దక్కినసమయములందును నాకృష్ణుని నడ
 కవలసములను జూపులును మొదలగువానిని మనంబునఁ దల
 పోయుచు బుద్ధి తన్మయముగాఁగా నతనితోడి సాధర్మ్యము
 నొందినవా రయిరి. బుద్ధివైరముచేతనే యిట్టిగతి కలుగఁగా,నిఁ
 క ననురాగముతోడిబుద్ధి నతనియందుఁ బచరించువారి కట్టిసా
 ధర్మము గలుగుటను జెప్పనేల? కృష్ణుండు సర్వాత్మఁడు.
 సర్వేశ్వరుఁడు మాయామనుష్యభావముచేత నెంతయు నతని
 మైశ్వర్యము గప్పఁబడియున్నది. అతఁడు ప్రకృతివిలక్షణుం
 డగు పరుండు. అతఁడు స్వరూప స్వభావములందు వికారములే
 కుండువాఁడుగానయవ్యయుండు. అట్టికృష్ణునియందుఁ గేవలము
 బిడ్డఁడనుబుద్ధివలదునుమీ! అతఁడు మాయామనుష్యుడై పుట్ట
 నేలయందువా? కొందఱనురులు రాజులై పుట్టిభూమికి భారము
 గావించుచుండిరి. వారిని జంపి సాధువులను రక్షించుటకై యం
 దవతరించినాఁడు. మఱియు వినువారికిని గీర్తించువారికిని నిరతి

శయానందమును గలిగించుటకై తనకీర్తిని లోకమునం దెల్ల
 విస్తరింపజేయుచున్నాఁడు, అట్టివానియందు బిడ్డఁడనుబుద్ధి
 యుంపవలదు' అనెను. శుకుఁడు—మహాభాగా! వసు దేవుఁడును
 మహాభాగ్యవతియగు దేవకియును దీనినివిని కృష్ణుఁడు తమ కన్న
 బిడ్డఁడను మోహమునుదిగవిడిచినవారయిరి. పుణ్యంబయిన యీ
 యితీహాసము నెవ్వఁడునమాహితుఁడై మనస్సునఁదాల్చునోవాఁడీ
 జన్మమందే భగవత్ప్రాప్తికిఁబ్రతిబంధక మగుటచేతఁ బాపంబగు
 పుణ్యముల నెల్ల విడిచి బ్రహ్మముతోడిసాధర్మ్యమునకుఁ
 బాత్తుఁడగుచున్నాఁడు. ఇది యైదవయథ్యాయము.

—◆◆◆ బ్రహ్మాదులు ద్వారకకుఁబోయి కృష్ణుని స్తుతించుట. ◆◆◆—

శ్రీశుకుఁడు—అంత వెలుంగుచున్న ప్రజాపతులగు మరీచి
 మొదలగు వారును దనపుత్రులగు సనకాదులును బరివేష్టించి
 కొలువఁగా బ్రహ్మయును, భూత గణములు పరివేష్టించఁగా
 భూతభవ్యులగు ప్రజల కీశుండయిన రుద్రుండును, మరుద్గణ
 ములుగొలువఁగా నింద్రుండును, ఆదిత్యులును, వసువులును,
 అశ్వినదేవతలును, ఋషులును, ఆంగిరసులును, రుద్రులును,
 విశ్వలును, సాధ్యులును, దేవతలును, గంధర్వులును, నవ్సరస
 లును, నాగులును, సిద్ధులును, జారణులును, గుహ్యకులును, ఋషు
 లును, బితరులును, విద్యాధరలును, గిన్నరులును, నందఱునుగూడి
 కృష్ణునిఁ జూడవలయునని యువ్విఱ్ఱారుచు ద్వారకకుఁబోయిరి.
 వారెల్ల భగవంతుఁ డేదేహమును దాల్చి మనుష్యలోకము
 వారి మనస్సులను రంజింపజేయుచు సమ స్తలోకముల పాప
 ములను దూలించునట్టి యశస్సును నంతట విస్తరింపజేసెనో,
 యీ దేహముతోఁగూడి యుండఁగా నతనిని జూడవలయునని

తోరిపోయిరి. ఆద్వారకాపురము భోగ్యభోగ్యోపకరణాదులయిన
 వెంపు సొంపులన్నియు నిండాని మిక్కిలియుఁ బ్రకాశించు
 చుండెను. అం దద్భుతముగాఁజూపట్టు చిన్నికృష్ణునిఁజూచిరిగాని
 వారికన్నులకలవెంత చూచినను దీఱదయ్యె. ఆదేవతలు నందన
 వనమునఁ బుట్టిన పూవుల నాయదుసత్తమునిపయిఁ గురి
 యించి కృష్ణి, చిత్రములగు శబ్దములను నర్థములునుగల వచ
 నములతో నిట్లని న్నుతించిరి-దేవతలు-‘నాథా! నీదు పదార
 విందములకు మాబుద్ధిచేతను(మనస్సుచేతను) వచనములచేతను
 (వాక్కుచేతను) ప్రాణేంద్రియములచేతను దేహముచేతను,
 (అనఁగాఁగరణత్రయముచేతను) నమస్కరించు చున్నారము.
 కర్తమనెడి పెద్ద పాశమునుండి విడివడఁగోరుచుండు భక్తి
 యుక్తులగుజను లాపదారవిందములను హృదయకమల మధ్య
 మునఁగేవలము చింతించుచుందురు. అట్టిదాని నిపుడుమాంసపుం
 గన్నులారఁజూచికరణత్రయముచేత నమస్కరించుచున్నారమే.
 ఇది యెంతోయరుదుచుమీ. నీవుగుణత్రయమయ మగుమాయ
 చేత ధారకుండవై నిలిచి యితరులకుఁ జింతింప నలవిగాని
 యీజగత్తును స్థూలచిదచిదాత్మకమగుదానిని సృజించుచును
 రక్షించుచును సంహరించుచునున్నాఁడవు. అయిన నీవాగుణము
 లి నియామకుండవై యధిష్ఠించియున్నావు గాని దానికిఁ బర
 వకుండవుగావు. అజితా! సృష్టిమొదలయిన యాయాకర్తములు
 నీకు లీలలేకాని పుణ్యపాపరూపమున నిన్నుఁజేరు. నీ వసాధా
 రణమై యపరిచ్ఛిన్నమై నిజస్వరూపానందమునందుఁ దగిలి
 యుందువుగాని విషయ సుఖములందుఁగాదు. విషయ సుఖానక్తు
 లకే కర్తములును దన్తాలములగు దుఃఖాదులును గలుగు

చున్నవి. మఱియు నిన్ను హేయములంటవు. కనుక నీ సేనకుల
కును హేయములు గలిగింపవు. ఇట్టి నిన్నుఁ గర్తము లంటుట
యెట్లు ? ఈడ్యా ! సత్త్వమానసులకెల్ల నాయకా ! శబ్దాది
విషయములందు మిక్కిలి మనస్సు దగిలియుండుటవలన సత్యంత
మగునశుద్ధితోఁగూడి యున్న యా మనుష్యులకు నీ కీర్తిని విను
టయందుఁ బెచ్చుపెరుఁగుచున్న మంచి శ్రద్ధవలన శుద్ధికలుగు
నట్లు, అధ్యయనమువలనను దాని యర్థశ్రవణమువలనను,
దజ్జన్యమగు జ్ఞానమువలనను, దానమువలనను, దాసమువలనను,
వర్ణాశ్రమానుగుణములగు కర్మములవలనను, గలుగనేరదు.
'నీ కథను వినుటచేతనే శుద్ధి గలుగుచుండఁగా నీయడుగులను
గుఱించి ధ్యానాదులేల' యన్నచో నీయడుగు లశుభములగు
పాపవాసనలకెల్ల ధూమకేతువుచుమీ ! దానిని మునులు
సంసారము నిస్తరించి తేమము నొందుటకై భక్తియుక్తము
లగు మనంబులఁ జింతించుచుందురు. దాని నాత్మవిదులగు
పాంచరాత్రులు స్వర్గలోకము సతిక్రమించి నిత్యవిభూతిని
బొందుటకును, నందును సమానైశ్వర్యముఁ బడయుటకును
వాసుదేవాదివ్యూహముల నుపాసించునపుడు మూఁడుసంధ్యల
యందును నర్చించుచుందురు. ఈశా ! కేవల వైదిక కర్మములే
చేయుచుండునట్టివారు వేదవిద్యాప్రోక్త మగువిధానముగఁ
జరుపురోడాశాదికమగు హవిస్సును దమ హస్తములఁ గొని
యాహవనీయము మొదలయిన యజ్ఞాగ్నులయందుఁ జింతించు
చుందురు. మఱియుఁ దమమాయను దెలిసికొనఁగోరు * సాంఖ్య

* సాంఖ్యులకుఁ బురుషునకంటె వేఱుగా పరమాత్మ కలుగదు. అయినను
వారు చింతించు ప్రకృతివియక్తాత్మస్వరూపము పరమాత్మకు శేషమనివారికిఁ

యోగులును ప్రపత్తినిష్ఠులగు పరమైకాంతులును దానిని
 దమ యథ్యాత్మయోగమందు సేవించి చింతించు చుందురు.
 విభూ ! భగవతీయగు శ్రీదేవి నీవక్షమం దున్నదియే కదా,
 అయిన నాదేవి, వనమాల నీయడుగులవఱకు వ్రేలుచు నందు
 నెలకొని యున్నసాంపునకుఁ జూపోపక సవతివలె మచ్చరించి
 దానివలెనే తానును నీయడుగుల నతి భోగ్యములగుటచే సేవిం
 చుచున్నది. మఱియు లక్ష్మీతెచ్చి సమర్పించెడి కానుకలను గయి
 కొనుచు నీయడుగుఁ దమ్ములు మాయశుభ వాసనలకెల్ల ధూమ
 కేతువగుఁ గాత. నీయంఘ్రి బలిని బంధించుటకు మూఁడు లోక
 ములను మూఁడడుగులఁగొలిచినది. అందు రెండవ యడుగు
 నిడునపు డది సత్యలోకమును జేరుటవలనఁ బయికెత్తినవిజయ
 ధ్వజమువలెనుండెను ముల్లోకములందును బ్రవహించుచుఁ బావ
 నముచేయు గంగ గానికిఁ బతాకవలె వెలసెను. జగత్పావనిపు
 ట్టిన యాయంఘ్రి నిరతిశయ శుద్ధికరముగదే. మఱి యది యనుర
 నేనకు భయంకరమును దేవతాసైన్యమునకు నభయంకరమునై
 యుండును. మఱి సాధువులకు నుఖమును దక్కినయసాధువులకు
 దుఃఖమును నది గూర్చుచుండును. భగవంతా! అట్టి నీయంఘ్రి
 భజించుచున్న మా పాపములను బోఁగొట్టి పవిత్రులను జేయుఁ
 గాక. దేహధారులగు బ్రహ్మాదులు పరస్పర మతిశయింపఁ జూచు
 చున్నను, ముక్కునఁ ద్రాడు గ్రువ్వంబడిన యెద్దులవలె నెవ్వ
 నికి వశగతులై యుందురో, బ్రహ్మాదులనుగూడ వశీకరించు

దెలియకున్నను అది పరమాత్మకు అపృథక్సిద్ధవిశేషణమగుటంబట్టి దానిని
 జింతించుటయుఁ బరమాత్మునిఁ జింతించుటయందే పర్యవసించుచున్నదని
 యర్థము. వారు పరమాత్మపర్యంతజ్ఞానము లేనందున ముక్తిని బడయక కైవ
 ల్యమునే పొందుదురని భావము.

నట్టి కాలమునకును నియంత యైనకాల శరీరకుండును, బ్రహ్మకృతిపురుషులకు విలక్షణుండును, బురుజోత్తముండును నగు నీదుచరణము మాకు నుఖమును విస్తరింపజేయుఁగాక. స్థూలములగు చిదచిత్తులమయమగు నీ జగత్తునకు నీ వుత్పత్తిస్థితిలయములకు హేతువగుదువు. మఱియు వ్యక్తమునకును జీవవర్గమునకును మహత్తునకును నీ వుత్తముండగు పురుషుండవు. సంవత్సరాత్మకమై యఖిలజగమును క్షయింపజేయుటకై పూని గంభీరవేగముతోఁగూడి యున్న కాలము శరీరముగాఁ గల యుత్తమపురుషుండ వగుదువు. కాన కాలశరీరకుండవై నీవు సంహారము చేయుచుందువు. జగత్తును సృజించుటకు నధికృతుఁ డయినయని రుద్ధునకుసృష్టికుపయుక్తములయినవివిధవిచిత్రశక్తులరూప మగు వీర్య మమోఘముగానుండును. అతఁడు సకలవ్యూహములకు మూలభూతుండవయిన నీవలననుండి యీ జగత్తును సృజించుటకై యావిర్భవించి, పురుషుఁడు స్త్రీయందుగర్భమిడునట్లు, ప్రకృతియందుఁ బరిణామసామర్థ్యమనెడు తనవీర్యము (శక్తి) నుంచి యందుండి మహత్తత్త్వమును బుట్టించెను. ఆమహత్తును దన కారణములును ప్రకృతివలెనె మూఁడుగుణములతోఁ గూడినదై తనపలననుండి యహంకారాదులమూలమున బంగారుమయమయిన యండకోశమును సృజించెను. దానికి వెలుపల జలాదిమయములగు నావరణములేడు గలవు. ఇట్లు జగత్తునకుత్పత్తిగావించుచుందువు. కాఁబట్టి స్థావరజంగమాత్మకమయిన యీజగత్తునకు నీవధీశుండవు. అనఁగా నీవన్నిటిలోపల నంతర్యామివై చొచ్చి నియమించుచును నవతారములచే బాలించుచును వానికి స్థితిగలిగించుచుందువు. అంతర్యామివగు నీవాయా

జీవులకర్తములను కర్తముల కనుగుణమగు సంకల్పముచేత
గుణపరిణామాత్మకము లగు వారి యింద్రియ వ్యాపారముల
వెనకొలిపి వాని మూలమున లీలారసమునకై శబ్దాదివిషయ
ములను జీవమూలమున ననుభవించుచుందువు; కాని కర్త
వశ్యుండవు గానందున దానివలని పుణ్యపాపకర్తములచే నంటఁ
బడకుందువు. నీ వింద్రియములకుఁ బతివి కాన వానిని వశీకరిం
చువాఁడవు గాని వానికి లోనై పుణ్యపాపములుచేసి పట్టువడు
వాఁడవుగావు. తక్కిన జీవులుగాని యోగులుగాని శబ్దాది విష
యవాసనలను దిగవిడిచియున్నను వాసనామాత్రముచేత బద్ధు
లగుచుందురు గాన యావిషయానుభవమునకు వెఱచుచుం
దురు. నీ వింద్రియములకుఁ బతివగుట యీయవతారమందే
చూడవచ్చును. నీపత్నులు పదాఱువేలమందియుఁ జిఱునవ్వు
తోఁ గడకంటి చూడ్కులచే భావములను దెలుపుచును నట్లు
భావసూచనములచే మఱింతవట్టువలై కొమరుచూపు కనుబొ
మలను గిఱపుచును, సురతపు మాటలనీటుచూపుచును మన్తధ
బాణములు నిగిడించినిన్నుఁ గాఁడఁ గ్రచ్చినను నీయింద్రియములను
గలంచి వశము గావించుకొనుటకువలంతులుగారై రిగదే. అమృ
తతృప్త్యములగు నీకథానదులును నీపాదప్రత్యక్షన జలాత్మకము
లగు గంగాదినదులును ముల్లోకములందును గలదురితములను
దూలించుటకు సమర్థములయినవి. కావుననే యాత్మశుద్ధికై
పాటుపడుచుండువారు శృతిసిద్ధమగు నీదుకీర్తియనెడు తీర్థము
ను జెవులచేతను, నీయంఘ్రులందుఁ బుట్టినగంగాతీర్థమును నంగ
సంగరూపములగు స్నానాదులచేతను, నిట్లే రెండుతీర్థములను
నేవించుచున్నారని స్తుతించిరి. ఇట్లుబ్రహ్మ, రుద్రునిని దేవతలను

నుగూడి వారిని స్తుతించి యాకాశమున నేయుండి యా గోవిందు
 నకుఁ బ్రణామిల్లి యిట్లనియె. బ్రహ్మ-‘ప్రభూ! ప్రభూ! సమస్తచిద-
 చిదంతరాత్మా! మేము తొల్లి భూమిభారమును దీర్పవలయునని
 నీకు విజ్ఞాపనము చేసికొంటిమి. నీవు నట్లెగావించితిర్చితివి. సత్యసం-
 ధులగు సత్పురుషులయందు ధర్మమును స్థాపించితివి. వినుచును
 జెప్పుకొనుచునుండు సకల జనముల పాపముల నెల్లఁ దూలించు
 నట్టి కీర్తినిగూడ దిక్కులయందు వెదచల్లితివి. నీవు త్తమంబయి
 న రూపమును దాల్చి యదువంశమునం దవతరించి యుదార
 కథావిషయములగు కర్తములను జగమునకు శ్రేయస్సు గలుగు
 టకై కావించితివి. ఈశా! కలియుగమందు సాధువులగు మను-
 ష్యులు నీ యాచరితములను వినుచును గీర్తించుచును సుఖ-
 ముగాఁ బ్రకృతికార్యంబగు సంసారమును దరింతురు. పురుషో-
 త్తమా! విభూ! నీవు యదువంశమునం దవతరించి యింతకు
 మాటయిరువదియే నేండ్లు గడచెను. అఖిలాధారా! నీకిపుడు దేవ-
 కార్య మింకను జేయక మిగిలియున్నది యేమియు లేదు.
 ఈ యదుకులమును బ్రాహ్మణశాపముచేత నించుమించుగా నశిం-
 చినట్టి దాయెను. కాఁబట్టి నీధామంబగు పరమపదమునకుఁ జిత్త-
 గించిన యెడల వేంచేయుదువుగాక. ఆజ్ఞాపింప మే మెవ్వరము?
 వైకుంఠా! ఈలోకములను లోకపాలురను నీకుఁ గింకరులమగు
 మమ్మును బాలింపుము’ అనిరి. మాయామనుష్యుఁడై యున్న
 భగవంతుఁ డీశ్వరుఁ డిట్లు బ్రహ్మాదులయిన దేవతలఁ స్తుతిం-
 పఁగానా స్తుతి నభినందించి వారలఁజూచి‘దేవేశ్వరా! నీవు చెప్పి-
 నది నే నపుడే నిశ్చయించుకొనియున్నాను. మీ కార్యమంత
 యుఁజేసి యైనది. భూమిభారమును దింపితిని. అయిన నీయాద్య

వకులము వీర్యశౌర్యముల వెంపు సొంపున మిక్కిలి విజ్ఞప్తిగఁచు
 లోకమును గబళింపఁ దివురుచున్నది. మహాసముద్రమును జెలి
 యలికట్టవలె నేను దీని నడ్డగించియున్నాను. మిక్కిలి దర్పించిన
 యాయదువుల వెనుకులమును నేను సంహరింపక పరమపద
 మునకుఁ బోవుదునేని నది గట్టుమీటి పైఁబడఁగా నీలోకమం
 తయు నశింపఁగలదు. ఇప్పటికే బ్రాహ్మణశాపమువలన నీకుల
 మునకు నాశ మారంభించియున్నది. అనఘా ! బ్రహ్మా ! ఇది
 ముగిసిన కడపట నాభవనమునకు వచ్చుచున్నాను' అనెను.
 శంకుఁడు—జగన్నాథుండు కృష్ణుఁడిట్లు చెప్పఁగా దేవుండా
 స్వయంభు వాతనికిఁ బ్రాణమిల్లి దేవగణములంగూడి తన నెలవు
 నకుఁబోయెను. పిదప నాద్వారవతియందు మహాత్పాతములు
 పొడచూపెను. దానినిజూచి భగవంతుఁడు సమాగతులై యున్న
 యదువృద్ధులను జూచి యిట్లనియె. 'ఇవిగో' నిందు మిక్కిలి
 గొప్ప యుత్పాతములు నలుప్రక్కలఁ బుట్టుచున్నవి. మతిమన
 కులమునకు నింతకుమునుపే బ్రాహ్మణులవలనఁ గడవరాని శాప
 మును గలిగియున్నది. పెద్దలారా! మనము బ్రతుకఁ గోరితిమేని
 యిచ్చటవసించియుండరాదు. ఇప్పుడేకదలి మిక్కిలియుఁ బుణ్యం
 బయిన ప్రభాసతీర్థమునకుఁ బోదము జాగువలదు. మున్ను
 చంద్రుఁడు దక్షశాపమువలనక్షయరోగమునొందియా ప్రభాసతీర్థ
 మందుఁ గోరిన మాత్రముననే యాకిల్బిషమునుండితోడనేవీడి
 మరలఁ దనకలలవెంపును బొందినవాఁ డాయెను. మనము
 కూడనందు స్నానముచేసి పితరులకును దేవతలకును దర్పణము
 విడిచి పడఁగ సోపేతమయిన యన్నమును గమనీయుల విప్పు
 లకు భోజనముపెట్టి వారియందుఁ బాత్రులయినవారిని శ్రద్ధతో

గొప్పదానములు చేసి యాదానములచేత, సముద్రమును నావల
చేతంబోలె, బ్రాహ్మణశాపమువలని దుఃఖముల నెల్లఁ దరింతము
అనెను. కురునందనా! భగవంతుఁ డిట్లానశీయ్యఁగా, యాదవులా
తీర్థమునకుఁబోవుటకు బుద్ధినిశ్చయించుకొని రథములకు గుఱ్ఱము
లను బూన్చునట్లు చేసిరి. భగవంతునకు నిత్యము ననువ్రతుఁ
డై యుండు నుద్ధవుఁడు తండ్రిచెప్పినది విని వారిసన్నాహము
లను జూచి, మఱి భయంకరము లగు నరిష్టములను గాంచి, జగ
దీశ్వరులకెల్ల నీశ్వరుం డయిన యాకృష్ణుని నేకాంతమున సం
ధించి యతని పాదములందు శిరముసోఁకఁగా మ్రొక్కి చేతులు
జోడించుకొని యిట్లనియె. ఉద్ధవుఁడు—‘దేవదేవేశా! యోగేశా!
పుణ్యశ్రవణకీర్తనా! నీ వీకులమునంతయు సంహరించి యీ
లోకమును విడుచుట నిజము. ఏలందువా? ఈశ్వరా! నీవు
బ్రాహ్మణశాపమును బడఁగొట్టుటకు సమర్థుండ వయ్యను నట్లు
చేయక యున్నావు. కాన నీ విదివిడుచుట నిక్కము. కేశవా! నేను
నీపాదకమలములను నరక్షణమయినను బాసియుండుటకు నొల్లను.
నాథా! నన్నుఁగూడ నీధామమునకుఁ గొనిపోమ్ము! బ్రహ్మమా!
నీదు వివిధ క్రీడలు మనుజులకు మిక్కిలియు మంగళావహములు.
అవి కర్ణముల కమృతమువంటివిగాన జనులు వానిని జవిచూచి
తక్కిన దేహము మొదలగువానియందలి కోరికలనెల్ల దిగవిడుచు
చుందురు. కనుక నట్టినిన్ను నాకెట్లు విడువనగును? నీవు పరుండు
నపుడును, గూర్చుండునపుడును, దిరుగుచున్నపుడును, నిలుచున్న
పుడును, జలకమాడునపుడును, పనులుచేయునపుడును, గుడుచు
నపుడును, మఱి తక్కిన సమయములందును, నీతోడఁ గూడి
మాఁడి యుండువారము. మఱి మా కార్తవు; కాన యత్యంత

ప్రియుండవు; ఇట్టినిన్ను, మఱిభక్తులగు మేమెట్లుదిగనాడియుండ నేర్తుము ? మఱియుఁ బూదండలు గంధములు వస్త్రము లలంకారములును నీ వనుభవింపఁగామిగిలినవానిని గొనియలంక రించుకొని నీ యుచ్ఛిష్టమును గుడుచుచు నుండువారము. నీదా నులముగాన నీసంసారమాయనుజయించినవారము కాఁబట్టియం దులకు భయపడికాదు; నిన్నుఁ బాయలేక వెంటఁగొనిపొమ్మను చున్నవారము చుమీ. కాపీనమాత్రముదాల్చి దిగంబరులై యనశనాదులవలన శ్రమపడియూర్ధ్వరేతస్కులై సన్న్యాసులై రాగ ద్వేషాదులువీడి పాపములెల్ల దిగ విడిచికదా ఋషులుబ్రహ్మ లోకంబనెడి నీ పదమును బొందుచున్నారు. మఱి యితరులును బ్రహ్మచర్యాది క్లేశములపాలై సంసారమును దరించుచున్నారు. మేమో ! మహాయోగీ ! యీ సంసారమందుఁ గర్తృజ్ఞతము లయిన నుఖదుఃఖాదులంబడి భ్రమించుచునుండియు నీభక్తులం గూడి నీ ముచ్చటలచేతనే దుస్తరఁబగు సంసారము ననాయా సముగా దాటుచున్నారము చుమీ ! నీచేష్టితములను నీపలుకు లను నీనడకలను, నవ్వులను బరియాచకములనును మనుష్య లోకము ననుకరించుటకై నీవు గావించుదాని నెల్లఁ దలంచు చును దలఁపించుచును ననాయాసముగా నీ సంసారమును దరింతుముచుమీ ?' యనెను. రాజా ! ఇట్లుద్ధవుండు విజ్ఞాపింపఁ గా భగవంతుఁ డాదేవకీపుత్రుఁడు తన కేకాంతియుఁబ్రియుండు ను భృత్యుండు నగు నుద్ధవునింజూచి యిట్లనియె. ఇది యాజ్ఞాప యథాయము.

—●—●—●— { శ్రీకృష్ణఁ డుద్ధవునకుఁ బరమాధోపదేశము
సేయుచునవభూతయదు సంవాదమును జెప్పట. } —●—●—●—

శ్రీ భగవంతుఁడు 'మహాభాగా ! నీవు చెప్పినట్లే నేను జేయనిశ్చయించుకొంటిని. బ్రహ్మయు రుద్రుఁడును లోకపాలురును నన్ను స్వర్గమునకు రమ్మనికోరుచున్నారు. నేనుభూభారము తీర్పవలయు నని దేవతలు కోరిరి. కార్యమును బూర్ణముగా నిందు నెఱవేర్చితిని. అందులకే కదా బ్రహ్మ ప్రార్థింపఁగా నాయంశముచేత నిం దవతరించితిని. ఈ యదుకులము బ్రహ్మణ శాపముచేత దగ్ధమై పరస్పర కలహములచేత నశింప నున్నది. నేటి కేడవనాఁడు సముద్ర మీ పట్టనమును ముంపఁ గలదు. నే నీలోకమును వ్యజించినపుడే యిది మంగళము తెల్లఁదూలి త్వరితముగానే కలికిం జిక్కి క్రిందు పడఁగలదు. నేను భూతలమును విడిచినపిదప నీ విచట వసింది యుండవలదు. ఏలనఁ గలియుగమందు జను లధర్మమునందు రుచిగలిగినవా రగుదురు. నీవు శబ్దాది విషయముల నన్నిటిని, సౌఖ్యజనులందును బంధువులయందును గల నెయ్యమును, దిగవిడిచి నాయందు మనస్సును జక్కఁగా నెలకొల్పి యన్నియును బ్రహ్మోత్తకములని సమదృష్టి గలిగి, భూమియందుఁ గ్రుమ్మరుచుండుము. మనస్సుచేతను వాక్కుచేతను గన్నులచేతను జెవులు మొదలగువాని చేతను గ్రహించునవి యెల్లను నశ్వర మనియుఁ బ్రకృతిగుణములకు లోనయిన మనస్సుచేఁ గలుగునవనియుఁ దెలియుము. సర్వాంతరాత్ముడనగు నాయందు మనస్సు నుంపని పురుషునకు భ్రమము గలుగుచున్నది; ఆభ్రమము వస్తువులెల్ల బ్రహ్మోత్తకములుగాక వేఱువేఱు స్వతంత్రములై నానావిధముల నున్న

పని తోఁపించుచున్నది. (నాయందు మనస్సు నుంచువానికో
 అన్నియు మదాత్తకములనియు నొక్కరూపై యున్నవనియుఁ
 దోఁచుచుండునుగాని నానావిధములనున్నదని భ్రమగలుగదు.)
 ఆభ్రమము సుఖదుఃఖములను గలిగించుచున్నది. అది స్వరూప
 ముచేత నట్లు సుఖదుఃఖములు గలిగించునది గాదు. కర్తము
 (అవశ్యక ర్తవ్య మగు నిత్యనైమిత్తిక కర్తము), అకర్తము (ప్రతి
 పిద్ధకర్తము), వికర్తము (వివిధ ఫలార్థమగు కామ్యకర్తము) అని
 యీ విధిని షేధాదులు భ్రమగలవానికిఁ దోఁచుచున్నవి.
 (కనుక విధిని షేధాదులు ప్రతిపాదించు శాస్త్రమునకు వాఁడు
 లోనగుచున్నాఁడు. కాబట్టి యీ విధుల సనువర్తించుట వల
 నను నిషేధముల నతిక్రమించుటవలనను వానికి సుఖ దుఃఖ
 ములు గలుగుచున్నవి. కనుక భ్రమము స్వరూపముచేత విధి
 నిషేధాదిభేదప్రతిపాదకమగు శాస్త్రమునకు లోబఱుచుటచేత
 నిట్లు) సుఖ దుఃఖములు గలిగించుచున్నది. ఇట్లు నానా విధ
 ముల దోఁపించు భ్రమము సుఖ దుఃఖగర్భ మగు సంసారము
 నకు హేతువగుటంబట్టి యింద్రియసమూహమును నియమించి
 నాయందు మనస్సును జొనిపి, యచిత్పరిణామాత్మక దేవ మను
 ష్యాదిశరీర సమూహ మగు నీజగమును జీవునియందును (అనఁగా
 జీవునికి ధార్యమనియును) జీవుని నీశ్వరుండనగునాయందును
 (నాకువాఁడుధాతృఁడయినవాఁడనియుఁ) గనుఁగొనుము. నీవిట్లు
 సదా గనుఁగొనుచుందువేని యాభ్రమమును దన్తూలమగు
 సంసారమును నివర్తించుచున్నది. 'అయిన నిట్టిచూపున కనాది
 విషయానక్తివలన. సంతరాయములు గలుగవచ్చు' నందువాఁ
 మొదట నీవు పృథివిమొదలుకొని యాత్మవఱకుఁగల తత్త్వ

ములను గూర్చి జ్ఞానమును విజ్ఞానమును బడయుము. అప్పుడు
సమస్తభూతముల స్వరూపము దెలిసియుండుటం బట్టి నీవు వాని
యన్నిటియందును నాత్మవలె నుహృదుడ నగుదువు. అప్పు
డాత్మ స్వరూపము ననుభవించువు గాన నిరతిశయానందమయిన
యా యనుభవముచేతనే సంతృప్తి నొందుదువు. అల్పసుఖము
లగు విషయానుభవములందు నీ కపుడు వెగటుపుట్టును గాన
విషయ నుఖానుభవమున కయిన కర్తృము లంతరాయములై
యట్టి చూపునకు విఘాతము గలిగింపజాలవు. ఇట్లాత్మానుభ
వముచేత సంతృప్తుడయినవాడు విషయ సుఖదుఃఖముల రెం
టిని గడచినవాడయినను నిషిద్ధముల నాచరించుట యాత్మ
ప్రాప్తికి విరోధిగదాయని నిషేధములందు దోషముదలచి వాని
నుండి నివర్తింపనే నివర్తింపడు. విహితమయినకర్తృము స్వర్గా
ది సుఖసాధనముగదా యని దానియందు గుణమును దలచి
యాచరింపడు. ఇట్లాతడు చేయఁదగనినిషేధములను జేయు
చును జేయఁదగినవిహితములను జేయకయు నుండుటంబట్టి,
బిడ్డఁడు దన స్వభావమును వెలి పుచ్చకయే యాయాకార్య
ములు చేయునట్లు, అతఁడును దన మాహత్త్వమును బయలు
పఱుపకుండుటకై * యట్లు చేయుచున్నాడని తెలియుచున్నది.
ఇట్లు పూర్వోక్తరీతిని సర్వభూతములకు నుహృదుడై వైరా
గ్యమువలన శాంతుడై సకలతత్త్వములనుగూర్చి జ్ఞాన విజ్ఞా

* నిషేధములు ఆత్మప్రాప్తికి ప్రతివ్యవాయము గలిగించు న వయ్యును
వానినిజేయుట తనమాహత్త్వము తెలియకుండుటకనియు, విహితములు ఫలము
లను గలిగించి యాత్మప్రాప్తినుండి చ్యుతి గలిగించుచున్నవి గాన వానిని
జేయఁడనియు, తెలియునది.

నములు దృఢముగాఁ బడసి సమస్తమును మదాత్మకముగాఁ గనుఁగొనుచు నుండువాఁడు మరల సంసారవిపత్తి నొందఁడు' అనెను. ఇట్లు భాగవంతుఁ డానతియ్యఁగా మహాభాగవతుం డయిన యుద్ధవుఁడు తత్త్వమును దెలియఁగోరి యచ్యుతునకుఁ బ్రణమిల్లి యిట్లనియె. 'దేవా! నీవు యోగనిర్వాహకుండవు. యోగము నుపదేశించు వాఁడవు. యోగఫల రూపుండవు. యోగశాస్త్రజ్ఞునకుండవు. మోక్షమునకై నీవు నాకుఁ జెప్పిన త్యాగమును సన్న్యాసరూపమయినదానినిజెప్పుము. భూమా! విషయముల త్యాగము విషయాసక్తిచిత్తు లగువారికి దుష్కరముగా నున్నది. సర్వాత్మా! మఱి నీయందు భక్తి లేనివారికి నది మిక్కిలియు దుష్కర మని నాయభిప్రాయము. నిరతిశయ సుఖరూపమగునిన్ననుభవించువారికో యల్పసుఖములగువిషయములందుఁ ద్యాగ మెట్లయినను గలుగుచున్నది కానియట్టియనుభవము లేనివారికి విషయములం దెట్లును వెగటుగలుగ నేరదు. నీవు నాకుఁ ద్యాగముపదేశించితివిగాని నేనో నీమాయచేతవిరచితం బగు దేహమునందును దాని యనుబంధు లగు పుత్రకళత్రాదులందును, సహంకార మమకారములచే మూఢమత్తినై మిక్కిలియు మునిఁగి యున్నాఁడను. నీ వన్నియుః బరిత్యజింపు మని యుపదేశించినదానిని సుఖముగా సాధించునట్లు నీ భృత్యుండనగునాకు వేఱువేఱు తెలుపుము.' నేను సంగ్రహముగాఁ జెప్పితిని. తక్కినవారివలన సపిస్తరముగాఁ దెలిసికొను' మందు వేమో! ఈశా! నీకు నిత్యమును నీ స్వరూపము ప్రత్యక్షముగాఁ దెలియుచుండును. కనుక నీకెప్పుడును స్వభావము సంకుచితముగాక యుండును. నీవాత్మకును సంతరాత్ముఁడవు. ఇట్టి నీకంటె

మఱియొకని నుపదేశించువానిని దేవతలయందును నేను గనుఁ
గొననేరకున్నాను. ఏలందువా? బ్రహ్మ మొదలయిన వీరందఱు
ను నీమాయచేత బుద్ధి మోహము నొందుటవలనఁ గర్తాధీన
ములగు దేహములు దాల్చి యాత్మకానిదానిని నే ననెడియభి
మానము గలిగి యజ్ఞులై యున్నారు. నీమాయయో నీపదార
విందముల రస మెఱింగినవారితోడఁ గూఢిక లేకున్న వారికి,
దాని నిరసింపవలయు నని యెన్ని యుపాయములు పన్నినను
నది నివర్తింప కుండునది చుమీ! అట్టి మాయచేతనే కదా
వారిబుద్ధులు మోహితములై యున్నవి. ఆలుమగ లని దంపతులు
గా వర్తించుచు గృహమలకొంది తాపత్రయములచేతఁ దపిం
చుచు నున్న మానవులేనియు విషయములందలి యాసక్తి
వీడిరేని సత్సంగమము గలుగుచున్నది. ఎట్టివారయినను విష
యాసక్తిగలిగియుండిరా, యాసంగమముగలుగనేరదు. కాఁబట్టి
బ్రహ్మాదులవలె మోహాదిదోషములు లేక యపరిచ్ఛేద్యములగు
స్వరూపస్వభావములు గలిగి సర్వవస్తువులను సాక్షాత్కరించి
తెలియుచు సర్వనియంతయై యప్రహతమగు వైకుంఠము
స్థానముగాఁ గలిగి నారాయణుండవై నరసఖుండవై యున్ననిన్ను
సంసారదుఃఖముచేఁగ్రాగుచు బుద్ధిగలఁగివేసరియున్న వాడను
గాన నేను శరణముఁ జొచ్చుచున్నాను' అనెను.

. భగవంతుఁడు 'లోకమునం చాయావస్తువుల తత్త్వము
లను విమర్శింప నిపుణులయిన వారు తమ మనస్సును
చక్కఁగా శిక్షితము గావించికొని దానిచేతనే విషయ
వాసనవలన నుండి తఱచుగాఁ ద మ్ముత్తరించుకొనుచున్నారు.
పురుషునకు మనుష్యజన్మమందు విశేషించి గురువైనది

(హితప్రవర్తకమైనది) చక్కగా శీతమగు తనమనస్సే. ఏల నఁగా మనుష్యజన్తమందుఁబ్రత్యక్షమైనమానములగు శ్రుతి స్మృతులవలననుబురుషునకు శాస్త్రాధికారమువలనను శ్రేయస్సుగలుగుచున్నది. మఱియు మనుష్యజన్తమునందే సాంఖ్యమునందును (చిదచిదీశ్వరతత్త్వత్రయవివేకమునందును) యోగమునందును (పరమాత్మోపాసనమందును) గుళలులై జితేంద్రియులగుచు నన్ను (వివిధవిచిత్రస్పృహ్యదుల కుపయుక్తములయిన సర్వజ్ఞత్వము సత్యసంకల్పత్వము మొదలుగాఁగల) శక్తులతో నెల్ల నతి శయించియున్నవాఁడ నని మిక్కిలియు స్పష్టముగా నెఱుఁగనేర్తురు. ఇందు నేనొకపాదముగలవానిని రెండుపాదములు గలవానిని మూడుపాదములు గలవానిని నాలుగుపాదములు గలవానిని ఐక్కుపాదములు గలవానిని నల్లై పాదములే లేనివానిని, ఇట్లు పెక్కుదేహములను సృజించియున్నాను. అందు మనుష్యదేహమే (నన్ను స్పష్టముగా నెఱుఁగఁగూడినది గాన) నాకు మిక్కిలియుఁ బ్రియమైనది. అట్లేని మనుష్యజన్తము నొందినవారెల్ల నిన్నుఁజూతురుగదా యనవలదు. నేను బ్రత్యక్షముగా గ్రహింపఁబడు రూపాది లక్షణములచేతను ననుమాన లక్షణములచేతను గ్రహింపనలవిగాని వాఁడను. కావున నెవరో కొందఱు మాత్రమే యీశ్వరుండనగునన్ను యుక్తము లగు హేతువులచేత విమర్శించి వెదకుచుఁ గనుఁగొనుచున్నారు. ఈవిషయమై పురాతనమగు నొకయితీహాసము నుదాహరించుచున్నారు. అది యొక యవధూతకును నమితతేజుం డయిన యదువునకును జరిగిన సంవాదము. ఒక బ్రాహ్మణుఁ డభ్యంగనాదులచేత దేహమును సంస్కరించుకొనక శీతవాతాదు

లకువేనికిని భయపడక యవధూతగానుండెను. అతఁడెల్లప్రాయపు వాఁడు, విద్వాంసుఁడు. అతఁడుసంచరించుచుండఁగా నొకప్పుడు ధర్మవిదుఁ డగు యదు వతనిని జూచి 'బ్రాహ్మణా! నీ వింద్రియ ప్రీతికై యేకర్థమును జేయవు. మిక్కిలి నిపుణమయి లోకుల కెవ్వరికిని లేకున్న యిట్టిబుద్ధి యెక్కడనుండి కలిగినది? నీవా బుద్ధిని బడసినందున, విద్వాంసుఁడవయ్య నజ్ఞునివలె లోకమందుఁ జరించుచున్నావే. బహుతరముగా మనుజులు గొప్పవారు సయితము ధర్మార్థము కామములందును దానికి సాధనాదులు తెలిసికొనుటయందును నాయువు కీర్తిసంపదను బడయకొఱ కును, బ్రవర్తించుచునే యున్నారు. నీవై శక్తుఁడవు గాన యశక్తిచేత నేమియుఁ జేయలేవని చెప్పనయితలేదు. విద్వాంసుఁడవు ; కాన దెలియమిచేత నూరకున్నావనరాదు. సమర్థుఁడవు ; కాన నేర్పులేమిచేత ననరాదు. చక్కనివాఁడవు, కాన విరూపినిగాననూరకున్నాననుటయుఁ దగదు. మితభాషివి, కాన మాటకారితనము లేనందుచేత ననరాదు. అయినను నీవు జడుని వలెను నున్నట్లునివలెను బిళాచముపట్టినవానివలెను నేమియుఁ జేయుట కొల్లకున్నావు. తక్కిన జనులు కామ లోభము ల నెడికారుచిచ్చుచే దగ్ధులగుచుండఁగా నీవట్లు తపింపక యగ్ని ముండి గంగాజలములం దోలలాడుచున్న యేనుఁగువలె నుఖముగా నున్నావు. బ్రాహ్మణా! ఇట్లు శబ్దాది విషయ స్పర్శము మాని కేవల మేదేహనుబంధమును లేని యాత్మతోఁ గూడియున్న నీదు మనస్సునకుఁ గల యానందమునకుఁ గారణ మేమియో యడుగుచున్నవారము గాన మాకుఁ జెప్పవలయును' అనియడిగెను. భగవంతుఁడు- 'మిక్కిలి

మేధావియు బ్రహ్మణ్యుండు నగు యదు విట్లు పూజించి వినయ
 విన మ్రుడై యడుగఁగా మహాభాగుం డాబ్రాహ్మణుండు-“రాజా
 నాకు బుద్ధిసంపన్ను లగు గురువులు పెక్కండున్నారు. వారి
 వలననే నేను సుశిక్షితమయిన బుద్ధినిబడసి తాపత్రయమునుండి
 విడివడి క్రువ్వురుచున్నాను. బుద్ధిమంతు లయిన యాగురువులను
 వినుము. భూమియు, నాయువు, నాకాశమును, అప్పును, నగ్నియుఁ,
 జంద్రుఁడును, సూర్యుఁడును, గపోతమును, అజగరమును, నది
 యును, పతంగమును, మధుకృత్తును, గజమును, బోయవాఁ
 డును, జింకయును, జేపయును, బింగళయుఁ, గురరమును,
 బాలుఁడును, గుమారియు, అయస్కారుఁడును, సర్పమును,
 సాలెపురుగును, దుష్ప్రదయు ననెడియీయిరువది నాలుగును నాకు
 గురువులు. నేను వీరిని నాశ్రయించితిని. వీరల వృత్తులచేతనా
 మనస్సునకు శిక్ష గావించితిని. యయాతిపుత్రా! దేనివలన,
 నేదానిని, నేవిధమున, శిక్షనొందితిలో దాని నట్లే చెప్పెదను.
 పురుషసింహాహ! వినుము. దైవప్రేరితములై భూతములు
 పట్టి వీడించుచున్నను ధీరుండు భూతములు దైవవశమున
 నట్లు చేయుచున్నవని యెఱింగి నూర్గమునుండి చలింప కుండ
 వలయును. భూమికిఁ గల ¹నియతధర్మమును (క్షమను)
 దానినుండి శిక్షనొందితిని. సర్వదా పరోపకారము కొఱకై
 చేష్టించుటయుఁ బరులకొఱకై పుట్టుటయుఁ ²బర్వతమువలన

1. భూమి సమరూపయు పర్వతవృత్తాదిరూపయునని రెండువిధములు.
 'అందు సమరూపయగు భూమివలన గ్రహించినదానిని జెప్పిరని తెలియునది..

2. ఇందుఁ బర్వతవృత్తాది రూపయగు భూమివలననుండి, శిక్షితమైనది
 చెప్పఁబడెను. పర్వతము తనయందలిచెట్లు పట్టలు గడ్డిసెలయెట్లు మొదలయిన

నుండి చక్కఁగాఁ గఱవఁదగును. వృక్షములకు శిష్యుడై, దాని వలనఁ బరాధీనతను గఱవవలయును. ముని ప్రాణధారణమునకు వలయునంతమాత్ర మాహారాదివృత్తి గలిగి యుండవలయును గాని శబ్దాదివిషయముల ననుభవించుచుండరాదు. ప్రాణము నెలకొనియుండుటకు నాహారాదులు మాత్రము చాలును గాని, శబ్దాదివిషయములు వలదు. ప్రాణములకొఱకుఁగాని బ్రతుకు చూడ నేలయనవచ్చును. ప్రాణవ్యాపారము జరుగనిచో మనస్సు విక్లబమై జ్ఞానము నశించుచున్నది; కనుక, జ్ఞానము నశింపకుండునట్లును మనస్సుగాని చెడకుండునట్లును నందుల కుపయుక్తమగుప్రాణవ్యాపారమును జరుపుకొనవలయును. విషయములు ప్రీయములనియు నప్రియములనియుఁ బ్రియాప్రియములనియు నానాధర్మములుగలిగి యుండును. యోగియగువాఁడా విషయములం దెల్లఁజొచ్చియున్నను (అనఁగావానిని దనయింద్రియములచే ననుభవించుచున్నను) మనస్సుమాత్రము వానివలనిప్రియాప్రియములను వీడి, వాయువు చందనముతోఁ గాని యగ్నితోఁగాని గూడియున్నను వానియందుఁ దగులు లేకుండునట్లు, తాను నావిషయములందుఁ దగులులే కుండవలయును. ఆత్మదర్శనముగల యోగి పృథివ్యాదిపరిణామరూపములయిన దేహములందుఁజొచ్చి దేవత్వము మనుష్యత్వము స్థూలత్వము కృశత్వము మొదలయిన దేహాధర్మములతోఁగూడిన వాఁడుగా నగపడుచున్నను, ఆగుణములతోఁ గూడినవాఁడు గాక (అనఁగా నేను స్థూలుఁడను గృశుఁడ నని తలంపక)

వాని నిచ్చుటయెల్ల పరులకొఱకై. చెల్లు పరులునటికినను జీల్చినను పలదనవు. ఒప్పుకొనును. ఇదియే పరాధీనత్వము.

వాయువు మంచి చెడు గంధములు మొదలగువాని కాశ్రయమై యుండినను వాస్తవమునకు వానితోఁ గూడిక లేక యుండునట్లు తాను నట్టి గుణములతోఁ గూడిక లేమిని దెలిసి తన్ను దేహవిలక్షణమగు నాత్మగాఁ గనుఁగొనుచుండును. వేదాంతవాక్య సమన్వయము చేత సర్వవస్తువులను బ్రహ్మత్వము లని సిద్ధించుచున్నది. కనుకఁ జరాచరాత్మకములగు సకలభూతములందుఁ బరమాత్ముండు నిరంతరముగా వ్యాపించి నిండియున్నాఁడు. ఇట్లుండ సకలమునకును వెలుపలను లోపలను వ్యాపించియున్నను నాకాశమువలె వానితోడి¹ సంగముమాత్ర మతనికిఁ గలుగదు. భూజల వికారములయిన మేఘములనెడి పదార్థములు వాయువుచేతఁ బ్రేరితములై పుట మెగసినను వానిచేత నాకాశమంటఁబడదు. అట్లే పరమపురుషుఁడును, నిమిత్తమగు కాలముచేత సృజింపఁబడినవై గుణపరిణామాత్మకములైన స్థావరజంగమములందెల్ల వ్యాపించియున్నను వానియందలి దోషములచేత నంటఁబడడు. మఱియు

1. వాయువలనిశీక్షితము చెప్పనపుడు, వాయువు ప్రాణమనియు బాహ్యమగు వాయువనియు రెండువిధముల గ్రహించి ప్రాణవాయువుతనధారణమునకు వలయునంత మాత్ర మాహారాదివృత్తిగోరుచున్న దేకాని శబ్దాదివిషయములు నందులకుఁ గోరకుండునట్లు మునియుండవలయుననియు, బాహ్యవాయువు తనుగూడియున్న వాని ప్రియాప్రియములతోఁ దనకు సంబంధము లేకుండునట్లు, యోగి విషయముల ననుభవించుచున్నను వానియందలి ప్రియాప్రియములను బాటింపకయుఁ దగులులేకయు నుండవలయుననియు, ఆ వాయువు సురభి పూతి గంధాదులతోఁ గూడియున్నను ఆగంధాదులగుణములు వాయువు గుణములు గానట్లు, యోగి దేహాదులతోఁ గూడియున్నను వాని గుణములగు స్థూలత్వకృశత్వాదులు తనవిగావని తలంపవలయుననియును శిక్షితేలియునది.

¹ స్వచ్ఛుఁడై స్వభావముచేతస్నిగ్ధుఁడై మాధుర్యముగలిగినరులకు. తీర్థస్థానమైయిట్లుజలమునకుసాటిగానుండుముని,తన్నుఁ జూచుట చేతను నుపస్పృశించుటచేతను గీర్తించుటచేతను బవిత్రము చేయును. ఆత్మయోగముగలవాఁడు తేజస్సుగలిగి తపస్సుచేత మిక్కిలి దీపించుచుండుటవలనఁ జెనక రానివాఁడై యుదరమె పాత్రముగాఁగలిగి(అనఁగా మఱియేపరిగ్రహమునులేక)మృష్టాన్న మనియుఁ గదన్నమనియుఁ జూడక యన్నిటిని భక్షించువాఁడ యినను మాలిన్యమునొందక ²యగ్నివలెనుండును.మఱియు నా యోగి,యొక్కయెడ,నగ్ని నివృణుచేఁగప్పఁబడియున్నట్లుతనమా హత్యమునువెలిపుచ్చక, యగ్నియాజ్యాదులతోఁగూడిచెలంగు నట్లు యోగాభ్యాసాదుల చేతఁ జెలంగి స్వర్గమోక్షాదులగు శ్రేయములను గోరువారికి నగ్నివలెనే కొలువఁదగినవాఁడై యగ్ని పరులకొఱకే హవిస్సును గొనునట్లు తాను దనకొసంగు.

1. సచ్ఛశబ్దము, జలపక్షమున తేటయైనది. మునిపక్షమున నిర్మలుఁడైనవాఁడు. స్వభావముచేత స్నిగ్ధముగానుండుట యనఁగాభూతములం దనురాగముగలిగియుండుట యని మునిపరము. జలము స్వభావముచేత స్నేహముగలదిగదా.మాధుర్యశబ్దమునకర్థము మధురములగుమాటలుగలవాఁడనిమునిపరము.తీయఁదనముగలది యనిజలపరము. తీర్థస్థాన మనఁగా,తీర్థులఁబడినవాఁడని మునిపరము. పుణ్య తీర్థమైనదని జలపరము. ఉపస్పృశించుట యనఁగా ముని పక్షమున పాదస్పర్శాదులు. జలపక్షమున స్నానపానాదులు.

2. తేజస్వీతపసాదీప్తోదుర్ధర్షోదరభాజనః|సర్వ భక్షోఽపియుక్తాత్మ నాదతే మలమగ్నివత్' అని మూలము. దీనికి అగ్నిపక్షమున (తేజస్వీ)తేజస్సుగలవాఁడు. (తపసాదీప్తః) గ్రీష్మఋతువునందుమిక్కిలిదీపించువాఁడు, కనుక (దుర్ధర్షః) చెనకరానివాఁడు. (సర్వభక్షః)సమస్తమునుభక్షించువాఁడు. (మలంనాదతే) అగ్ని సర్వభక్షణము చేసియు దోషము నొందదనుట.

వారలభూతభవిష్యత్వాపముల నెల్లఁ గాల్చుటకై వారియిచ్చు నవి గయికొనుచున్నాఁడు. పరమపురుషుఁడు చిదచిదాత్మకమగు జగత్తును బ్రవేశించి యాయావాని దేవమనుష్యాది రూపము లుగలవానివలెను, కట్టియలందుఁ జొచ్చినయగ్ని వానివంకర మొదలగు రూపములను దాల్చునటువలెను, యోగి కనుపట్టు చున్నాఁడు. చంద్రుని కలలకే పెరుఁగుటయుఁ దఱుఁగుటయుఁ గలుగుచున్నవి; చంద్రునికిఁగావు. అట్లే గర్భాధానము మొదలు కొని శ్మశానమువఱకుఁ గలుగు వికారము లస్పష్టగతియగు కాలమునిమిత్తమున దేహమునకే కలుగుచున్నవి గాని, యాత్మకుఁ గలుగవు. ¹ అగ్ని హనుఁగువడక నెలకొనియుండు నపుడే దానిజ్వాలలు పుట్టుచును నడఁగుచు నుండును. కాన యుత్పత్తి వినాశములు జ్వాలలకే కాని యగ్నికి లేవు. అట్లే ప్రవాహమువలె వేగముగల కాలముచేత జన్మనాశ ములు ప్రవాహరూపమున నిత్యములుగానున్నను నవి భూతము లకేకాని యాత్మకుఁ గావు. నూర్యుఁడుతనకిరణములచేత జలము లను దీసికొని మరల వానిని వర్షరూపమున నిచ్చునట్లు యోగి యగువాఁడు కాలోచితముగా నుపభోగ్యములగు వస్తువులను దన యింద్రియములచేత సంపాదించి వాని నర్థులకు నొసంగు చున్నాఁడుగానితనకై యుపయోగించుకొనఁడు. దేహమేయాత్మ యని తప్పఁదలంచువాఁడు, దేవాదిశరీరములం దున్నప్రత్య గాత్మను, వాస్తవమున దానికి దేవత్వాదులు లేకున్నను, 'వీఁడు దేవుఁడు వీఁడుమనుష్యుఁ' డనియే యెఱుంగుచున్నాఁడు. మఱి

1. పూర్వవాక్యమున చంద్రదృష్టాంతముచే జన్మాది వికారము లాత్మకు లేవని, దానినే మరల నగ్నిదృష్టాంతముచే నందుపపాదించుట తెలియునది.

తమ యాత్మనుగూడ 'నేనుదేవుడను మనుష్యుడను బలసితిని జిక్కితి'నని కనుఁగొనుచున్నాఁడు. ఆకాశమందున్న సూర్యుఁ డద్దము జలము మొదలగువానియం దున్నట్లు తోఁచుచున్నను వానిస్వభావములతోడి సంస్కర్గము లేకుండునట్లు, ఆత్మయు దేవాదిదేహములం దున్నను వాని స్వభావాదులను బొందదని దేహమునకంటె నాత్మవిలక్షణమైనదను మతిగలవా రెఱుంగుదురు. అయినను సూర్యుఁ డద్దముమొదలగు వ్యక్తులయందు లేకయె యం దున్నట్లు కనఁబడుచున్నాఁడు. ఆత్మయో వాస్తవమున దేవాదిదేహవ్యక్తులం దున్నవాఁడు. అయినను సూర్యుఁ డావ్యక్తుల స్వభావములతోడి సంస్కర్గము లేకుండునట్లే యాత్మయు లేకుండును. ఎవ్వఁడయినను మిక్కుటమయిన ప్రేమను నుపలాలనాద్యాన క్తినిని దేనియందుఁగాని నెఱపరాదు; అట్లు నెఱపినచో బుద్ధివిన్ననై కపోతమువలె సంతాపమును బొందుచున్నాఁడు. కపోతమొకటి యొకానొకయడపియం దొక న్మ్రానిపయిని గూఁడు కట్టుకొని దానును దన భార్యయుఁ గొన్ని సంవత్సరములుగావాసముచేయుచుండెను. ఆకపోతములురెండును నెయ్యముచేత నొండొరుల హృదయముగలసి మెలసిమిథున ధర్మము నెఱపుచుఁ జూపుతోడఁ జూపును, మేనితోడ మేనును, బుద్ధితోడ బుద్ధినిని గూర్చికొని మెలంగుచుండునవి. రాజా! ఆ కపోతికి గర్భముగలిగె. అపుడు కపోత మిల్లాలివలన దయగలిగి యడుగఁగా నాపె యేమేమి గావలయునని కోరునో యా కోరినదానినంతయు మిక్కిలియుఁ గష్టపడియైనను దెచ్చియిచ్చుచుండెను. ఏలనఁగా నాకపోత మింద్రియములకు లోనయినది గదా. ఆ పిట్టలును రెండును బరుండినను గూర్చున్నను

దిరుగుచున్నను నిలుచున్నను ముచ్చటలాడినను గ్రీడించినను.
 నెరదిన్నను మఱి యేమేమిచేసినను గవగూడియె జంకులేక
 చేయుచు వనసమూహములందుఁ జరించుచుండెను. కపోత
 తనకుఁ దొలుచూలు రాఁగాఁ బ్రసవకాలము వచ్చినపుడు
 తన గూఁటియందుఁ దన మగనియెదుటనే గ్రుడ్ల నీనెను.
 ఆగ్రుడ్లుకాలక్రమమునఁబరిపక్వములై కూనలాయెను. మఱియు
 వానికి నచింత్యము లగు హరిశక్తులచేతను నవయవములేర్పడి
 మృదువులయిన యంగములును నీకలుఁగలిగినవి. ఆదంపతులు
 రెండును గన్నబిడ్డలయందు మిక్కిలిగారాముగలవిగానయాకూ
 నల కూతలను వినుచు నవ్యక్త మధురములయిన వాని పలు
 కులకుఁ జొక్కుచును నిట్లు సంతోషము దొంతరలుగొన నా
 బిడ్డలను బెంచుచువచ్చినవి. తాఁకుటకు మిక్కిలి యింపయిన
 వాని చిగురుతెక్కలను నల్లల్లఁ దడవుచును వాని యింపయిన
 రవళులను వినుచును, వాని సొగసయిన చేష్టలను గనుచును,
 నవి సొంపువెంపునఁ బయి కెగురఁగాఁ జూచుచును, తలిదండ్రు
 లెంతయు ముదమునొందినవి. అవి రెండును విష్ణుమాయచేత
 మిక్కిలియు మోహితములై నెయ్యమున మనస్సు లొండొ
 రులయెడ ననురక్త మై నిగుడఁ దమకన్న యాకూనలను బెం
 చు విషయమున బుద్ధి చెలువుదప్ప వానిని బోషించుచు
 వచ్చెను. ఒకప్పు డాయాలుమగలు రెండు, నాకూనల కెరదె
 చ్చుటకై చుట్టుప్రక్కలనున్న యడవియందుఁ జాలసేపు తిరు
 గుచుండెను. అపు డాయడవియందుఁదిరుగుచున్నయొక బోయ
 వాఁడుదై వికముగానాకూనలనుజూచి యవితమగూఁటికిఁబొంత
 దిరుగుచుండఁగా వలవైచి వానిని బట్టుకొనెను. కపోతమునుఁ

గపోతియును దమ బిడ్డలను బోపించుటయందే యెప్పుడు తమి
గొని యుండునవి. కనుక నవి బిడ్డల కొఱకై యెరగొని తమ
గూటికి వచ్చినవి. కపోతి యంతఁ దనబిడ్డలు వలయందుఁ జిక్కి
యుండుటను జూచి యవి మిక్కిలియు దుఃఖముతోఁ దన్నుఁ
జూచి బిట్టుగాఁ గూయిడఁగాఁ దానును బిగ్గరఁ గూపెట్టుచు వాని
కడకుఁబోయెను. ఆకపోతి యజం డగు విష్ణుని మాయ చేత
మాటికి నెయ్యమున దనహృదయము వానియందుఁ జిక్కు
వడఁగా నవి యట్లు బద్ధములై యుండుటను జూచి స్త్రుతి దప్పి
తాను నా వలయందుఁబడి పట్టుపడెను. అంతఁ గపోతము తన
కంటె నెక్కుడు ప్రియులయిన తన బిడ్డలును, తనకు సమాను
రాలయిన ప్రియురాలును బద్ధులై యుండుటను జూచి మి
క్కిలియు దుఃఖమున విలపింపఁ దొడఁగెను. 'అక్కటా ! చూ
డుడు నావ్యసనమిది. నేనుదుర్మతిని నే నల్పపుణ్యుడను. కావు
ననే యింకను విషయము లనుభవించి తనివినొంద నై తిని.
కనుకఁ గృతార్థుడనుగా నయితిని. ఇంతలో ధర్మార్థకామముల
నెడు మూఁడు పురుషార్థములకును సాధనభూతమయిన గృహ
స్థాశ్రమము నాకు హతమైనదిగా! నాయిల్లాలు నాకెంతోయను
కూలముగానుండునది. నాకు మిక్కిలి యనురూపయైనది. పతియె
దానికి దైవము. నన్ను దిగవిడిచి నా యిల్లు పాడు పుచ్చి
తానును సాధువులగు తనపుత్రులతో స్వర్గమునకుఁబోవుచున్నది.
నే నిట్లు పెండ్లమునుజచ్చి బిడ్డలునుజచ్చి దీనుండనై పాడుపడిన
యింటనుండి యెందులకని బ్రతికియుండుటకుఁ గోరవలయును ?
అన్నియును బాసి దుఃఖముతో మనవలయునా ?' అని విలపిం
చెను. అది యట్లు తన బిడ్డలు వలలందుఁ జిక్కువడి మృత్యువు

మాతఁ బట్టువడినట్లయ్యె, మూర్ఖులటఁ జూచి యజ్ఞుండు గానఁ
 దామను దీనుఁడై యా వలలయందుఁ జొచ్చెను. క్రూరుండయిన
 యకఁ జోయవాఁడు కుటుంబియగు నాకపోతమును వానిబిడ్డలను
 గపోతినిని బడసి, వచ్చినపని యొడఁగూడినవాఁడై యింటికిఁ
 జోయెను. ఇట్లె మనుజుఁడు కుటుంబియై యింద్రియములను
 జయింపక శీతోష్ణాది ద్వంద్వములయందే రమించుచుఁ
 గుటుంబమును బోషించుచు నుండి కడపట నా పక్షి వలెనే
 దీనుఁడై పుత్రకళత్రములతోడఁ గేశముపా లగు చున్నాఁడు.
 పక్షివలె వివేకశూన్యముగాక ముక్తి ద్వారమును దెలుచునట్టి
 దయిన మనుష్యదేహమును బొందియు గృహములందుఁ
 గపోతమువలెఁ దగులుపడ్డవాఁడు శ్రేయోమార్గము పయినెక్కి
 యుఁ గ్రింద దొర్లి పడినట్టివాఁ డగునని తెలియుదురు. ఇది
 యేడవయధ్యాయము.

—●—●—● అవధూత యదుసంవాదము. —●—●—●

(అనుబంధము.)

బ్రాహ్మణుఁడు 'రాజా! ఇంద్రియములవలనఁ గలుగు సుఖము
 స్వర్గమునందును నరకమందును బ్రారబ్ధ వశమునఁ గలుగు
 చున్నది. దుఃఖము కోరకయే వచ్చునట్లు సుఖముగూడ వచ్చు
 చున్నది. దుఃఖమువలెనే సుఖము గూడ, సుఖదుఃఖములూ
 ప్రారబ్ధములములని తెలిసిన వానికిఁ గోరఁదగదు. ఆహారము
 మిక్కిలి రసవంతమైనదిగాని విరసమైనదిగాని, మిక్కిలి చాతి
 వంతయైననుగాని, రవ్వంతయైననుగాని, దైవికముగా నెట్టి పంఠ

మాత్రము లభించునో యంతటిని లోఁగొని కష్టపడి తెచ్చు
కొనుటకుఁ బ్రయత్నింపకుండుట యజగరవృత్తి యగును.
అహారము దైవికముగాఁ దనంతట దొరక కున్నయెడల నపుడ
జగరమువలె నాహారస్రాప్తికేఁ బ్రతిబంధకమయిన యా స్త్రా
బ్ధము ననుభవించుచు నే యుద్యమమును జేయక పెక్కులు
దినము లూరక పడుండి యుండవలయును. ఇంద్రియబలమును
సహమును శరీరబలమును గలిగి యున్నట్టి దేహమును దాల్చి
యున్నను నేపనియుఁ జేయక యూరక పడుండి యుండవలయును.
ఇంద్రియము లాయా వ్యాపారములకుఁ జాలియున్నను నిద్ర
లేక (అనఁగా దత్త్వ విమర్శనమునందుఁ బారవశ్యము లేక)
యే సుఖమును గోరకయు నే వ్యాపారమును జేయకయు నుండ
వలయును. ముని సముద్రమువలెఁ బైకి బ్రసన్నముగను
లోపల గంభీరముగను నుండుచు, నిట్టివాఁ డని చెప్పఁదరము
గాకయు గడవ నలవిగాకయు, నింతయని కొలఁది లేకయు,
గలంచి పుచ్చరాకయు, స్తిమితుండై యుండును. మతియు,
సముద్రము వర్షాకాలమున నదీజలములచే సమృద్ధముగానున్న
ప్పుడు పొంగుటలేదు. గ్రీష్మమున నాజలములు లేకపోయిన
పు డెండిపోవుటయు లేదు. ముని యగువాఁడు విషయ పరుఁడు
గాక నారాయణపరాయణుడై యుండుటవలనఁ గార్యములెల్లఁ
దనకు సమృద్ధముగా నున్నపుడు హర్షింపఁడు. అవి లేనపుడు
శోకింపఁడు. దేవమాయవలె మోహవెట్టునదిచుమీ ముద్దీయ.
ఆ మగువనుజూచి దాని విభ్రమాదిభావనలచేత నింద్రియ
ముల జయింపనివాఁడు జెలుపడి పేరాసగొని యగ్నియందు
మిడులేవలె, నంధతమస్సునందుఁ బడుచున్నాఁడు.

మాయారచితము లగు స్త్రీలయందును వారల బంగారు సొన్నులు వస్త్రములు మాల్యములు చందనములు మొదలగు పానియందు నుపభోగింపందగదని బుద్ధిగలిగి మనస్సు మిక్కిలియు మోహితముకాఁగా, మూఢుండు దానివలన వివేకము చెడి ¹మిడుతవలె నశించుచున్నాఁడు. తుష్టైద పువ్వులను బీడింపకయే యందందుఁ గొంచెమే గ్రహించుచు నొక్కచోటను గుఱిగా నుండకుండునట్లు, మునియు దేహముజరుగుటకు వలయు నంతమాత్రము గొనుచు నందును గొంచెము గొంచెమే గొనుచును నెవ్వరినిని బీడింపక వర్తింపవలయును. ² తుష్టైద, యొక్క తామరయందే తగులువడి యుండునేని యది మొగుడు నపుడు దానిలోపలఁ జిక్కుకొనునట్లు, మునియు గుణలోభము చేత నొక్కగృహమునే యాశ్రయించి యుండునేని, దాని యందలి మోహమునకుఁ బట్టువడుచున్నాఁడు. తుష్టైద రవ్వంత పువ్వుల నుండియుఁ బెద్దపెద్ద పువ్వుల నుండియు సారమును గ్రహించునట్లు, కుశలుండగు మనుజుఁ డల్పసారములగు శాస్త్రములనుండియు మహాసారము లగు శాస్త్రముల నుండియు నన్నిటను సారమును గ్రహింపవలయును. మనుజుం డన్నమును

1. రూప రస గంధ స్పర్శ శబ్దము లయిదింటియందుఁదగిలిన పతంగ కు఼కుకర గజహరిణమీనము లయిదును ఆ యయిదింటిచే హతములగు చున్నవి. కాన యివి యైదును గురువులు. ఇదియే 'పతంగ మాతంగ కురంగ భృతేః మీనాహతాః పంచభిరేవ పంచ' ఏకః ప్రమాదీన-కథంనుహన్యతే యస్యేగన పంచభిరేవపంచ' యని చెప్పబడియున్నది. ఇందు రూపవిలాసమోహితుఁడయినవాఁడు నశించుచున్నాఁడని పతంగమువలన శిక్షితమగుచున్నదని చెప్పుచున్నాఁడు

2. ఇదియే మాధుకరవృత్తి యనబడు చున్నది.

భిక్షించి తెచ్చి యిది మా పటిభోజనమునకు నిది రేపటి భోజనము
నకని దానిని సేకరించి పెట్టుకొనఁ గూడదు. మఱి తనదో
సిలియె యన్నము తినుపల్లెరముగాను, దనకడుపే యన్నము
పెట్టుకొను పాత్రముగాను గలిగి యుండవలయును. కాని* తేనె
టీగవలెఁ గూడఁబెట్టుకొనరాదు. భిక్షించి తెచ్చుకొనువాఁ డ
న్నమును మాపటికనియు రేపటికనియుఁ గూడఁబెట్టుకొన
రాదు. తేనెటీగవలె వాఁడు గూడఁ బెట్టుకొనునేని, యా తేనె
తోడ నది నశించునట్లు వాఁ డా కూడఁబెట్టి కొన్నదానితో
గూడఁ దానునశించుచున్నాఁడు. భిక్షుఁడగువాఁడుపడఁతిని మ్రా
నితోఁ జేయఁబడినదాని నయినను, కాలితో సయితము ముట్ట
రాదు. ముట్టెనా గడ్డిమొదలగువానితోఁగప్పియున్న గోతిపయి
నుండు మ్రాని యేనుఁగువెంటియొడలిని దాఁకఁగా మగ
యేనుఁ గాగోతిలోఁబడి పట్టువడునట్లు తానును బట్టువడుచున్నాఁ
డు. స్త్రీమృత్యువునకు సాటియైనది. కనుక వివేకియగువాఁడుదానిని
బొందరాదు. వాఁడు దానినిబొందెనా, మగయేనుఁగొక యాఁడు
గజమును బొంది తనకంటె బలమెక్కుడయిన యేనుఁగులచేఁ
జంపఁబడునట్లువాఁడు హతుఁడగును. లోభియగువాఁ డెంతోకష్ట
పడి గడించినధనమును నొకరికినిబెట్టఁడు; దానునుగుడువఁడు. తేనె
టీగలు కష్టపడి కూడఁబెట్టిన తేనెనుదానిని గొనువాఁడు హరించు

*మూలమునందు గురువర్గగణనమున 'పృథివీ వాయురాకాశమాపోఽగ్ని
కృద్ద్రావరవిః| కపోతోఽజగరస్సిన్ధుఃపతశ్తోమధుకృద్దజః| మధుహోహరిణో
మానః పిఙ్గళాతురరోఽర్భకః| కుమారీశరకృత్సర్పఙ్గిర్నాభిస్సుపేశకృత్| ఏతే
మేగురవః' అని చెప్పఁబడియున్నది. అందు 'మధుకృత్' అనఁగా తుష్క
ధనుతేనెటీగకును జెల్లునుగాన, ఇంతవఱకు దుష్కధను గూర్చి చెప్పియున్నది
తేనెటీగవలనఁ గలువఁదగు వానిని జెప్పుచున్నాడు.

నట్లు ఆలోచి భనమును దీసికొన నేర్చినవాడెట్లొ గ్రహించి
తననుభవించుచున్నాడు. వీడును దాన భాగములకు దాని
నుపయోగింపఁజేసి మఱియొకఁడు వాని కంటె బలీయుఁడు
దానిని తాగికొని యనుభవించుచున్నాడు. తేనెటీగలు కష్ట
పడి కూడఁజెట్టిన తేనెను దాను గుడువఁ దలఁచుచుండగా వానికి
మునుపే తేనెను హరించువాఁడు దాని ననుభవించుచున్నాడు.
అట్లు మిక్కిలియుఁ గష్టపడి భనమును సంపాదించి దానిచేతఁ
భానభాజనాదులయిన కామములనెల్ల ననుభవింప నువ్విష్టారు
చుండు గృహస్థులకుఁ గల యన్నము నెల్లవారికి మునుపు
యతి యనుభవించుచున్నాడు. కనుకఁ దేనెను హరించువాఁ
డేవ్రయత్నములేకయే భాజనమును బడయునట్లు యతియుఁ
బడయుచున్నాడు. యతిగాని వావ ప్రస్థుఁడుగాని గ్రామ్యజనుల
గీతములను వినరాదు. (భగవద్గీతయే వినఁదగును) వేటకాని
ముంపయిన గీతమునకు మోహపడి జింక పట్టువడుటను వాఁడు
నేరవలయును. ¹మృగీపుత్రుఁడగు ఋశ్యశృంగుఁడు గ్రామ్యము
లయిన స్త్రీల సృత్యవాద్యగీతములను జూచియును వినియును
గడపట నాపడఁతులకు నాటబొమ్మవలె లోనయినాడు. కనుక
నట్టి గ్రామ్యసుఖముల నేవింపరాదు. జిహ్వా మిక్కిలి కలంచి
పుచ్చునట్టియింద్రియము. జనుఁడు దానిచేత దాని విషయమగు

1. ఇట 'యతిశ్చబ్రహ్మచారీచ పక్వాన్నస్వామినా పుభౌ 1 తయోరన్న
మదత్త్వాతు భుక్త్వాచాన్ద్రాయణంచరేత్' అనికాస్త్రము. దీనిని చెలిసినగృ
హస్థులు యతికి ముందుపెట్టియే తాము గుడుతురు.

2. గురువర్గమునందు 'మధుహాహరిణో మినః' అన్నహరిణ శబ్దముచేత
హరిణీకుతుఁడగుఋశ్యశృంగుఁడును వివక్షితుఁడగుటచేత నతఁడును గురువని
తలఁచి చెప్పచున్నాడు.

రసమునందు మిక్కిలి మోహపడి దానివలన బుద్ధి చెడి, మీ
నెర కాసపడి గాలమును మ్రింగి చచ్చునట్లు, తాను మృతినొం
దుచున్నాఁడు. బుద్ధిమంతు లాహారమును విడుచుటచే నాలు
కతప్పఁ దక్కిన యింద్రియములను జయించుచున్నారు. ¹నాలు
కయో యన్నము లేకున్ననుబెరుఁగుచున్నది గాని డిందువడదు.
పురుషుఁడు తక్కిన యింద్రియముల నన్నింటిని జయించియున్న
ను జిహ్వనుగూడ జయింప కుండునంతవఱకు జితేంద్రియుఁడు
గానేరఁడు. జిహ్వను జయించినచో నన్నియు జయించినట్టై తొల్లి
విదేహపట్టనమునఁ బింగళయను నొక వేశ్యయుండెను. దాని
వలన నేను నేర్చుకొన్నది కొంచెము కలదు. రాజనందనా! దా
నిని జెప్పెదను వినుము. ఆపింగళ విచ్చలవిడిని బ్రవర్తించినది.
అది తన కింత విత్తమిచ్చువాఁడు తనకుఁ గాంతుఁడని యొక
సంకేత మేర్పఱచుకొని యుత్తమమయిన వేషము నలంకరిం
చుకొని తగినతఱిని నింటివాకిట నట్టి విటుని నరయుచు నిలు
చుండెను. అట్లు నిలుచుండ దారిని బోవుచున్నపురుషు లెంద
ఱో కనఁబడివచ్చిరి. వారు ధనవంతులే; మఱి బత్తెమునునిచ్చు
టకును నుండిరి. అయినను దానికి ధనమునందే మిక్కిలి కోరిక
గాన తాను గోరినంత ధనము వారీయనందున వారియం దెవ్వ
రితోను రమింపదయ్యె. ఇట్లు పురుషులు వచ్చుచును నది నిరా
కరింపఁగాఁ బోవుచును నుండిరి. అది సంకేతముచేతనే బ్రతు
కునది గాన 'వేటెవ్వఁడేని ధనవంతుఁ డొక్కఁడు నేను గోరినంత

1 ఆహారమును విడువఁగా పాటవము దప్పి యింద్రియము లెల్ల కోడ
నే లోనగుచున్నవి. కాని జిహ్వ మాత్రము అన్నము లేకున్నను అతిశయించు
చున్న దని భావము.

ధన మవ్వారిగా నిచ్చి నన్నుఁ బొందఁడా' యని యెదురు చూచుచుండెను. ఇట్లు పెద్ద దురాశ పడుటచేత వాకిట నిలిచి నిలిచి యుండఁగా దానికి నిదురయుఁ జెడెను. మఱి మాటికి వెలుపల వచ్చుచును లోపలికిఁబోవుచునుండఁగా నర్ధరాత్రముకావచ్చెను. దానికి విత్తము నందలి పేరాసవలన నిట్లులేచి లేచిమొగమెండి మనస్సు సొంపును దూలెను. దీని వలనదానికిమిక్కుటమైన నిర్వేదము మీ దటికి నుఖావహమై పుట్టెను. ఆ నిర్వేదము వలన దానికి వేఱుచింతయుఁ గలిగెను. అప్పు డది చిత్తమున నిర్వేదము నొంది పాడిన గీతమును గలరూపున నావలన వినుము. దానిని వినుటవలనఁ బసయేమి యందువా? పురుషునకు నిర్వేద మాశాపాశములను త్రొంచునట్టి ఖడ్గముచుమీ. ఓ యీ! నిర్వేదము పుట్టనివాఁడు దేహమునందును దదను బంధులందును గలయాశను దిగవిడువ నెంతమాత్రము గోరఁడు చుమీ.

పింగళ—జౌరా! మనస్సును గెలువకున్నందున నాకు మోహమెంతవిస్తరించి యున్నదిచూడుఁడు. నే నామోహముచేతఁ దుచ్చుండగుకాంతునివలనఁ గోర్కినిబడయఁగోరుచున్నానగదా. కావున నేను వివేకశూన్యురాలను. నాకు వలయు రమణుఁడు నా సమీపమున నే(హృదయమందే)యున్నాఁడు. వాఁడు నిరతిశయప్రీతికిఁ బాత్రుఁడు. మఱి నాకు రతి (నాయందనురాగము) గూర్చువాఁడు. మఱి ధనమును (ధర్మాది పురుషార్థములునాలుగును) నొసంగువాఁడు. నన్నొకప్పుడును వీడక (నిత్యుఁడై) యుండువాఁడు. ఇట్టి యీకాంతుని (భగవంతుని) దిగవిడిచి, కామములను (ధర్మాదులను) నొసంగక మఱి డుఃఖ

మును భయమును నాధియు శోకమును మోహమును గలిగించు
వాఁడును గావునఁడుచ్చుండునగు నొకనిని దెలివిమాలినదాననై
కొలుచుచున్నాను. కన్నవానితోనింత రొక్క మీయవలెనని
సంకేతముచేసికొని నేను బొట్టఁబ్రోచికొనుచుందును. ఇట్టి వృత్తి
యెంతయు నిందింపఁదగినది ఇట్టికుచ్చితపుబ్రతుకుచేత నాదేహ
మునకును మనస్సునకును బరితాపము వ్యర్థముగాఁ గలిగించితిని.
స్త్రీలయందు మిక్కిలి దగులుపడి ధనమునందుఁ బేరాసగలిగి
మిక్కిలిజాలికిఁ బాత్రుఁడయిన యొక మనుష్యునికి నాదేహమును
విలిచి వానివలనరతినిని విత్తమునును గోరుచునుంటినే. ఈదేహ
మొకయిల్లు. దీనికి నడిమి వెన్ను దూలమును దానిపయిని
వాసములును వానికి నూతయగు కంబములు నన్నియు నెమ్ముల
చేత రచింపఁబడియున్నవి. మఱి తోలుచేతను గోళ్లచేతను
రోమములచేతను బయటికిఁ దెలియకుండునట్లు గప్పఁబడి
యున్నది. దానికి నవద్వారములు. అన్నియును మలినమును
గాఱుచుండును. మఱి మలమూత్రములచే నిండినది. ఇట్టి యీ
నరదేహమును నేనుదప్ప మఱి యెవ్వరిపొందును ? ఈవిదేహ
పట్టనమందు నేనొక్కతియే మూఢబుద్ధి గలదానను. కాకేమి!
తన్నయిన నిచ్చునట్టిదాతయగు నచ్యుతుని విడిచిమఱియొక్కనిఁ
గాంతునిఁగాఁ గోరుచున్నాను. కావున నేనెంతయు దుష్టు
రాలను. ఈ యచ్యుతుఁడు శరీరధారులకు నాత్మభూతుఁడు
కాఁబట్టి మిక్కిలిప్రియుఁడు. మఱి హితకరుఁడు నాయకుఁడు.
కాఁబట్టి యాత్మభూతుఁడైన యా యచ్యుతునకే నాయాత్మను
సమర్పించి విలుచుకొని (వశీకరించుకొని) యాతనితోడ లక్ష్మి
వలె రమించెదను. కామ విషయములకును గామము లొపంగు

మనుష్యులకును దేవతలకును సాద్యంతములు గలవు గాని
 వీరందఱుఁ గామముచేత నుపద్రవము నొందుచుందురు.
 ఇట్టివారిని భజించుచున్నయెడల భార్య యగుదానికి వీరేమి
 ప్రియముచేసిరి? ఏమియులేదు. కనుక నిందు నందును భగ
 వంతుని కంటె సేవింపదగినవాఁడు మఱియొకఁడు గలుగఁడు.
 ఏదో నేను దొల్లిచేసికొన్న యొకానొక సుకృతకర్తముచేత
 నాయందు భగవంతుఁడు విష్ణుఁడు ప్రీతుఁడయినాఁ డనుట
 నిజము. ఏలనఁగా దురాశపట్టియున్న నాకు సుఖావహమయిన
 యిట్టి నిర్వేదము పుట్టెనే ! అతని ప్రసాదములేక యిట్టిదియుఁ
 బుట్టునా. నేను మందభాగ్యురాలనయితినేని క్లేశము లిప్పటి
 చందమున నాకు నిర్వేదమును గలిగింపకుండును. ఆ నిర్వేదము
 చేతఁగదా పురుషుఁడు దేహగేహదులం దహంకారమమకార
 రూపములయిన పాశములను దిగవిడిచి మనస్సు ప్రసాదమును
 బొందుచున్నాఁడు. గ్రామ్యజనులతోఁ గూడిమాఁడియుండు
 నేను భగవంతుఁ డనుగ్రహించి యుపకరించినట్టి నిర్వేదమును
 నొదలయందుఁ దాల్చి దురాశలనెల్ల దిగనాడి యధీశ్వరుం
 డగు నాభగవంతునే శరణుఁ జొచ్చుచున్నాను. మఱియు నేను
 శ్రద్ధగలిగి విత్తాదులు దొరకక పోయినను సంతోషమును
 వీడక దైవికముగా దొరకినదానితో బ్రదుకుచు నాత్మభూతుఁడు
 గావుననే నిరతిశయ ప్రియుండు నయిన యాభగవంతునితోడ
 మాత్రమేకూడి క్రీడించుచుండెదను. ఇది నిజము. సంసార
 కూపమునందుఁబడి విషయసుఖములచేత వివేకము గోలుపోయి
 యున్ననన్నుఁ గాలసర్పము పట్టుకొన్నపుడు గాచుటకు మరలఁ
 బురుషుఁడు తప్ప మఱియొకఁడు సమర్థుఁడగును? ఎప్పుడు సకల

విషయములవలన నిర్వేదమునొంది యెచ్చరికగలిగి నమస్త
మయిన యీ జగమును గాలమనెడిసర్పముచే గ్రస్తమైయున్న
దని కనుగొనుచున్నాఁడో, యప్పు డట్లు కనుగొని నిర్వే
దముపడుచున్న పురుషునకురక్షకుఁడు పరమాత్మయెకాని మఱి
యొకఁడుగాఁడు' అనెను. ఇట్లది మది నిశ్చయముచేసికొని
కాంతుని యందలి యభిలాషవలనఁ గలిగిన దురాశనుదిగవిడిచి
చిత్తశాంతి నొంది శయ్యకుఁబోయి నెమ్మదిగాఁ బరుండెను.
ఆశయే పరమంబయిన దుఃఖము. ఆశ లేకుండుటయే పరమం
బయిన సుఖము. అట్లు పింగళ, కాంతునినలని యాశను ద్రుంచు
కొని హాయిగా నిదురపోయెను. ఇది యెనిమిదవ యధ్యాయము.

—●—●—● అవధూత యదుసంవాదము. —●—●—●

(అనుబంధము.)

అవధూత — మనుష్యుల కేదేది ప్రియతమమో దానిని
పరిగ్రహించుట యత్యంత దుఃఖము కలిగించుచున్నది. ఇట్లు
పరిగ్రహము మిక్కిలి దుఃఖమునకు హేతువయినదని తెలిసి
పరిగ్రహమువీడినవాఁడనంతమగుసుఖమును బొందుచున్నాఁడు.
కురరమను పిట్ట నోర మాంసమును గవ్వకొనియుండఁగాఁజూచి
దానికంటెబలవంతములగుడేగ మొదలయినవి తమకుమాంసము
లేనందున దానినిబట్టి చంపుచున్నవి. ఆకురర మామాంసమును
దిగవిడువఁగా నట్టి భయములేక మిక్కిలి సుఖమును బొందిన
దయ్యె. నాకు మాంసమును నవమాంసమును గలుగవు. నాకు
గేహములును బుత్రికలును గలవారికిఁ గలుగు చింతయును
గలుగదు. నేను బరమాత్మతోడనే క్రిడించు చుందును.
నాకుఁ బరమాత్మయందే ప్రీతి. ఇట్టివాఁడనై యూలోకమందు,

మానావమానములును జింతయును లేనిబాలునివలె జరించు చుండును. ఇరువురే చింతనుండియు మానావమానములునుండి విడివడ్డవారై పరమానందమున మునిగి యోలలాడుచుందురు. అందొకఁడు మానావమానములు దెలియనివాఁడును దేహదులు పోషించుటకై యే పూనికయు లేకుండువాఁడు నగు బాలుఁడు. మఱియొకఁడు శ్రీగుణములకు నవ్వలనుండు పరముని సాక్షాత్కరించుచుండువాఁడు. ఒకచోట నొకకుమారి యుండెను, దానిని వరించుటకై కొందఱు దానియింటికి వచ్చిరి. అప్పుడు దాని తలిదండ్రులు మొదలయిన బంధువు లింటలేక యెచ్చటోపోయి యుండినందునఁ దానే వారికిఁ బూజగావింపఁ బూనెను. గాజా ! ఆ వచ్చినవారికి భోజనము పెట్టుటకై యాకన్నియ రహస్యముగా వరి బియ్యమును తోట దంచుచుండఁగా దాని ముంజేతనున్న సంకుకడియములు బిట్టుగాఁజప్పుడు సేయసాగెను. ఆకుమారి మిక్కిలి బుద్ధిమతిగాన యాదంచుచప్పుడు వచ్చినవారు వినిరేని 'జౌరా! ఇది తానేదంచుచున్నది. దీనికెవ్వరు బంధువులులేరా? నిజముగానిది దరిద్రురాలగు' నని తలంతురు గాన యట్లు దంచుట యేవగింపఁదగినదని తలఁచి యందువలన సిగ్గుపడి ముంజేతి కడియములను జప్పుడు కలుగకుండు కొఱకై యొక్కొక్కటిగాఁ జేతనుండి తీసి వైచుచువచ్చెను. అప్పుడొక్కక్కచేత రెండేసికడియములు మాత్రమేయుండెను. మరల నది దంచుచుండఁగా నారెండేసి సంకుకడియములు గూడఁ జప్పుడు సేయసాగెను. ఆ రెంటిలోఁ గూడ నొక్కొక్కసంకువును విటిచి పాఱివైచెను. అప్పుడు చేత నొక్కొక్క కడియమే యుండుటవలనఁ జప్పుడు గలుగ

దయ్యెను. అరిందమా ! నేను లోకతత్త్వములను దెలిసికొన్న
వలయునని కోరి యాలోకములందెల్లఁ గ్రమ్మరుచు నా
కుమారివలన నీ యుపదేశమును గఱచితిని. వెక్కండ్రుఁగూడి
యుండినచోఁ గలహము పుట్టుచున్నది. ఇద్దఱు గూడినచోఁ
బరస్పరము ముచ్చటలు గలుగుచున్నవి. కనుకఁ గుమారి
కడియమువలె నొక్కఁడుగానే యుండి క్రుమ్మరుచుండ
వలయును ఇదియే నేనాకడియము వలననేర్చితిని. మనస్సును
పై రాగ్యమును నభ్యసించుచువచ్చి దాని బలమువలన స్థిరము
గావించి యాసనములను సమర్థించి శ్వాసమునుజయించి ప్రాణ
మాలిక లేక యామనస్సును శుభాశ్రయుం డగు భగవంతు
నొక్కనియందే నెలకొలుపవలయును. ఆశుభాశ్రయునియందు
మనస్సును బట్టుకొలుపఁగా నది కర్తవ్యాసనలను మెల్ల మెల్లగాఁ
దుడుచుచువచ్చును. అప్పుడు సత్త్వము వృద్ధినొందఁగా రజస్త
మస్సులను దూలించి విషయాంతరముల కగోచరమై ధ్యేయం
బయినపరమాత్మాకారమునం దాత్మ దగిలినట్టివాఁ డగుచు
న్నాఁడు. ఇట్లు పరమాత్మనియందుఁ జిత్తమును నిరోధించి
నిలిపినపుడు వానికి లోపలఁ గాని వెలుపలఁగాని యేది
యుఁ దెలియకుండును. బాణములకుఁ జిల్లలు చేయువాఁ డాచిల్ల
యందే మనస్సు నిలుపుటచేఁ బ్రక్క రాజు పోవుచున్నను
జూడఁడు. ముని యగువాఁ డొంటరిగాఁదిరుగుచు నొకచోటను
నిలుకడగా వసతి లేక పరాకునుబడక గుహలయందువసించుచు
దనపోకడ లితరులకుఁ దెలియకయుండు సర్పమువలె

1 యోగిసమర్థము దృఢజిండుటకు కుమారిగురువు. జనసమర్థము తృజిండు
టకు సర్పముగురువు.

నొక్కండును వర్తించుచు మితముగా మాటలాడువాఁడై యుండును. దేహము ధృవముగాదు. అట్టిదానికి గృహముకట్టు కొనుట (కట్టినపు డాయాసము గలిగించుటచే) మిక్కిలి దుఃఖము కలిగించుచున్నది. మఱి కోరనంతభాగము గలుగ నందున నది విఫలమగుచున్నది. కాఁబట్టియే సర్పము తన కని యిల్లు గట్టికొనక పరులు గట్టినపుట్టులు మొదలగు పట్టులను జొచ్చి హాయిగా వర్ధిలుచున్నది. దేవుండగు నారాయణుఁడొక్కఁడు *తాను పూర్వముసృజించి యున్న జగత్తును దానిప్రలయమునకు గారణాంతరము లేక తానొక్కండేకారణమై కల్పాంతమునందుఁ దన విశేషణమగు కాలమునుగొని తననొకల్పము చేత సంహరించి యంత నొక్కండును నద్వితీయుండునై యుండును. అనఁగాఁ దాను మరల జగమునునిర్మించువాఁడై చిదచిత్తులపుడు మిక్కిలియు సూక్ష్మములై నామ రూపములచే వేఱుపడక యుండుట వలన నన్నియును గూఁగి తానొక్కఁడేయు ఁదానకారణమయ్యు నాజగమునకు నిమిత్తకారణమును రెండవది లేక తానే యయ్య నుండెను. మఱి యపుడు సకలములయిన చిదచిత్తులకును దానాశ్రయమై తనకుఁ దానే కాక మఱి యొక్క యాధారము లేక యుండువాఁడు కనుకఁ దనకు శక్తి భూతమగుకాలము నిమిత్తముగాఁగొని సత్త్వము మొదలయిన తన విశేషణములయిన శక్తులు మున్ను సృష్టిదశయందు విషమములుగా నుండిన విపుడు ప్రలయమున సామ్యమునొంది తన యందులయించి యుండఁగాఁ దనయందు వేఱుపఱుపరానంత సూక్ష్మములై యున్న యచిత్తునకును జిత్తునకును నియంతయై

* ఇట ప్రలయమందలి భగవత్స్వరూపము వర్ణితము.

యఖిలజగత్కారణభూతుఁడు గాన యాది పురుషుఁడై చిదచి
త్తులకుఁ గార్యకారణావస్థలు రెంటియందును దానే మేరయై
యుండు నాభగవంతుఁ డాప్రలయసమయమున నన్నియు నామ
రూపవిభాగములు లేమింజేసి వేటువేటి నేర్పడక యన్నియుఁ
దానొక్కండుగా నుండుటచే కై వల్యుఁడని పేర్కొనబడియుండె
ను. మఱియు నపుడు జాడ్యమునుదుఃఖమును గొంచెమయినను
గలియకుండు జ్ఞానానందసమూహమే స్వరూపముగాఁగలవాఁడు
ను, కర్తృమువలనఁగాక తనంతట జ్ఞానాదులు పడసిన వాఁడుగాన
నిరుధిపాకుఁడునై యుండెను. *పిదప సృష్టి సేయఁబూని మఱివేఱొ
క పరికరము లేక తానే సృజింపవలయున నెడితనసంకల్పముచేత
నిరతిశయ సూక్ష్మమై తనకు శరీరమయినదియుఁ ద్రిగుణాత్మిక
యు నగు మాయను స్థూలదశనొంది వికారముఁజెందునట్లు
కలతవెట్టుచున్నాఁడు. అంత నామాయచేత నహంకారాది
తత్త్వములకెల్ల నాధారమగు సూత్రము వంటి దగుమహత్త
త్త్వమును మొదట సృజించుచున్నాఁడు ఆమహత్తత్త్వమును ద్రి
గుణప్రకృతికిఁ గార్యముగాను అహంకారము మొదలు పృథివి
వఱకుఁ గల తత్త్వపరంపరను సృజించునదిగాను సర్వకార్యము
లందును బ్రాధాన్యమైనదిగానుజెప్పుదురు. ఆమహత్తత్త్వము
నందే యీ జగమంతయు గ్రుచ్చుంబడి యున్నది. దాని వలననే
పురుషుఁడు సంసారము నొందుచున్నాఁడు. సాలెవురుగూ తన
కడుపులోపలనుండి నూలిని నోటివలన వెలువరించి సాగించి
దానితోఁగొంత క్రీడించిన పిదప దానిని మరల లోనికిఁమింగు
నట్లు ముహేశ్వరుఁడును నీ జగమును వెలికి సృజించి మరల

* భగవంతుని సృష్టియందలిప్రకారమును వర్ణించుట తెలియనది.

పలికి సంగహరించుచున్నాఁడు. దేహి యగువాఁడు నిశ్చయ
రూపమగు బుద్ధితోఁ దన మనస్సు నేయేవిషయమందు స్నేహ
మువలననో, ద్వేషమువలననో, భయమువలననో నిశ్చలముగా
నుంచుచున్నాఁడో యాయా దాని రూపమును బొందు
చున్నాఁడు. పురుగు, దానికి రూపము గావించెడి తుమ్మెద తన
గూఁటిలోనడంచియుంపఁగా నందులకు భయపడి, యాతుమ్మెద
నే చింతించుచు బూర్వరూపమును ద్యజింపకయే దానితో
సామ్యమును బొందుచున్నది. ఇట్లే చెప్పిన గురువులవలన నాఁకీ
మఱి గఱపఁబడినది. ప్రభూ ! ఇక నా దేహముచేతఁ గఱపఁ
బడినబుద్ధిని జెప్పెదను వినుము. ఈ దేహ ముత్పత్తియు నాశ
మును గలిగియున్నది. దీనికి మీఁదు మీఁదెప్పుడును దుఃఖ
ఫలముగానుండును. కనుక దీనియందు నాకు విరక్తి గలుగు
చున్నది. అయినను దీనివలననే నేను బ్రకృతి తత్త్వములను
విమర్శించి తెలియుచున్నాను గాన యిది నాకు వివేకము గలి
గించునది. ఇది నాకు గురువు. ఇట్టిదియైనను నిది కుక్క మొద
లగు పరుల సొమ్మే యని నిశ్చయించి యిది యిట్లుపకారి
యయ్యు దీనియం దభిమాన ముంపకయే చరించుచుండును.
మఱి యీ దేహమునకుఁ బ్రియముచేయఁ దలఁచి దా యాల్మ
బిడ్డలనును ధనములను బశువులను భృత్యులనును గృహము
లనును నాప్తవర్గములను సంపాదించి పోషించుచున్నాఁడు.
ఎట్లో పలుకష్టములు పడి ధనములను గూడఁ బెట్టియుఁ దుదకు
దేహి తన యాయువు తుదముట్టఁగానేయాదేహమును వీడియే
పోవుచున్నాఁడు. దేహము విడిచిపోయినను దుఃఖము విడు
చుటయొక్కడిది ? వృక్షము నశించుచు మఱియొక్క వృక్షము


నకు బీజము సంతరించునట్లు వాడును మఱి యొక దేహమునకు
 బీజమయిన కర్మమును సంతరించి మఱి మునుపటిదేహమును
 వీడుచున్నాడు. వీనిని జిహ్వా యొక్క వలనికి (రసమునకు)
 లాగుచున్నది. దప్పి మఱొక్కటికి (జలమునకు) లాగు చున్నది.
 అట్లే శిశ్నమును నొక్కటికిని (మైథునమునకును), ద్వక్కునొక
 టికిని (స్పర్శమునకును) ఉదర మొక్కదానికిని (అన్నమునకును)
 శ్రవణ మొకదానికిని (శబ్దమునకును) ఘ్రాణ మొక దానికిని
 (గంధమునకును) చపలమగు దృష్టి యొక్కటికిని (రూపము
 నకును) వీనిని బట్టి లాగుచున్నది. ఇట్లే వాక్కు మొదలయిన
 కర్తేంద్రియములను నొక్క వలనికి (నాయా) వ్యాపారములకు
 వీని నాకర్షించుచున్నది. ఇట్లు పెక్కండు సవతులు చేరి
 యొక్క గృహపతిని దుద ముట్టించునట్లు, ఈ యింద్రియము
 లెల్ల దేహిని ద్రుంచుచున్నది. బ్రహ్మ (శరీరకుఁ డగు భగ
 వంతుఁడు) తన శక్తియు విశేషణమునగు ప్రకృతిచేత వృక్ష
 ములు, సరీసృపములు, పశువులు, పక్షులు, దంశములు, మత్స్య
 ములు మొదలుగా నానావిధము లయినదేహములను సృజిం
 చెను గాని, యవి ముక్తిసాధన మనుష్ఠించుట కశక్తములగు
 టను జూచి సకలచేతనుల నుజ్జీవింపజేయుటకై తాను జేసిన
 సృష్టికార్యము వ్యర్థమయ్యెనని యందులకు హృదయమున
 సంతుష్టి నొందక పోయెను. పిదప మనుష్యుని, బ్రహ్మదర్శ
 నమునకు సాటి యగు నుపాసనమునకు యోగ్యుఁ డయిన
 వానిని, సృజించి యా దేవుఁడు ముదము నొందెను. పురుషుఁడు
 మిక్కిలియు దుర్లభమయిన యీ మనుష్యజన్మమును, కోరిన
 పురుషార్థములను బొందించుదానిని, వెస్క జన్మమును

గడపటఁ బొంది సుఖ దుఃఖములు సమముగాఁ గొని,
మృత్యువు వెంట నంటియున్న యీ దేహము చెడి గూలకము
నుపే వేగిరపడి ముక్తికొఱకుఁ బాటుపడవలయునుగాని కామ
విషయములకొఱకుఁగాదు. కామవిషయములో కుక్క పంది
మొదలుగాఁ గల జన్మము లన్నిటి యందును సులభముగా
నున్నవి. కాన, యవి యొక హెచ్చుగాదు. ఇట్లు బుద్ధిని నేర్చి
కొని వైరాగ్యము పుట్టఁగా నాత్మయందలి విజ్ఞాన వృత్తిని
బొంది దేహత్వాభిమానమును వీడి, దేహచుబంధులగు పుత్రకళ
త్రాదులగు సంగమును వదిలి, యీ భూమియందుఁ ద్రిమూర్తు
చున్నాను. జ్ఞానమొక్క గురువు వలననుండియే మిక్కిలి స్థిర
ముగాను మిక్కిలి పుష్కలముగాను గలుగఁజాలదుచుమీ. ఈ
జ్ఞాన మద్వితీయమైనది. దీనికి సాటి మఱియొకటిలేదు. ఋషు
లు దీనిని భూమిమొదలగు సృష్టాంతములను గొని పెక్కు విధ
ముల వర్ణించుచున్నారు' అనెను.

భగవంతుడు - ఇట్లసారజ్ఞానసంపన్నుఁ డయిన యీ
బ్రాహ్మణుడు యదువునకుఁ జెప్పి యీ రాజుచేత వందనము
లంది చక్కఁగా నర్చితుండై సంతోషము నొంది యతనిని
వీడుకొని వచ్చినదారిని బోయెను. మన కెల్లవారికిని బూర్వజు
డయిన యాయదువును * నవధూత చెప్పిన దెల్ల విని సర్వ
సంగములనుండి విడివడి యన్నిటను సమాత్ముడై ముక్తి
నొందెను ఇది తొమ్మిదవ యధ్యాయము.

అవధూత యదుసంవాదము సమాప్తము.

* 'యోగార్థి మాపు రుభయం యదుహైహయాద్యా' అనుటం బట్టి
హైహయఁ డగు కార్తవీర్యార్జునునితో, బాటిగా యదువు యోగాదులను


 భక్తియోగమును దాని కంగణులను కర్త
 జ్ఞానాది సాధనములను భగవంతుఁ
 డుద్ధవున కుపదేశించుట.

భగవంతుఁడు—సర్వజ్ఞుఁడును బరమకారుణికుఁడు నగు నేను
 స్వరూపానురూపములయిన యర్చన వందనాది ధర్మములను
 (గీతాదులందు) నుపదేశించియున్నాను. వానిని బరాకులేక
 యనుష్ఠించుచు నేనే తనయునికిని స్థితికిని బ్రవృత్తికిని నాధార
 మని జ్ఞానముగలిగి ఫలాభిసంధి లేక దేహమున్నంతవఱకును
 దన వర్ణాశ్రమకులములకుఁ దగిన యాచారములను నాచ
 రించుచుండవలయును. మఱి యాధర్మములవలన మనస్సు పరి
 శుద్ధం బయినవాఁడు తనయాత్మకును బరమాత్మకును గల
 స్వరూపములను జింతించుచుండవలయును. అట్లు చింతించుట
 చేత వాఁడు విషయాసక్తచిత్తులయిన దేహులెల్ల శబ్దాదివిషయ
 ముల కొఱకే సకలములయిన ప్రయత్నములును జేయుదు
 రనియు నట్టి ప్రయత్నములకు ఫలములు తాఱు మాఱుగా
 (అనఁగా సుఖమునకుమాఱు దుఃఖముగా) నుండుననియుఁగనుఁ
 గొనును. దానిని గనుఁగొనుటచే వానికిఁ గామము లందు
 (ఫలములందు) మనస్సు గలుగకుండును. నిదురించు వానికిఁ
 గలహోదోచు విషయములును, జింతించుచుండువానికి మన
 స్సునఁ గలుగు గొంతెమ ణోర్ములును బ్రియములనియు న
 ప్రియములనియు నానావిధములుగా నుండుటంబట్టి విఫలములే
 కాని వ్రానివలనఁ బురుషార్థముగలుగదు. అట్లే యాత్మయందు
 దేవమనుష్యాది భేదములును శబ్దాది విషయములును బుద్ధికిఁ
 బొందెననుటచే నీ యవధూత యా యర్జునునకు నుపదేశ్యగానుండిన దత్తాత్రే
 యుఁడుగా నుండవలయునని తోచుచున్నది.

దోచుచుండును. అవియు నానావిధములై కార్యభూతములై
 యసత్యములై యుండుటంబట్టి విఫలములే యగును. కనుకఁ
 దత్త్వమును జింతించిననే మనస్సునందుఁ గామము లేకపోవును
 గాని యతత్త్వములగు విషయాదులను జింతించుట వలన
 నట్లు గాక కామముగలిగి తుదకు దుఃఖమునకే మూలమగును.
 కౌఁబట్టి నిన్నే పరమపురుషార్థముగాఁ గల వాఁడు నిష్కామ
 మగు నివృత్తకర్తమునే యాచరింపవలయును. ఫలమును గోరి
 ప్రవృత్తకర్త మగు కామ్యమును ద్యజింపవలయును. ప్రవృత్త
 కర్త మిష్టసాధకమాగాని దానినివిడుచుట యెట్లందువా? మను
 ష్యుఁడు బ్రహ్మవిచారమందుఁ బ్రవర్తించినచోఁ గామ కర్తము
 నకు ఫలము స్వల్పము నస్థిరమునని తలంచి దానిని గూర్చిన
 విధి నంతగా నాదరింప కుండును. మఱియు బాహ్యంతఃకరణ
 ములనునిగ్రహించునట్టియమములను మాటిమాటికి నాచరించు
 చుండవలయును. శౌచము మొదలయిన నియమములను నన్నుఁ
 దప్ప మఱియొక్క ప్రయోజనమును గోరక యథాశక్తి నాచ
 రింపవలయును. మఱియును బ్రహ్మాంబగు నన్నెఱింగినవాఁడును,
 నన్నియుమదాత్తకములుగాఁ గాంచినవాఁడును, జితేంద్రియుఁడు
 ను నగు గురువు నుపాసింపవలయును. ఆగురువు నెడఁ గపటము
 లేక యతని యందును నతని వారియందు నర్థకామాదుల
 వలన మచ్చరము పెట్టుకొనక, నతని గొలుచుటయందుత్సాహ
 ముగలిగి, దేహమునందును దానియనుబంధులందును మమకా
 రముంపక, గురువునందు దృఢమయిన మంచి మనస్సు గలిగి
 తొందరపాటులేక నిది తగును నిది తగదని యర్థములకలరూపును
 దెలిసికొనఁ దివురుచు, నసూయమాని, వట్టిమాటలు వదర

కుండవలయును. మమకారమెట్లు వీడునందువా? ఆలు బిడ్డలు, గృహము, పొలము, చుట్టములు, ధనములు, పశువులు మొదల గువానియందాసక్తినుంపకయు నన్నిటిని దనవిగాఁ దలంపకయు సాధారణమైనవిగాఁ దలంచుచుండవలయును. మఱియుఁ దనది గాఁదలఁచిన ధనమే తన పుత్రాదు లనుభవించుటచేఁ దనవిగా కుండునట్లు, ఆలుబిడ్డలు మొదలగువారును దనవారయ్యు నట్లు గానివారినిగా నెన్నవలయును. ప్రత్యగాత్మ స్థూల దేహమున కంటెను సూక్ష్మదేహమునకంటెనువేఱు. అదిచూచునట్టిది. దేహ మోచూడఁబడునట్టిదిగాని చూచునదిగాదు. అదిస్వప్నకాశమైన ప్రత్యక్కు. దేహమోపరాక్కయినదికనుక దేహమునకంటెనాత్మ వేఱుకావలయును. మఱియుఁగాల్పదగినదియు వెలిఁగింపఁదగినది యునగుకట్టియకంటెఁగాల్పువాఁడును వెలిఁగించువాఁడునగునగ్ని వేఱగునట్లు, ఆత్మదేహమునకంటె వేఱేయగును. దేహమునకంటె నాత్మ వేఱగునేనిదేహమునుబట్టియే యాత్మను బుట్టినాఁడుచచ్చి నాఁడు బలసినాఁడు చిక్కినాఁడని చెప్పుట యెట్లందువా? కాల్పదగిన కట్టియయం దగ్ని చొచ్చి యాకట్టియకుఁ గలుగుపుట్టు కను నాశమును గొంచెమగుటను బెద్దయగుటను మొదలగు నా నారూపములను దాని వలనఁ బలుచనగుటయు దట్టమగుటయు మొదలగు నానాగుణములను దనకుఁ గలిగినట్లు చూపట్టుచు న్నాఁడు కాని, నిజమున కవివానివి కావు. అట్లే దేహమునకంటె వేఱయైన జీవుఁడును దేహమును జొచ్చి యనాద్యజ్ఞానమువలన దానిగుణములను దనకుఁ గలిగినట్లుగా ననుసంధించుచున్నాఁడు. కాని, వాస్తవమున కవి వానివి గానేరవు. ప్రకృతి పరిణామము లయిన పృథివి మొదలగు వానిచే జీవుని దేవమనుష్యాదిరూప

మయిన యీ దేహము రచింపఁబడినది గదా. ఇట్టి దేహమును బ్రవేశించుటవలన జీవునికి దేహగుణము లనుసంధించుకొనుట మాత్రమేకాక, యీసంసార మంతయును దాని వలననే జ్ఞాన స్వరూపుండయిన యాజీవునకుఁ గలిగిన దని తెలియుము. ఆసంసారమును ద్రుంచునది పరమాత్మోపాసనమే కాని యెందుగాదు. కాఁబట్టి వేదాంతవిచారముచేసి దానివలన జీవునియందంతరాత్ముఁడై హేయప్రతిభటుఁడై యున్న పరమపురుషుని నెఱింగి యీ దేహమును దీని యనుబంధులగు పెండ్లాముబిడ్డలు మొదలగునవియు నుపాదేయము లనుబుద్ధి క్రమముగా నిరసించుచు రావలయును. మీఁది యరణి యాచార్యుఁడు. క్రిందియరణిశిష్యుఁడు. ఆరెంటికి నడుమనున్న చిలుకు కొయ్య యుపదేశము—అనఁగా వేదాంతార్థవిచారము. విద్య (ఎఱుఁగుట) యారెంటిగూడికవలనఁబుట్టిన¹యగ్ని వంటిది. అదిపరమసుఖావహమయినది. వేదనాత్మకమును విశుద్ధమును నిపుణమునయిన యీబుద్ధి (ఎఱుఁగుట) సత్త్వరజస్తమస్సులనెడి గుణములవలనఁ బుట్టినదియు విచిత్రమైనదియు నగు సంసారమును దూలించుచున్నది. అట్లది యీ దేహమును దీని యనుబంధులును వేనిపరిణామములో యాగుణములను దన్తూలకము లయిన పుణ్యాపుణ్యకర్తములను దహించి యంతఁ గట్టియలు లేకపోఁగాఁ దనంతటఁ జల్లాఱిపోవునగ్నివలె²దానే శమించుచున్నది. మఱియుఁగామ

1. 'ఇందులకు 'ఆచార్యః పూర్వరూపం అస్తేవాస్యత్తరరూపంవిద్యాసన్ధిః ప్రవచనం సన్ధానమ్' అను శ్లోతి యనుగుణముగా నిచటఁ బ్రతిపాదించుట తెలియునది.

2. దీనివలన ధ్యానరూపమును నుపాయభూతమునగుబుద్ధి ముక్తి కలిగిన సిద్ధప నుండదు. ముక్తి గలుగువఱకును బ్రతిదినమును దాని నావర్తించుచుండవలయునని తేలుచున్నది.

కర్తముల ననుష్ఠించుచుండు వారును దాని ఫలములగు నుఖ
దుఃఖములను ననుభవించుచుండువారు నయిన యీ దేవమను
ష్యాదులును వీరి సుఖానుభవమునకును సుఖసాధనము లనుష్ఠిం
చుటకును నగు దేశమును గాలమును, దగిన సాధనముల నుపదేశిం
శించు పేదమును, ఫలములను గుడుచుట్టి జీవుండును. వీనికి భో
గ్యములయిన శబ్దాదివిషయములును నానావిధములుగను గార్య
భూతములుగను నుండినను ననిత్యములుగావు; నిత్యములుగానే
యున్నవని తలఁతువు. ఎట్లన సర్వపదార్థములకును వినాశము
పుట్టుకవలన నేకలుగుచున్నది. దేశ కాలాదులకుఁ బుట్టుకగనఁబడి
నందున వానికి నాశమును గలుగదు గాన యవి నిత్యములేయ
గును. 'దేశ కాలాదులు నిత్యములయినను దేవాదిదేహములును
శబ్దాది విషయములును ననిత్యములుగాఁ జూపట్టు చున్నవే
యందువా? సత్త్వము మొదలయిన యాయాగుణములు మి
క్కుటముగా నుండుటంబట్టి దేవుండు మనుష్యుఁ డని యాయా

1. 'దేవాద్యాకారములును వానికుపభోగ్యములైన శబ్దాదివిషయములును
నానావిధములై కార్యములై యనిత్యములై యుండుటంబట్టి పురుషార్థములు
కావు. కనుక వాని విషయమై బ్రహ్మత్తికర్తము త్యజింపవలయును. వానివిధిం
చుకొన్నప్పుడు ఆచరింపరాదని చెప్పఁబడినది. కాని యిదిచరికాదు. దేవా
ద్యాకారము లనిత్యములయినను ఆ యాకారములు గలిగియుండుజీవులు నిత్యు
లగుటం బట్టియును, వారి యాకారపరంపరయు దానిదానికుపభోగ్యములగు
విషయముల పరంపరయును నిత్యములగుటంబట్టియు, విషయానుభవమునకైన
దేశకాలములును దత్సాధనములను దెలుపు ఆగమములును నిత్యములగుటం బ
ట్టియు ఎల్లప్పుడు నాయాకోరిన విషయములను సాధించుటయు నాయాఫల
ముల ననుభవించుటయు స్వభావముగాఁ గలవారికిఁ బ్రహ్మత్తికర్తము పురు
షార్థసాధనమే కాన దానిని ద్యజించుట తగదు. దుఃఖసాధనమో ప్రతికూల
మగుటంబట్టి త్యజింపఁబడుట తప్పదు అని భావము.'

యాకారభేదములతో జీవులు పుట్టుచున్నారు. వారల బుద్ధియు నాయాగుణమున కనుగుణముగా నాయాఫలములను నాయా సాధనములను నాయాదేవతలను వేటువేట యవలంబించుటచే నానాభేదములు గలిగి యుండును. కనుక దేవాది దేహములును శబ్దాది విషయములును ననిత్యములు గావుకా న వానివిషయమైన ప్రవృత్తికర్తమును ద్యాజ్యముగాదు. అయిన నా ప్రవృత్తికర్తమువలన దేవాది దేహసంబంధములును వానివలన షడ్భావవికారములును దుఃఖగర్భములై తప్పకగలుగుచున్నవి గనుక, బ్రవృత్తికర్తము పురుషార్థసాధనము కాదందువా? ఉద్ధవా? ఇట్లు ప్రకృతి కర్తము పురుషార్థసాధనమగుట యొప్పియున్నను సమస్తదేహులకును దేహసంబంధమువలనను, కల కావ్య ముహూర్తము మొకలుగా సంవత్సరమువఱకుఁ గల కాలావయవములవలనను మాటిమాటికి జన్మము జరమరణము మొదలయిన భావములు కలుగుచునే యుండును. దానివలన దుఃఖము శ్రోసిపుచ్చరాకున్నది చుమీ. ప్రవృత్తి యొక విధమునఁ బురుషార్థమునకు సాధకముగానున్నను, రిజోగుణమునో తిమోగుణమునో యనుసరించు చుండు నా ప్రవృత్తి కర్తములను గావించువాఁడును, గావుననే దానివలని సుఖదుఃఖముల ననుభవించువాఁడును, గర్తములకుఁ బరతంత్రుడై యుండుట లోకమునఁ జూపట్టుచున్నది. అట్లు కర్తములకుఁ లోకువగానివో దుఃఖ మెవ్వఁ డనుభవింపఁడుగదా. కనుకఁ బురుషుఁ డెవ్వఁ డట్లు పరవశుడై శబ్దాదివిషయములను భజించును? ఎవ్వఁడును భజింపఁడు. మఱియు దేహులకుఁ, గర్తములనుజక్కఁగాఁ జేయుటకుఁ దెలిసినవిద్వాంసుల కయినను,

సుఖము కొంచెమైనను గలుగదు ; మఱి దుఃఖమేగలుగును. అట్లే మూఢులగువారికి 'మేము కర్తములు చేయుటయందు నిపుఁబలము కావున మాకుదుఃఖముగలుగదు. మేము సుఖులమే' యని వట్టి యహంకారము మాత్రమే మిక్కిలి యుండునుగాని మఱేమియుఁ గలుగదు. మఱి విద్వాంసులగువారు, కర్తవశ్యులగువారికి శుభకర్తములే సుఖము ప్రాపించుటకును నశుభకర్తములు దుఃఖము గలిగించుటకును నుపాయములనియు సుఖములను బడయుటకును దుఃఖములను వారించుటకును నుపాయము లివి యనియుఁ దెలియదురు; తెలిసినను వారు మృత్యువు గలుగకుండుటకు నేది హేతువు యట్టి మోక్షోపాయము నెంత మాత్రము దెలియరు. ఇట్లు బ్రతుకు చుండువానిని మృత్యువు దేహముతోఁగూడనేపుట్టి దగ్గఱనే యుండి మ్రింగ నెదురుచూచుచుండఁగా నర్థముగాని కామముగాని యేది సుఖపెట్టఁగలదు ? చంపఁదగిన యపరాధిని, గొల పట్టునకుఁ గొనిపోవుచుండునపుడు వానికి క్షీరాన్నములు నలంకారములు మొదలగున వేవి యిచ్చినను దుష్టిగలిగించునా ? శ్రుతమును పశువులు మొదలయిన లౌకిక ఫలమగు దృష్టములును స్వర్గాదిఫలమగునదృష్టములును, కృషియుఁ బెక్కులు విఘ్నములచే నిష్ఫలమగునట్లు, తామును మచ్ఛరము, అసూయ, నాశము, తూచుము మొదలుగాగల యంతరాయములు పెక్కిటిచేతఁ గొట్టువడుటంబట్టి నిష్ఫల మగుచున్నవి. ఒక ధర్మము విఘ్నములచేతఁ గొట్టువడకుండుట వలనఁ జక్కఁగా ననుష్ఠింపఁబడినదియగునేని, యట్లు చక్కఁగా ననుష్ఠింపఁబడిన దాని వలనను నెట్టిస్థానమును సాధించి పొందనగునో దానిని

జెప్పెదను వినుము. ఇందు నింద్రుడు మొదలగు దేవతలను
యజ్ఞములచేత నారాధించి, యజ్ఞానుష్ఠానముచేత విశిష్టుఁ
డయిన పురుషుడు స్వర్గలోకమునకుఁ బోవుచున్నాఁడు. ఆస్వర్గ
లోకమందుఁ దన యజ్ఞానికర్తములచేత గడించి కూడఁ బెట్టు
కొన్న దివ్యములగు భోగములను నింద్రాదిదేవతలవలె నను
భవించుచున్నాఁడు. మఱియుఁ దనపుణ్యకర్తములచేతఁ బడ
సిన నిర్తలంబగు విమానము నెక్కి దేవతాస్త్రీలనమమ వారల
మనంబుల రంజించు నట్టివేషమునుదాల్చి విహరించుచుండును.
అందు గంధర్వ లతనికిగానము సేయుచుందురు. మఱి యాస్త్రీలం
గూడివిహరించుచుఁగామగమనంబై చిటుగంటల సమూహములు
వరుసలుగాఁ గట్టంబడియున్న విమానమందు దేవతలకీర్తనాస్థాన
ములగుమేరువుమొదలగువాని ద్రోణులందుఁగానియుద్వానము
లందుఁగాని సంచరించుచును గ్రీడించుచును మిక్కిలియు సుఖ
మునఁ జొక్కచుఁ బుణ్యమంతయుఁ దీటి తాను బడఁబోవుట
తెలియకుండును. మఱి తన పుణ్యమంతయుఁ దీటువఱకును
స్వర్గమునందు ముదంబునఁ దేలుచుండును. పిదపఁ బుణ్య
మనుభవించుటచే ఊనింపఁగాఁ దా నొల్లకున్నను బలవంతమగు
కాలముపట్టి తన్నుఁ గదల్పఁగా నచ్చటనుండి కడలి క్రిందుగాఁ
బడుచున్నాఁడు. ఇట్లే యిహమందును బరమందును బోవు
చును వచ్చుచును సుడియుచున్నాఁడు. ఇష్టము లగువానిని
జేయువారి గతియిట్టిది. అనిష్టము లాచరించువారిగతుల వినుము.
అసత్పురుషులతోడ సహవాసమువలన నధర్మమం దాసక్తుఁడై
శబ్దాది కామ విషయములందు మనస్సుదగిలి యుండుటవలన
నింద్రియములను గెలువక దీనుండు భోగములందుఁ బేరానకలిగి.

స్త్రీలంపటుం డై యందులకొఱకు భూతములను హింసించు
చుండును. మఱియు దుష్టజనులు పురికొలుపఁగా ధనాదుల
కొఱకుఁ బశువులను విధిని దప్పి వధించుచును బ్రేతగణములను
భూతగణములను యజించుచును నిజకర్తములకుఁ బరవశుఁడై
జీవుఁడు నరకములను వరుసగాఁ బొంది మిక్కిలియుఁదమస్సు నింజీ
యున్న స్థావరజన్తమును బొందుచున్నాఁడు. కర్తములు పుణ్య
ములయినవి గాని పాపములై నవిగాని మీఁదట దుఃఖమునే
కలిగించుచుండును. దేహ మెత్తి యట్టికర్తములనే యాచరించు
చు వాఁడు దేహోపసాసమం దా కర్తములవలనఁగలుగు నాయా
ఫలము లనుభవించుటకుఁ దగిన దేహమును బొందు
చున్నాఁడు. ఇట్లుండుటంబట్టి మరణశీలుండగువానికి సుఖము
కొంచెమైనను గలుగదు. అయినను లోకములు శాశ్వతము
లును లోకపాలురు మరణశీలురు గానివారు నగుటంజేసి
నారికి సుఖము తప్పక కలదేకదా యందువా? లోకములు
ను లోకపాలురును గల్పమువఱకు జీవించువారయినను నావలన
భయమునొందుదురు. వేయేల ! రెండుపరార్థములు పరమా
యుష్యముగాఁ గలబ్రహ్మకును గాలాత్తుండయిన నావలన
భయముతప్పదు. లోకాదులన్నియుఁ గాలముచేఁ జలితములై
యనిత్యము లగుటంజేసి దుఃఖముతోఁ గలియని సుఖము
వానికిని గలుగదు. ప్రాకృతములయినవగు గుణములు

1. ఇట ప్రవృత్తికర్తము త్యాజ్యమని తెలుపుటకు దానియందుఁ గల
దోషములు పెక్కులుచెప్పఁబడినవి. మఱియు నుత్తరోత్తరదేహములకునుగర్త
ములకును బూర్వపూర్వములగు దేహములు నిమిత్తములని చెప్పఁబడినవి. మఱి
యురజస్తమోగుణముల కనురూపములగుప్రవృత్తికర్తములకుఁగర్తయగుటయు
నట్టి కర్తృత్వమువలన కర్తములకుఁ బరతంత్రుఁడగుటయు దానివలన సుఖ

తమతమ కనుగుణములయిన కర్తవాసనాదులవలని దేహముల మూలమున, గర్తములను బుట్టించుచున్నవి. గుణపరిణాత్మకమై యింద్రియయుక్తమగు దేహమును గుణముల ననుసరించి కర్తములను బుట్టించుచున్నది. ఇట్లు ప్రాకృతగుణములతోఁగూడి దానికి వశ్యుఁడై యుండు జీవుఁడు తన దేహము చేతఁగలుగు పుణ్యాపాపకర్తముల ఫలములగు సుఖదుఃఖములను ననుభవించుచున్నాఁడు. 'ప్రాకృతమగు గుణము లెంతవఱకు వైషమ్యముగలిగి యుండునో యంతవఱకు నాత్మకు జ్ఞానైకరసంబయ్యును దేహమునుష్ఠాది రూపములగు దేహముల చేత నానాత్వము గలుగుచున్నది. ఆ నానాత్వముండువఱకును గర్తకర్తృత్వము వలన గుణకర్తములకుఁ బరతంత్ర్యుఁడై యుండుటయుఁ గలుగుచున్నది. ఈదేహికిఁ బారతంత్ర్యము

దుఃఖములకు భోక్తయగుటయు దానివలన మరల తమతమ గుణముల కనుగుణములయిన ప్రవృత్తికర్తవాసనలవలనఁ బారతంత్ర్యము గలుగుటయు దానివలన మరల సుఖదుఃఖ భోక్తృత్వము గలుగుటయు నని యిట్లుచక్రమువలె పరివర్తనము చెప్పఁబడినది. సిద్ధప దేహమునకు విలక్షణుఁడై జ్ఞానైకరసస్వరూపుఁడై నిష్క్రియుఁడగు నాత్మకు కర్తృత్వమెట్లు? ఆకర్తృత్వమెట్లు సుఖదుఃఖ భోక్తృత్వము కలిగించుచున్నది? యని శంకరాఁగా ఆత్మ యిట్టిదయ్యును, మోక్షము పొందు వఱకు దానికిఁ బ్రాకృత గుణయోగమును, వానికి వశ్యమైయుండుటయును, గుణములు మోక్షము కలుగువఱకు సామ్యవైషమ్యరూపము లలయించుచును నుదయించుచు నుండుటయును గలదుగాన, యాత్మ కివి యున్నవనుట పొసఁగుచున్నది.

1. నీ వలని భయమొత్తవఱ కుండుననఁగా ఎంతవఱకు గుణములు వైషమ్యముగలిగియు దానివలన నానావిధదేహములు గలిగియు, ఆ దేహమువలన గర్తములకుఁ గర్తయగుటయు ఆకర్తృత్వము వలన పారతంత్ర్యము గలుగుటయు దానివలన సుఖదుఃఖభోక్తృత్వము గలుగుటయు ననెడి యీపరంపర యనువర్తించునోయంతవఱకు నీవలని భయ మనువర్తించునని చెప్పుచున్నారు.

గలిగియుండువఱకును నీశ్వరుండగు నావలన భయము (సుఖలే
 శముతోఁ గూడి దుఃఖబహుళమై యున్నసంసారభయము)
 గలుగుచున్నది. ఈశరీరము నెవరాత్మయని యనుసంధించుచు
 దాని సుఖముకొఱకుఁ బ్రయత్నించుచుందురో వారు శోకము
 పాలై శోకనివృత్తి కుపాయము తెలియక తడఁబడుచుందురు.
 భయమునకు హేతువులు స్రతికూలములగు దేశకాలస్వభావా
 దులేకాని నీవుగావే యందువా? కాలమును శరీరమును ఆగమ
 గును (విధి స్రతిషేధరూపముగు శాస్త్రమును) లోకమును,
 గాయవస్తు స్వభావమును, ధర్మము నని యిని మొదలుగాఁగల
 బహుప్రకారములసృష్టిదశయందు నన్నుగాఁ (అనఁగా నాయ
 ధీనములయినవిగాఁ) జెప్పుదురు; కనుక నేనే భయాభయములు
 రెంటికిని గర్తనుజుమీ' యనెను. ఉద్ధవుఁడు—ప్రభూ! జీవుఁడు
 దేవాదిదేహములం దధిష్ఠాతగను శబ్దాదివిషయములందు భోక్త
 గాను, దేహజములును గణములములు నగు కర్తములందుఁగ
 ర్తగానువర్తించుచున్నవాఁడుగానగుణములచేఁగ్రమ్మఁబడకుండు
 టయెట్లు? దాని వలననే కర్తములములగు సుఖదుఃఖాదులు
 పొందకుండుటయెట్లు? మఱియీశ్వరునివలె స్వయంప్రకాశు
 డును ద్రష్టయునై యుండఁగా వానికి బంధముగాని కలుగుటయె
 ట్లు? విద్వాంసుఁడగువాఁడెట్లు వర్తించును? ఎట్లు విహరించును?
 ఏలక్షణములచేత నతనిని గుఱు తెఱుంగవచ్చును? అతఁడు భోజ
 నమును గుడుచునా? లేకకుడువక దిగవిడుచునా? అతఁడు పరుం
 డియుండునా? లేక కూర్చుండి యుండునా? లేక తిరుగుచునే
 యుండునా? అచ్యుతా! నీవు స్రశ్నములకుఁ బ్రతి చెప్పువారి
 యందు మిన్నవు. కాన నే నడిగెడి యీప్రశ్నమును నాకుఁ జెప్పు

ము. నిత్యము క్తుడయిన యీశ్వరుఁడొక్కఁడే తన యవిద్యచేత నిత్యబద్ధుఁ డయినాఁడని నాకు భ్రమకలిగి యున్నది. చుమీ!" యని యడిగెను. ఇది పదియవయధ్యాయము.

—: కృష్ణుఁడుద్ధవునకు జీవపరయాధాత్మ్యము సుపదేశించుట. :—

శ్రీభగవంతుఁడు—గుణకర్తృములచేత బద్ధుఁడు వానినుండి ముక్తుఁడని చెప్పట నిర్దోషుండగు నాకువాస్తవమునఁగలుగ నేకలుగదు. మాయ(ప్రకృతి) నానియమనమునకు లోనయినది. మాయకు నియామకుఁడయిన నాకు నామాయాగుణములచేత బంధముగాని మోక్షముగాని గలుగదు. గుణకర్తృములకు లోకువయగు జీవునికే యారెండును గలుగును. నాకు నియామ్యమయిన మాయచేతనే జీవునకు శోకమును మోహమును సుఖమును దుఃఖమును దేహ ప్రాప్తియు, స్వప్నమందు నాత్మకు దేహ సంబంధము లగుసుఖదుఃఖాదులు తోచునట్లు, గలుగుచున్నవి. సంసార మాత్మకు స్వరూప సిద్ధమును నిత్యమును గాదు. అది 'యుసాధిచేతఁగలిగి యనిత్యమైయుండును. ఉద్ధవా! విద్యయు నవిద్యయు నాకు దేహములు; దేహమువలె నాకు మిక్కిలి యధీనములయినవని తెలియుము. శరీరుల కవి మోక్షమును బంధమును గావించుచుండునవి; ఆద్యము లయినవి. దానిని

1. ఇది యుద్ధవుఁడు ఆత్మ యెట్లు గుణముల చేతఁ గ్రమ్ముబడక యుండును? ఎట్లు సుఖదుఃఖాదులు పొందకయుండు? నన్న ప్రశ్నములకు త్తరములు. సంసార మనాదియగుటచే అనిత్య మగునా యనవలదు? ఆదియు అంతమును లేనిదే నిత్యమగును. సంసారమున కాది లేకున్నను అంతము కలదు గాన అనిత్యముగాదు; నిత్యమే యగును. అది ఆత్మకు అనాదిగానున్నందున దానిని గ్రమ్ముచున్నది. దానివలని సుఖము లాత్మను బొందుచున్నవి. ఇటస్వ

నాదుసంకల్ప రూపజ్ఞానముచేతను నేను నిర్మించితిని. (విద్యయనఁగా నాయువాసనము. అవిద్య యనఁగా స్వాత్మ పరమాత్మ స్వరూపములు తెలియఁబడి, మహామతీ ! శరీరమునకుఁ బ్రధానభూతుఁడై నాకు శరీరమును విశేషణము నగుటచేత నా యంశమై యున్న యీ జీవునకు నవిద్యచేత బుధమును విద్యచేత మోక్షమును గలుగుచున్నది. ఇక బద్ధుఁడగు జీవునకును నిత్యము కుండయిన యీశ్వరునకును గల వైలక్షణ్యమును నీకుఁ జెప్పుచున్నాను. ఆ యిరువురు నొక దేహమునందే పరస్పరము విరుద్ధ ధర్మములుగలిగి నెలకొని యుందురు. ¹ఈ రెండు(జీవుఁడు నీశ్వరుఁడు నను) ²పక్షులును మంచి తెక్కలుగలవి. సమానములయిన గుణములు గలవి. ఒకటి కొకటి చెలిమిగలవి. ఇది యదృచ్ఛచేత వృక్షమునందు (శరీరమునందు) గూఁడు కట్టుకొని (హృదయకమలమందు) నున్నవి. ఆరెంటి

స్పృహప్రాంతముచేత ప్రపంచము మిథ్యయని తలఁపరాదు. అదినాస్తకము గాననఁగా నిత్యముగాదని భావము; మిథ్యయనికాదు. స్వప్నప్రపంచమును 'సతత్రరభారథయో గాన పథానో భవంతి అథరథాన్రథయోగాక్' పక్షాన్యజతే యత్ తేషు సుప్తేషు జాగర్తి కామం కామంపురుషోనిర్నిమాణః' అని ఈశ్వరుఁడు సృజించుట వాస్తవమే యగు ననిశ్రుతి.

1. జీవేశ్వరులు భోక్తృత్వా భోక్తృత్వములు, జ్ఞత్వాజ్ఞత్వములు మొదలగు విరుద్ధ ధర్మముల నేకాలమందే యొక దేహమందుఁ గలిగియుండు రని భావము.

2. ఇట 'ద్వాసుపణ్ణౌ సయుజౌ సఖాయకాసమానం పృక్షం పరిషస్వజాతే - తయోఽన్యః పిప్పలం స్వాద్వ త్యనశ్నన్నన్యో అభిచాకశీతి' అను శ్రుతి యనుసంధింపఁబడెనని తెలియునది. ఇచ్చట గూఁడనఁగా హృదయకమలము. ఈశ్వరునకును 'హృది హ్యయమాత్మా ప్రతిష్ఠితః' అని జీవునకును హృదయకమలవాసము చెప్పఁబడి యున్నది.

యదొకటి (జీవుడు) ¹మట్టిచెట్టుపండును (ప్రకృతి ఫలములగు శబ్దాది విషయములను) దినుచున్నది. ఇంకొకటి (ఈశ్వరుడు) యేఫలమును (పుణ్యాపుణ్య ఫలములగు సుఖదుఃఖాది భోగములు) లేక యుండును; (మఱియు సర్వజ్ఞత్వము సర్వశక్తిత్వము మొదలుగాఁ గల) బలముచేత మిక్కిలి మెక్కుడై ప్రకాశించుచుండును. ²సర్వజ్ఞుండయి (ఫల) భోక్తకా కుండేడివాడు, తన్నును దక్కిన ప్రధానమును బురుషునిని గలరూపున సాక్షాత్కరించు చున్నాడు. భోక్తయగు జీవుడో తన్నును దనసఖుండయిన పరమాత్మను నెఱుఁగెడు; మఱి దేహమునే యాత్మగాఁ దప్పదలంచుచుండును. మఱి యవిద్యచేతఁగూడియుండువాడు (జీవుడు) నిత్యబద్ధుడై యుండును. విద్యమిక్కిలియుఁగలవాడు (ఈశ్వరుడు), నిత్యము క్తుడై యుండును. విద్వాంసుడెట్లునర్తించుననికదా యడిగితివి? వాడు దేహమునందుండియు దేహమునందు లేనివాడే. స్వప్నమునుండి మేలుకొన్నవాడు స్వప్నమందుఁ జూచిన శరీరమును, తన్నుగాఁ దప్పదలంపకుండునట్లు, దేహమందుండియు వాడు దేహమునే యాత్మగాఁ దప్పదలంచుటలేక యుండును. దేహమే యాత్మ యని తలంచు కుమతి యన్ననో, దేహమందులేకున్నను (అనఁగా గర్భము మహాప్రళయము మొదలగు దశలయందు దేహము నిష్పన్నముగాకున్నను) స్వప్నము గనువాఁడందలి శరీరమునే యాత్మగాఁ దప్పద

1. పిప్పలమనఁగామట్టి. 'పిప్పలాదః' అనఁగా మట్టినిదినువాడు, అనఁగా 'ఉర్ధ్వమూల మథశ్శాఖ మశ్శత్రోం ప్రాహు రవ్యయమ్' అన్నట్లు ప్రకృతి మట్టిగా చెప్పఁబడుచున్నది. మట్టిపండనఁగా ఫలభూతములైన శబ్దాది విషయములని తెలియునది.

2. 'జ్ఞాజ్ఞాద్వావజావీశనీశా' అను శ్రుతి యిట యనుసంధింపఁ బడినది.

దలంచునట్లు, దేహమునందున్నవాఁడై బద్ధుఁడై వర్తించుచుండును. విద్వాంసుఁ డగువాఁడు గుణపరిణామాత్మకములయిన తన యింద్రియములు శబ్దాది విషయముల ననుకూలములను గాని ప్రతికూలములనుగాని యనుభవించుచున్నపుడు, తానందులకు హర్షము విషాదము మొదలగు వికారముల నొందఁడు. మఱియుఁ దానే కర్తయనియు భోక్తయనియుఁ దప్పఁదలంపఁడు. విద్వాంసుఁడుగానివాఁ డన్ననో ప్రకృతి గుణములచేఁ గలుగు కర్తమునుబట్టి వర్తించుచున్నవాఁ డయినను దేహముదైవాధీనమనుటయుఁ, బూర్వకర్తమును బట్టి తానందుండుటయు, దేహమునకంటె నాత్మ విలక్షణమగుటయును దెలియక దేహమునే యాత్మగాఁ దలంచుచునుండును కావున దేహాత్మాభిమానముచేతను, తానేకర్తయనియుభోక్తయనియునభిమానముచేతనుబద్ధుఁ డగుచున్నాఁడు. విద్వాంసుఁ డెట్లువిహరించుననియడిగితివి. వాఁడు కుమతివృత్తిని జింతించి దేహమునందును దానియనుబంధులందును విరక్తుఁడై మఱియు¹ బగుడుట, వ్యాపించుట, తిరుగుట, జలకమాడుట, చూచుట, స్పృశించుట, మూర్ఛొనుట, కూడుచుట, వినుట మొదలగు వ్యాపారములను దగుకోలఁదిగాఁ జేయుచుండును. మఱియు గుణపరిణామము లయినయింద్రియములే, యీశ్వరుని వలన సత్తయుఁ బ్రవృత్తియు నొంది యాయా శబ్దాది విషయములం దమంత వర్తించి యనుభవించుచున్న వనియు² వానియందే కర్తృత్వభోక్తృత్వములున్న వనియుఁజింతిం

1. 'యుక్తాహారవిహారస్య యుక్తచేష్టస్య కర్తృసు | యుక్త స్వప్నావభోధస్య యోగీభవతి దుఃఖహా' అని భగవద్గీత.

2. 'తత్త్వవిత్తు మహాబాహూ గుణకర్త విభాగయోః | గుణాగుణేషు వర్తన్త ఇతి మత్వాన సజ్జతే' అను భగవద్గీత యిట యనుసంధించునది.

చుచు నుండు నని బుద్ధి నెఱింగినవాఁడు కుమతివలె బద్ధుఁడు
 గాఁడు. అట్టి విద్వాంసుఁడు కర్తములను జేయుచును వానిఫల
 ములగు సుఖదుఃఖముల ననుభవించుచును దేహమునందుండి
 యుఁ గర్తృత్వాదులు శరీరమునం దుంచి తా నుదాసీనుఁడై
 యుండుట యెట్లందువా ? వాఁడు ప్రకృతి పరిణామం బయి
 నదేహమునం దుండినను దాని వలని సుఖదుఃఖాదులచే
 వికారము నొందకయుండును. ఆకాశము, అంతటవ్యాపించియు
 న్నను, ఆయావాని దోషములచేత వికారమునొందదు. సూర్యుఁ
 డు తన ప్రభ చేత నంతట వ్యాపించినను, వాయువు దానియంత
 టఁబర్చియున్నను నాయావాని దోషముల నొందవు. అట్లే ప్రకృ
 తి పరిణామంబగు దేహమునందుండియు దానియం దభినివేశ
 ము లేమిచే విద్వాంసుఁడు దాని వలని వికారముల నొందఁడు.
 వానికి బుద్ధి విశారదయై దేహదులందు సంగము లేమిచేత
 వాడియై యుండెను. కాన యావాడిబుద్ధి చేత సందేహ
 ముల నెల్లఁ ద్రుంచుకొని కలగని మేలుకొన్నవానివలె
 దేవత్వము నునుష్యత్వము మొదలగు భేదములనుండి
 వీడి దేహమే తాననెడి యభిమానము లేకుండును. మఱి
 నేను దేహములకంటె విలక్షణుఁడనా ? కాదా ? నేను
 స్వతంత్రుఁడనా ? ఈశ్వరునికిఁ బరతంత్రుఁడనా ? నే నీశ్వరుఁ
 డా?వానికంటె వేతా? యను సందియములు వానికిఁ గలుగవు.
 వానిని గుఱు తెఱుంగునట్టి లక్షణము లేవి యని యడిగితివి.
 ఎవ్వనికిఁ బ్రాణములయు నింద్రియములయు మనస్సును
 బుద్ధియు వ్యాపారములు దీనిని తినవలయును. దీనిని జూడవల

యును. దీనిని సంపాదింపవలయును. దీనిని బరిహరింపవలయును. యిత్యాదులగు నుద్దేశములు లేకయుండునో యట్టివాఁడే దేహమునందు వర్తించుచున్నను దానిగుణములనుండి విడివడినవాఁడని తెలియవలయును. ఎవ్వఁడతని దేహమును దుర్జనులు పట్టి పీడించినను, లేక దైవికముగా నెవఁడేని సత్కరించినను నట్టి పీడకును సత్కారమునకును దా నంతగా వికారము నొందకుండునో వాఁడే విద్వాంసుఁడని తెలియవలయును. ఎవఁడు మానావమానములందు సమదృష్టి గలిగి యుండుటవలన నారెంటిని దిగవిడిచి తన్నెవఁడేని మంచిదిగాని చెడ్డదిగాని పలికినను జేసినను బొగడకయుఁ దెగడకయు నుండునో వాఁడు ముని యని తెలియవలయును. మఱియు వాఁడు తన యాత్మయందే రమించుచు తాను దనంతట తాకిక కర్మములను మంచివానినిగాని చెడ్డవానినిగాని చేయకయుఁ జెప్పకయుఁ జింతింపకయు నుండి మననలుండై పూర్వోక్తమగు వృత్తిని వర్తించుచు జడునివలె ¹జరించుచుండును. శబ్దబ్రహ్మమగు వేదమునందుఁ బరంగతుఁడయినను, పరబ్రహ్మ విషయమగు జ్ఞానమందుఁ బరినిష్ఠితుఁడు గాక పోవచ్చును. అప్పుడు వాఁడధ్యయన మధ్యాపనము మొదలగు వానికై

1. ఇట్లు గుణములందువర్తించుచున్నను గుణములనుగడచియుండుట గునఁగా శయ నాసనభోజనాదులనువీడియుండుటగాదు. అహంకారరాగద్వేషములు లేకుండుటయు ఉపకారాపకారాదులందు మనస్సు సమముగా నుండుటయు దర్శనస్పర్శనాదులందుఁ దానే కర్తయనెడి యభిమానము లేమియు నుపరలోఽస్థాదులం దిష్టరిములనియు అనిష్టములనియు బుద్ధి లేకుండుటయు నేయగునని బదులుచెప్పఁబడినది. ఇకనిట్టి పురుషునకు శాస్త్రజన్యమనియు ఉపాసనమనియు రెండుజ్ఞానములను జెప్పచున్నాఁడు.

పడిన శ్రమమంతయు, ఈని చాలదినములయ్యుఁ బాడిలేని
యావును రక్షించువానికిఁబోలె వట్టిశ్రమయే ఫలమగును.
పాలుపిండియైన యావును, దుష్టురాలగు భార్యను, ప్రతిక్షణ
ము దుఃఖహేతువగు దేహమును, దురాత్ముండగు పుత్రునిని,
పాత్రమునకు దానముసేయని విత్తమును, నన్నుఁ బ్రతిపాదించి
పని వాక్కును రక్షించువానికి నుద్ధవా ! దుఃఖమువెంట దుః
ఖమే కలుగుచుండును. ఉద్ధవా ! ఈజగత్తునకు నుత్పత్తిస్థితిసంహార
ములు సేయుచు విన్నను బలికినను బావనకరమైన నా చరిత్ర
మును, నేను లీలార్థమెత్తిన యవతారములలో జగమునకుఁ బ్రే
మాన్పదమయిన రామకృష్ణాది జన్మములును నెవని వాక్కు
నకుఁ బ్రతిపాద్యములుగావ్రా, యట్టివానివాక్కు నిష్ఫలమే
యగును. బుద్ధిమంతుఁ డట్టివాక్కును దాల్పరాదు. ఇట్లు
విచారముచేసి జీవాత్మయందు దేవుఁడనియు మనుష్యుఁడనియు
నానావిధములఁ గలుగు భ్రమమును బోకార్చి దేహమునకంటె
జీవాత్మ వేఱని యెఱింగి సకల చిదచిదాత్మకుఁ డగు నాయందు,
రజోగుణములేనిదై సాత్త్వికమగు నాహారముచేతసత్త్వమందే
తగిలియున్నట్టి మనస్సునునిచి, నాయందు భక్తిగావించి తాకిక
కర్తములనుండి యుపరమింపవలయును. బ్రహ్మాంబగు నాయందు
నిశ్చలముగా మనస్సును నిలుపుటకు శక్తుఁడవుగావేని యభి
దు వర్ణాశ్రమోచితము లగు సమస్తకర్తములును వానిఫలము
నపేక్షింపకయు వానికి నీవు కర్తగానని యధ్యవసాయము
గలిగియు నాచరింపుము. మఱియు శ్రద్ధగలవాఁడై లోక
పావనములును సుభగములునగు నా కథలను వినుచును బాడు
చును స్మరించుచును నా జన్మములను నభినయించుచును

దలంచు కొనుచును నావిషయమై నా యారాధనమున
కనియే ధర్మకామార్థములను నాశ్రయించుచు నేనే యాశ్ర
యముగాఁ గలిగి యుండినచో నుద్ధవా ! సనాతనుం డయిన
నాయందు నిశ్చలమయిన భక్తిని బొందుచున్నాఁడు. సాధువు
లతోడి సంగతివలన నాయందు భక్తి లభించుచున్నది. అట్టి
భక్తితో నన్నెవఁడు సేవించుచున్నాఁడో వాఁడు నాస్థానమును
సుఖముగాఁ బొందుచున్నాఁడు. సత్పురుషు లిట్లని నిశ్చయించి
యున్నారు' అనెను.

ఉద్ధవుఁడు-ప్రభూ ! ఉత్తమశ్లోకా ! సాధువులు వెక్కు
విధములనుందురు. వారిలో నెట్టి వాఁడు నీకభిమతుఁడు. సజ్జను
లాదర పూర్వకముగా ననుష్ఠించు భక్తియు బహువిధములుగా
నున్నవి. అం దెట్టి భక్తి నీ పట్ల నుపయోగించుచున్నది ? ఎట్టి
భక్తిని నారదాదులగు సత్పురుషు లా దరింతురు? నీవు ప్రధాన
పురుషుల కధ్యక్షుఁడవు, లోకాధ్యక్షుఁడవు. జగత్పతీ ! నీకుఁబ్ర
ణతుఁడయి నిన్ను శరణుఁ జొచ్చిన వానికి, నీకనురక్తుఁడయిన
వానికి, నాకు, దీనిని జెప్పవలయును. నీవుపరబ్రహ్మమవు, పరమా
కాశమువలె నిర్మలస్వరూపుఁడవు, పురుషుండవు, చిదచిత్తులను
ప్రకృతులు రెంటికంటెను బరుండవు. భగవంతా ! నీవు కర్తము
చేతఁగాక నీయిచ్చచేత రామప్రద్యుమ్నానిరుద్ధాదు లగునానా
విధములయినరూపములను గయికొనియవతరింతువు' అనెను. భగ
వంతుఁడు 'కృపగలవాఁడును భూతము దేనికిని ద్రోహము సేయని
వాఁడును ద్వంద్వములను సహించువాఁడును, సత్యమే సారము
గాఁ గలవాఁడును, అసూయాదిదోషములు మనస్సునందులేని
వాఁడును, సర్వత్రసమదృష్టి గలవాఁడును, సర్వమున కుపకార

కూడయునవాడును, 'సమస్తదేహములలోపల సాధువయినవాఁ
 డను, మఱికొమములచే బుద్ధి కొట్టవడిచెడనివాఁడును, ఇంద్రియ
 నిగ్రహముగలవాఁడును, మెత్తనివాఁడును, లోపలను వెలుప
 లను శౌచము గలవాఁడును, ప్రయోజనాంతర మేదియులేని
 వాఁడును, లొకటి వ్యాపారములు లేనివాఁడును, మితముగా
 భుజించువాఁడును, అంతఃకరణము నిగ్రహించినవాఁడును, స్థిర
 చిత్తుఁడును, నేనేరక్షకుఁడుగాఁగలవాఁడును, నాశుభాశ్రయము
 ను మననము సేయువాఁడును, పరాకుపడనివాఁడును, లోనియభి
 ప్రాయమును దెలియనలవిగాని వాఁడును, ఆపదలయందు ధై
 ర్యముగలవాఁడును (ఆకలిదప్పి శోక మోహములు జరామరణము
 లనెడు) గుణములాటింటిని జయించినవాఁడును, తనదేహమునకు
 సత్కార మొల్లనివాఁడును, పరులకు సత్కారము సేయువాఁడును,
 హితోపదేశమునందు సమర్థుఁడును, వంచన లేనివాఁడును, కరు
 ణతో వర్తించువాఁడును, చిద చిత్తు లీశ్వరుఁడను మూఁడు త
 త్త్విముల కలరూపును దెలిసిన వాఁడును, సాధువు. ఇట్లు నేను
 వేదముఖమున నుపదేశించి యున్నగుణములను దోషములను
 దెలిసి స్వవర్ణాశ్రమోచిత ధర్మములనెల్లఁ బరిత్యజించిన న్నెయు
 పాయముగాను నుపేయముగాను భజించువాఁడు సాధుతముఁడు.
 మఱినాస్వరూపమైదియో నాస్వభావమేమియో నావిభూతు లెం
 తయో పలుమాట నిచారించి యెవ్వఁ డితర ప్రయోజనము
 లందును దేవతలందును సాధనములందును భావముంచక భజిం
 తురో వారు నాకుమిక్కిలియు భక్తులు. ఇతభక్తి కుపయుక్త
 ము లగు లక్షణములను జెప్పెదను. నాదు ప్రతిమలకును నాభ
 క్తజనులదర్శించుటయు స్పృశించుటయు నర్చించుటయుఁ గాలు

పినుకుట మొదలగు పరిచర్యలుగావించుటయు స్తుతించుటయుఁ
 బ్రణమిల్లుటయు గుణకర్తములను గీర్తించుటయు నాకథలను
 వినుటయుం దక్కరగలిగియుండుటయు, నన్నగుఁజించిధ్యానము
 సేయుటయు దొరకిన వెల్ల నాకు సమర్పించుటయు, తన్ను
 నాకు శేషభూతుఁ డని యధ్యవసాయము గలిగి యుండు
 టయు, నాజనకర్తములను వినువారికిఁ జెప్పటయు, నా పం
 డుగు దినములగు జయంతి మొదలగు వానియం దుత్సవములు
 చేసి యుష్పొంగుటయు, గీతములు వృత్తములు వాద్యములు
 సభలు మొదలగు వానిచేత నా యాలయములం దుత్సవము
 లు గావించుటయు, దివ్యదేశములకు యాత్ర పోవుటయు,
 చాతుర్మాస్య మేకాదశి మొదలగు నేడాది పండుగులయం
 దెల్ల విశేషించి నాకుఁ బూజ గావించుటయు, నా శాస్త్రమగు
 పంచరాత్రమునఁ జెప్పఁబడిన యుత్తమంబగు పంచసంస్కార
 దీక్షయు, నావ్రతములయిన యేకాదశ్యుపవాసాదుల నాచరించు
 టయు, నాయర్చావిగ్రహములను స్థాపించుట యందుశ్రద్ధయును,
 మఱియు నాకై యింటి పురటితోటలను వెలుపలి తోటలను,
 గ్రీడాస్థలములను, బురములను, గృహములను, తానొక్కఁడైనను
 గాని, యందులకు శక్తిలేనిచో నితరులంగూర్చికొనికాని, చేయు
 టకుఁ బ్రయత్నించుటయు, నాగృహము నూడ్చుటయుఁ, గల
 యంపిచల్లుటయు, నలుకుటయు, మ్రుగ్గులు వెట్టుటయు మొదల
 గువానినిగపటము లేక యూడిగమువలెఁ జేసియలంకరించుటయు,
 దురహంకారము లేకుండుటయు, పంచనమాటలును, చేసినధర్మ
 మును జెప్పుకొనకుండుటయును, గలిగియుండవలయును. మఱి
 నాకొఱకుఁ దా నిడినట్టి గాని పరు లర్పించినట్టి కాని దీపముల

వెలుతురు వీవనలగాలి మొదలగు వానిని దనపనికై యుప
యోగించు కొనరాదు. ఒకనికి లోకమునం దేదేది మిక్కిలి
రమణీయమైనదో యేదేది మిక్కిలి ప్రియమైనదో యాయా
దాని నెల్ల నాకు నివేదింపవలయును. అట్లు చేసినచో నది
నా కపరిమితమైన ప్రీతి గలిగించి యక్షయ్యమగు ఫలము
వొసంగునదగును. భద్రా ! సూర్యుడు, అగ్ని, బ్రాహ్మణుడు,
గోవులు, వైష్ణవుడు, ఆకాశము, వాయువు, జలము,
భూమి, యాత్మ, సమస్తములైన భూతములును బూజించుట
కయిన స్థానములు. నీవు సూర్యునియందు త్రయావిద్యచేతను
'ఆ సత్యేన' మొదలగు మంత్రముల చేతను, అగ్నియందు
పురోడాశాశ్వాదులయిన హవిస్సులచేతను, నన్నుఁ బూజింపనల
యును. మఱి నన్ను బ్రాహ్మణశ్రేష్ఠునియం దాతిథ్యముచేతను,
గోవులయందు యవస తిల్ల పిష్టోదకాదులచేతను విష్ణుభక్తుని
యందు బంధువువలె సత్కరించుటచేతను హృదయా కా
శముందు ధ్యాన నిష్ఠచేతను వాయువునందు ముఖ్య ప్రాణ
మును బుద్ధిచేతను జలమునందు జలగంధ పుష్పదూర్వా
క్షతాదులచేతను స్థండిలభూమియందు మూలమంత్రముచేతను,
హృదయా ద్యంగములందు మంత్రన్యాసములచేతను, తన
యాత్మయందు శాస్త్రవిరుద్ధముగాని కామములచేతను దేవ
మునుష్యాదిసమస్త భూతముల శరీరములందు తేత్రజ్ఞునిగాను
(జీవశరీరకునిఁగాను) ఇట్లునన్ను రాగద్వేషములు మాని సమచిత్త
ముతో యజింపవలయును. ఈసూర్యాదిస్థానములందు శంఖ
చక్రగదాంబుజములతోడను గూడినదియుఁ జతుర్భుజములు
గలదియు శాంతంబయినదియు నగు నారూపమును సమాహి

తుండై ధ్యానించి యర్చింపవలయును. ఎవ్వఁడు సమాహితుండై
 నన్ను వైదికకర్తములచేతను స్మార్తకర్తములచేతను నన్నే
 యజించు చున్నాఁడో వాఁడును నాప్రతిమలయెడ దర్శ
 నాదులు చేయువానివలె నాయందుఁ బ్రేమాత్మకమును
 నవిచ్ఛిన్నము నగు భక్తినిబొందుచున్నాడు. నాభక్తియు సత్సం
 గమము వలననే కలుగుచున్నది. ఉద్ధవా! సత్సంగమమువలనఁ
 గలుగునట్టి భక్తియోగము తప్ప నాప్రాప్తికిఁ జక్కని యుపా
 యము మఱియొకటి బహుతరముగాఁగలుగదు. ఏలనఁగా సజ్జ
 నుల కుపాయము నుపేయమును నేనేయగుదును జమీ. కాన
 వారితోడి కూడికవలననే నాయందు భక్తియుఁ దన్ములమున
 మత్ప్రాప్తియుఁ గలుగును. యదునందనా! ఇకఁ బరమరహస్య
 మయిన మఱియొకటి నిదె చెప్పుచున్నాను వినుము. ఇది
 మిక్కిలి గోప్యమయినది. నీవు నాకు భృత్యుడవనియు నుపా
 దుడవనియు సఖుడవనియుఁదలచి దానిని నీకుఁజెప్పుచున్నాను.
 ఇది పదునొకండవయధ్యాయము.

—◆◆◆ కృష్ణుఁ డుద్ధవునకు¹ బ్రపత్తియోగమును జెప్పట ◆◆◆—
 భగవంతుఁడు-ఉద్ధవా! నన్ను వర్ణాశ్రమములకుఁ దగిన(కర్త)
 యోగముగాని, వివిక్తాత్తోపాసనరూప మగు సాంఖ్యమును
 గాని, యహింసాదిరూపమగు ధర్మము స్వాధ్యాయమును
 తపమును త్యాగమును యిష్టాపూర్తముగాని, దక్షిణలుగాని,
 యేకాదశ్యుపవాసాదివ్రతములును పంచ మహాయజ్ఞములును

1 ఇంతవఱకు భక్తియోగమును దానిపెక్కంగములును జెప్పి యిప్పుడది
 దుష్కరమని యుద్ధవునకుఁ దోచుటచే నులభోపాయమగు ప్రపత్తిని
 చెప్పుచున్నారని తెలియునది.

రహస్యమంత్రములును గంగాదితీర్థములును, శౌచాచమనాది
నియమములును బాహ్యంతరిందియనియమనములగుయమము
లివియెల్లసత్సంగమమునన్ను హృదయమందు నిలుపునట్లు, నిలిపి
వశీకరింపఁజాలవు. ఏలన సజ్జనసంగము మనసునకు నేను దప్పఁ
దక్కిన వానియందుఁ గలుగు సంగమములనెల్ల నపహరించుచు
నాయందే సంగమము గలిగించుచున్నది. యోగాదు లిట్టివి
గావు ¹సజ్జనులతోడి సంబంధముచేతదైత్యులును రాక్షసులును
పక్షులును మృగములును గంధర్వులునప్సరసులును నాగులును
సిద్ధులును జారణులునుగుహ్యకులును విద్యాధరులును మనుష్యు
లయందు వైశ్యులును శూద్రులును స్త్రీలును సంత్యజులును
మొదలుగాఁగల రజస్తమఃప్రకృతులును, ఆయాయుగమందుఁ
బెక్కఁడు నాపదమును బొందిరి. మఱి వృత్రాసురుఁడును
బ్రహ్మాదుఁడును మొదలగువారును వృషపర్వుఁడును బలియును
బాణుఁడును మయుఁడును విభీషణుఁడును, సుగ్రీవుఁడును, హను
మంతుఁడును, భల్లూకమగు జాంబవంతుఁడును, గజేంద్రుఁడును
గృధ్రమగు జటాయువును, వైశ్యుఁడుగు తులాధారుఁడును,
బోయయగు ధర్మవ్యాధుఁడును, స్త్రీయగుకుబ్జయు, గోపికలును,
మునిపత్నులగు బ్రాహ్మణస్త్రీలును మఱియు నితరులును నాపద
మును బ్రాపించిరి. వీరందఱును వేదములను సధ్యయనముచేసిన
వారుగారు. గొప్పవా రగుసాధువుల నుపాసించిన వారును
గాను, వ్రతము లాచరించినవారుగారు, తపములుసల్పినవారును

1 సజ్జనులతోడి సంబంధమువారి కులమునందుఁ బుట్టుటగాని వారున్న
దేశమందు ఏర్పించుటగాని వారిదర్శన స్పర్శనములకుఁ బొలగుటగాని యని
తెలియునది.

గారు, అయినను సత్పురుష సంగమువలన నన్నుఁ బొందిన
 వారయిరి, గోపికలు వేండ్లమగు కామభావముచేతను, గోవు
 లును, గవమద్దులు మొదలయిన నగములును మృగము
 లును నన్ను జూచుచుఁ దాఁకుచును మిక్కిలి యాదరిము
 నెఱిపుటచేతను, గాళియుఁడు మొదలయిన నాగులు తీవ్రమయిన
 శోపభావము చూపుటచేతను, వీరందఱును దమోగుణము
 గ్రమ్మిన బుద్ధులఁగలవారయ్యును సిద్ధినిఁది యనాయాసముగా
 నన్నుఁబొందిన వారయిరి. నన్ను, యోగముచేతను సాంఖ్యము
 చేతను దానవ్రత తపములచేతను యజ్ఞములచేతను శాస్త్రా
 ధ్యాపనముచేతను స్వాధ్యాయముచేతను సన్న్యాసముచేతను
 నెంత ప్రయత్నించినను బొందనలవిగానట్టి నన్ను, వీరెల్లను
 బొందిరిచుమీ. అక్రూరుఁడు నన్నును బలరామునిని మధుర
 కుం దోడ్కొని పోయినపుడు గోపికలు నాయందు మిక్కుట
 మయిన వలపుచేతఁ జిత్తము లనురక్తములై యున్నందున మన
 స్సనందు దుఃఖము దుస్సహమైపట్టి పీడింపఁగా మఱి దేనివల
 నను వారికి నుఖము చూపట్టినది గాదయ్యె. బృందావనమందు
 వారికిఁ బ్రియతముం డగు నన్నుఁగూడి విహరించునపు, డే
 రాత్రు లరక్షణమువలెఁ గడచిపోయినవ్రా యవియే మరల
 నేను లేకుండినపుడు కల్పములవలె వారికి నయినవిచుమీ. వారు
 నాయందలి మక్కువలవలన బుద్ధులెల్ల నాయందుఁ గట్టు
 వడియుండుటవలన మునులు సమాధియందుఁ గష్టములంగ
 కుండు నట్లును, సముద్రజలములందుఁ జొచ్చిన నదులు నా
 మరూపము లడంగి యుండునట్లును, తమ దేహములనుగాని
 దూరమునున్న దానినిగాని దగ్గఱ నున్న దానినిగాని పర

వశులై తెలియరైరి. ఆయబల లజ్జలయ్యును, నా యందే
మరులుగొని నా స్వరూపము నెంతమాత్రము దెలియకయె
నన్ను జూకునిఁగాను రమణునిఁగాను వలచి పరమబ్రహ్మాంబగు
నన్నుఁ బొందిరి. ఇట్లై సజ్జనసంగమువలన వందలకొలది నన్నుఁ
బొందిరి చుమీ. ఉద్ధవా ! కాఁబట్టి నీవు విధిని నిషేధమును
విధినిషేధశాస్త్రములందుఁ బ్రతిపాదితము లగు ¹ప్ర
వృత్తినిని నివృత్తినిని, శ్రోతవ్యమును శ్రుతమునును దిగ
విడిచి సమస్తదేహులకు నాత్మభూతుం డయిన నన్నొ
కనినే యుపేయముగాను బితగాను రక్షకుఁడు గాను శేషి
యనియు నాకుఁగల యన్నిభావముల చేతను శరణుఁజొరుము.
దానివలన నీకు దేని వలనను భయము గలుగని నన్నే పొం
దఁగలవు' అనెను. అందుల కుద్ధవుఁడు “యోగీశ్వరేశ్వరా! నీవు
చెప్పినది వినఁగా నా కుపాయవిషయమగు సందేహము వీడినది.
మఱి యాత్మను గుఱించిన సంశయమో విడువకున్నది. ఆసంశ
యముచేత నామనస్సు భ్రమించుచున్నట్లున్నది” యనెను. భగ
వంతుఁడు—ఆజీవుఁడు ప్రాణవాయువుతోఁ గూడిన శరీరమందు
హృదయచ్ఛిద్రమను గుహను జొచ్చి వెలుంగుచు ఘోషముతోఁ
గూడినవాఁడై మనస్సునకు మాత్రము గ్రాహ్యము గావు
ననే ప్రక్కనున్నవారికిఁ దెలియరానంత సూక్ష్మమును నగు రూ
పమును బొంది యుచ్చరించునపుడు స్థానప్రయత్నవశమున

1. ఇందులకు‘తస్మాత్త్వ ముద్ధ వోత్సృజ్యచోదనాం ప్రతిచోదనాం|ప్ర
వృత్తించ నివృత్తించ శ్రోతన్యం శ్రుతమేవచ|| మామేకమేవ శరణమాత్మా
నం సర్వదేహినామ్| యాహిసర్వాత్మభావేన యాన్యసి హ్యకుతోబయమ్’||
అని మూలము దెలియునది.

మాత్రాదిహ్రస్వములునుగకారాదివర్ణములునుఉదాత్తాది స్వరములునై మిక్కిలిస్థూలమగుచున్నది. కట్టియయందున్న యగ్నిమొదట సూక్ష్మముగా నుండును. పిదప దానిని జిలుకఁ దొడంగినపుడు వేడిమిరూపముగా నుండును. పిదపఁ గట్టియయందు మఱింత బలముగాఁ జిలుకఁగా నాకాశమందు గాలి సహాయపడుటవలన మిఁపఁగురుగా నేర్పడును. అంతఁ గ్రమముగాఁ బెద్దపెరిఁగి హవిస్సుచేఁ జక్కఁగా మంటమండును. అట్లే నా వాగింద్రియవ్యాపారంబయిన యీవాణీయు వ్యక్తినొంది నాకు శరీరమైనాయధీనమై యుండును. వాక్కు వ్యాపారము మాత్రమే యాత్మకు లోనయినదిగాదు. పాదేంద్రియవ్యాపారమగు గతియు, పాణీంద్రియవ్యాపారమగు కర్మమును, ఉపస్థవ్యాపారమగు రతియు, పాయువ్యాపారమగు మూత్రపురీషోత్సర్గమును, ఘ్రాణేంద్రియవ్యాపారమగు గంధాఘ్రాణమును, రసనేంద్రియవ్యాపారమగు రసగ్రహణమును, చక్షురింద్రియవ్యాపారమగు దర్శనమును, త్వగింద్రియవ్యాపారమగు స్పర్శమును, శ్రోత్రేంద్రియవ్యాపారమగు శ్రవణమును, మనోవ్యాపారంబగు సంకల్పమును జ్ఞానమును, అహంకారవ్యాపారమగు నభిమానమును, బహుకార్యములకు సూత్రమునలె నాధారమగు మహత్తు వ్యాపారమగు నధ్యవసాయమును, మఱి గుణత్రయపరిణామములగు దేహేంద్రియాదిగుణములును నా వ్యక్తియగును. మూఁడుగుణములకు వశ్యుఁడై, యాపారవశ్యమును బట్టి బ్రహ్మాండములోపల నుత్పత్తిమరణములొందుచు స్వరూపమునందు వృద్ధియుఁ బరిణామమును లేక యేక రూపుండు నిత్యుండు కాలమున దేహమునందును దాని

యనుబంధులందును నహంకార మమకాగములుగలిగియుండుట చేతఁ దనచైతన్యశక్తి ప్రిదిలి దేవుఁడు మనుష్యుఁడు మొదలయిన పెక్కురూపములొంది, విత్తనము లొక్కజాతివై నను విత్తిన నేల కనుగుణముగా వృద్ధియును క్షీణతయును నొంది పెక్కువిధములఁ జూపట్టుకట్లు, వెలయుచున్నాఁడు. పటము నందు నూలిపోగులు గ్రుచ్చి యల్లంబడియున్నట్లు, సమస్తము లయిన యింద్రియప్రాణజాలమంతయు సంసారమందు గ్రుచ్చి యల్లంబడియున్నది. అట్టి యీసంసారవృక్షము ప్రవాహ రూపమున ననాదియైనది; కర్మాత్మకముగాన ప్రవృత్తి స్వభావమైనది. అది పువ్వులగు కర్మములను బండ్లగు సుఖదుఃఖములను గనుచున్నది. ఈసంసారవృక్షమునకుఁ బుణ్యపాపములు రెండును బీడములు. రాగద్వేష భయాదులను వేళ్లు నూలు. మూఁడు ప్రకాండములు పంచభూతములు స్కంధములు. శబ్దాదులగు పంచవిషయములు దానియందుఁ బుట్టుచున్నవి. జ్ఞానకర్మేంద్రియములు పదియును మనస్సును దానికి శాఖలు. జీవపరమాత్మలను రెండుపక్షు లున్నహృదయకమలమనుగూఁడు దానియందుఁ గలదు. దానికి వాతపిత్తశ్లేష్మము లని మూఁడువల్కలములు. భోగమోక్షములను ఫలములు రెండు. అందుఁ బ్రవృత్తికర్మమునకు భోగమును నివృత్తికర్మమునకు మోక్షమును ఫలమగును. అధ్యాత్మికాది తాపత్రయమనెడి పాదునం దది నెలకొనియున్నది. ఆవృక్షమునందు సుఖదుఃఖరూపమైన యొక ఫలమును గ్రామమునందుఁ జరించు విషయాభిలాషు లగు జీవులనెడు గ్రద్దలు దినుచున్నవి. మోక్షమనెడి మఱియొక ఫలమును నరణ్యమునందు వసించుచుండెడి

హంసలు దినుచున్నవి. పురుషుడెవఁడు, సంసారవృక్షమును
 బ్రకృతిపరిణామమైనదనియు దేవత్వమునుష్యత్వాదులగు వెక్కు
 రూపములు గలదనియు గురువులచేత నెఱుఁగునో వాఁడు వేద
 ములను నెఱింగినవాఁడగును. ఇట్లు స్థిరభక్తితోఁగూడిన గురూ
 పాసనముచేత * విద్య నభ్యసించి యావిద్యయను వాఁడికుఠార
 ముచేతంగొని దేనిపలనను భయములేక జీవునియందు శరీర
 సంబంధమనెడి వృక్షమును, నిశ్శేషముగాఁ బోకార్చి యప్రమ
 త్తుడై యాత్మయగు నన్నుఁబొంది యంత నాయాయుధమును
 దిగవిడుపుము. ఇది పండ్రెండవయథ్యాయము.

—●—●—●— సత్త్వాదిగుణ జయాదులను జెప్పట. —●—●—●—

భగవంతుఁడు—సత్త్వమురజస్సు తమస్సును, ప్రకృతి పరి
 ణామమయిన మనస్సు గుణములుగాని యాత్మకు గుణములు
 గావు. సత్త్వమును వృద్ధి నొందించి దానిచే రజస్సును దమ
 స్సును నాశముచేయవలయును. అయినను సత్త్వముండై
 నేని గుణమునకు లోనగుట గలుగుచున్నదిగదా యన్నచో,
 సత్త్వముచేతనే (అనఁగా సత్త్వముచే జనించిన జ్ఞానము
 చేతనే) సత్త్వమును నాశముచేయవలయును. పురుషునికి
 నాభక్తియనెడు ధర్మము, సత్త్వము వృద్ధి నొందఁగాఁ గలుగు
 చున్నది. ఆసత్త్వమును సాత్త్వికములయిన యాహారములను
 సేవించుటచేత వృద్ధి నొందుచున్నది. ఆసత్త్వము వృద్ధి నొందఁ
 గా మద్భక్తియును ధర్మమును నహరహ రభ్యాసమువలన నతి
 శయించుచున్నది. సత్త్వము తనంతట రజస్తమస్సులను
 నాశముసేయనేరదు. సత్త్వమువలన భక్తిరూపమగు ధర్మము

* ఇలువిద్యయనఁగా న్యాసమైనను ఉపాసనమైనను గావచ్చును.

వృద్ధి నొంది రజస్తమస్సులను నాశము సేయుచున్నది. కాఁబట్టి సత్త్వవృద్ధియు తమమగుమోక్షోపాయమగును. 'రజస్తమస్సులు నాశమొందినను వానికి మూలమై యనాదిగానున్న పుణ్యపాపములు ముక్తి ప్రతిబంధకమగును గాన సత్త్వవృద్ధి మోక్షోపాయమే? ట్లందువా! రజస్సును దమస్సును రెండును హాతములు కాఁగా నారెంటికి మూలమై పుణ్యపాపరూపమైన యధర్మమును వేగముగా నశించుచున్నది. సత్త్వవృద్ధికి హేతువు సాత్త్వికోపాసనము మాత్రమే కాదు మఱియు (వేదము పంచరాత్రము భగవద్వైభవ ప్రకాశకమయిన యితీహాసపురాణాదులు మొదలగు సాత్త్వికములైన) యాగమములును (విషయలంపటులనుగాక సాధువులయిన) జనులును, (గంధోదక సురా మద్యాదులుగాక గంగాది పుణ్య) జలములును, (పానస్త్రీద్యూతాదులు గలదేశముగాక వివిక్తమగు) దేశమును, (అర్ధరాత్రము మొదలగునవిగాక బ్రహ్మముహూర్తము మొదలయిన) కాలమును (ఫలాభిసంధితోఁగూడినది గాక యదిలేనట్టి కర్మమును, (సావిత్రమును యాజ్ఞికమునగు) జన్మమును (దేవతాంతర విషయముగాక విష్ణువిషయంబగు) ధ్యానమును, (దేవతాంతరస్థారకముగాక విష్ణుస్థారకంబైన) మంత్రమును, (తాపము పుండ్రము నామము మంత్రము యాగమున నెడి పంచవిధ) సంస్కారమును — ఈపదియును సత్త్వవృద్ధికి హేతువులు. భగవద్భక్తులగువెద్ద లాహారాగమాదులం దేయేదానిని మేలయినదిగాఁ జెప్పదురో యదియే సాత్త్వికము. ఏయేదానిని నిందింతురో యది తామసము. ఏయేదానిని బొగడకయుఁ దెగడకయునుందురో యదిరాజసము. పురుషుఁడు

సత్త్వము వృద్ధి నొందుటకు సాత్త్వికములయినవానినే సేవింప వలయును. అట్టి సత్త్వము వృద్ధివలన మద్భక్తిలక్షణ మగు ధర్మము గలుగుచున్నది. ఆ భక్తివలన నాస్వరూప స్వభావములను గలరూపునఁ దెలియు జ్ఞానము గలుగుచున్నది. దాని వలన నాస్వరూపాదులను గుఱించిన స్మృతి యెడతెగక కలుగుచున్నది. దానివలన శబ్దాదివిషయాంతరములను గుఱించిన స్మృతి నిశ్చయముగా లేక పోవుచున్నది. అనఁగా విషయాంతరములకు విముఖమై మద్విషయ స్మృతి సంతానరూపమైన జ్ఞానముగలుగుచున్నది. ¹గుణత్రయముచే బుట్టునట్టి దేహమెట్లు సత్త్వమును బుట్టించి పెంచి దానిచేఁ బుష్టి నొందిన భక్తిమూలమునఁ దనకుమూలంబైన యా గుణత్రయమును దొలఁగించి దానును దొలంగఁగల' దని యడుగుదువా? ఒక వనమందు వెదుల్లొకటి నొకటి రాచుకొనుట వలనఁ బుట్టిన యగ్ని తనకు మూలమైన యా వెదురు టడవిని దహించి పిదపఁ దాను నుడిగి పోవుచున్నది. ఇట్లే మూఁడు గుణములును వైషమ్యము నొందుటవలనఁబుట్టినదేహము, తనకు మూలమైన యా గుణత్రయమును దొలఁగించి యంతఁ దాను నివర్తించుచున్నది' అనెను.

1. గుణములు మాఁటియొక్క పరిణామముదేహము. అది సాత్త్వికములైన యాహారాదులచేత మరలఁ దనయందలి సత్త్వమును. వృద్ధి నొందించుచున్నది. దానివలన భక్తియోగము జనించి రజస్తమస్సులు నిశ్కేవముగా నశింపఁజేయుఁగా దేహసంబంధమునకు నిమిత్తమగుపుణ్యపాపము లనెడి యధర్మములు రెండును హతములగు చున్నవి. అవి హతములుగాఁగా వానివలనఁ గలుగుదేహమును నశించుచున్నదని చెప్పఁబడెను. ఇట్లు గుణములవలనఁబుట్టినదేహమే సత్త్వవృద్ధిభక్తి పుష్టిద్వారా గుణములను దొలఁగించి తానునుదొలఁగుచున్నది. ఇందులకేదృష్టాంతముగా వేణువువలనఁబుట్టినయగ్ని చెప్పఁబడెను.

ఉద్ధవుడు—కృష్ణా ! మనుజులు బహుతరముగా శబ్దాది విషయము లాపదలకుఁబట్టయినవిగా నెఱుంగుదురు. అట్లు తెలిసి యుండియు వారెట్లు ¹కుక్కలవలెను గాడిదలవలెను, గొఱియలవలెను మరల నావిషయముల నే యనుభవించుచున్నా? రని యడిగెను. భగవంతుడు-ఆత్మవిషయమై ప్రమత్తుడగువాడు దేహాత్మలసంసర్గమువలన దేహము నే యాత్మగాఁదలఁచి నేను స్థూలుఁడను, నేను గృశుఁడనని' హృదయమం దహంకారబుద్ధి నొందుచున్నాడు. అట్టి బుద్ధివలన వాని మనస్సు సాత్త్వికాహంకార కార్యమువలన రజోగుణకార్యములగు కామక్రోధములు మహాపాపములగుటచే భయంకరములగు వానిని బొందుచున్నది. మన స్సెల్లు రజస్సుతోఁగూడఁగా దానికి ²సంకల్పమును వికల్పమును గలుగుచున్నవి. అనఁగా రజోగుణము విత్తేపము గలిగించుచున్నది గాన, దానివలన మనస్సునకు సంకల్పవికల్పము లనెడు వ్యాపారములు గలుగుచున్నవి. హేయములందు భోగ్యము లనెడి బుద్ధి సంకల్పము గలిగించుచున్నది గాన, యట్టి సంకల్పమువలన భోగములందిచ్చుచు గామముపుట్టుచున్నది.

1. కుక్క, మొఱుగుచున్నను ఆడు కుక్కను వెంబడించు చున్నది. గాడిద, ²కాలం దన్నుచున్నను ఆడు గాడిదను వెంబడించు చున్నది. గొఱియ!తన్నుఁ జంపుటకుఁ గొనిపోవుచున్నను ఆడు గొఱియవెంటఁబడుచున్నది. కాన, వీని నిట దృష్టాంతీకరించుట తెలియునది.

2. సంకల్పమనఁగా నేను మనుష్యుఁడు నేను బశువనెడి యభిమానము నకు ననుగుణముగా అన్నము పాలు మొదలగు హేయములందు భోగ్యములను బుద్ధి గలుగుట వికల్పమనఁగా స్రక్చందన స్త్రీ గతాకారవైవిధ్య ప్రతిపత్తి రూపమైనది. రజస్సు కర్మములనుజేయించునది. తమస్సు వాని యందతి దోషములను గనుఁగొననీక కప్పచున్నది. కామ మనఁగా భోగేచ్ఛ.

దేహాభిమాని యగు జీవుఁ డాభోగ్యములందలి చక్కండనము
తీయందనము మొదలగు గుణములనే తలపోయుచుండుటకు
వానికి వానియందలి కామము సహింపరాక మిక్కుట
మగుచున్నది. అట్లు వాఁడు దుస్సంగమగు కామమునకు
వశగతుఁ డగుటవలనను భోగ్యముల నొసంగునని తాను
దప్పఁదలంచిన కర్తములు, వాస్తవమునకుఁ బిదప దుఃఖ
ములనే యొసంగుననియని చక్కఁగాఁ గనుఁగొని యుండియు,
నింద్రియములను జయింపనందున రజస్సు నురవడిచేఁ దెలివి
చెడి యట్టి కర్తములను జేయుచున్నాఁడు. రజస్తమస్సుల
చేత బుద్ధి విక్షిప్తమై మూఢముగా నున్నను వివేకి యగు
వాఁడు మనస్సును సంకల్ప వికల్పములకు వశము గాకుండు
నట్లరికట్టి ¹ శబ్దాదివిషయ మాపదలకుఁ బట్టయిన దని వాని
యందుదోషములనే కనుఁగొనుచు నావిషయములందుఁ బ్రమా
దము నొందక విషయానుభవమందుఁ దగులువడక యుం
డును. మఱి యిట్టిదోషములనే కనుఁగొను చుండుటచే విషయ
భోగములం దాసక్తి విడిచి, యప్రమత్తుడై యాయా యుచిత
కాలమునుదప్పక ² యాసనజయమును ప్రాణజయమును బడసి,

1. సంకల్పమువలన ఆత్మానుగుణములగు వస్తువులెల్ల భోగ్యములుగాఁ
చోఁచుచుండును. దానివలన భోగ్యములం దిచ్చ-అనఁగా కామము పుట్టును.
ఆ కామ మాభోగ్యవస్తువు లందలి గుణములనే తలపోయుచుండుటవలన మఱి
మఱి హెచ్చును. వానియందలి దోషములనే కనుఁగొనుచుండినచో అది
మిక్కిలి తగ్గునని వివేకి విషయ మిట చెప్పుట తెలియునది.

2. చాలనేపు కూర్చుండినను శ్రమయుగలుగ నీకుండునట్టి యభ్యాస
విశేషమే ఆసనజయము. ప్రాణములను పూరణరేచ కుంభనములచేత వశీ
కరించుటయే ప్రాణజయము.

యలనుఁడు గాక, మెల్లగా మనస్సును శుభాశ్రయ భూతుఁడగు నాయందు నెలకొలిపి సమాధినిష్ఠుఁడు గావలయును. నేను హంస రూపమున నవతరించియుండినపుడు నాకు శిష్యులయిన సనకాదులు నావలన యోగమును విని 'సమస్తములయిన విషయముల నుండి మనస్సునాకర్షించి, నాయందే నివేశింపవలయును' అని యింత మాత్రమే దాని నితరుల కుపదేశించిన వారయిరి'—అనెను.

ఉద్ధవుఁడు—'కేశవా ! నీ వేరూపమున సనకాదులకు నెట్లు యోగము నుపదేశించితివో యారూపమును నాకుఁ దెలుపఁ గోరుచున్నాను' అని యడిగెను.

భగవంతుఁడు—¹హిరణ్యగర్భుండగు బ్రహ్మకు మానసపుత్రులయిన సనకాదులు దెలియరానంత సూక్ష్మమై యసాధారణమై యొప్పుయోగము ప్రకారమతనినడిగిరి. వారతనితో—'ప్రభూ ! మనస్సు శబ్దాదివిషయములందు భోగ్యములని ప్రవేశించుచున్నది. ఆవిషయములును స్మరింపఁబడుచుండుటవలన మనస్సునందుఁ బ్రవేశించుచున్నవి కాని దానినుండి తొలఁగవు. ప్రకృతిబంధ మనర్థమైనదని నిశ్చయించి దానినుండి విముక్తి నొంది విషయముల నత్యంతము దాటఁగోరువానికి నా రెండును నొకటి నొకటి వీడుట యెట్లు?—అనఁగా విషయములు మనస్సును విడుచుటయు మనస్సు విషయములను విడుచుటయు నెట్లు? అని సంశయముగా నున్నది' యని యడిగిరి. వారట్లడుగఁగా భూతభావనుండయిన యా మహా దేవుఁడు బ్రహ్మ దా నెంత యా ప్రశ్నకుఁ బ్రతివచన మాలోచించినను గర్తముచేత జ్ఞానము సంకోచించి సర్వజ్ఞుఁడు కాకుండుట వలనఁ

1. ఇటు ప్రస్తావవశమున హంస సనకాది సర్వాదము చెప్పఁబడినది.

దెలియ నేరఁడయ్యెను. అపుడాదేవుఁ డాప్రశ్నము దరినుత్త-
రింపఁగోరి నన్నుఁదలంచుకొనెను. నే నపు డాతనికడకు హంస
రూపమున వచ్చితిని. నన్నుఁజూచి యా సనకాదులు బ్రహ్మను
మున్నిడి కొని నాకుఁ బ్రత్యుత్థానాదులుచేసి పాదమున కభి-
వందనము గావించి తామడుగవలసిన దానిని విడిచి 'మీరెవ్వ'
రని యడిగిరి. ఇట్లామునులు తత్త్వమును దెలియఁగోరి నన్న-
డుగఁగా, ఉద్ధవా! వారి కేమిచెప్పితి నో వినుము. నేను వారితో
"విప్రులారా! జగమునంగల చిత్తులు నచిత్తులు నగువస్తువు
లన్నియు నాశరీరమై యుండుటచే నవి యన్నియు నే నొక్కఁడ
నే యగుదును గాని యవి పెక్కులువేఱ వేఱ కానేరవు. నన్ను
పీడి వేతైయున్న చిత్తుగాని యచిత్తుగాని యొకటియు లేక
యన్నియునేనెయై యుండఁగా మీ రెవరని యడుగుట యెట్లు
సరిపడును? అడిగినట్టి మీరు మదాత్మకు లగుటచే నేనేయగు-
దును. మీ రడుగఁగా బదులు చెప్పవలసిన విషయమును
సర్వము మదాత్మకముగాన నేనేయగుదును. ఇట్లు, అడుగు
వాఁడును బదులుచెప్పవాఁడును బదులుచెప్పవలసిన విషయ-
మును సర్వమునేనేయైయుండఁగా 'నీవెవ్వ'రని యడుగుట
యెట్లుపొసఁగును? నేను సర్వాంతరాత్మఁడని యెఱింగి మీ రిట్ల-
డిగినది పొసగదయ్యె. మఱి యజ్ఞానమువలన సర్వమును శరీర-
ముగానే తలంచినవారడిగిరన్న నో నేను హంసరూపమునఁ బ్రత్య-
క్షమైతిని. నాకు సజాతీయములగు జంతువులన్నియుఁ బంచ-
భూతములచే సమానముగారచితములై యుండఁగా 'మీరెవ్వ'
రని వావిడిచియడుగుటయు నట్టియజ్ఞానులకు సయితమువట్టినిరర్థ-
కమేయగును. మనస్సుచేతఁగానివాక్కుచేతఁగాని చూపుచేతఁ

గాని మఱి తక్కిన యింద్రియములచేతఁగాని నేనొక్కఁడనే గ్రహింపఁబడుచున్నానుగాని నాకంటె వేఱొక్కటిగాదని యెఱుంగుము. పుత్రులారా ! మదాత్మకుఁడగు జీవునకు దేహ సంబంధముండునపుడు మనస్సు విషయములందును విషయములు మనస్సునందును జొచ్చుచున్నవి. కనుక నామనస్సును విషయములు నొండొంటిని వీడవు. అందులకు దేహసంబంధమే నిమిత్తము. దేహసంబంధముండఁగా మనస్సు మాటిమాటికి విషయములను సేవించుచుండుట వలన వానియందుఁ జొచ్చుచున్నవి. విషయములును మనస్సునందుఁ జొచ్చుచున్నవి. మనస్సులోపలిది; విషయములు వెలుపలివి. కనుక రెండు నొకటి యందొకటి చొచ్చుట యెట్లందువా? విషయములు మనస్సునఁ బుట్టుచున్నవి- యనఁగాఁ బూర్వసంసారవశమున దానియందు బ్రకాశించుచున్నవి; దానివలననే మనస్సును వానిని విషయాకరించుచునుండును. ఈ విషయములు మనస్సునందు మిక్కిలి యుఁబాఁదుకొని వెడలిపోవకుండును. నారూపమును జింతించుచుండినయెడల మనస్సును విషయములును రెండు నొండొంటిని వీడుచున్నది. దానివలన దేహసంబంధమును నివర్తించుచున్నది. జాగ్రత్త స్వప్నము సుషుప్తి యని యీమూఁడవస్థలను బ్రకృతిగుణములవలనఁ గలిగి యంతఃకరణవ్యాపార నిమిత్తములై యుండును. జీవుఁ డావ్యాపారములకెల్ల విలక్షణుఁడు. వాఁడు వానికెల్ల సాక్షిగానుండునని చెప్పఁబడుచున్నాఁడు. జీవునకు దేహసంబంధరూపమగు సంసారబంధము మనస్సునకు శబ్దాదివిషయములందు భోగ్యము లనెడి బుద్ధిని గలిగించుచున్నది. ప్రకృతి వివిక్తుఁడును మదాత్మకుఁడునగు

జీవునకు స్వరూపముచే జాగరాదులగు మూఁ డవస్థలుగలుగవు. అట్టి యాత్మ స్వరూపమును గల రూపున ననుసంధించుచుండిన యెడల విషయములందు భోగ్యము లనుబుద్ధి వీడును. అది వీడఁగా విషయములును మనస్సును బరస్పర మావేశించుట వీడును. దానివలన దేహసంబంధము వీడును. దానిచేత విషయ సుఖదుఃఖములెల్ల వీడి నిరతిశయానందప్రాప్తి గలుగును. అనాదియగునహంకారముచేత నాత్మకు బంధము గావింపఁబడినది. ఆబంధము పరమపురుషార్థమును విఘాతము సేయునట్టిది. దీని నెఱింగినవాఁడు సంసారబంధము నెడ విరక్తి నొంది జాగరాదుల నెడుమూఁ డవస్థలనతిక్రమించియున్న యాత్మ స్వరూపము నందు నెలకొని సంసారబంధమునుండి యెట్లు విడివడుదునాయనుచింత దిగవిడువవలయును. పురుషునకు దేవుఁడని మనుష్యుఁడని నానావిధముల నాత్మయున్నదని తప్పఁదలంచినట్టిబుద్ధి దేహాత్మలకు భేదమును బ్రతిపాదించు యుక్తులచేత నివర్తింపకుండువఱకును, స్వప్నము గనుచుండువాఁడు దానిని స్వప్నమని తలఁపక జాగరమనియే తప్పఁదలంచునట్లు, అట్టివాఁడు జాగరావస్థయందుండినను సుప్తునివలె నజ్ఞుఁడేయగును. ఎప్పుడనుజ్ఞానైకరూపుఁడై యుండునాత్మకు నితరములైన దేవమనుష్యాద్యాకారములు లేవని ముక్తాత్మ స్వదర్శనముచేతఁ దెలియును కనుక నాదేవాదిశరీరములచే, బాలుఁడు వయసుకాఁడు బ్రాహ్మణుఁడు ననియివి మొదలుగాఁగలుగు భేదమును వానిబుద్ధులును దానికి హేతువులయిన యితరములగు దోషములును స్వప్నమును గాంచువాఁడందుఁ గనినవిషయములును మేలుకొనఁగాఁగల్గలని తెలియునట్లు, ముక్తాత్మకు ననిత్యము లని తోచును.

జీవుఁడు జాగరావస్థయందుఁ బ్రతిక్షణమునుబరిణామ మొందుచు
సుఖదుఃఖాదులను గలిగించుచుండుటయే ధర్మముగాఁగలశబ్దాది
విషయములను ననుభవించుచున్నాఁడు. స్వప్నమం దా జాగ
రావస్థయం దనుభవించిన వానికి సదృశములయిన విషయ
ముల ననుభవించుచున్నాఁడు. సుషుప్తియం దా విషయభోగ
ముల నుపసంహరించుచున్నాఁడు. ఈ మూఁ డవస్థలయందును
జీవుఁడొక్కఁడేకాని యొక్కొక్క యవస్థకును నొక్కొక్క
జీవుఁడుగాఁడు. ఎట్లన నిదురించునట్టి నేనే మేలుకొంటినని స్మృ
తి యాజీవునికిఁ గలిగియున్నది గాన, యాయవస్థలన్నిట జీవుఁ
డొక్కఁడేకావలయును. మఱి యాజీవుఁడు కర్తనిమిత్తములగు
ప్రాకృతేంద్రియములను బ్రసరించుచుండునుగానఁ ద్రిగుణవృ
త్తులయిన జాగరాదులకు దృష్టమై యుండును. మనస్సునకుఁగలి
గెడి యీ మూఁడవస్థలును వానివాని కర్తమున కనుగుణమ
యిన నాసంకల్పముచేత మనోనిష్ఠములయిన సత్త్వాది గుణముల
ను బట్టి నాయందుఁ (అనఁగా మదాత్మకుఁడయిన జీవునియందు)
జేయఁబడినవనియిట్లు విచారించి నాప్రాప్తికి సాధనముగు నాయు
పాసనమే పరమప్రయోజనమను విషయము నిశ్చయించి హృద
యమందుఁగల సకలసంశయము లనెడివ్యాధిని ననుమానము
చేతను వేదాంతవిచారవైరాగ్యములచేతను వాఁడియగు జ్ఞాన
మనెడు కత్తిచేతను ద్రుంచి నన్నుభ జింపుఁడు. ఈ దేవాని శరీర
ములును దన కుపభోగ్యములయిన విషయాదులన్నియును దామే
యాత్మలన్నియు భోగ్యములనియు భ్రమము గలిగించుచుండు
ను. వాని వలన మనస్సునకు సంకల్పవికల్పములు గలుగు చుం
డును. దాని సాధనమును, దృష్టముగాని సాధ్యములు, వినష్టము

లే. అవి మిక్కిలియుఁదిరుగుచున్న కొఱవిచక్రమువలె నుండును; శనుక నీచందము లయినవిగా ననుమానింపవలయును. మఱియు జీవస్వరూపము జ్ఞానైక స్వరూపమయ్యును మనుష్యాది రూపములచేఁ బెక్కువిధములుగాఁ దోచుచున్నది. దాని స్వరూపమునకు నట్టి భేదములులేవు. ఆదేవమనుష్యాది భేదమును మూఁడువిధము లయినవి. అది సత్త్వాదిగుణపరిణామముచేతఁ గా వింపఁబడినది; సర్వజ్ఞుండును సర్వశక్తియు నగుభగవంతుని ప్రకృతిచేత స్వప్నమువలెఁ జేయఁబడినది. అనఁగా మనస్సునకు స్వప్నము దోచుచున్నను మేలుకొనఁగా నది నివర్తించునట్లు ఆత్మ పరమాత్మల స్వరూపము ననుసంధించు నట్టివానికి నాత్మగతములని తోచునవియెల్ల నాత్మోపాసనము వలన నివర్తించుచున్నవి. ఆశబ్దాదివిషయముల వలన నుండి చూపును మరల్చి యాబాహ్యవిషయములను గ్రహింపక విషయాభిలాషము నుడిగి వ్యాపారములుమాని సమాధియందు నిజనుఖానుభవము చేయుచు దేహానుచింతనమే లేక మిన్నకయుండవలయును. ఇటు వంటి వానికిఁ బూర్వ మనాత్మయని దిగవీడిచిన యీదేహదులు సమాధితప్పఁ దక్కినశయనాసన భోజనాదిదశలయందు ననుసంధింపఁ బడుచున్నను వాని సమాధిని జలింపఁజేయఁ జాలవు. మఱివానికి దేహాంతరస్రాప్తి మూలమగు దేహత్కాభిమానభ్రమమును గలిగింపఁజాలదు. మఱి భగవంతుని ధ్యానము మాత్రము శరీరము నశించువఱకును జేయుచుండ వలయును. లేనిచో మనస్సు కాలుష్యము నొందునుగాన సమాధియే జాతిపోవును. మద్యపానము వలని మత్తుచేత వివేకరహితుఁ డగు వాఁడు తాను భరించిన వస్త్రము దైవికముగాఁ దనదేహమునందే యుండినను

గాని తొలగినను గాని తెలియదు. అట్లే సమాధి చక్కఁగా నొడఁగూడిన వాఁడు హేయమైనట్టి యీదేహము గూర్చున్నదియు లేచియున్నదియు ననుసంధింపఁడు. ఏలనఁగా వానికి సమాధిదశయందు నిష్కృష్టమైన యాత్మస్వరూపము సాక్షాత్కరించుచుండును గాన దేహము నంతమాత్రము తెలియ నక్కఱలేదు. సమాధి నిష్పన్నమయినపుడు, దేహమునకు వేఱు పని లేనందున యోగికది నశించునా? కొంతకాలము వఱకుండునా? యని సంశయింపవలదు. దేహము సత్తాస్థితి ప్రవత్తు లంతరాత్మయగు నాయధీనములు. సమాధినిష్పత్తియు నాసంకల్పమువలననే కలుగును. కనుకఁ దన దేహమునకుఁ బ్రార్థ కర్తమున్నంతవఱకును బ్రాణములతో నెలకొనియేయుండును జ్ఞాని దేహమును దదితరుల దేహమును ప్రార్థ కర్తమున్నంతవఱకు నుండునుగాన యీ రెంటికిని విశేషమేమి? యనవలదు. సమాధియోగమును బ్రాపించినవాఁడు తన యాత్మవస్తువును సాక్షాత్కరించినవాఁడగును, గాన స్వప్నమువలె ననిత్యమైన యీదేహమును దాని యనుబంధులనును మరలఁబొందఁడు. ఇతరుఁ డన్ననో మరల దేహంతరమును బొందుచున్నాఁడు. విప్రులారా! ¹సాంఖ్యమునందును యోగమునందును గుహ్యమయిన యీ విషయమునంతయును మీకుఁ జెప్పితిని. మీకు మోక్షధర్మమును జెప్పంగోరి యజ్ఞనిర్వాహకుఁడగు శ్రీవిష్ణుండను నేను మీకడకు వచ్చితిని తెలియుఁడు. నేను సాంఖ్యమునకును యోగమునకును సత్యమునకును బుణ్య

1. సాంఖ్యమునఁగా తత్త్వత్రయవిభాగపూర్వకముగా బ్రహ్మతత్త్వమును స్వాత్మసంపాదించుట యోగమునఁగా భగవదుపాసనము.

కర్తమునకును దేజమునకును శ్రీకిని గీర్తికిని శమమునకును,
ముఖ్యమయినయాశ్రయమగుదును. వానికెల్ల నేనే ప్రవర్తకుఁ
డునగుదును. హేయగుణములు లేనివాఁడును, స్వార్థమునపేక్షిం
పక పరదుఃఖముల నిరాకరింపఁ గోరుచుండు వాఁడును నాత్మ
స్వరూపుండును, గావుననే ప్రియుండును నుహృదుండును నగు
నన్ను సామ్యము (వైషమ్యము లేమి) ఆనందము మొదల
యిన కల్యాణ గుణములన్నియును సేవించుచుండును. ఇట్లు సన
కాదులయిన మునులు నావలన సందేహములనెల్ల బోగొట్టు
కొన్నవారై పరమంబగుభక్తిచేత నన్నుఁజక్కగా నారాధించి
స్తోత్రములచేత స్తుతించిరి. ఇట్లు హంసరూపుం డగు నే నాస
నకాదులచేతఁ జక్కఁగా బూజితుండనై యాపరమర్షులు
స్తుతించుచుండఁగా బ్రహ్మ చూచుచుండఁగానే నా స్థావ
మునకుఁ బోయినవాఁడనయితిని. ఇది పదుమూడవయధ్యాయము.

— { భగవంతుఁడు మోక్ష పురుషార్థము తన్నుఁదప్ప
మఱిదేనిని గుఱించినది కాదని నిర్ణయించుట. } —

ఉద్ధవుఁడు—కృష్ణా! 'వేదాధ్యయనాధ్యాపనపరు లగుబ్రహ్మ
వాదులు ధర్మము అర్థము కామము మోక్షము మొదలు
గాశ్రేయములను బెక్కింటిని జెప్పెదరు. స్వామీ ! నీవు
ఫలాపేక్షారహితమైన భక్తియోగమే మోక్షసాధనముగా
నుదాహరించి యున్నావు. వీనియం దేదేని యొకదానిని ము
ఖ్యముగాఁ గొనవచ్చునా? లేక యొక్కటిమాత్రమే ముఖ్యమై
నదా? ఆభక్తియోగముచేత సర్వవిషయములనుండిసంగమును

దోసిపుచ్చి మనస్సు నీయందే యావేశించుచున్నది. అట్టి భక్తియే ముఖ్యమైనదా' ? యని యడిగెను.

భగవంతుడు—ప్రాకృత ప్రలయము వచ్చినపుడు వేదము నెడి నావాణి తన్నుఁజదువువారును జదివించువారును లేనికాలమునఁ బుట్టి దాని వర్ణ పరంపరల యథావస్థితి మాని నశించినదయ్యె. నేను దొల్లి దానిని బ్రహ్మకుఁ గలరూపున నుపదేశించితిని. అందు నాస్వరూపమైన ధర్మము ప్రకటితమై యున్నది. ఆబ్రహ్మయుఁ దనప్రథమ పుత్రుఁడగు మనువునకు దానిని నుపదేశించెను. ఆమనువువలననుండి సప్తబ్రహ్మలగు భృగువుమొదలగున మహర్షులు గ్రహించిరి. ఆ తండ్రులవలననుండి వారి పుత్రులగు దేవతలు దానవులు గుహ్యకులు మనుష్యులు సిద్ధులు గంధర్వులు విద్యాధరులు చారణులు కిందేవులు కేన్నరులు నాగులు రాక్షసులు కింపురుషులు మొదలగువారు పడసిరి. వారిస్వభావము లనేకములు. అవి రజస్సత్త్వ తమములవలనఁ బుట్టినవి. అట్టి స్వభావముచేతఁ బ్రాణులకు మతములు భేదిల్లుచున్నవి. ఎల్ల వారికిని దమతమ స్వభావమున కనుగుణముగావాక్కులును నానావిధములుగాఁ బ్రసహించుచున్నవిగదా. ఇట్లు స్వభావములు విచిత్రము లగుటంబట్టి మనుష్యులకును దేవారులకును మతములుగూడ భేదము నొందుచున్నవి. మఱికొందఱు వేదము లపౌరుషేయము లని దానికి విరుద్ధార్థములను గల్పించుచుండు మూలపురుషులనుండి పరంపరగా నుపదేశమునొందుటవలనఁ బాపండమతములు గలవారయిరి. పురుషసత్తమా ! కొందఱు పురుషులు నామాయచేత బుద్ధిమోహమునొందఁగాఁ దమతమ రుచులచొప్పునను దమతను

కర్తముల కనుగుణముగాను, శ్రేయమనుటకు నానావిధములయి
నవానిని జెప్పుచున్నారు.*కొందఱు ధర్తమును కొందఱు యశః
మును గొందఱు కామమును మఱికొందఱు సత్యదమశమ
ములను శ్రేయముగాఁజెప్పెదరు. కొందఱైశ్వర్యమునుగొందఱు
సొంపుగా భోజనముసేయుటను బురుషార్థముగాఁ జెప్పెదరు..
కొందఱుర్థమును గొందఱు కర్తములను మఱికొందఱు టిష్టాపూర్త
ములను నిట్లె వారువారు యజ్ఞములను దానమును దానమును
శౌచాది నియమములను నింద్రియ నియమాదియమములను,
బురుషార్థోపాయములుగాఁ జెప్పెదరు. ఈ ధర్తాదులకుఁ గల
ఫలము లాద్యంతములు గలవియేకాని సతములుగావు. ఏలన,
నివి కర్తములచేత సంపాదింపఁబడినవి;మఱి తమకు మూలమైన
కర్తము క్షీణించినపిదప దుఃఖమె యొసంగునవి. ఇవి యెల్ల
మోహమందుఁ బర్యవసించుచుండును. మఱి వీనివలనఁ గలుగు
నానందమో త్సుద్రము. వీని ననుభవించునపుడును బతనభ
యము గలుగుచుండుటచే శోకముతోఁగూడియె యుండును..
నభ్యా! నిత్య నిరతిశ యానందస్వరూపుఁడ నగు నాయందు
మనస్సును నెలకొలిపి సమస్తములయిన విషయసుఖములు
త్సుద్రములుగావున వానియం దపేక్ష మాని యున్నపురుషునకు.

* పూర్వ మిమాంసకులకు ధర్త మే పురుషార్థము. కావ్యాలంకారికులకు
యశస్సు. కామతంత్ర ప్రణేతలకుఁ గామము. యోగులకుసత్యశమదమములు.
నీతిశాస్త్రవిదులకు విశ్వర్యము. చార్వాకులకు విభవభోజనము. వీరు 'భస్మీ
భూతస్యదేహస్య పునరాగమనఁకుతః | తస్మాత్పర్వ ప్రయత్నేన ఋణం
కృత్వా ఘృతంపిబేత్' అందురు. త్రయీమతానుసారులు కొందఱు యజ్ఞ
దులు పురుషార్థ సాధనములుగాఁ జెప్పుదురు.

నావలనఁ గలుగునట్టి సుఖము విషయాత్తు లగు వారికి నెట్లు గలుగును? నాచేత మనస్సునందు సంతుష్టి నొంది, సమస్తము నందు నాభావమే మనస్సునఁగలిగి, యభిలషింపఁదగినది మఱి యొక్కటియులేక, దాంతియు శాంతియుఁ గలిగియుండువానికి సమస్తములయినదిశలునుగాలావస్థములును సుఖమయములుగా నుండును. నాయందు మనస్సర్పించియుండు నట్టి వాఁడు నన్నుఁ దప్ప మఱి బ్రహ్మాధిపత్యముగాని, మహేంద్ర పదవిగాని, సమస్త భూమండలాధిపత్యము గాని, పాతాళైశ్వర్యముగాని యోగ సిద్ధులయిన యణిమాదులుగాని, వేయేల మోక్షముగాని యెంత మాత్రము నొల్లఁడు. నాకు, నాదేహముగాని నాపుత్రుఁడగు బ్రహ్మగాని, మనుమఁడగు శంకరుఁడుఁగాని, తోఁడబుట్టువగు బలరాముఁడుగాని, యిల్లాలగుశ్రీదేవిగాని, నీహోటిభక్తునివలెఁబ్రియతములుఁగారు. నన్నుఁదప్ప మఱిదేనినపేక్షింపక నాస్వరూపగుణాదులనే మననముసేయుచు శాంతుఁడై, సర్వత్ర నాభావముగలిగి యుండుటంబట్టి వైరములేక యుండునట్టి వానిని నేను నిత్యము వెంటనంటుచుందును. ఏలన, వాఁడుచూచినదికాని తాఁకినదికాని యొక్కొక్కటియు నాపదరేణువులచేఁ బవిత్రమగుగాకయనియట్లుచేయుచుందును. నేనుదప్పఁగోరఁదగినది వేఱొక్కటియులేక, నాయందే యనురక్తి మనంబులఁ గలిగి, శాంతులై సమస్త జీవులందును నాభావము గలిగి యుండుటచే దయాళువులైన సాధువుల బుద్ధికిఁ గామము లెంతమాత్ర మంటవు. అట్టి వారు నన్ననుభవించుటవలని సుఖమును ననుభవించుచుండురు; మోక్షసుఖమును సైతము నన్ననుభవించుటకు సాటిగాఁ దలపరు గాన దాని నెంతమాత్రము పాటింపరు. భక్తియో

గమును ప్రారంభించినట్టివాఁడెఁకను నింద్రియములను జయింప
కుండును. కాని ప్రతిదినమును భక్తి పెరుగుచుండుటం బట్టి
విషయములకుఁ గ్రిందుపడక యుండును. అగ్ని పయి పయిని
మంటలు రగులుకొనఁగాఁ గట్టియలను నీఱుగావించునట్లు,
ఉద్ధవా ! నన్ను గుఱించిన భక్తియుఁ బాపము నెల్లను సమూల
ముగా నాశము చేయును. నాయందుఁ బ్రవృద్ధమైయున్న భక్తి
వలె, ధర్మముగానిసాంఖ్యముగాని యోగముగాని స్వాభ్యాస
ముగాని తపముగాని త్యాగముగాని నన్ను సాధింప నేరదు.
ఏకరూపమైన భక్తియొక్కటిచేతనే నన్ను గ్రహించుటశక్యము.
నేను బియ్యులకు నాత్మగావున మిక్కిలి ప్రియతముఁడను.
కనుక వారిభక్తికే చిక్కుదునుగాని మఱియొకదానికిఁ బట్టు
వడను. నాయందు నెలకొన్న భక్తి కుక్కను దిను బోయవారి
నయినను, వారి జాతిదోషమునుండి పరిశుద్ధులను గావించును
జామీ. ధర్మమును సత్యమును దయయుఁ గలిగియుండియు విద్య
తోడను దపస్సుతోడను గూడి యుండియు, నాభక్తియొక్కటి
లేకుండినచో నట్టివాని యాత్మ నది చక్కగాఁ బరిశుద్ధము
గావింపదు చుమీ. మేనియందుఁ బులకలు పుట్టకయు,
మనస్సు నీరుగాఁ గరంగకయు, గన్నులయం దానందాశ్రు
బిందువులు గ్రమ్ముకొనకయు, నూరక భక్తి యెట్లు పుట్టిన
దని తెలియవచ్చును ? భక్తి లేక యంతఃకరణ మెట్లు శుద్ధ
మగును ? ఎవనికి పలుకు డగుత్తికపడునో, మనస్సు కరఁగునో,
ఎవ్వఁ డొకానొకప్పుడేడ్చునో, మాటిమాటికి నవ్వుచుండునో,
ఎవ్వఁడొక్కయెడ సిగ్గువీడి బిగ్గరఁబాడుచుండునో, మఱియొక్కెడ
నాడుచుండునో, వాఁడే నాయందలి భక్తిగలవాఁడు. వాఁడు

భువనమును దన యీక్షణస్పర్శనాదులచేతఁ బరిశుద్ధముచేయును. బంగారము నిప్పునందుఁగాఁచి పటకారుతోఁ బట్టి యాదఁగా నది తనయందలి మలమును వీడి తన యెప్పటి రూపమునొంది తలతల మెఱియుచుండును. అట్లే జీవుఁడు నాయందలి భక్తిచేత జ్ఞానమును గప్పునదై యనుభవింపఁగా మిగిలియున్న కర్మమును దూలంబుచ్చి నన్నఁబొంది స్వస్వరూపమును బొందుచున్నాఁడు. ఈజీవుఁడు నాపుణ్యచరిత్రములను వినుటచేతను జెప్పుటచేతను గర్మములను దూల్చి పరిశుద్ధి నొందు చువచ్చును. అపుడు వాఁడు బ్రకృతియు దానికంటె సూక్ష్మమగు జీవుఁడును వానికంటె సూక్ష్మఁడగు నీశ్వరుఁడును ననుమూఁడు తత్త్వములను, తెవులుచేఁ గంటిచూపు చెడియున్నవానికి మందు కాటుక కలికము వేయఁగా నది దోషము వీడి రూపమును గ్రహించినట్లు-ఆమూఁడు తత్త్వములను గర్తరూపదోషములు వీడుటవలన గలరూపున వివేచించి కనుఁగొనుచున్నాఁడు. విషయములనే తలపోయు చుండిన యెడల మనుజునకు మనస్సు విషయములందే మిక్కిలి తగులుపడుచున్నది. నన్నే స్మరించుచుండు వానికి మనస్సు నాయందే మిక్కిలి లయించు చున్నది. ఇట్లు నా చరిత్రములను వినుట మొదలగు వాని వలననే క్రమముగా భక్తిపుట్టుట వలన, స్వప్నమందలి కోరికలవలె నస్థిరములయిన శబ్దాది విషయములను ధ్యానించుచుండుటను మాని నాయందలి భక్తి కలుగు నట్లుగా మనస్సును నాయందే శ్రవణాదులచేతఁ గ్రమముగా సమాహితము చేయుము. స్త్రీలతోడను వారితోడి సంగము గల వారితోడను బొత్తుచూరముగాఁ దొలఁగవిడిచి యింద్రియములను మెల్లగా వశము

చేసికొని నిర్భయమును నిర్జనమునయిన దేశః పుష్కలము
 ర్చుండి యలసత లేక నన్నుఁ జింతింప వలయును.
 స్త్రీలతోడి పొత్తువలనను స్త్రీ సంగము గలవారిఁ
 వలనను గలుగునట్లుగా దక్కిన వారితోడి ప్రసక్తివలనఁ గ్లేశ
 మును బంధమును గలుగనేరవు' అనెను.

ఉద్ధవుఁడు.—‘అరవిందాత్మా! నిన్నే ధ్యానప్రకారమున
 నెట్టి విగ్రహముగలవానినిగా నెట్టి యాత్మస్వరూపముతోఁ
 గూడినవానినిగా ముముక్షు వగువాఁడు ధ్యానము చేయవల
 యునో యాధ్యానస్వరూపమును నాకుఁ జెప్పవలయును’ అని
 యడిగెను. భగవంతుఁడు— సమమయిన ప్రదేశమందు నేడ
 యినను బఱచుకొని స్వస్తికము కనులము మొదలగు నానన
 ములలో నొకటి గయికొని నుఖముగాఁ గూర్చుండ వలయును.
 అపుడు దేహమును జక్కఁగా నిలువఁ బెట్టుకొని చేతులను
 దొడలయం దిడి, ముక్కుకొన యందుఁ జూపు నెలకొలుపవల
 యును. మఱి పూరక రేచక కుంభకములచేత, ఇడాపింగళానాడి
 రంధ్రరూపముగా నున్న ప్రాణవాయు సంచారమార్గమును
 బరిశుద్ధము చేయవలయును. మరలఁ దలక్రిందుగా రేచకపూ
 రకకుంభక క్రమమునఁ బ్రాణమార్గమును బరిశుద్ధము నేయుటను
 మెల్లమెల్లగా నింద్రియముల నియమనముతో నభ్యసించుచు
 రావలయును. మఱి హృదయమందు ఘంటానాదమువలె నవి
 చ్ఛిన్నముగా మోగఁగుచుఁ దామరతూఁడులోని సన్నని పోగు
 వలె సూక్ష్మమెయున్న యోంకారమును సట్టిదిగా ననుసంధించి
 యంతఃప్రాణమనెడి వాయువుచేత (లేపి దానిచేత) లేచినట్లుగా
 ధ్యానించి మరల హృదయమందు నోంకారమునంతయుఁ బ్రవేశ

చినదిగా ధ్యానింపవలయును. ఇట్లు ప్రణవానుసంధానము తోఁ గూడునట్లుగా మూఁడు సంధ్యలయందును బదిమాఱులు ప్రాణసంయమము నభ్యసించవలయును. ఇట్లు చేయుచురాఁగా మానమునకు లోపలనేఁ బ్రాణవాయువును జయించినవాఁ డగు చున్నాఁడు. *ఇది ధ్యానింపవలసిన విధము. శరీరములోపల హృదయకమలము తూఁడు పయిగాను ముఖము క్రిందుగాను గలిగి ముకుళించినయరటి పువ్వువలె వ్రేలుచుండును. దానినూర్ధ్వముఖమును నధోనాశమును నున్నిద్రమును నష్టపత్రమును సకర్ణికము నయినదానినిగా ధ్యానించి దానియందు సూర్య సోమాగ్నులను వారి మండలములను నొకటిమీఁద నొకటిగా నున్నట్లు చింతింపవలయును. పిదప నాయగ్ని మండలము నడుమ ధ్యానమునకు శుభాశ్రయతూపంబయిన నాయూరూపమును స్మరింపవలయును. నల్లని వాఁడును బ్రశాంతుఁడును జక్కని ముఖము గలవాఁడును, నిడుదలయి యందములయిన నాలుగు భుజములు గలవాఁడును మిక్కిలి సోబగయిన వానియందు సోబగయిన కుత్తుకగలవాఁడును జక్కని చెక్కిళ్లుగలవాఁడును దెల్లని చిటునవ్వు గలవాఁడును, సమానములగు కర్ణము లందుఁ దొడుగఁగా మిక్కిలి స్ఫురించుచున్న మకరకుండలములు గలవాఁడును బంగారువలువ గలవాఁడును మేఘశ్యాముఁ డును, శ్రీవత్సమునకును శ్రీదేవికిని నివాసమైనవాఁడును శంఖ చక్రగదాపద్మవనమాలావిభూషితుఁడును, బాదములందుసూపురములు విలసిల్లువాఁడును గౌస్తుభకాంతులతోఁ గూడినవాఁడు

* ఇంతవఱకు ధ్యానాంగములుచెప్పి యింక ధ్యేయముయొక్క స్థానమును ధ్యానించు ప్రకారమును జెప్పుచున్నాఁడు.

ను, బ్రహ్మకాశించుచున్న కిరీటమును గటిసూత్రమును గటకము
లును బాహువురులును గలవాఁడును సర్వాంగనుందరుఁడును
మనోహరుండును బ్రసాదనముఖము లయిన చూపులుగలవాఁ
డును సుకుమారుండునునగు నాదురూపమునందలి పాదములు
మొదలుకొని శిరసువఱకుఁ గల యంగము లన్నింటియందును
మనస్సును ధారణముచేసి ధ్యానము సేయవలయును. ఇంద్రి
యములను మనస్సుచేత శబ్దాదివిషయములనుండి యీడ్చికొని
సారథి యగు బుద్ధిచేత ధీకుండగువాఁడు మనస్సును నిరతిశ
యానందావహుఁడయిన నాయందు సమాహితము గావింపవ
లయును. ఇట్లు భగవంతుని దివ్యవిగ్రహమునం దంతటను వ్యాపిం
చునట్టి మనస్సును బట్టి లాగి దానిని నొక్క యంగమునందే
నెలకొలుపవలయును. అపుడు తక్కిన యంగములను జింతింప
రాదు. మిక్కిలియుఁజిలువ వృద్ధి దొలఁకుచుండునట్టి నాముఖమును
విశేషించి చింతనము సేయవలయును. అందు మనస్సు చిరకా
లము నెలకొని యనుభవించిన పిదప దానిని లాగి ప్రాణమును
నందు (అనఁగా ప్రాణమువలె నిర్మలమును నపరిచ్ఛిన్నమును
నిరస్త నిఖిలదోషమును సమస్త కల్యాణానంతత్వాదిగుణగణ
యుక్తము నగు దివ్యాత్మస్వరూపమందు) ధరింపవలయును.
పిదప నాస్వరూపరూపముల ననుసంధానముసేయుచు నాధార
ణమును దిగవిడిచి మఱి యేదియును (అనఁగా ధ్యేయమును ద
ప్పఁ దక్కిన ధ్యాతృధ్యానక్రియాదుల నొక్కటినిని) జింతింప
రాదు. ఇట్లు సమాహితచిత్తుండై సమస్తమున కాత్మభూతుండ
వగు నాయందుఁ దన్నును, బ్రత్యగాత్మ యగు తనయందు న
న్నును, సూర్యాదుల ప్రభను దీపాదిజ్యోతులందును, గూడియు

న్నటువలెఁ జూచుచున్నాఁడు. అంతగాయములచేతఁ గొట్టు
పడక మిక్కిలియుఁ దీవ్రమయినట్టి యిట్టి ధ్యానముచేత మన
స్సు నీచందమున సమాహితము గావించునట్టి యోగికి ద్రవ్య
ములగు పంచభూతములచేతను జ్ఞానకర్తేంద్రియములచేతను ర
చితమైన దేహమే యాత్మ యనియు, ఆత్మ స్వతంత్రమనియును
గలిగియుండు భ్రమము వేగ నాశము నొందుచున్నది. ఇది
పదునాలుగవయధ్యాయము.

—

సమాధిపర్యంతమగు ధ్యానయోగమునకు ముక్తి
యేకాక యణిమాదిసిద్ధులును ఫలములగు నని
చెప్పట.

శ్రీభగవంతుఁడు—‘బాహ్యేంద్రియములను జయించిన
వాఁడును గావుననే స్థిరచిత్తుండును బ్రాణములను జయించిన
వాఁడును నాయందు మనస్సును ధారణము చేయు వాఁడును
నగు యోగికి సిద్ధులన్నియు నుపస్థితములగు చున్నవి’ యనెను.
ఉద్ధవుఁడు— ‘అచ్యుతా ! ఏధారణచేత నేసిద్ధి యేవిధమునఁ
గలుగుచున్నది. సిద్ధులెన్ని ? నీవు యోగులకు సిద్ధిప్రదుఁడవు
కావున దీనినిఁ జెప్పు’మని యడిగెను. భగవంతుఁడు—ధారణా
యోగమందుఁ బారంగతు లయినవారు సిద్ధులు పదునెనిమిది
గలవని చెప్పియున్నారు. అందు నెనిమిదింటికి నాస్త్రాప్తియే
ముఖ్య ప్రయోజనముగా నుండును. తక్కిన పది విషయానుభవ
మునకు హేతువులయినవి. ఆసిద్ధులివి - దేహమునకు నణిమయు
(అణుత్వమును) మహిమయును (మహత్త్వమును) లఘిమయుఁ
(దేలికయు) (ప్రాణులింద్రియములచేత నాయావిషయము లను
భవించుట యనెడి) స్త్రాప్తియు (శ్రుతములగు పార లౌకికములం

దును దర్శనయోగ్యములగు నైహికములందును దక్కిన వారి కంటె నతిశయించి యుండుట యనెడి) ప్రాకామ్యమును (సమస్తమునకు సామర్థ్యమును గూర్చునట్టి యాశిత్యమును (గుణములయందు సంగములేకుండుట యనెడి) వశిత్యమును, ఏనుఖమునందుఁ దక్కిన కామములు సముద్రమందునీటిబొట్టువలెలయమునొందునో యట్టి సుఖమును-అని యీ యెనిమిది సిద్ధులును సమాధియోగ నిష్పత్తిగలవానికి (నిష్పానకుఁ బై కెగయుటయు, వాయువునకు వ్యాపించుటయు నెట్లోయట్లు) స్వభావసిద్ధములై యుండుననని తలంపఁబడును. యోగి కీదేహమునందు నరలుముడుతలు గొని యాఁకలి దప్పలు మొదలగు నూర్తులు లేకుండుటయు, దూరమునందున్న సర్వభూతములశబ్దముల నెఱుంగుటయను దూర శ్రవణమును, దూరమందున్న సర్వవస్తువులసాక్షాత్కరించుటయను దూరదర్శనమును, మనస్సు చన్నచోటికి దేహమును పోవుట యను మనోజవమును, తలఁచినరూపము చాల్చుటయును, పరకాయ ప్రవేశమును, స్వచ్ఛందమరణమును దేవతలప్పరసలతోఁ గ్రీడించు క్రీడలనుబొందుటయు, సంకల్పించినట్లెల్ల సిద్ధి నొందుటయు, అడ్డులేని యాజ్ఞయు గతియు, భూతభవిష్యద్వర్తమానకాలములు మూఁటినిని దెలియుటయు, శీతోష్ణాదులగు ద్వంద్వములకుఁ గీడ్పడకుండుటయు, బరుల చిత్తములను జేష్టలను మొదలగువానిని నెఱుంగుటయును, అగ్ని సూర్యుఁడు జలము విషము మొదలగువానిని స్తంభింపఁజేయుటయు, నపజయము లేకుండుటయు, యోగధారణముచేఁగలిగెడి యీసిద్ధులు ద్వేషమునుబట్టి చెప్పఁబడినవి. ఇతఁ నే ధారణచేత, నేసిద్ధి యే విధమునఁ గలుగుచున్నదో చెప్పెద

వినుము. ఎవఁడు భూత సూక్ష్మశరీరకుఁ డయిన నాయందు నాభూతసూక్ష్మమును మాత్రముగుఱించిన మనస్సును ధారణ చేయునున్నాఁడో యట్లు నా శరీరభూతమైన భూతసూక్ష్మమును మాత్రముపొసించినట్టివాఁడణిమము నొందుచున్నాఁడు. మహత్తత్త్వముశరీరముగాఁగలిగిన పరమాత్మయగునాయందు విషయాంతరములనుండి మరల్చి చక్కఁగా నెలకొనునట్లు మనస్సును ధారణచేసినవాఁ డాకాశాదులకుఁ గల యాయా మహిమమును వేఱువేఱఁ బొందుచున్నాఁడు. భూతముల పరమాణువులందు (సూక్ష్మవయవము లందు) వ్యాపించి నాయందుఁ జిత్తమునుదగులుకొలిపినవాఁడు సూక్ష్మం బగుకాలమునుధ్యానించులఘిమను బొందుచున్నాఁడు. వైకారికాహంకారము శరీరముగాఁగలనాయందుమనస్సు నేకాగ్రముగానుంచిధారణనెవఁడు చేయునో, వాఁడు నాయందేమనస్సుగలిగి, సమస్తప్రాణుల యింద్రియములును వాని వాని విషయములను బ్రాప్తించునట్టి స్వభావం బగుప్రాప్తిని బొందుచున్నాఁడు.* పెక్కుమణులందుఁ జొచ్చియున్న సూత్రమువలెఁ దనకార్యములు పెక్కింటియందు నాధారముగాఁ జొచ్చియుండునట్టిమహత్తత్త్వమును శరీరముగాఁగల నాయందు మనస్సును ధారణముసేయువాఁడు ప్రాకాశ్యమును (అనఁగా దృష్టాదృష్టములగు సర్థ వ్యాపారములను గుఱించిన జ్ఞానమును) పారమైష్యమును (పరమేష్ఠివలె నితరుల

* కేవలమహత్తత్త్వమును శరీరముగా నేను గలిగియున్నట్లుపొసించిన వానికి మహిమమనునీడ్ది. మహత్తత్త్వమునుసూత్రముగాను అవ్యక్తమునుండిఘట్టినదిగాను నిట్టిగుణవిశేషములతోఁగూడినట్లుపొసించినయెడల ప్రాకాశ్యాదులు గలుగుననిభేదము తెలియునది.

కంటె నతిశయించిన వ్యాపారములను జేయఁజాలి యుండుట నును) బ్రధానమునుండిపుట్టినయామహాత్మత్వమును నాకువిశేషణముగా నుపాసించుటంబట్టి పడయుచున్నాఁడు. సర్వ వ్యాపకండును సృష్టి స్థితి లయము లనెడు మూఁడువ్యాపారములకు నిర్వాహకుండును గాల శరీరకుండు నయిననాయందుఁ జిత్తమును ధారణచేయువాఁ డీశిత్యమును బొందుచున్నాఁడు. ఈశిత్యమనఁగా సమస్తములయిన దేహములకును నాత్మలకును నన్నిటిని గుఱించిన సామర్థ్యమును గలిగించుట యగును. జాగ్రత్త స్వప్నము సుషుప్తియనెడి మూఁడవస్థల కవ్వలిదై తురీయమనఁబడు పరిశుద్ధ జీవాత్మ స్వరూపములు శరీరముగాఁ గలవాఁడును జీవులకుఁ బ్రాప్యమును బ్రాపకమును నాధార భూతుఁడు నయినవాఁడును, జ్ఞానశక్తి బలైశ్వర్య తేజస్సు లనెడి యాఱు గుణములచేఁ బూర్ణుఁడగుటంబట్టి భగవచ్ఛబ్దవాచ్యుండును నగు నాయందు మనస్సును ధారణచేసి, నాధర్మమగు వశిత్యమును(గుణములందాసక్తిలేకుండుటను) బొందుచున్నాఁడు. హేయగుణములేక కల్యాణగుణములు మిక్కిలి పెచ్చుపెరిగి యున్న నాయందు యోగపరిశుద్ధమగు మనస్సును ధారణము చేసి పరమానందమును బొందుచున్నాఁడు. ఆ యానందము నందుఁ దక్కిన కామములన్నియు సమాప్తము లగుచున్నవి. శ్వేతద్వీపపతియు శుద్ధసత్త్వాత్మకుండును ధర్మనిర్వాహకుండును నగు నాయందుఁ జిత్తముధారణచేసి యాకలి దప్పి మొడలయిన యూర్ధ్వలాటింటిని గడచినవాఁడై శ్వేతరూపుఁ డగుచున్నాఁడు. ఆకాశమువలె నిర్మలమును సర్వవ్యాపకమునయిత యాత్మస్వరూపము గలవాఁడును బ్రాణశరీరకుండు నగు నా

యందు మనస్సుచేతఁ బ్రాణఘోషమును జింతించుచు నాధా
 రణయందుఁ గలిగినయుపలబ్ధితోఁ గూడి యాయోగి దూర
 మందున్నట్టి భూతములందును నభివ్యక్తము లగువాక్కులను
 వినుచున్నాఁడు. చక్షురింద్రియముల కభిప్రాయగు సూర్యుని
 యందుఁ జక్షువులనుగూర్చియు, సూర్యుని నాచక్షువునందుఁ
 గూర్చి యున్నట్లుగాధ్యానించి యట్లుభయసంయోగమునపుడు
 నన్ను మనస్సుచే ధ్యానించుచు సూక్ష్మదృష్టినొంది సర్వమును
 దూరమందున్నను జూచుచున్నాఁడు. నాయందు మొదట మన
 స్సును బిదపఁ బ్రాణవాయువుతోడ దేహమును సంయుక్త
 మైనదిగా ధ్యానించినచో మన సెచ్చటికిఁ జనునో యచ్చటికి
 దేహమును నన్నగుఁజింతినఁ ధారణ ప్రభావముచేతఁ బోవు
 చున్నది. మనస్సును నాయందునిలిపి, యేయేదేవాది రూపము
 గలవాఁడు గాఁగోరుచున్నాఁడో వానిమనస్సున కభీష్టమయిన
 యాయారూపమును బొందుచున్నాఁడు. ఏలన వాఁడు నన్ను
 గుఁజింది ధారణాయోగముచేత బలము నొంది యుండును.
 గాన యది సుకరముగా నుండును. పరకాయమును బ్రవేశింపఁ
 గోరువాఁడు దానియందుఁ దన్నుండునట్లు చింతనము సేయ
 వలయును. పిదపఁ దనదేహమును విడిచి ప్రాణములను నింద్రి
 యములను గూడి వాయువునకు సాటియై (వాయువు వెలుపల
 నుండి నాసికరంధ్రముల మూలమున లోపలఁబ్రవేశించునట్లును,
 దుష్టైదపువ్వునుండి పువ్వున కనాయాసమునఁ బోవుచున్నట్లును)
 దానిని బ్రవేశింపవలయును. పాదమూలముచేత మూలాధార
 మును నదిమి ప్రాణమును గ్రమముగాహృదయమునందును తొ
 మ్మునందును గంఠమునందునుమూర్ధమునందును నిలిపిశిరఃకపాల

ముపగులఁగా నేర్పడినబ్రహ్మరంధ్రముచేతబ్రహ్మమునుబొందించిదే
హమును విడువవలయును. దేవతలుక్రీడించు దేవైంద్రాద్యానాదుల
యందుఁ గ్రీడింపఁగోరువాఁడు నామూర్తియగుశుద్ధసత్త్వమును
జితింపవలయును; అట్లునాశరీరమైనశుద్ధసత్త్వమందుమనస్సువర్తిం
చుచున్న యాపురుషునికడకు దేవతాస్త్రీలు విమానములతోఁ
గూడవత్తురు. ఎప్పుడేవిధమునుబుద్ధిచేత సంకల్పించుచున్నాఁడో
యపుడువాఁడుమదాసక్తచిత్తుఁడై సత్యసంకల్పుఁడగునాయందు
మనస్సును ధారణచేసి తనసంకల్పమున కనురూపమయినదానిని
బొందుచున్నాఁడు. సర్వనియంతయును స్వతంత్రుఁడగు నాదు
భావ మగువశిత్వాదులనుబొందినవాఁడు (అనఁగాఁదానునీశిత్య
వశిత్యములను బొందినవాఁడు) ఈశిత్యవశిత్యములతోఁగూడినవా
నినిగా నన్ను ధ్యానింపఁగా వానికి దేనివలనను విపత్తుగలుగదు.
మఱి నాయాజ్ఞ వలెనేవానియాజ్ఞ యుగతియునడ్డులేక యుండును
శుద్ధమయిన యంతఃకరణము గలిగి ధారణయెఱింగినట్టి యో
గికి నాభక్తిప్రభావము వలననే కాలత్రయవస్తువులను
గుఱించిన జ్ఞానరూపమగు సిద్ధిగలుగును. కాలత్రయమందుఁ
గలుగు వస్తువులను గూర్చిన జ్ఞానముగలిగియుండు ముని దేహ
ము యోగప్రచురమైయుండునుగాన యది యగ్ని మొదలగు
వానిచేతఁ గీడ్పడక వానినే స్తంభింపఁ జాలియుండును.
ఏలన నాముని నాయోగముచేతఁ జిత్తశాంతి నొందియుండును
గాన జలజంతువులకు జలమెట్లో యల్లె యగ్ని మొదలగునవియు
నతనికిఁ బ్రతిఘాతకములు గాకుండును. మఱియు శ్రీవత్సము
చేతను శంఖచక్రాద్యాయుధములచేతను విభూషితములై
ధ్వజములతోను నాతపత్రములతోను వ్యజనములతోను గూడి

యున్న నావిభూతులను ధ్యానించుచుండువానికిఁ బరాజయ
 వ్రోన్నఁడును గలుగదు. ఇట్లు యోగధారణచేత న న్నుపాసిం
 చుచుండువానికిఁ బూర్వోక్తములయిన సిద్ధు లన్నియును
 సంప్రాప్తించుచున్నవి. అంతఃకరణమును జయించి బాహ్యేంద్రి
 యములను జయించి ప్రాణములను జయించి నా ధారణ
 నుధరించుచున్న మునికి సిద్ధి యేది దుర్లభము ? నాయుపాసనమె
 యుత్తమయోగము. దానిని జేయుచున్న యోగికి నూర్తులు
 లేకుండుట మొదలయినవి యెల్ల యోగమును జలింపఁజేయు
 నట్టివిగాన మరల సంసారమునకు హేతువులగును. కాన వీనిని
 విఘ్నములుగా నే యోగవిదు లెఱుంగుదురు. అయిన నణిమాదు
 లెనిమిది యట్టివిగావు న న్నుపాసనముచేసి దానిచేఁ దమ
 ప్రార్థనాదులు ముగిసినతుదిని నిరతిశయపురుషార్థ రూపుండగు
 నన్నుఁబొందఁబోవునట్టి వాని కివికాలక్షేపమునకు హేతువులుగా
 నుండును, జలజంతువులకు జలస్తంభమును బట్టుల కాకాశ
 గమనమును మొదలగువానింబోలె జన్తముచేతనే కొన్ని సిద్ధులు
 గలుగుటయుఁ గలదు. అట్లు జన్తము చేతను నోషధులచేతను
 దపముచేతను మంత్రముచేతను నిందెన్ని సిద్ధులుగలుగుచున్న వ్రా
 యా యన్నియును నా యుపాసన మనెడు యోగముచేతఁ
 బొందుచున్నాఁడు. దేవాదిజన్తములు మొదలగు వానిచేత
 నాయా సిద్ధులు నులభము లని తలఁచి యోగము నాజన్తోష
 థాదులకు వినియోగించి నా విషయముగా దానిని వినియో
 గింపక త్యజించుట తగదు. న న్నుపాసనము సేయుచున్నచో
 సమస్తములయిన సిద్ధులకును నేను బ్రాప్తుకుండను బాలకుండను
 నిర్వాహకుండను. ఈ సిద్ధులకే కాదు. ప్రకృతి వివిక్తాత్మో

పాసనరూపమైనసాంఖ్యమునకు మదుపాసన రూపమైనయోగమునకును నేనట్టివాఁడనగుదును బ్రహ్మవాదులకును స్వర్గాదులను గలిగించుయజ్ఞాదిధర్మములకును నేనట్టివాఁడను. ఏలయందువా? నేను సమస్తములయినజీవులకును సంతర్యామియైన యాత్మను. ఆత్మయైనమాత్రమునఁ బరిచ్ఛిన్నుండనుగాను; వానికి వెలుపల వ్యాపించియుందును. కాబట్టియే నాకుఁబరిచ్ఛేదములేదు. దేవమనుష్యాదిభూతములయందు నాకాశాది భూతములలోపలను వెలుపలనువ్యాపించి వర్తించుచున్నట్లే నేనున్నవాఁడను. ఇది పదునేనవయధ్యాయము.

—

◆◆◆శ్రీ కృష్ణుఁడు తన విభూతుల సుధవునకుఁ జెప్పట.◆◆◆

ఉద్ధవుఁడు—నీవు సాక్షాత్పరబ్రహ్మమవు. నీ కుత్సత్తి వినా శములు లేవు. నిన్నుఁ గర్తము లావరింపవు. ఇట్టివాఁడవు గనుక నీవు సమస్తములయిన వస్తువులకును మోక్షోపయుక్త మగు జ్ఞానము నొసంగి యాత్మ సుజ్ఞేవింపఁజేయుదువు. వానికిఁ బాలనమును బ్రలయమును సుత్పత్తియును నీవలననే కలుగుచున్నవి. జితేంద్రియులు గానివారికి నిన్నుఁదెలియుట మిక్కిలి కష్టమైనను నేదాంతవిదు లెక్కువతక్కువలుగా నుండు భూతములందు నిన్ను సమస్త భూతముల యుత్పత్తి స్థితి ప్రవృత్తులకు హేతుభూతుఁడవని నీ యథావస్థిత మయిన యాకారమున నెఱిఁగి యాయా భూతములందు వాని వాని విభూతులతోఁగూడియున్న నిన్ను భక్తి వృద్ధి నొందుకొఱకు నుపాసించుచుండురు. పరమర్షులు భక్తి వృద్ధి కొఱకు నిన్నే యే వస్తువులందు నే యే విభూతిరూపముల నుండువానినిగా

నుపాసించుచు భక్తియోగనిష్పత్తిని బొందుదురో యావిభూతి
 రూప మగు వస్తువును నాకుఁ జెప్పము. భూతములకు సత్తగలి
 గించుచు సర్వభూతాంతరాత్ముఁడు భూతము లందు స్ఫుటము
 గానట్లు వర్తించుచున్నాఁడు; అట్లయినను సమస్తము నొక్క
 మ్మడిగా సాక్షాత్కరించుచుండు నిన్ను భూతములు నీ మాయ
 చేత మోహితము లగుటంజేసి కను గొనఁజాలవు. మహా
 విభూతీ ! భూమియందును దివియందును బాతాలమందును
 దిక్కులయందును నీవు వాని వానియందు నుత్కృష్టములు
 గావించియున్న విభూతులను నాకుఁ జెప్పము. తీర్థములకుఁ బట్ట
 యిన నీ పదారవిందములకు నిదె మ్రొక్కుచున్నాను' అనెను.

శ్రీ భగవంతుఁడు—ఉద్ధవా ! నీవు ప్రశ్నములు తెలిసిన
 వారియందు మిన్నవు. మునుపు కురుక్షేత్రమునందు నర్జు
 నుఁడు కారవులతో యుద్ధము సేయఁదివిరి. నన్నిట్లే యీ
 ప్రశ్నము నడిగెను. అతఁడు జ్ఞాతులనుజంపుట రాజ్యప్రాప్తికి
 మాత్రమే హేతువు గాని ముక్తికి హేతువుగాదనియుఁ గావున
 నది యధర్మమును నిందనీయము నగుననియుఁ దెలిసి 'నేను
 జంపువాఁడను వీఁడు చంపఁబడినవాఁ' డని ప్రాకృత బుద్ధిగల
 వాఁడై యీ యుద్ధమునుండి నివర్తించినవాఁ డయ్యె. అప్పు
 డు నే నాపురుషసింహమున కుపాయములను బోధించి తెలివి
 పుట్టింపఁగా నా యుద్ధాగ్రమందు నీవలెనే నా విభూతులను
 జెప్పుమని యడిగెను. ఉద్ధవా ! నే నీ భూతములకెల్ల నాత్మ
 భూతుఁడను—అనఁగా నాత్మవలె లోపలఁ జొచ్చి నియమించు
 చుండువాఁడను. కాన యీశ్వరుఁడను. మఱి నుహృదుఁడను.
 సమస్త భూతములును మదాత్మకములుగావున నవియన్నియు

నేనేయగుదును. వానికి నుత్పత్తి స్థితి వినాశములును నావలన
 నే కలుగుచున్నవి. నేను మంచి గమనము గల వానిలోపల
 గతిని. అనర్థములు గలిగించునవిగా గణింపఁబడు వానిలోఁ
 గాలుఁడను సత్త్వాదిగుణములందలి సామ్యము నేను. గుణులకు
 స్వభావ సిద్ధముగాఁ గల గుణము నేను. సత్త్వాదిగుణములు
 మూఁడు పుట్టియున్న వానిలోపలఁ బ్రథమకార్యం బగు
 సూత్రంబైన మహత్తత్త్వము నేను. మహత్తయినవానిలో
 మహత్తత్త్వము నేను. సూక్ష్మములయినవానిలో మిక్కిలియు
 సూక్ష్మమగు జీవుఁడు నేను. జయింపఁ గష్టమయిన వానిలో
 మనస్సు నేను. దేవతలలో హిరణ్యగర్భుఁడు నేను. మంత్రము
 లలో మూఁడక్షరములు గల ప్రణవము నేను. అక్షరముల
 లోపల అకారము నేను. వేదములయందు గాయత్రి నేను.
 నమస్త దేవతలలోపల నింద్రుఁడనేను. పశువులందు హవ్యవా
 హుండగు నగ్ని నేను. ఆదిత్యులయందు విష్ణుఁడు నేను. రుద్రు
 లయందు నీలలోహితుఁడు (శివుఁడు) నేను. బ్రహ్మరులయందు
 భృగుఁడు నేను. రాజర్షులయందు మనువు నేను. దేవర్షులయందు
 నారదుఁడు నేను. ధేనువులయందుఁ గామధేనువు నేను. మేటిసిద్ధు
 లలోఁ గపిలుఁడు నేను. పక్షులలో గరుడుఁడు నేను. ప్రజాపతుల
 యందు దక్షుఁడు నేను. పితృదేవతలయంద దర్యముఁడు నేను.
 ఉద్ధవా ? దైత్యులయందు నే ననురేశ్వరుఁడగు ప్రహ్లాదుఁడనని
 తెలియుము. నక్షత్రములకును నోషధులకును నధిపతి యగు
 చంద్రుఁడు నేను. యక్షరాక్షసులలోఁ గుబేరుఁడు నేను. మేటి
 గజములలోపల నై రావతము నేను. జలజంతువులకుఁ బ్రభుం
 డగు వరుణుండు నేను. ద్యుతిగలవారలలోను దపింపఁజేయు వారి

లోపలను సూర్యుడు నేను. మనుష్యులలోపల భూపతి నేను. గుఱ్ఱములలో నుచ్చైశ్శ్రవము నేను. ధాతువులయందు బంగారము నేను. దండించువారిలోపల యముడు నేను సర్పములందు వాసుకి నేను. పెక్కుతలలుగల మేటిసర్పములలోపల ననంతరుడు నేను. కొమ్ములును గోఱులును గలమృగములలోపలసింహము నేను. ఆశ్రమములందునాలుగవదియగుసన్న్యాసాశ్రమము నేను. వర్ణములలోపల బ్రథమంబగు బ్రాహ్మణవర్ణము నేను. ప్రవాహరూపములగు తీర్థములయందు గంగను నేను. జలములుపాఱక నిలుకడగానుండు నీటి పట్టులయందు సముద్రము నేను. ఆయుధములందు ధనుస్సు నేను. విలుకాండ్రయందుఁ ద్రిపురములను నాశముచేసిన శివుడు నేను. గృహములలోపల మేరువు నేను. దుర్గమము లయిన వానిలోపల హిమాలయము నేను. వృక్షములలోపల నశ్వత్థము నేను. ఓషధులయందు యవలునేను. పురోహితులలోపల వసిష్ఠుడు నేను. వేదార్థనిష్ఠులలోపల బృహస్పతి నేను. సమస్తసేనానుల లోపలఁ గుమారస్వామి నేను. సన్తానప్రసరకులయందుభగవంతుఁ డగుబ్రహ్మను నేను. యజ్ఞములయందు బ్రహ్మయజ్ఞము నేను వ్రతములందహింసావ్రతము నేను. శుద్ధిచేయునానిలో వాయువు అగ్ని సూర్యుడు జలము ఆకాశమనెడి యీపదార్థముల రూపున మిక్కిలియు శుద్ధిసేయువాఁడు నేను. యోగము లెనిమిదింటిలోపల సమాధి నేను. జయింపఁగోరువారలలో జయోపాయ మగు నీతి నేను. వివేకాదినై పుణ్యములలో నాన్వీక్షకి (ఆత్మానాత్మ వివేకవిద్య) నేను. అన్యథాఖ్యాతివాదు లగు తార్కికాదులలో నీ విట్లు చెప్పుదువా? వేటువిధమునఁ జెప్పెదవా? యనెడి వికల్పము

నేను. స్త్రీలయందు స్వామ్యంభవమనువు భార్యయైనశతరూప
 నేను. పురుషులయందు స్వామ్యంభవమనువు నేను. మునులలోపల
 బదర్యాశ్రమవాసి యగునారాయణముని నేను. బ్రహ్మచారుల
 (జితేంద్రియుల) లోపల సనత్కుమారుడను నేను. ధర్మముల
 లోపల ఫలాభిసంధిలేని ధర్మమగు నాత్మవిత్తేపము నేను.
 తేమములందు (భయరాహిత్యము గలిగించువానిలోపల)
 ప్రత్యగాత్మ స్వరూపానుసంధానము నేను. గుహ్యము లోపలఁ
 * బ్రియవచనమును మానమును నేను. మిథునములలోపలఁ
 బ్రజాపతి నేను. అప్రమత్తు లగువారిలోపల సంవత్సరము
 నేను. ఋతువులందుఁ జైత్రవై శాఖములు(వసంత ర్తువు) నేను.
 మాసముల లోపల మార్గశీర్షము నేను. నక్షత్రములలోపల
 నభిజిత్తు నేను. యుగములందుఁ గృతయుగము నేను. ద్వంద్వ
 సహులయినధీరులలోపలనసితుండగు దేవలుఁడు నేను. వేదవిభాగ
 కర్తలలో వ్యాసుఁడు నేను. కవులలో (దీర్ఘదర్శులలో) సూక్త
 బుద్ధిగల కావ్యుడు (శుక్రుఁడు) నేను. జ్ఞానైశ్వర్యాదులు
 గలవారిలోపల వాసుదేవుఁడు నేను. భాగవతులలోపల నీవు నేను.
 కింపురుషులలోపల హనుమంతుఁడు నేను. విద్యాధరులలోపల
 సుదర్శనుఁడు నేను. రత్నములయందుఁబద్మరాగము నేను. మిక్కిలి
 సొగసైనవానిలోఁ దామరమొగ్గ నేను. తృణజాతులలోపలఁ
 గుళము నేను. పురోడాశము మొదలయిన హవిస్సులలో నావు
 నేను నేను. ధనార్జనశీలు రయినవారిలోపల లక్ష్మీ నేను. కాడు

* ప్రియవచనము లాడినను మానముతో నుండినను మురుషునిలోపలి యభి
 ప్రాయము తెలియదు. కనుక నవిరెండును గుహ్యములందు పేటిగాఁ జెప్పఁ
 బడెను.

గలవారిలోపల (జూదము మొదలగువానిచే నేను జయించితి నని) ఛలముచేతఁ గలుగు నాగ్రహము నేను. ఓర్పు గలవారిలోపల నోర్పునేను. సత్త్వగుణప్రచురు లగువారిలోపల సత్త్వము నేను. *ఓజస్సులయం దోజస్సునేను. బలవంతులయందు బలము నేను. భాగవతులలోపలఁ బంచరాత్రోక్తమును బంచకాలములం దనుష్ఠింపఁ దగినదియునగు కర్తృము నేను. మత్స్యము మొదలు కొని కృష్ణునివఱకుఁగల తొమ్మిది యవతారమూర్తులలోపల సర్వకారణభూత మైన యాదిమూర్తి నేను. గంధర్వులలోపల విశ్వావసువు నేను. అస్పరసలలోపలఁ బూర్వచిత్తి నేను. పర్వతములలోపల స్థైర్యము నేను. భూమికిఁగల గంధమాత్రము నేను. అప్పులకు సర్వరసకారణమైన రసము నేను. మిక్కిలి తేజముగల వానిలోపల సూర్యుని తేజము నేను. సూర్యచంద్ర తారకము లందుఁగల ప్రభ నేను. ఆకాశమందుఁగల ప్రభ నేను. ఇంద్రియములకు విషయములందెల్లఁ బరంబయిన స్పర్శము నేను. బ్రహ్మణ్యులగు వారిలోపలబలి నేను. వీరులయం దర్జునుఁడు నేను. భూతములయుత్పత్తియు స్థితియుఁబ్రలయమును నేను. పాదముల గతియు వాక్కులయుక్తియుపాయువునుత్సర్గమును హస్తమును పాదనమును, ఉపస్థమునానందమును ననెడి యీ యైదుకర్తేంద్రియవ్యాపారములును కన్నులదర్శనమునుజెవుల శ్రుతియురసనము నాస్వాదమును ప్రాణమునాఘ్రాణమును, త్వక్కు స్పర్శముననెడి యీ యైదుజ్ఞానేంద్రియవ్యాపారములును నేనే. సకలమయిన యింద్రియములకును నింద్రియము (నిర్వాహకుఁడను) నేనే.

* ఓజస్సు అనఁగా ఇంద్రియపటుత్వము. సహస్సు అనఁగా ధారణసామర్థ్యము. బలమనఁగా శరీరబలము.

పృథివియు వాయువు నాకాశమును నప్పులును జ్యోతియు నేను. వీనికెల్లఁ గారణమయిన యహంకారమును మహత్తత్త్వమును నహంకార వికారములయిన యేకాదశేంద్రియములును నచిత్తు సమష్టియు చిత్తుసమష్టియు రజస్సును సత్త్వమును దమస్సును బరంబగు ముక్తాత్మస్వరూపమును నేనే. నేను గేవల మీతత్త్వములే కాక వీని గణనమును వీనిలక్షణముల యెఱుకయు దాని వలన నా యా వస్తువుల స్వరూపస్వభావములు గలరూపున నిశ్చయించునట్టి జ్ఞానమును నేనే. లోపలఁ బ్రవేశించునట్టి యీశ్వరుఁడయిన నేనును నాకు శరీరమైన జీవుఁడును సత్త్వాది గుణములును సమష్టివ్యష్టిరూపములయి సర్వకార్యరూపములై యాగుణముల కాశ్రయములై యున్న యచిద్ద్రవ్యములునుదప్ప మఱియొక్క వస్తువు గలుగదు. * అన్నియు చిత్తు నచిత్తు నీశ్వరుఁడునను మూఁడుతత్త్వము లగును. చిదచిత్తులెల్ల మదాత్మకములై నానియమమునకులోనై యుండును. నేను నెంతోకాలము నకేని భూమియందలి పరమాణువులను లెక్కపెట్టుదునుగాని యట్లే నా విభూతులను లెక్కపెట్టనేరను. నేను సృజించునట్టి యండములే కోట్లకొలఁది ననంతములై యుండఁగా నందలి నా విభూతులను లెక్కింప నలవియగునా? వర్చస్సును కాంతియుఁ గీర్తియు సుపత్తియు లజ్జయు సత్పాత్రదానమును, సౌందర్యమును భాగ్యమును వీర్యమును నోర్పును వస్తుతత్త్వజ్ఞానమును, హితాహితపర్యాలోచనమును నెందుఁగలవ్రోయది యంతయు నావిభూతియే యగును. నీకు నావిభూతులను నీనిని

* 'న తదస్తి వినాయత్సన్న్యాభూతంచరాచరమ్' అను భగవద్గీతార్థమిట యనుసంధింపవలయును.

సంతోషమున నన్నింటిని జెప్పితిని. ఇవి యెల్ల నాసంకల్పమాత్రమునఁ బుట్టినవి యని వేదము కలరూపునఁ జెప్పుచున్నది. కనుక వాక్కును జెడుమాటలు పలుకనీక నిగ్రహింపుము. మనస్సు చెడువిషయములను ధ్యానింపకుండునట్లు నిగ్రహింపుము. ప్రాణములను దుష్టాన్నాదులచేతఁ బోషితము గాకుండునట్లుగాని పూరికకుంభక రేచ కాద్యుపాయముచేతఁగాని నిగ్రహింపుము. ఇంద్రియములను నిగ్రహింపుము. ఆత్మను నపాయములందుఁ బ్రవర్తింపనని నీయంతట నీవే నిగ్రహింపుము. ఇట్లు చేయుదువేని మరల సంసారమార్గమునకు రావు. ఎవఁడు వాక్కును మనస్సును జక్కఁగా నిగ్రహింపఁడో వాఁడు బుద్ధిమంతుఁడయినను యత్యయైనను వాని వ్రతమును దపమును దానమును బచ్చికుండలయందలి నీ రొలుకుచుండునట్లుండునే కాని గుదురుగా నుండవు. కాబట్టి వాక్కును మనస్సును బ్రాణములను నాభక్తితోఁగూడిన బుద్ధిచేత నిగ్రహింప వలయును. అట్లు నియమింపఁగా మోక్షోపాయము సంపూర్ణమగుచున్నది. ఇది పదియావయధ్యాయము.

—●●●— { శ్రీకృష్ణుఁడు బ్రహ్మచారిగృహస్థధర్మముల సుధవునకుఁ బ్రతిపాదించుట. } —●●●—

ఉద్ధవుఁడు—తమ తమ వర్ణాశ్రమములకు ననుగుణములయిన యాచారములం బ్రవర్తించుచుండు మనుష్యులెల్ల వారికి నీవు నీప్రాప్తికి సాధనమైన ధర్మమును (నీభక్తిని) జెప్పితివి. అరవిందాక్షా! తమతమవర్ణాశ్రమములకు ననుగుణమయిన ధర్మముల నేప్రకారము ననుష్ఠించుచు వచ్చిన యెడల మను

ఘృణకు నీయందుభక్తి గలుగును? ఆయనుష్ఠించు ప్రకారము
 ను నాకుఁ జెప్పము. ఉపదేష్టలగు వారి పరంపరవలనఁగదా
 యది తెలియవలెను. నన్నడిగెదవేల యందువా? మహాబా
 హు! ప్రభూ! తొల్లిపరమం బయిననుఖరూపం బగు నా
 ధర్మమును నీవు హంసరూపమున బ్రహ్మకును సనకాదులకును
 నుపదేశించితివి గదా! అమిత్రకర్మనా! ఆధర్మమును నీవు
 మున్నులోకమునందుఁ జక్కఁగా నేర్పఱచితివి. ఇంతకుమిక్కిలి
 యుఁ బెద్దకాలమయినది. కాబట్టి యది మనుష్యలోకము నం
 దిపుడు బహుతరముగా లేక విచ్చిన్నమయి యున్నది. అచ్యు
 తా! ఆధర్మమును జెప్పవాఁడును జేయువాఁడును, గాచువాఁ
 డును నీ కంటె మఱి యొక్కఁడు భూలోకమందుఁ గలు
 గఁడు. విద్యలన్నియువిగ్రహములుదాల్చి యున్న బ్రహ్మసభయందు
 ను గలుగఁడు. ఇట్లాధర్మమునకుఁ గర్తయు రక్షకుఁడునుబ్రవ
 త్తయునగు నీవీభూతలమునుదిగవిడిచిపోయితివేని, మధుసూదనా!
 అది యెంతయు నశించిన దగును. అప్పుడు దాని నెవ్వఁడు
 చెప్పఁగలఁడు? కావున నీవే యుపదేశింపవలయును. సర్వధ
 ర్మజ్ఞా! అట్లు ధర్మమునకుఁ గర్తయు వక్తయు రక్షకుఁడు
 నగు నీవు మాకు నీ భక్తి యనెడు ధర్మ మెట్టి యంగముల
 తోఁ గూడినదో, యేయాశ్రమికి విధింపఁబడినదో దానిని, నా
 స్వామీ! నాకుఁజెప్పము' అనెను. శ్రీశుకుఁడు—ఇట్లు తన
 భృత్యులయందు ముఖ్యుడయిన యాయుధ్ధవుఁ డడుగఁగా భగ
 వంతుఁడు హరి ప్రీతుండై మనుష్యుల తేమముకొఱకు సనాతన
 ములగు ధర్మములను జెప్పవాఁడయ్యెను. భగవంతుఁడు—లోక
 హితైకకారియగు నీవడిగిన యీప్రశ్నముధర్మయుక్తమయినది.

ఏలన నిది తమ తమ వర్ణాశ్రమముల కనురూపమయిన యా
 చారములుగల మనుష్యులకు (జ్ఞానానుష్ఠానాదులచే) ముక్తి
 సాధకమైనది. భక్తియోగము ననుగ్రహించునదియై వర్ణాశ్రమా
 నుగుణమయిన ధర్మమును నావలన నెఱుంగుము. మొట్టమొదటఁ
 గృతయుగమందు మనుష్యులవర్ణము హంస (బ్రహ్మణవర్ణమని)
 యని చెప్పఁబడెను. అదియొకటే వర్ణమపు డుండెను గాని
 తక్కిన క్షత్రియాదివర్ణములు గలుగవు. ఆయుగమునందు జను
 లా హంసత్వజాతిచేఁ గృతకృత్యు లై యుండినందున దానికిఁ
 గృతయుగమని పేరు తెలియుదురు. అపుడు ప్రణవము మాత్ర
 మే వేదముగా నుండెను. ధర్మమునకు మనోవిషయుఁ డగు నేను
 వృషరూపమునఁ జతుష్పాదములనుంటిని గాని, క్రియావిశేష
 ములగు యజ్ఞాదులు గలుగవు. అపుడు వాగు కేవలము
 యోగనిఃస్థులై యుండి నిరస్తనిఖిల దోషుండ సగుట హంసుండ
 (శుద్ధుఁడ) నగు న న్నుపాసించిరి. దానివలన వారు కల్తష
 ములను వీడి నావలె హంసులై యుండిరి. మహాభాగా !
 పిదపఁ ద్రేతాయుగము ప్రవేశింపఁగా నాహృదయమందుఁగల
 ప్రణవమునుండి ఋగ్యజుస్సాములనెడిమూఁడవయవములు గల
 వేదవిద్య ప్రాదుర్భవించెను. ఆత్రయీవిద్యవలననుండి హోతయు
 నధ్వర్యువును నుద్ధాతయు ననుసంధించుటచే మూఁడురూపము
 లైనఋగ్యజుస్సామ మంత్రములు గల యజ్ఞము నేనుగా నుం
 టిని — అనఁగాఁ ద్రేతాయుగము మొదట యజ్ఞాదులగు
 ధర్మములును వానికి విధాయకములయిన వేదములును గలిగి
 యుండెను. బ్రాహ్మణులు క్షత్రియులు వైశ్యులు శూద్రులు
 ననెడి నాలుగు వర్ణములు విరాట్టనఁబడు ననిరుద్ధుని

వలనఁ బుట్టిన చతుర్ముఖునివలన నతని * ముఖమునుండి యు, బాహువులనుండియు, నూరువులనుండియుఁ, బాదముల నుండియుఁ బుట్టిరి. వారికి, వారి వారి ధర్మములే తెలుపునట్టి లక్షణము. చతుర్ముఖశరీరకుఁ డయిన నాజఘనమునుండి గృహస్థాశ్రమమును, హృదయమునుండి బ్రహ్మచర్యమును బుట్టెను. వక్షస్థలమునుండి వానప్రస్థముపుట్టెను. శిరస్సును సన్న్యాసమాశ్రయించెను. వర్ణములకు జన్మదేశములయినముఖబాహుబాదములను నాశ్రమములకు జన్మభూములయిన జఘనహృదయ వక్షశిరస్సులనును (అనఁగా ముఖాదుల ధర్మములను) మనుష్యుల ప్రకృతు లనుసరించునవయ్యెను. కాఁబట్టి నీచములగు జన్మదేశములచేతఁబ్రకృతులునీచములును, నుత్తమములయిన జన్మప్రదేశములచేత నుత్తమములునయ్యెను. శమము, దమము, తపస్సు, శౌచము, సంతోషము, ఊమ, ఆర్జవము, మద్భక్తి, దయ, సత్యము ననెడియివి బ్రాహ్మణ ప్రకృతులు (స్వభావములు). తేజస్సు, బలము, ధృతి, శౌర్యము, తితిక్ష, ఔదార్యము, ఉద్యమము, స్థైర్యము, బ్రహ్మణ్యము, ఐశ్వర్యముననెడియివి క్షత్రియస్వభావములు. ఆ స్తిక్యము, దాననిష్ఠ, దంభము లేమి, విప్రసేవనము, ధనముగూర్చుటయందుఁ జాలునని తుష్టి నొందకుండుటయును, నివి వైశ్యుని స్వభావములు. ద్విజులకును గోవులకును దేవతలకునుమాయములేః శుశ్రూషసేయుటయు, దైవికముగా లభించినదానితో సంతోషమును, శూద్రస్వభావ

* ఇచట బ్రాహ్మణాదులు వైరాజుఁడగు చతుర్ముఖునిముఖాదులవలన పుట్టినఁగా ముఖాది వ్యవహారములగు వేదప్రపచనాదులు చేయువారయి పుట్టినని వీరరాఘవుల మతము.

ములు. అశౌచమును సబద్ధమును దొంగతనమును నాస్తిక్యమును గారణములేని కలహమును గామమును గ్రోధమును ధనమండలి తృష్ణయు, వర్ణాశ్రమములులేని చండాలాదుల స్వభావములు. అహింసయు సత్యమును దొంగతనము లేకుండుటయుఁ గామక్రోధలోభములు లేకుండుటయు, భూతములకు హితమును బ్రియమును జేయుఁ బాటువడుటయు, ననునివిసర్వవర్ణములవారికి నగు ధర్మములు. ద్విజుఁడుగర్భాదానము మొదలగు సంస్కారముల క్రమమున, నుపనయనమనెడు రెండవజన్మమునుబొంది గురుకులమందు వాసముచేయుచు జితాంతఃకరణుఁడై వేదమును సద్భ్యయనముచేయుచున్నాఁడు. అట్లేతనయాశ్రమమునకుఁ జెప్పఁబడిన వ్రతములందు నియతుఁడై యుండును. మఱియు నతఁడు మేఖలయు నజినమును దండమును నక్షసూత్రమును యజ్ఞోపవీతమును గమండలుపును దాల్చి యభ్యంగనాదులు లేనందున వెండ్రుకలు జడలుగట్టఁబల్లుగాని వస్త్రములుగానితోమక, వేడుకకు నెఱ్ఱినిపచ్చనివస్త్రములను ధరింపక, గుశలను దాల్చి యుండవలయును. మఱియు స్నాన భోజన హోమములందును జపముననుమూత్ర పురీషోత్సర్జనమునందును మానియై యుండవలయును, చంకలయందును మొలయందునుగల వెండ్రుకలను నఖములను ద్రుంపరాదు. అతఁ డెప్పుడుగాని బుద్ధిపూర్వకముగా రేతస్సు నొలుకరాదు. అతఁడు బ్రహ్మచర్యవ్రతమును దాల్చి గృహస్థుఁడును గాకుండుటచే నొకప్పుడు రేతస్సును నొలుకునేని యపుడు జలములం దవగానానముచేసి, ప్రాణాయామము గావించి సావిత్రి నష్టోత్తరసహస్రము జపింపవలయును. పాఁడు రెండు సంధ్య

లయందును శుచియై * యగ్నిని అర్కుని ఆచార్యుని గోవులను విశ్రులను గురువులను వృద్ధులను దేవతలను నుపాసింపవలయును. మఱియు సమాహితచిత్తుఁడును మానియునై సంధ్యయందు సావిత్రినిజపింపవలయును. వాఁడాచార్యుని నన్నుఁగాఁడెలియవలయును. అతని నొకప్పుడు నవమానింపరాదు. అతనియందొక మనుష్యుఁడనియసూయచూపరాదు. గురువు సర్వదేవమయుఁడుచుమీ! ఆచార్యుని రేపును మాపు నుపాసింపవలయును. తాను భిక్షింపఁగా దొరకిన యన్నమునుగాని మఱిదేనినిగాని గొనిపోయి యాచార్యునకు నివేదింపవలయును. అంత నాయాచార్యుననుజ్ఞను గొని తాను దానిని నుపయోగించుచు వాఙ్మయమము గలిగియుండవలయును. ఆచార్యునికి దానునివలె శుశ్రూషచేయుచు నతనిని సదా యుపాసింపవలయును. అతఁడు పొవుచుండఁగాఁ బిఱుందఁబోవలయును; పరుండఁగాఁ దగ్గఱఁ బరుండియు, కూర్చుండఁగా దాపుగాఁ గూర్చుండియు నుండవలయును. చేతులుమోడ్చి యతనినియోగము నెదురుచూచుచు మిక్కిలి దవ్వుగాకయుండునట్లు నిలుచుకొనియుండవలయును. ఇట్టివృత్తముగలవాఁడై భోగములుమాని యధ్యయనము సమాప్తమగువఱకు నవిచ్ఛిన్నముగా నావ్రతమును ధరించి గురుకులమున వసించియుండవలయును. ఈబ్రహ్మచారి వేదాధ్యయనాది కర్తములకు ఫలంబగు బ్రహ్మలోకము నారోహింపఁ గోరునెడల నపుడు స్వాధ్యా

* అగ్నిని అగ్నిహోత్ర హోమముచేతను, సూర్యుని సూర్యమండలాంతర్వర్తి పరమపురుషధ్యానముచేతను, గోవులనుగడ్డి మొదలగునవి యిచ్చుట చేతను, గురువులనుబ్రణామాదులచేతను, నుపాసింపవలయును.

యమునకై బ్రహ్మచర్య వ్రతమును దాల్చియె గురువునకు
 దన దేహమధీనముగావింపవలయు. ఇట్లుచేసిన నేనై ప్రికుండగును.
 అగ్నియందును గురువునందును దనయందును దక్కిన సర్వభూ
 తములయందును నున్న పరముండగునన్ను—భేదబుద్ధి లేక
 బ్రహ్మచర్యవ్రతముచేత వర్చస్సు వెలుంగుచుండ నకల్మషుండై
 యుపాసింపవలయును. మఱి బ్రహ్మచర్యుడు గృహస్థుడుగానం
 దున స్త్రీలనుజూచుటయుఁ దాఁకుటయు పారితో మాటలాడు
 టయుఁ బరియాచకములాడుటయు మొదలగువానిని వర్జింపవల
 యును. ఒండొంటిని రతియందుఁ గలసియున్న ప్రాణులను బశు
 పక్ష్యాదులను సముతము చూడకుండవలయును. శౌచమును
 నాచమనమును స్నానమును సాధ్యోపాసనమును (మనో
 వాక్కాయము లొక్కటిగా నుండుటయనెడి) ఆర్జవమును
 దీర్ఘనేవయు గాయత్రి మొదలగువానిని జపించుటయుఁ, దాఁక
 రానివానిని భక్షింపఁదగనివానిని మాటలాడఁగూడనివానిని
 వర్జించుటయు, సమస్తభూతములందును మదాత్మకములనెడి
 1 మనోవాక్కాయములసంయమము, ననెడి యివి యాశ్రమ
 ముల కన్నిటికిని సామాన్యమగుగాఁ బ్రయుక్తములయిన నియ
 మములు. కలనందనా! ఇట్లు బ్రహ్మచర్య వ్రతమునుదాల్చి వేద
 ములను దదర్శములను నధిగమించి, వేద్రమయి యెడతెగని
 తపస్సుచేత నగ్నివలె జ్వలించుచు, నాయందలి భక్తియోగ
 మును లభించి దానివలననే నన్నుబొందుటకుఁ బ్రతిబంధక

1. మనస్సు సంయమమనఁగా అసత్తగవానిని ధ్యానింపకుండుట. వాక్స్సం
 యమమనఁగా అన్యతమలాడకుండుట. కాయసంయమమనఁగా నిషిద్ధభోగ
 ములు లేకుండుట.

ములగు కర్తవ్యాసనలను దగ్ధముగావించి దేహాంతమందుఁ
బ్రకృతి సంబంధ మనెడి మాలిన్యము వీడి నిర్మలుఁడై
ముక్తుఁ డగుచున్నాఁడు. బ్రహ్మచారి విద్యను సమాప్తము
చేసిన పిదప వేదవేదార్థములను నెఱింగి మఱి యొక యాశ్రమ
మును బ్రవేశింపఁగోరినపుడు గురువునకు దక్షిణయొసంగి గురువు
ననుజ్ఞఁబొంది సమావర్తనంబను స్నానము చేయవలయును.
*పిదప నతఁడు గృహస్థాశ్రమమునై నను వాన ప్రస్థాశ్రమము
నయినను బొందవచ్చును. వాఁడు ద్విజోత్తముఁ (బ్రాహ్మణుఁ)
డగు నేని, సన్న్యసింపవచ్చును. నాభ క్తుఁడగు ద్విజుండొకయాశ్ర
మమునుండి మఱియొక యాశ్రమమును బొంద వచ్చును
గాని యేయాశ్రమము ననుష్ఠింపక యూరక త్రిమూరు
చుండరాదు. అందు గృహస్థాశ్రమమును గోరినవాఁడు తన
కంటె వయస్సునందుఁ బిన్నదియు. దుష్టురాలు గానిదియుఁ
దనకు సజాతీయురాలు నయినదియుఁ దన కనురూప యై
నదియు నగుభార్యను బెండ్లాడవలయును. మొదట నతఁడు సవ
ర్ణురాలిని బెండ్లాడి పిదప నితరవర్ణపు వారిని బెండ్లాడఁదగును.
మఱి యజ్ఞమును నధ్యయనమును దానములును ద్విజున్లులెల్ల
వారికిని గలవు. అందుఁ బ్రతిగ్రహమును సభ్యాపనమును యా
జనమును బ్రాహ్మణునికి మాత్రమే కలిగి యుండును. బ్రాహ్మ
ణుఁడందుఁ బ్రతిగ్రహమునుదనతపస్సునకును దేజస్సునకునుయశ
స్సునకును విఘాతుకమాగాఁ దలంచునేని తక్కిన యాజనాభ్యాప
నములు రెంటిచేత బ్రతుకవచ్చును. వానియందుదోషముగలదని

* దీనివలన బ్రహ్మచర్యము నుండియే చక్కమూఁడవ నాటుగవ యాశ్ర
మమును గూడఁ బొందవచ్చునని తెలియుచున్నది.

చూచునేని, ¹శిలములచేతఁగాని జీవింపవచ్చును. బ్రాహ్మణునికిఁ గలయీ దేహముత్సుద్రములగుకామములకై యేర్పఱుపఁబడదు అదియిహమందు మిక్కిలియుఁ గాయ క్లేశరూపమగుతపస్సుచే యుటకును మృతినొందినపిదప ననంతసుఖములను బడయుటకు నై యేర్పడియున్నది. వాఁడుశిలోంఛవృత్తిచేతఁజిత్తమునసంతుష్టి నొంది నైర్మల్యమును గలిగించునదియు మహాఫలంబయినది యును నిజవర్ణాశ్రమోచితమునయిన ధర్మము ననుష్ఠించుచు నాయందు మనస్సును సమాహితము చేసియుండునది. గృహమందే యుండినను భోగములయం దాసక్తుఁడుగాక సంసార క్లేశములశాంతి(ముక్తి)నిబొందుచున్నాఁడు. శిలాదులచేతఁ గ్లేశపడుచున్నవాఁడును మత్పరాయణుండు నగు విప్రునికి నెవరు జీవనము గలిగింతురో వారిని నే నాపదలనుండి వేగముగా, నావసముద్రమునుండి యుద్ధరించునట్లు లుద్ధరింతును. రాజయిన వాఁడు, తండ్రి బిడ్డలనుంబోలె సమస్త ప్రజలను నుద్ధరింపవలెను. తన్నుఁదనచేతనే యుద్ధరించుకొనవలెను. ఇట్లుగజపతిగజములనుంబోలెఁ దన్నునుబరులనునుద్ధరించుకొనవలయును. ఇట్లు చేయునట్టిరాజిందుఁ దనకుఁగల యశుభముల నెల్ల విదిల్చికొని సూర్యునివలె మెఱయుచున్న విమానమునెక్కి యింద్రునితోడ మోదమునొందుచున్నాఁడు. విప్రుఁడుశిలోంఛవృత్తిచేతజీవనము చేయనేరక క్త్తిపడుచున్నచో, నతఁడు వణిజునివృత్తిచేత నందును నిషిద్ధములగు లవణమాంసాదులను గాక తమ వ్యవహారమున కనుగుణములయిన తృణకాష్ఠాదులను నంగడి సరకులను

1. శిలమనఁగా పాలమునందుసొంతకాఁపు విడిచిపెట్టినధాన్యకణికలు. దానినే దినిబ్రతుకుట శిలవృత్తి.

విక్రయముచేసి, బ్రతుకు దొరకకున్న యెడలను గడపికొనవచ్చును. అప్పటికిని నాపద పయికొనెనేని ఖడ్గముగొనిక్షత్రియవృత్తి చేతఁగానిబ్రతుకవచ్చును. కాని, కుక్కవలె నీచవర్ణములవారిని సేవించుటచేత నట్టి యాపదలను నేవిధముననుగడపుకొనరాదు. రాజన్యఁ డగువాఁడు వైశ్యవృత్తిచేతఁ గాని వనమార్గ మందు వేటలాడుటచేతఁ గాని యదియునుగూడక పోయెనా బ్రాహ్మణవృత్తి చేతఁగాని యాపదయందు జీవింపవలయును గాని కుక్కవలె నీచవర్ణముల సేవించి యెట్లును బ్రతుకరాదు. వైశ్యుఁడు నట్టి సమయమున శూద్రవృత్తిని వర్తింపవచ్చును. శూద్రుఁడునుదంతిపులు పేనుట చాపలల్లుట మొదలగుపనులు చేయవచ్చును. వీరందఱును నట్టి యాపదనుండి విడివడిన పిదప నితరవర్ణముల కర్తములు తమకు నింద్యములు గాన, యట్టి కర్తములచేత నెంతమాత్రము జీవింపరాదు. వేదాధ్యయనముచేతను(బ్రహ్మయజ్ఞాదులచేతను)స్వధచేత(తాప్తకాదిశ్రాద్ధములచేతను) స్వాహాచేతను (యాగహోమాదులచేతను)బలియన్నము మొదలగువానిచేతను దనకలిమి సొంపునకుఁదగినట్లు వరుసగా ఋషులను బితృదేవతలనుదేవతలనుభూతములనునుమచ్చ రీరభూతము లయినవానిని బ్రతిదినమును యజింప వలయును. తానేమియుఁబాటువడక దైవికముగా లభించినట్టిధనములచేతఁ గాని పరిశుద్ధమైన ధనముచేతఁగాని తనవృత్తిచేత గడించిన దానిచేతఁగాని, పోష్యులగు వారిని బీడింపకయే నన్నుయజింప వలయును. యజ్ఞములననుష్ఠింపవలయును. గృహస్థుఁడగువాఁడును భార్యపుత్రాదుల యందు మమత నుంపరాదు. దేహముఁదన్నుగాఁ బ్రమాదపడరాదు. వాఁడు తత్త్వస్వరూపము నెఱిం

గినవాఁడై తాను గన్నారఁ జూచువానివలెనేచూడనివి (అదృష్టములు) అగు స్వర్గాదులనుగూడ సశ్వరములుగాఁ గనుఁగొనవలయును. పుత్రులు పెండ్లములు ఆపులు బంధువులు మొదలగువారితోడి పొత్తు చలిపందిరియందలి బాటసారుల పొత్తు వంటిదేకాని మఱియొకటి గాదు. నిద్రరాఁగా స్వప్నము వచ్చును. నిద్రవీడఁగా స్వప్నమునుమాయును. అట్లే దేహము కలిగిన వెంటఁ బుత్రాదులు గలుగుదురు. అది వీడఁగా వాఁడును వీడుదురు. ఇట్లు దృష్టాదృష్టములు రెండును సనిత్యములగుటఁ బరామర్శించి సమాహితుఁడై గృహములయం దొకయతిథి వలెఁ దానుదాసీనుఁడై వసించుచు సహంకార మమకారములు విడిచి యాగృహములందాసక్తుఁడుగాకుండవలయును. మఱియొక గృహస్థునకు విహితములయిన యజ్ఞాదికర్తృములచేత నారాధించి భక్తిమంతుఁడై యావజ్జీవము గృహశ్రమమందే యాండవచ్చును. పుత్రవంతుఁ డయినయెడల వానస్థస్థుఁడుగావచ్చును. లేక సన్న్యసింపవచ్చును. ఎవ్వఁడు గృహముదు బుద్ధి దగులు కొలిపి దారపుత్రధనేషణలచేత నాతురుఁడై స్త్రీలకు వశ్యుఁడగు నో యట్టివాఁడు బుద్ధిచెడి నేను నాదియనెడియభిమానములచేత మూఢుఁడై బంధమునొందును. వాఁడు 'అయ్యోనృద్దులైననాతలి దండ్రులును బసిబిడ్డల తల్లి'యగు నాయిల్లాలును గన్నబిడ్డలును నేను లేనియెడల దిక్కుమాలిన వారగుదురే! అట్లు వారు దుఃఖితులై యెట్లు బ్రతుకఁగలరు?' అని యిట్లు గృహదులయందుఁ దలంపులు మల్లడిగొనుటచేఁ జిత్తము తత్తరపడఁగా, బుద్ధిచెడి విషయ భోగమునందుఁ దృప్తి నొందక యా గృహదులనే తలంచుకొనుచు మృతుఁడై యంధతమ

స్సును (మిక్కిలితామసంబయిన జన్మమును) బొందు చున్నాఁడు. ఇది పదియేడవయధ్యాయము.

—:కృష్ణఁ డుద్ధవునకువానప్రస్థాశ్రమ ధర్మములనుజెప్పట.:—

శ్రీభగవంతుఁడు—వాన ప్రస్థుఁడుకాఁగోరినవాఁడుభార్యనుబుత్తులకప్పగించికాని, భార్యనుగూడఁదోడ్కొనికాని, వనమునకుఁ జోయిజి శేంద్రియుఁడై యాయువునందుమూఁడవభాగమంతయు (ఁబ్బదియేనవయేఁడు వఱకు) వసించి యుండవలయును. అడవి యందుబుట్టినవియుశాస్త్ర విహితములయినవియునగుకందమూల ఫలములచేతజీవనముగావించుకొనవలయును.వల్కలములను,నది లేనిచోఁదృణములనో పర్ణములనోయజనమునోవస్త్రములుగాఁ గట్టుకొనవలయును. కేశములు రోమములు నఖములుగడ్డములు మీసలు మొదలగు మలములు ద్రుంచిపుచ్చరాదు. పలుదోమ రాదు. నిత్యము మూఁడు కాలములు జలమునందుఁ గ్రుంకవలయును. తృణాదులు పఱచిన భూమిపైఁ బరుండవలయును.మండువేసవియందుఁ బంచాగ్నులచేతఁ దనకుఁ దాపముగావించుకొనవలయును. వర్షాకాలమునందు జడివానలయం దోర్చి యుండవలయును. శిశిరమునందు నీళ్లలోఁగుత్తుకబంటి మునిగి యుండవలయును. ఇట్టి వృత్తి గలిగి తనతన వర్ణాశ్రమమున కుచితమయిన తపమునొనరింపవలయును.కందమూలముల నగ్ని చేతఁ బక్వములు గావించి భుజింపవలయును.ఫలములను గాల ముచేతఁ బక్వములయిన వానిని భుజింపవలయును. నివ్వరి ధాన్యములను తోటిచేతఁగాని తాతిచేతఁగాని దంచుకొనవలయును. దంతములే తోలుగాను గొనుట (యనఁగా దంతము

లతోనే ధాన్యమును జక్కఁజెట్టుకొనుట) దగును. తన జీవన
 మునకు సాధనమయిన కందమూలాదులను తానేతెచ్చుకొన
 వలయును గాని మఱియొకరిచేఁ దెప్పించుకొనరాదు. దేశ
 కాలముల బలిమిని దెలిసికొని కాలాంతరమునఁదెచ్చిన దానినపు
 డు వానప్రస్థఁడుగయికొనరాదు. వన్యములగునీవారాదులచేతఁ
 గాలచోదితములయిన యగ్రయణాదులగు చరుపురోడాశాదుల
 నిర్వహింపవలయును. శ్రౌతపశువగు ఛాగము మొదలయినవాని
 చే నన్నయజింపరాదు. వైదికవాక్యములందు, మునికిఁగూడఁ
 నగ్ని హోత్రమును దర్శమును బౌర్ణమాసమును జాతుర్తాస్య
 మునువిహితములయియున్నవి. కనుక వానియందలికర్తవ్యముచేత
 నన్ను వానప్రస్థఁడ రాధింపవలయును. ఇట్లుముని, నాడులుదేహ
 మంతయు వ్యాపించి యుండగా, జీవితకాలమంతయు నాచరిం
 చిన తపస్సుచేతఁ దపోమయుం డగు నన్నారాధించి (యనఁగా
 యావజ్జీవము ఫలాభిసంధిలేక స్వధర్మనిష్ఠుఁడై మద్భక్తియు
 క్తుఁడై యుండి) యీలోకమును విడిచి దేహాంతమందు
 నన్నుఁ బొందుచున్నాఁడు. మిక్కిలి కష్టమువేతఁ గావించిన
 యీతపస్సు నిశ్చేయసమునకు సాధనమైనది. ఇట్టి మహా
 నీయమయిన తపమును మిక్కిలి యల్పమయిన కామమున
 కు నుపయోగించిన యెడల నట్టి వాని కంటె మూర్ఖుఁ డెవఁడు
 గలఁడు? ఈవానప్రస్థుఁడు తనకు నియమంబయిన స్వధర్మమం
 దు సమర్థుఁడు గాక ముదిమిచేతఁ గంపము నొందినపుడు, ఆ
 హవనీయాదు లయిన యగ్నులను హృదయమం దారోపించి
 కొని నాయందే చిత్తమిడి యగ్నిని బ్రవేశింపవలయును. స్వ
 ర్గాది లోకములు కర్తవిపాకములు గనుక నరకరూపములే య

గును. వాని యందు విరక్తిగలిగినపు డగ్నులను న్యాసముచేసి
కొని ప్రవ్రజనముచేయ వలయును. వాఁడు మొదట యథా
విధి నెనిమిది శ్రాద్ధములను గావించి ప్రాజాపత్యేష్టిచే నన్నారా
ధించి సర్వస్వమును ఋత్విజున కొసంగి యగ్నులను దనయాత్మ
యందారోపించికొని నన్నుఁ దప్పఁ దక్కినవానియం దపేక్షా
రహితుఁడై ప్రవ్రజనము గావింప వలయును. విభ్రాడు సన్నన్య
సింఱునపుడు దేవతలు దార పుత్ర బంధుజనాదుల రూపమునఁ
దోచి 'వీఁడు మనల నుల్లంఘించి పరమపదమునకుఁ బోవునో'
యని వానికి విఘ్నములు గావించుచుందురు. వాఁడు ముని
యగునేని కాపీన మొక్కటియే వస్త్రములన్నిటివలెఁ దాల్ప
వలయును గాని మఱియొక్కటి దాల్పరాదు. వాఁ డాపవలే
నపుడు త్రిదండమును గమండలువును దప్పఁ దక్కిన వాని
నెల్లఁ ద్యజింప వలయును. చూపు వెట్టి చక్కఁగాఁ బరిశుద్ధ
మైనచోటనే యడుగు పెట్టవలయును. జలమును వస్త్రము
చేత వడియఁగట్టి త్రాగవలయును. సత్యముచేతఁ బరిశుద్ధముల
యిన నూటలు పలుక వలయును. మనస్సుచేతఁ దగును దగదని
వివేచించి యుక్తమైన దాని నాచరింపవలయును. వాక్కు
నకు మానమును దేహమునకుఁ గామ్యకర్తముల దిగవిడుచు
టయు మనస్సునకుఁ బ్రాణాయామమును దండములగును. ఇవి
నాలుగవయాశ్రమమువాని కెవ్వనికి లేకుండునో వాఁడు
యతిగాఁడు. ఉద్ధవా! వెదుళ్లుచేపట్టినంత యతిగాఁడు. నాలు
గు వర్ణములవారి యందు భిక్షయాచరింపవచ్చును. అయినను
వారియందు నభిశక్తులు పతితులు మొదలుగాఁగల నింద్యులను
వర్జించి తక్కినవారినే యాచింపవలయును. మఱియు యతి

యేడిండ్లయందు మాత్రమే బిచ్చమడుగవలయును. ఆయిండ్లును ముందుగా నేర్పఱచుకొన్నవి గా కుండవలయును. అంతవఱకు లభించిన దానితోనే తృప్తి నొందవలయును. ప్రతిదినమును నూరి వెలుపలనున్న నీటిపట్టునకుఁ బోయి యాచమనముచేసి మానియై తాను దెచ్చిన భైక్షాన్నము నెవరేని యాచించిన యెడల వారికిఁ బంచి యిచ్చి శేషించిన దంతయును భుజింపవలయును, కాని, యంత కన్న నెక్కుడు మరలఁబోయి తెచ్చుకొనరాదు. మఱియు దా నొక్కండు నసహాయుఁడై యెందును దగులువడక లోపలీ వెలుపలీ యింద్రియములను రెంటిని నడంచి పుచ్చి యాత్మయందే కీడించుట యందుఁ గుతుకము గలిగి పరమాత్మయందే సంతృప్తుఁడై సమస్తమును బ్రహ్మాత్మకములని సమదృష్టి గలిగియుండవలయును. జనులు లేకయు భయము గలుగకయు నుండు చోటు వాసస్థానము గావించు కొనవలయును. మఱియు నాయందలి భక్తిచేత నిర్మలంబగు మనస్సుగలవాఁడై తనయాత్మయుఁ నావలెనే జ్ఞానకరూపమైనదని చింతింపవలయును. తనకు బంధ హేతువును మోక్షహేతువును తత్త్వజ్ఞాన నిష్ఠచేతఁ బర్యాయించింపవలయును. ఇంద్రియములు విచ్ఛలవిడిగా నుంచుటయే బంధము. వాని నడంచిపుచ్చుటయే మోక్షము. కాఁబట్టి మనస్సుతోఁ గూడిన యింద్రియము లయిదింటిని నడచిపుచ్చి నాయందే భక్తిభావముగలిగి తుద్రములగు కామములైన శబ్దాది విషయములందు విరక్తుఁడై యాత్మస్వరూపమం దపారమయిన సుఖమును బడసి చరింపవలయును. మఱియు భిక్షార్థము పురములను గ్రామములను గొల్లపల్లెలను సాత్త్విక జనసమూహములను

నును జొచ్చుచును మహియందెల్లఁ బుణ్యములగుదేశములను
 నదులను బర్హతములను వనములను నాశ్రమములను సంచరిం
 పవలయును. వానప్రస్థు లున్నయాశ్రమప్రదేశములందు మా
 టిమాటికి భిక్షుగొనవలయును. ఏలనఁగా వారు శిలవృత్తిచేతఁ
 బడయు నన్నమును దినుటచేతఁ దాను శుద్ధ సత్త్వైష్టే మోహ
 ము నివర్తించి ముక్తి నొందుచున్నాఁడు. కావుననే యందు
 మాటికి భైక్ష మాచరించుచున్నాఁడు. (కామములవలన విర
 క్తుఁడగుటకు నుపాయము వినుము.) ఈకనఁబడుచున్న శబ్దాది
 విషయజాలమును వాస్తవముగాఁ గనుఁగొనరాదు. ఏలన నవి
 నశించునట్టివి. దీనినిబట్టి పారలౌకికవిషయములందును జిత్రము
 దగులువడ కుండవలయును. ఇహపరములందలి కామములను
 సాధించుటకైన కార్యములనుండి విరమింపవలయును. ఇట్లు
 చక్కఁగా వివేకముచేత విరక్తుఁడు గావలయును. మఱియు
 బుద్ధి యింద్రియములు మనస్సు ప్రాణములు పంచభూతముల
 నెడి వీని కూడికచేతనయిన యాజంగమ శరీరము ప్రకృతి పరి
 ణామాత్మక మని వితర్కించి బ్రహ్మాత్మకంబగు తన యాత్మస్వరూ
 పమందే కుదురుగా నెలకొని దానినే చింతనము సేయుచు శరీ
 రమం దాత్మాభిమానమును వదలి మరల నాశరీరము నాత్మ
 గాఁ దలంప కుండవలయును. భగవంతుఁడే పరమప్రాప్యమును
 బ్రాపకమును, నామనోరథమందుఁగల తక్కిన వంతయు నతఁ
 డే యనెడి యధ్యవసాయమే వైరాగ్యయుక్తమగు జ్ఞానము.
 అట్టి విరక్తిగలజ్ఞాననిష్ఠుఁడుగాని, ఫలాపేక్షలేకుండు మధ్యక్తుఁడు
 గాని యుపాయము తమకు నిష్పన్నమై యుండుటం బట్టి విధిని
 బట్టి ప్రవర్తింపవలయు నని కాని నిషేధమునుబట్టి నివర్తింప

వలయునని కాని యొక నియతికి లోనుగాకుందురు. వారన్నియు నావిధిని షేధములను బట్టి కాక భగవత్తైక్యంకర్యములని చేయు చుండు వారు. కనుక, వారాశ్రమములును వాని లింగములును దమ ముక్తి యుపాయమునకుఁ దోడుపడునట్టి ననుబుద్ధి గలిగి యుండరుకాని, భగవత్తైక్యంకర్యము లని తలంచుటచే స్వరూప ముతోవానిననుష్ఠించుటవదలకుందురు. అట్టివాఁడు వివేకవంతుఁ డుగా నుండినను బాలకునివలెఁ గ్రీడించు చుండవలయును. నేర్పరియైనను జడునివలెఁ జరించు చుండవలయును. విద్వాంసుఁ డయినను వెట్టి పట్టిన వానివలెఁ బలుకవలయును. వేదార్థనిష్ఠుఁ డయినను బశువువలె (నజ్జానివలె) నడచుకొనవలయును. వేదవా దము లందానక్తుఁడుగాఁదగదు. పాపండియుఁగారాదు. కేవల ము తర్కనిష్ఠుఁడును గారాదు. పనికిమాలిన ముచ్చటలకుఁ గాని రచ్చలకుఁ గాని యెవరి పక్షమును జేరరాదు. ధీరుండై జనులకు భయపడరాదు. జనులను భయపెట్టుటయుఁ దగదు. దురుక్తములను నయించుకొన వలయును. ఎవరినిగాని యవ మానింపరాదు. భూతపరిణామము లయిన దేవమనుష్యాదిదేహ ములందుండెడి ప్రత్యగాత్మలయందు నెలకొనియున్న పరుండ యిన పరమాత్ముఁడు, జలపాత్రములు పెక్కింటియందుఁ గనఁ బడుచున్న చంద్రునివలె నొక్కఁడే యగును. భూతములకెల్లఁ బరమపురుషుఁడే యాత్మగాన దేహమును గూర్చి యెవరితోఁ గాని పశువులవలెఁబగ పెట్టుకొనరాదు. ఆకటివేళ నశనముదొర కని యెడల ధృతిమంతుఁ డగువాఁడు విషాదము నొందరాదు. ఒకప్పు డశనము దొరకెనా యందులకై యుబ్బరాదు. ఏల నఁగా నది దొరకుటయు దొరకకపోవుటయు రెండును దైవా

ధీనములగును. 'అట్లేని భిక్షయెత్తుటకుఁ బాటుపడవలసినది చా
లుఁగదా' యందువా? అట్లుగాదు. ఆహారము కొఱకుఁ బాటు
పడియే తీరవలయును. దాని వలననే ప్రాణములు నిలఁబెట్టుకొ
నఁగూడును. ప్రాణములు నిలఁబెట్టుకొనుటవలనఁ బసయేమం
దువా? దానివలనఁ దత్త్వమును విమర్శించుట గలుగుచున్న
ది. ఆ తత్త్వమును (అనఁగాఁ జిదచిదీశ్వరుల స్వరూపమును)
దెలియుటవలన ముక్తి గలుగు చున్నది. కావున నందుల కుప
యుక్తమగు ప్రాణధారణమునకై యాహారమును గొనఁ బ్రయ
త్నింపవలయును. తాను బాటుపడకయే దైవికముగా దొరకిన
యన్నము శ్రేష్ఠమైనది. తక్కినది నికృష్టమైనది. ఆరెంటియందు
దేనినిగాని గుడవవలయును. అట్లే వస్త్రముగాని శయ్యగాని
దైవికముగాఁ బ్రాప్తించినదానిని ముని యగువాఁడు గయికొ
నవలయును. శౌచమును, ఆచమనమును, స్నానమును మఱి
తక్కిననియమములను నేను శాస్త్రమును బట్టి కాక లీల
కొఱకుఁ జేయునట్లే జ్ఞానియు శాస్త్రముచేతఁగాక 'యిదికైంక
ర్యము నాస్వరూపమున కనుగుణమైన' దని తలఁచి చేయవల
యును. ఇటువంటి యాచారముతోఁ గూడి యున్నవాని
కి బ్రహ్మత్వకములు గాక స్వతంత్రములై వస్తువు లున్నవనుభేద
భ్రాంతి గలుగదు. వానికి సర్వమును మదాత్మకములని బుద్ధి
గలిగియుండునుగాన దానిచే నాభేదభ్రమము కొట్టునడిపోవును.
అయినను దేహము ముగియునంతలో నెప్పుడేనియొకప్పుడట్టితోఁ
పిక గలుగవచ్చును. గాని, వాఁడు మదాత్మకములనెడి చూపు
చేత దేహంతమందు నన్నుఁ బొందుచున్నాఁడు. గాన
దేహంతమం దట్టి తోపిక నిరవశేషముగా నివర్తించు

చున్నది. కామములకు మీఁదటిఫలములు దుఃఖములే కాన
మిక్కిలి హేయములను నిశ్చయము నొందినవాఁడై యవి
యనర్థావహములను బుద్ధియుఁజెంది మత్ప్రాప్తికి సాధనధర్మ
మిదియని తెలియనివాఁడు మననశీలుఁడును బ్రహ్మ నిష్ఠుండు
నగు గురువు సన్నిధి నొందవలయును. మఱియు బ్రహ్మమును
దెలిసికొనునంతవఱకును గురువునందు భక్తియు శ్రద్ధయుఁ
గలిగియు యసూయమాని యతఁడే నే నని తలఁచి యాద
రంబుగఁ బరిచర్య చేయుచుండవలయును. ఇంద్రియవర్గ మా
టింటిని నడంచివుచ్చక, విషయములందు మిక్కిలి యాసక్త
మయిన బుద్ధిగలిగి జ్ఞానవిజ్ఞానములు రెండును లేకుండునట్టి
వాఁడు, త్రిదండము మొదలగు నాయాయాశ్రమ చిహ్న
ములను దాల్చుట, వానినిగొని బ్రతుకుటకే కాని యాయాశ్ర
మములను నిర్వర్తించుటకుఁ గాదు. అట్టివాఁడు తాను విశేష
భూతుండని తెలియఁడు గాన తన్నును, తాను స్వతంత్రుఁడనెడి
యభిమానముచేతఁ దన యాత్మయందున్న నన్నునుఁ బ్రతా
రించుచున్నాఁడు. కనుక సర్వాశ్రమములవారికి విహితధర్మ
మగు భక్తిని వాఁడు గీడ్పఱచుకొనుచున్నాఁడు. భక్తి లేమిం
జేసి వానికిఁ బాపములు దూలకయె యుండును. దానినిఁబట్టి
వాఁడిహమునకునుబరమునకును వెలియగుచున్నాఁడు. నాలుగవ
యాశ్రమమువాఁడగు భిక్షువునకు నింద్రియ జయమును నహిం
సయు ధర్మములు. వానప్రస్థునకు శాస్త్రీయకాయక్లేశరూప
మగు తపమును స్వాత్మ పరమాత్మల స్వరూపములను గనుఁ
గొనుటయు ధర్మములగును. గృహస్థునకు భూతరక్షయుఁ
బంచ మహాయజ్ఞములును ధర్మములగును. బ్రహ్మచారికి నాచా

ర్యుని నేవించుట ధర్మము. ఋతువులందుమాత్రము భార్యను
 బొందునట్టి గృహస్థునకు బ్రహ్మచర్యమును దపమును శౌచమును
 సంతోషమును భూతములందుఁ జెలిమియుఁ గలుగుచున్నవి.
 ఎల్లవారికిని న న్నుపాసించుట ప్రధానమయిన ధర్మము.
 ఎవ్వఁడు దేవతాంతరమునందు భక్తిసేయక సర్వభూతము
 లందు మదాత్మకము లనెడి బుద్ధిగలిగి యిట్లు స్వధర్మముచేత
 నన్ను భజించుచున్నాఁడో వాఁ డచిరకాలముననే నాయందలి
 భక్తిని బడయుచున్నాఁడు. ఉద్ధవా ! సమస్తమున కుత్పత్తి
 లయముల పట్టయినవాఁడును, గావుననే సర్వలోకములకు
 మహేశ్వరుండును సమస్తమునకుఁ గారణభూతుండను, బర
 బ్రహ్మభూతుండు నగు నన్ను ననపాయిని యగుభక్తిచేత
 వాఁడు పొందుచున్నాఁడు. ఇట్టి స్వవర్ణాశ్రమ ధర్మముచేత
 శుద్ధం బగు సత్త్వము గలిగి నా స్వరూపమును నెఱింగిన
 వాఁడై జ్ఞానవిజ్ఞానసంపన్నుఁ డై విరక్తుఁ డగువాఁ డనపా
 యినియగు భక్తిచేత నన్నుఁ బొందుచున్నాఁడు. వర్ణా
 శ్రమములు గలవారికి నాచారమనెడి యీ ధర్మము నిరూ
 పింపఁబడినది. ఈ ధర్మము నాయందలి భక్తితోడఁ గూడిన
 దగునేని ముక్తికి సాధనమగును. మఱి యింతకంటె నుత్కృష్ట
 మయిన యుపాయమును గలుగదు. సాధూ ! నీవు న న్నడిగి
 నందులకు మనుజుఁడు తనతన వర్ణాశ్రమధర్మము ననుష్ఠించుచు
 భక్తితోడఁ గూడినవాఁ డగు నేని ప్రకృతిపురుష విలక్షణం
 డగు నన్నుఁ బొందుచున్నాఁడని నీకుఁజెప్పితిని. ఇది పదునెనిమి
 దవయధ్యాయము.

—●—●—● { భగవంతుఁడు భక్తియోగమున కళక్తులగువారికి } —●—●
 న్యాసము ముక్తిసాధనముగాఁ జెప్పుట.

శ్రీభగవంతుఁడు — శాస్త్రజన్యజ్ఞానం బగు విద్యయు నుపదేశజన్యజ్ఞానం బగు శ్రుతియు ననురెండును గలవాఁడై శాస్త్ర విరుద్ధముగాని తర్కమును దెలిసి సమాహితచిత్తుం డగువాఁ డీ శరీరము ప్రకృతి పరిణామాత్మకమనియు భగవంతా యచేత రచితం బయినదనియు నెఱింగి జ్ఞానాత్మక మయిన యాత్మ స్వరూపమును సర్వశేషియు సర్వాంతరాత్ముఁడు నగు నాకు లోనయినదిగా ననుసంధింపవలయును. జ్ఞానికిఁ బ్రాప్యము నేనే. కావున, నేనే వానికిఁబ్రియతముఁడు. నేనే వానికిఁ బ్రపక మును సమృత్తుఁడును. నేను దప్పఁ దక్కిన మోక్షమును గైవల్యమును మఱి తక్కినదేదియును వానికిఁ బ్రియముగాదు. జ్ఞానవిజ్ఞానసంపన్ను లగువారు నన్నుఁ బ్రకృతిపురుషవిలక్ష ణునిఁగాను గావున సర్వోత్తమునిఁగాను నా స్వరూపము నెఱుంగుదురు. కావుననే జ్ఞాని నాకుఁ బ్రియతముఁడగును. నేను లేక తాను నిలువనేరఁ డనుజ్ఞానము వానికిఁ గలిగి యుండును గాన వాఁడే నన్ను భరించుచున్నాఁడు. అనఁగా వాఁడులేక నేనును నిలుపోపకయుండును. జ్ఞాన లేకముచేతఁ గలుగునట్టి శుద్ధిని, దపమును దీర్ఘములును జపములును దాన ములును మఱి పవిత్రములయిన యితరములును జేయనోపవు. ఇట్లు జ్ఞానమునిరతిశయ శుద్ధిని గలిగించునదిగావున, దానితోఁ గూడినవాఁడై యంతరాత్మ యగు నేనే ప్రాప్యమును బ్రాప కము నగుదునని యెఱింగి యుద్ధవా ! జ్ఞాన విజ్ఞానసంపన్నుఁడ వగు నీవు నాయందలి ప్రేమగలిగి న న్నారాధింపుము.

జ్ఞానవిజ్ఞానము లనెడియజ్ఞములచేత జీవాత్మయం దంతరాత్మయై
సర్వయజ్ఞనిర్వాహకుం డై యున్న నన్నారాధించి నన్నే
ముక్తిగా మునులు మున్ను పొందినవాగయిరి. ఉద్ధవా ! 'మా
యాపరిణామం బయినశరీరము నాశ్రయించి వర్తించుచున్న నీ
యందు నుత్పత్తిస్థితిప్రళయము లనువికారములు శరీరసంబంధ
మునకు మునుపుగాని కడపటఁగాని గలుగవు. మఱి యా శరీర
మునకుఁ గలయీ జన్మాదులు దానికే కాని నీకుఁ గలుగవు.
మఱి శరీరమునకు మొదలను గడపలను నాత్మస్వరూపముండు
నట్లైనడుమనుగూడ నుండును గాని శరీరమువలె వృద్ధిక్షయా
దులు పొందు చుండవు. కనుక జన్మాదు లచేతనమగు శరీరములకే
కాని యాత్మకుఁ గలుగవు! ఆత్మనిత్యుఁడు' అనెను.

ఉద్ధవుఁడు—విశ్వేశ్వరా! 'విశ్వమూర్తీ! ఉపదేశపరంపరచేఁ
బ్రాప్తించుటంబట్టి పురాణంబయినదియు వైరాగ్యముతోను
విజ్ఞానముతోను గూడినదియు విశుద్ధి గలిగించునదియు నగు నీ
జ్ఞానమును, విపులముగా మహనీయులకు వెదకఁ దగియుండుటం
బట్టి పరమ గోప్యముగనున్న నీదు భక్తియోగమును, నాకుఁ
దెలియఁజెప్పము. ఈశా! ఘోరమయిన సంసారమార్గమందుఁ
జిక్కి తాపత్రయమనెడి యెండచేఁ గొట్టువడి మిక్కిలియుఁ
దపించుచున్న నాకు నమృతమును (మోక్షసుఖమును) గురియు
చున్న నీ పదయుగళమనెడు గొడుగుతప్ప మఱియొక శరణము
గానరాకున్నది. సంసార మనుగోతీయందుఁబడి కామమనెడి స
ర్పముఁజవఁగా క్షుద్రసుఖములయందు మిక్కుటమయినతృప్తి
నొంది తాపత్రయముచేతఁ దపించుచున్న యీ జనుని నన్నుఁ
గృహచేత నుద్ధరింపుము. మఱి యపవర్గబోధకములగు వాగ్మ్య

తములచేత మహానుభావా! తడుపు'మనెను. శ్రీభగవంతుడు-
 తొల్లిరాజయినయజాతశత్రుడు యుధిష్ఠిరుడు మేమెల్లవారును
 వినుచుండఁగా ధార్మికాగ్రణ్యుడయిన భీష్ముని నడిగెను. భారత
 యుద్ధ ముడిగినపిదప నా రాజు సుహృదులను జంపుటకు విహ్వ
 లుండై పెక్కులు ధర్మములు విని పిదప మోక్షధర్మముల నడి
 గెను. భీష్మునిముఖమువలననుండి విన్నట్టి యా ధర్మములను
 నీకుఁ జెప్పుచున్నాను. అవి, జ్ఞానముతోను విజ్ఞానముతోను
 వైరాగ్యముతోను శ్రద్ధతోను భక్తితోను గూడియున్నవి.
 ఈ కనుపట్టుచున్న దేవమనుష్యాది శరీరములయందు శబ్దము
 స్పర్శము రూపము రసము గంధము విసర్గము శిల్పము గతియుక్తి
 యనెడి తొమ్మిదియు, నింద్రియములు పదునొకొండును, మహా
 భూతము లయిదును, సత్త్వాదిగుణములు మూడును, ననెడి
 యాపదార్థములనుజ్ఞానైకాకారములయిన యాత్మవస్తువులను
 మచ్చేషత్వమే స్వరూపముగాఁ గల జీవస్వరూపమును గనుఁ
 గొనుటయె-అనఁగా ప్రకృతిపురుషస్వరూప వివేచనమే - జ్ఞాన
 మని నేను నిశ్చయించితిని. ఆ ట్టి ప్రకృతిపురుషులకు విలక్షణు
 డును నొక్కొండును నగు నన్నె యుపాయముగాఁ గొని నాస్వ
 రూపమును బొందవలయుననుటయే విజ్ఞానము. మఱి యీవిజ్ఞా
 నముచేతఁ ద్రిగుణాత్మక ప్రకృతి పరిణామము లయిన దేహ
 ములకే జన్మస్థితి వినాశములు గలుగుచున్నవని కనుఁగొనవల
 యును. ఆత్మస్వరూప మొక దేహమునుండి మఱియొక దేహ
 మునకుఁ బోవునపుడు మొదటను నడుమను గడపలను దానిని
 వెంబడించి పోవుచుండును. మరల నాశరీరము ప్రళయమొంది
 నపుడది తానేకరూపమున శేషించి యుండునే కాని కూడఁ

బ్రలయమునొందదు. ఇట్లు వికారమునొందక యుండునట్టిదే
 యాత్మస్వరూప మని విమర్శించుటయు జ్ఞానంబగును. శ్రుతి
 ప్రత్యక్షము * ఐతిహ్యము అనుమాన మనెడి యీ నాలుగు
 ప్రమాణములచేతఁ బ్రమితములగు నా యాకర్షముల ఫలము
 లందుఁ బూర్వోక్తమగు జ్ఞానముగలవాఁడు విరక్తి నొందు
 చున్నాఁడు. ఇదియె వైరాగ్యము కర్తృములకుఁ గలఫలము
 లొక్కరూపున నెలకొనియుండవు. మఱి యవి తారతమ్యము
 గలవియు వికారములతోఁగూడినవియునై వినాశము నొందు
 చుండును గాన వానివలననుండి విరక్తిగలుగుచున్నది. ఇట్లు
 కర్తృము లొక్కతీరుగాక వికారము నొందుచుండుటవలన
 దృష్టములవలె నదృష్టములును బ్రహ్మధిపత్యమువలకును సమ
 స్తమును శ్రుత్యాదులచేఁ బొందు కర్తృ ఫలములు నశ్వర
 ములు; కావుననే యమంగళములు దుఃఖగర్భము లని జ్ఞాని
 యగువాఁడు గనుఁగొనవలయును. అనఘా! నాయందు మి
 క్కిలియుఁ బ్రీతి గలిగియున్న నీకు భక్తియోగమును
 సపరికరముగా మునుపేచెప్పితిని. కాన యిపు డుపదేశింప
 వలసినదిలేదు. ఇప్పుడు చెప్పఁబడినభక్తియోగ కారణములలో
 నుత్కృష్టమైయంతరంగ కారణ మగుదానినిజెప్పెదను. ఎప్పుడు
 సమృతతుల్యంబయిననాకథలను వినుట మొదలగువానియం దా
 దరమును, సంశతము నాగుణము గీర్తించుచుండుటయును

* ఐతిహ్య మనుటచే శ్రుతి మూలకములగు స్మృతి పురాణాదులను
 గ్రహించునది. శ్రుత్యాదులచేతప్రమితమగుకర్తృఫలము స్వర్గాదులు. ప్రత్యక్ష
 సిద్ధ మగు కృష్యాది కర్తృఫలము అన్నాదులు. అనుమాన సిద్ధములయినవి ఆ
 రోగ్యాదులు. ఇవి ఔషధాదులచేతఆరోగ్యము గలుగు ననెడి యనుమానము
 చేత సిద్ధించుచున్నవని తెలియునది.

నాపూజయం దాసక్తియు, నాజన్మకర్మములను బ్రతిపాదించు
 న్తుతులచేత నన్నుఁ బొగడుటయు, నామందిరి మూడ్చుట య
 లుకుట మొదలగుపరిచర్యలయం దాదరమును, సర్వాంగముల
 చేత నాకు వందనములును, నాభక్తులను మిక్కిలిగాఁ బూజించు
 టయు, సర్వభూతములును మదాత్మకములనెడి మతియు, నన్నా
 రాధించుట కుపకరణములగు తులసిపువ్వులు మొదలగునవి గడిం
 చుకార్యములకై దేహవ్యాపారముచేయుటయు, లౌకికములగు
 వాక్కులచేతను నాగుణములను జెప్పటయు, మనస్సు నాయం
 దర్పించుటయు, సమస్తములయిన యితరకామములను దిగవిడు
 చుటయు. నాకొఱకై ధనమును వ్యయముచేయుటయు, భోగము
 లను సుఖములను దిగవిడుచుటయు, నాకొఱకయిన యజ్ఞములను
 దానములను హోమములను సతిధిభోజనములను నేకాదశి మొద
 లయిన వ్రతములనును దపములను సలుపుటయు, మఱి తన
 యాత్మను నాకధీనముగా సమర్పించుటయు, ననెడి యివి
 యుద్ధవా! యివి మనుష్యులకు ధర్మములు. వీనివలన నెల్ల
 నాయందు భక్తిపుట్టుచున్నది. అట్లు భక్తియోగ ముప్పతిల్లి
 నట్టివానికిఁ బురుషార్థమేది కొఱతయగును? అన్ని పురు
 షార్థము లట్టివానికి సులభములే యగును. ఎప్పుడు రజస్త
 మస్సులను గీడ్పఱచినసత్త్వముతోఁ గూడినదై కావుననే
 రాగాదులచేతఁ గలుషితముగాకయున్న చిత్తము సంతరాత్మ
 యగునాయం దర్పించునో యపు డట్టిపురుషుఁడు ధర్మమును
 జ్ఞానమును వైరాగ్యమును నైశ్వర్యమును బొందుచున్నాఁడు.
 రజస్తమస్సులు మిక్కుటముగాఁగలదై దేహమం దాసక్తిమై
 యున్నచిత్త మింద్రియములు నియమింపఁగా శబ్దాదివిషయ

ములకుఁ బరుగెత్తుచున్నది. అట్టిచిత్తము వ్యత్యస్తముగా, న
ధర్మాదులకుఁ గారణ మగునని యెఱుంగుము. నాయందలి
భక్తిని గలిగించునది ధర్మము. సమస్తములయిన యాత్మలందుఁ
బరమాత్మ యాత్మభూతుడై యన్నాడని కనుఁగొనుటయే
జ్ఞానము. శబ్దాదివిషయము లనర్థహేతువు లని విమర్శించి
దానియందుఁ దగులులేకుండుటయే వైరాగ్యము. అణిమాదు
లైశ్వర్యములని చెప్పబడియున్నది' యనెను.

ఉద్ధవుఁడు—శత్రుకర్మనా ! యమముగాని నియమముగాని
యెన్నివిధములు ? కృష్ణా ! యమమనఁగా నేమి? దమమెద్ది?
ప్రభూ! తితిక్షయ్యు ధృతియ్యు నననేమి? దానమననేమి? తపము
శౌర్యము ననఁగా నేమి ? సత్యమెద్ది? ఋతమనునది యేమి?
త్యాగమేమి? ధనమెద్ది? చేష్టయన నేమి? యజ్ఞమేమి? దక్షి
ణయెద్ది? శ్రీమంతా! పురుషునికి బలమెద్ది? కేశవా? వానికి
దయయన్నను లాభమన్నను నేమి? విద్య యెద్ది? హీయెద్ది?
పరంబగు శ్రీయెద్ది? నుఖమేమి? దుఃఖ మననెద్ది? పండితుఁ
డెవఁడు? మూర్ఖుడెవఁడు? మంచిమార్గ మెద్ది? చెడ్డమార్గ
మెద్ది? స్వర్గ మన నేమి? నరకమననేమి? బంధుషన నెవరు?
గృహమనఁగానెద్ది? సంపన్నుఁ డనఁగానెవరు? దరిద్రుడెవఁడు?
కృపణుఁ డెవఁడు? ఈశ్వరుఁడు (ఏలిక) యెవఁడు? సత్పతీ! నే
నడిగిన యీ యమాదులను విపరీతములగు నయమాదులనును
నాకుఁజెప్ప మని యడిగెను.



శ్రీ భగవంతుఁడు—అహింస (భూతద్రోహము తలంప
కుండుట), సత్యము (భూతహితముగాఁ బలుకుట), అస్తేయము
(మనస్సుచేతను బరులసొమ్ము గయిగొనకుండుట), అసంగము

(దేనియందును దగులులేకుండుట), హ్రీ, అసంచయము (పరిగ్రహములేకుండుట), ఆ స్తిక్యము (శాస్త్రార్థములందు విశ్వాసము), బ్రహ్మచర్యము (స్త్రీ సంగములేకుండుట), మానము (వృథాలాపము వీడియుండుట), స్థైర్యము (చాంచల్యములేమి) క్షమ (ఓర్పు), భయము, న నెడి యీ పంక్తిండును యమములు. శౌచమును, జపమును, దపమును, హోమమును, శ్రద్ధయు, ఆతిథ్యమును, నన్నర్పించుటయు, తీర్థాటనమును, పరుల కుపకారము సేయుటయు, దొరకినదానితోఁ దుష్టి నొందుటయు, ఆచార్యుని సేవించుటయు న నెడి యీ పంక్తిండును నియమములు. వీనిని బూరుషు లుపాసించి రేని కోరిన కోర్కెలు పిదుకుచుండును జమీ. శమమనఁగా బుద్ధి నాయందు నెలకొని యుండుట (శాంతి మాత్రముగాదు). దమమనఁగా బాహ్యము లయిన యింద్రియముల నడంచుట (చోరాదులను నడంచుట మాత్రముగాదు). తితిక్షయనఁగా దుఃఖముల నయించుట (గాని బరువు మొదలయిన వానిని సహించుటగాదు). జిహ్వోపస్థలయురవడిని గెలుచుటయే ధృతిగాని (యూరక మిట్టిపాటులే కుండుటకాదు). భూతద్రోహమగు దండమును ద్యజించుటయే దానము (గాని ధనమునొసంగుటకాదు). భోగములనపేక్షింప కుండుటయే తపము (గాని కృచ్ఛాదులుగావు). ఆకలిదప్పి మొదలగుస్వభావములకుఁ గ్రిందుపడకుండుటయే శౌర్యము (గాని శత్రువులను జయించుట మాత్రముగాదు). తారతమ్యము మాని సర్వమును బ్రహ్మాత్మకమని కనుఁగొనుటయే సత్యము (గాని యథార్థమును జెప్పటమాత్రముగాదు.) కన్నదానిని

గన్నట్టై చెప్పట ఋతము (గాని యింపుగాఁ జెప్పటమాత్రము గా) దని కవులు కీర్తించియున్నారు. కర్తములందుఁ గర్తృత్వముగల దని తప్పఁదలఁపకుండుటయే శౌచము (గాని స్నానాదులవలనఁ గలుగుశుద్ధిమాత్రము గాదు.) కర్తృఫలములను త్యజిఁచుటయే త్యాగము (గానికర్తములనుద్యజించుటగాదు.) మనుష్యులకు మద్భక్తినిగావించు ధర్తమే యిష్టంబగు ధనము (గాని పితృమాతృముగాదు) అతిశయములగుజ్ఞానభక్త్యాదులు గలవాఁడగునేనేయజ్ఞము. జ్ఞానోపదేశము నేయునదియే దక్షిణ (గాని హిరణ్యాదిదానములుమాత్రముగాదు). ప్రాణాయామమే పరమంబయినబలము (కానిదుర్త్తదబలముగాదు.) భగవదనుబడి నయైశ్వర్యవీర్యాదికము నాయీశ్వర సంబంధియగు స్వభావము. (పరులదుఃఖముల నిరసింపఁగోరుటయే దయ). ఉత్తమమయిన నాయండలి భక్తియేలాభము (గాని పుత్రాదులు గారు.) ఆత్మయందు దేవమనుష్యాదిభేదభావము నుడుగుటయే విద్య (గాని జ్ఞానమాత్రముగాదు). నిషిద్ధకర్తములను హేయములుగాఁ దలఁచి రోయుటయే హియనఁబడునుగాని (లజ్జామాత్రము గాదు). అపేక్షలేకుండుట దొరకినదానితోఁ దృప్తినొందుట మొదలయిన గుణసముదాయమే యలంకారము (గాని కిరీటాదులుగావు). దుఃఖమిశ్రమయిన సుఖముతోలఁగుటయే సుఖము (గాని భోగముగాదు.) శబ్దాదివిషయ సుఖాపేక్షయే దుఃఖము. బంధమోక్షకారణములను దెలిసినవాఁడే పండితుఁడు (గాని విద్వాంసుఁడు మాత్రముగాదు). దేహదులనే తన్నుఁగాఁ (ఆత్మగా) దలంచువాఁడు (అనఁగానహంకారమమకారములు గలవాఁడు) మూర్ఖుఁడు. నన్నుగుఱించిన జ్ఞానమే మంచిమార్గ

ముగాని (ముల్లు మొదలగునవి లేనట్టిమార్గముగాదు), శబ్దాది విషయములందుఁ జిత్తము దగులుపడుటయే చెడ్డమార్గము (గాని దొంగలు మొదలగువానిచే నెరసినట్టిమార్గముగాదు). సత్త్వగుణము నభివృద్ధియే స్వర్గము (గాని యింద్రాది లోకము గాదు.) తమస్సు నభివృద్ధియే నరకముగాని (తామిస్రాదినరకములుగావు.) గురుఁడేబంధుఁడు (కాని తండ్రితోఁబుట్టువులు మొదలగువారు గారు). ఆగురుఁడును నేనే. మనుష్యశరీరమే గృహము (గాని మేడలుప్పరిగలు మొదలగు భోగస్థానములు గావు). సద్గుణశాలియే సంపన్నుఁడు (గాని ధనికుఁడుగాఁడు). దొరకినదానితోఁ దృప్తి నొందనివాఁడే దరిద్రుఁడు (గాని ధనహీనుఁడుగాఁడు). ఇంద్రియములనుజయింపనివాఁడే కృపణుఁడు (గాని దీనుఁడుగాఁడు). శబ్దాదులందు బుద్ధి దగులకుండు వాఁడే యీశుఁడు. (రాజాదులు); అందుఁ బుద్ధిగలిగినవాఁడో యనీశుఁడు. ఉద్ధవా! నీవడిగిన విషయములెల్ల నిట్లు చక్కఁగా నిరూపింపఁబడినవి. ఊరక పెక్కులు నిరూపింపనేల? విషయ నుఖములే గుణములుగాను దుఃఖములు దోషములును గాంచుటయే దోషము. అట్టి సుఖదుఃఖములు రెంటిని దోషములుగా నెన్ని వర్తించుటయే గుణము. ఇది పందొమ్మిదవయధ్యాయము.

—


 $\left\{ \begin{array}{l} \text{శ్రీకృష్ణఁ డుద్ధవునకు భక్తిజ్ఞాన కర్త} \\ \text{ములను నందు భక్తియతిశయ} \\ \text{మును వర్ణించుట.} \end{array} \right.$


ఉద్ధవుఁడు—అరవిందాక్షా! “ఈశ్వరుఁడవగు నీదుశాసనము వేదము. అది విధినిషేధరూపముననున్నది. కనుక విధించుకర్త

ములుగుణములుగాను *ని పేధించుకర్తములు దోషములుగాను నది యపేక్షింపవలసి యున్నది. మఱియు నది వర్ణాశ్రమభేదములనును, నందుఁబుట్టినప్రతిలోమజాతులను ననులోమజాతులనును, ద్రవ్యమును దేశకాలములను, వయస్సును స్వర్గనరకములనును నపేక్షించుచున్నది. ఇది గుణమిది దోషమని కనుఁగొనుట లేనిచో నీవు విధినిపేధరూపముగాఁ జెప్పియున్న వచనములు మనుష్యులకెట్లు నిశ్రేయసమును బ్రతిపాదింపఁగలదు? గుణదోషభేదమును దెలిపి ప్రవృత్తినివృత్తు లేర్పఱచి కదా నీ వచనము పురుషార్థ మొనఁగూర్చు నేర్చును. కావున గుణదోషదృష్టి యావశ్యకమై యుండఁగా బానిని దోషమని నీవు చెప్పట యెట్లు? అతాకికమగు స్వర్గాదులును వానికి సాధనములయిన యర్థములును బ్రత్యక్షౌదులకు గోచరింపవు

ఇట్లు సాధ్యములగు స్వర్గాదులును సాధనములగు యజ్ఞాదులును దెలియకుండినపు డీశ్వరా! పితృదేవ మనుష్యులకు శ్రేష్ఠంబయిన చక్షువు నీ యాజ్ఞారూపమగు వేదమేయగును. కాఁబట్టి గుణదోష భేదమునందు దృష్టి, నీ యాజ్ఞారూపమగు వేదము

* పూర్వాధ్యాయమున భగవంతుఁడు విషయములందలి సుఖములను గుణములుగాను దుఃఖములను దోషములుగాను గనుఁగొనుట దోషమనియు రెంటిని దోషములుగాఁ గనుఁగొనుట గుణమనియుఁ జెప్పెను. అందుల కిందు సుద్ధవుఁడు వేదమిది గుణము ఇది దోషమని కర్తములను నిరూపించుచున్నది. వేదమో నీ యాజ్ఞ. అట్టిది చెప్పుగుణదోషములను దెలియనిచో సిద్ధిగలుగుట యెట్లు? కానగుణదోషదృష్టిని నీవిట్లు దోషమనుట చెల్లునా? అని యడుగుట తెలియునది. దీనికే భగవంతుఁడు బదులు చెప్పువాఁడై యందు కర్మజ్ఞాన భక్తుల స్వరూపమును తదధిక్యతులగువారి నిష్ఠలను జెప్పుచున్నాఁడని తెలియునది.

వలననే కలుగవలయును గాని పురుషునకుఁ దనంతటఁ గలుగ నేరదు చుమీ. ఇట్లుండఁగా నిపుడు 'గుణదోషదృష్టి దోష' మని గుణదోషదృష్టి భేదము నపవాదము సేయుట యెందుల కని తెలియక నాచిత్తము తబ్బిబ్బు వడుచున్నది" యని యడిగెను. శ్రీ భగవంతుఁడు — * మనుష్యులకుఁ గైవల్యము స్వర్గ మపవర్గమును శ్రేయస్సును బోధింపఁగోరి జ్ఞానము కర్తము భక్తియని మూఁడుయోగములు నాచేఁ జెప్పఁబడియున్నవి. కర్తములయందు నిర్వేదము నొందినవారై (యనఁగా వాని ఫలములు దుఃఖము లని విరక్తులై వానికి సాధనమయిన కర్తములను ద్యజించినవారికి జ్ఞానయోగము చెల్లును. ఆ కర్తములందు మనస్సు విరక్తి నొందక యుత్సాహము గలిగినవారై స్వర్గకాము లగువారికిఁ గర్తయోగము చెల్లును. ఒకానొక

* ఏ వస్తువుగాని తనంతట గుణమనియు దోషమనియుఁ జెప్ప వలను పడదు. నరకముతోఁ బోల్పఁగా స్వర్గము గుణమగుచున్నది. ఒకదానితోఁ బోల్చి నిరూపించుటనుబట్టి ముఱియొకటి గుణమో దోషమో యగుచున్నది. ఆయా నిరూపకుని చొప్పున ఆయావస్తువుల గుణదోషము లేర్పడుచున్నవి. కనుకవిధినిషేధకాస్త్రమునిరూపించువానికి స్వర్గమునరకము రెండునుదుష్టము లని గుణదోష భేదము అపవాదము చేయఁబడినది. మోక్షోపాయమో నిరూప కునకుఁగూడ గుణవత్తరమైనది; కాన గుణదోష భేదము తగినదనుట సామాన్య ముగాఁ జెప్పినను మోక్షోపాయమునందుఁ జెప్పటతగదు. కనుక మోక్షోపాయము గుణమనియె గ్రహ్యము. దీనినే ప్రపంచించుటకై ముం దాయా యధికారుల భేదమున కనుగుణముగా ఆయా పురుషార్థ సాధనములేర్పడి యున్నవని చెప్పుచున్నారు. దీనిమూలమున ఆయాయధికారులకు గుణ దోషముల నేర్పఱచి ముముక్షువునకు గుణమయినదాని నిరూపించుచున్నారని తెలియునది. ఇచట జ్ఞాన మనఁగా ప్రకృతి వివిక్తమైనయాత్మ స్వరూప చింతనఁగు. ఫలాభిసంధిలేని కర్మయోగమే యిచట కర్మము. భక్తియోగమే భక్తియని చెప్పఁబడినది.

భాగ్యవిశేషమువలన నా కథలను వినుట మొదలగువాని యందు నాదరముపుట్టి పూర్వవాసనచేత నిప్పుడును కర్తృఫలములందు విరక్తి పూర్ణముగాఁ గలుగక, యపేక్ష వాసనామాత్రముగా నుండియు వానియందలి దోషమును గనుఁగొనుటచేత నాసక్తియంతగాలేక, యున్నవానికి భక్తియోగము తన్ననుష్ఠింపఁగా నపవర్గసిద్ధిగలిగించుచున్నది. ఎంతవఱకుఁ గర్తృములందు మిక్కిలియు నిర్వేదము గలుగకుండునో, యెంతవఱకుమత్కథాశ్రవణాదులందు శ్రద్ధపుట్టకుండునో, యంతవఱకు ఫలాభిసంధిమాని వర్ణాశ్రములకు¹ దగినకర్తృములను జేయుచుండవలయును. ఇట్లు మోక్షముగలుగువఱకును స్వధర్తములగు సంధ్యోపాసనాద్యాచారములందు నిష్ఠ గలిగి పంచమహాయజ్ఞములచే నన్ను యజించుచు ఫలములం దాశమానియుండువాఁడు స్వర్గనరకములను బొందఁడు; నాయందలిభక్తియోగము పుట్టినవాఁడై నన్నేపొందును. కనుక ఫలాభిసంధితో² గూడినకర్తృమును ననుష్ఠింపరాదు. స్వర్గనరకములను బొందఁడేని మఱి దేనిని బొందునందువా? వాఁడీదేహముతో వర్తించుచు నిషిద్ధకర్తృములువదలి స్వధర్తము లనుష్ఠించుచు శుచియై విశుద్ధంబగు³ జ్ఞానయోగమును గాని యేదేనొకభాగ్యవిశేషము

1. మోక్షము గలుగువఱకు వాసనమాత్రము అనువర్తించుచుండును గాన ఫలాభిసంధిలేక కర్తృము ననుష్ఠించుచునే యుండవలయునని తెలియఁనది.

2. జ్ఞానయోగమందు శ్రద్ధ గలుగునంతవఱకును జ్ఞానయోగాధికారికిఁ గూడ ఫలాభిసంధిలేనిదియుపర్ణాశ్రమోచితమైనదియునగు కర్తృమునుష్ఠించియే తీరవలయునని యిందేర్పడియున్నది. జ్ఞానయోగము భక్తియోగమున కుపకారకమే. ఐనను జ్ఞానయోగము పరిపక్వముగాకమునుపే యొకానొక భాగ్యవిశేషముచే మొదటనే భక్తియోగమును బొందుటయుఁ గలుగవచ్చును.

చేతదై వికముగా మధ్య క్రియోగమునుగాని పొందుచున్నాఁడు. ఈదేహము జ్ఞానభక్తులు రెంటిచేతఁ గైవల్యమోక్షములకు సాధకమయినది. కాబట్టి స్వర్గస్థులును నరకస్థులును నీ మనుష్యదేహమును గోరుచున్నారు. అయినను స్వర్గస్థులదేహమును నరకస్థులదేహమును రెండును నాకై వల్యమోక్షములకు సాధకములుగానేరవు కుశలుఁ డగువాఁడు నరకోపాయమును వలె స్వర్గోపాయమునుగూడఁ గాఁక్షింపరాదు. దృష్టాదృష్టసుఖ సాధనమున కుపయుక్తమయిన యీదేహమును మరలఁ గాఁక్షింపరాదు. అట్లు కాఁక్షించినచో దృష్టాదృష్టములగు దేహ సుఖములం దభినివేశము గలుగుచున్నది. దానివలన మోహము నొంది కడపట స్థావరత్వమును బొందుచున్నాఁడు. 'నేనడుగని ధిదియేల చెప్పుచున్నా'వనవలదు. ఎవఁడు మరణమునకుఁ బూర్వమే శరీరము దృఢముగా నుండునపుడే యీమనుష్యశరీరము మృతణశీలమయ్యును నిరతిశయ పురుషార్థసిద్ధికి నుపయుక్తమని తెలిసి యవహితచిత్తుఁ డగునో యా విద్వాంసుఁడు మోక్షముపకై ప్రయత్నించును. కనుక నేను జెప్పిన యీవిషయముల నెఱుంగుట యసంగతముగాఁ జెప్పలేదు. ఒక పిట్ట తాను గూఁడుకట్టుకొనియున్న వృక్షమునొకఁడుయమునివలెదయమాలి నఱుకుచుండఁగాఁ జూచి తన యునికిపట్టును వీడి యాశమాలి సుఖము నొందుచున్నది. అట్లే శరీరమనెడు వృక్షమునందు హృదయ మనుగూఁట నున్న పక్షివంటిజీవుఁడు కామమువీడి తనపట్టునువీడి (నశ్వరమగు శరీరపు సంబంధమును వదల్చుకొనువెరపు నెఱింగి) తేమము నొందుచున్నాఁడు. మనుజుఁడు

తన యాయువును, రేలును బగళ్లును ద్రుంచుచుండుటను జూచి
భయముచే వడంకుచు సంగమువీడి ప్రకృతిపురుషవిలక్షణం
డగు నన్ను నెఱింగి యుపాసించి ప్రకృతి సంబంధమునుండి
విరతి నొందుచున్నాఁడు. మనుష్యదేహ మిది సర్వఫలములకు
మూలమైనది. కోట్లకొలది ప్రయత్నములుచేసినను దీనిని
బడయుట యశక్యమయినను, దైవికముగాఁ గలిగియున్న దగు
టచే సులభమైయున్నది; అన్ని సాధనములకు నర్హమయినది.
ఇది సంసారసముద్రమును దాటుట కొకతెప్ప యైనది.
దీనికి మాలిమి గురుఁడు. నేను దీని కనుకూలవాయు వై నడపు
చుందును. ఇట్టి తెప్పచేత సంసారసముద్రమును దాటుని
వాఁడాత్మ నాశము చేసినట్టివాఁడై యగును. ఎప్పుడు కామ్యకర్త
ములను దుఃఖములుగాఁ గనుఁగొనుటచే మిక్కిలియు వాని
యందు వెగటునొంది వానిఫలములందును కడువిరక్తుఁ డగునో
యపుడీ యోగియగువాఁడు బౌద్ధభ్యంతరము లయినయింద్రి
యముల నడంచి యభ్యాసముచేతఁ దనమనస్సును నచల
ముగా నుండునట్లు నాయందు నెలకొలుపవలయును దాని నట్లు
పట్టుకొలుపు చున్నను నది యితర విషయములందుఁ దిరు
గుడు వడుచు వేగ నిలుకడలేనిదే యగును. అప్పుడు వాఁడు
పరాకువడక యామానసముపోయినదారి ననుసరించుచునే యు
పాయముచే దానిని దనవశము చేసికొనవలయును. ఎంత నడఁ
చి పుచ్చినను మనస్సు నిలువలేదే యని యూరకుండరాదు.
మఱి ప్రాణములను నింద్రియములను జయించి సాత్త్వికాహార
మువలనఁ బుష్టి నొందిన సత్త్వముచేతను బరిశుద్ధమయిన
బుద్ధిచేతను దానిని మెల్లమెల్లగాఁ దనవశమునకుఁ దెచ్చుకొన

వలయును. సులువుగాఁ బనుపడరాకున్న గుఱ్ఱమును సార
 థియగువాఁడు తాను మనస్సులోఁ దలఁచిన రీతిని బోవునట్లు
 చేయఁ గోరి మొదట నది పోయినదారినే పోయి మెల్లమెల్లగా
 దాని నడంచి తన శ్రోవకుఁ ద్రిష్ఠనుగాని యూరకుండఁడు.
 అట్లే మనస్సును మొదట నది పోయినదారినే యనుసరించు
 చు మెల్లమెల్లగా దాని నడంచి లోపఱచుకొనవలయును.
 ఇట్లు మనస్సును లోపఱచుకొనుట యాత్మ వశీకరణమునకు
 సాధనము గనుక బరమంబయిన యోగమగును. తత్త్వముల
 వివేకముచేసి మహాత్ము మొదలుగాఁ బృథివి వఱకుఁ గల సమ
 స్తభావములును బృథ్విని మొదలుచేసి యనులోమముగా
 నుత్పత్తియుఁ బృథివిని మొదలుచేసి ప్రతిలోమముగా లయా
 మును బొందుచుండుటను మనస్సు ప్రసన్నముగా నుండు నంత
 వఱకు ధ్యానించుచుండవలయును. ఇట్లు తత్త్వవిచారము
 చేతఁ జింతితములయిన సృష్టి ప్రలయాదులనే మరలఁ జింతిం
 చుటవలన సంసారమునందు వెగటు నొంది విరక్తుఁడయి
 మనస్సును నిగ్రహించుటకై చెప్పఁబడిన మార్గమును నెఱిం
 గిన వాఁడు మనస్సునకు శబ్దాది విషయములందుఁగల యాస
 క్తిని దిగవిడుచుచున్నాఁడు. యమము మొదలయిన యోగ
 మార్గములచేతను తత్త్వ విమర్శనంబగు విద్యచేతను మద
 ర్చనధ్యానాదులచేతను మఱి యట్టి యుపాయములచేత
 యోగ్యుం డగు పరమాత్ముని నన్ను స్మరింప వలయును.
 ఇట్లు చేసిననే మనస్సు తన విషయాసక్తిని వదలునుగాని మఱి
 యితరములచేత వదల నేరదు. 'మనస్సు విషయాసక్తి నొందు
 టకు దురితమే మూలము కనుక యోగికిఁ గూడ నట్టి దురితము

గలుగుట గలదు గాన దానిని బోగొట్టుటకుఁ బ్రాయశ్చిత్తాదు లగు నితరప్రయత్నములు చేయవలసియుండఁగా మఱి యితరములను జేయరాదనుట యెట్లు? యోగి ప్రమాదవశమున నిషిద్ధ మగు కర్తము చేసెనేని, యప్పు డాదురితము దాని యనుభ్యాసమనెడి యోగాభ్యాసముచేతనే కాల్చిపుచ్చవలయును గాని యితరములగు కృచ్ఛాద్యత్నము లొకప్పుడు దానికి వలదు. ¹ తన తన వర్ణాశ్రమానుగుణమయిన యధికారధర్మమునందు నిష్ఠ గలిగియుండుటయే గుణము. ² అట్లధికారమున కనుగుణమయిన నిష్ఠలేకుండుటయే దోషము. గుణదోషముల రెంటికి నీదియే స్వరూప నిర్ణయము. స్వభావముచే నశుద్ధములగు కర్తములనును నశుద్ధిని గలిగించు సంగమములను వదలునట్లు చేయఁగోరె ముముక్షు వగువానికే యిట్లు 'విషయసుఖములను గుణములనియు దుఃఖములను దోషములనియుఁ గాంచుట దోషము. రెంటిని దోషములుగాఁ గాంచుట గుణము' అని గుణదోషములను విధించి నియమము గావించితిని. ఇది ³ ము

1. ఇంతవఱకు ఆయా యధికారులకుఁ గల ఆయాసాధనముల యేర్పాటును జెప్పి యిప్పు డడిగిన ప్రశ్నమునకు త్తరము చెప్పువాడై మొదటగుణదోషముల స్వరూపముల నిరూపించుచున్నాఁడు.

2. కూద్రునకు బ్రాహ్మణ ధర్మమును, విరక్తి లేనివానికి సన్న్యాస ధర్మమును, విరక్తునకు బ్రాహ్మణధర్మమును దోషములని తెలియనది.

3. ఉద్ధవుఁడు 'వేదములు గుణదోషములను విధించుచున్నవి. కాన యా గుణదోషభేదమును బాటింపక ముక్తిఁ జెందుట యెట్లని యడుగఁగా భగవంతుఁ డింత వఱకు నాయాయధికారుల సాధన భేదమును జెప్పి యిట్లు తాను జెప్పిన గుణదోషభేదదృష్టి యింతవఱకు పరిపూర్ణమైన యా యా యధి

ముఱువునకే కాని బుబుఱువునకుఁ గాదు గాన విరోధము లేదు. కామ్యకర్తములందు వెగటు గలిగియు దానియందు విరక్తి యింతకును బొందక, కామములను దుఃఖాత్మకము లని యెఱింగియు దానిని విడుచుటకు సమర్థుఁడు గౌక, యుండిన ను నాదుకథలయందు శ్రద్ధ పుట్టినవాఁడై నన్ను భజింపవలయును. ఆ భక్తివలననే సర్వమునొడఁగూడునని దృఢనిశ్చయముగలవాఁడై యా నిశ్చయమందును శ్రద్ధ గలిగి, యట్లు కామముల సనుభవించుచున్నవాఁ డయినను వానికి మీఁద దుఃఖములే ఫలములని వానినొనిందించుచునే నన్ను భజింపవలయును. ఇట్లు చెప్పఁబడిన భక్తి యోగముచేత మునియగువాఁడు నన్ను మాటిమాటికి భజించుచున్నాఁడు. అట్టి వానికి హృదయమందు నేను నెలకొనియుండుటం బట్టి యందుఁ గల కామములన్నియు నశించుచున్నవి. అనఁగా వాఁడు భక్తి చేత నన్ను హృదయమందు నెలకొలుపఁగానే నే నందుఁగల కామములనెల్ల నాశము సేయుచుందును. వాని హృదయమందు నెలకొనియున్న యఖిలాంతరాత్ముఁ డగు నేను దృష్టుఁడను గాఁగానే (యనఁగా దృఢసమానాకార మగు భక్తికి * విషయభూతుఁడు కాఁగానే) యట్లు భజించు వానికి

కారుల సాధనతారతమ్యమువలన బుబుఱువునకే కావలసినది గాని ముఱువున కక్కఱలేదని తెలియఁదగు ననియు ముఱువును గుఱించియే యట్లు తాను దాని కపవాదము చెప్పినట్లును విశదీకరించి యాప్రశ్నమునకు సమాధానము చెప్పినవాఁడయ్యెను.

* భక్తి యోగమున భగవద్దర్శనము లేకున్నను ఆభక్తి తైలధార వలె అవిచ్ఛిన్నమై దర్శన సమానమై యుండునుగాన భగవద్దర్శనముతో సాటియే యగునని భావము.

హృదయము నందలి గ్రంథి (అనఁగా ముడివలె విడిపింపరాక
పెనఁగొనియున్న దేహతాభిమానస్వతంత్రాభి మానములు)
ప్రిదిలి పోవుచున్నవి. కావుననే 'నేనేమి దేహమునకల్గి
నేనా? దేహమే నేనా? పరతంత్రుడనా? స్వతంత్రుడనా?
యని యిత్యాదులగు సందేహము లెల్ల చిన్నములగుచున్నవి.
మత్స్యాప్తికిఁ బ్రతిబాధకములయిన వాని పుణ్యాపుణ్యకర్త
ములన్నియును తీయించుచున్నవి. ఇట్లు భక్తి యోగము
సర్వ సిద్ధిప్రదము. కాబట్టి మధ్యక్తితోఁ గూడినవాడై
కావుననే నిరతిశయప్రీతి విషయుం డగు నాయందుఁ జిత్త
మిడి యున్నయోగికిఁ బ్రకృతి వియక్తాత్మోపాసనరూపం బగు
జ్ఞానయోగముగాని దాని కుపయుక్తమగు వైరాగ్యముగాని
శ్రేయస్సాధనములుగావు. ఇకఁ గర్మయోగము నట్టిది గాదన
నేల? కర్మములచేతను దపస్సుచేతను జ్ఞానముచేతను వైరా
గ్యముచేతను యోగముచేతను దాన ధర్మములచేతను దీర్ఘ
యాత్ర వ్రతములు మొదలుఁగాఁగల తక్కిన శ్రేయస్సాధన
ములచేతను నేదేది కలుగఁగూడునో దాని నంతయు, మఱి
స్వర్గమును గైవల్యమును నాస్థానంబగు మోక్షమును, నాభ
క్తుఁ డగు వాడు కోరిన యెడల వీని నంతయును నాయందలి
భక్తియోగముచేత సులభముగానే పొందుచున్నాడు. సాధు
వులును ధీరులు నై నన్ననుభవించుట మాత్రమే పరయోజన
ముగాఁ గలిగియున్న యేకాంతులగు *నాభక్తులు కైవల్యమును

* భక్తులకు భగవదనుభవమే ముఖ్యప్రయోజనమై భక్తి మోక్షదుల
కంటె స్వాదుతమముగా నుండుటంబట్టి కైవల్యాదులనుభగవంతుఁడయిచ్చి
నను వారొల్లరనిభావము. మోక్షమునందును భగవదనుభవమేకదాఫలము. ఆఫల

మోక్షమునును నేనై యిచ్చినను గోరనుగూడఁగోర నొల్లరు. ఏకాంతభక్తియే నిశ్చేయసమునకు సాధనము. కాఁబట్టి, యట్టి భక్తులు ముక్తి నెంత మాత్రమును గోరక మిక్కిలియు గొప్ప నిరపేక్ష గలిగియున్నను నదియె వారికి ముక్తి గలిగించు చున్నది. కాఁబట్టి దృష్టాదృష్ట ఫలములం దాశ యుడిగి యపవర్గమునందు సయిత మపేక్ష లేక యుండువానికి నాభక్తి యంతరాయములచేఁ గొట్టు వడక చెలంగు చుండును. కనుక భక్తియోగమును మిక్కిలియు నిరపేక్షుఁడగువానియందే నెలకొనియుండును. నాయం జనన్యప్రయోజన మగు భక్తిగలవారై గుణదోషములు రెంటిను సమంబగు చిత్తము గలిగి గుణదోషములనురెంటిని వర్జించుటయే ధర్మముగాఁ గలవారు నగు సాధువులకు గుణదోషములను దెలియుచుండుట వలననే పుట్టునవయున రాగద్వేషాదిగుణములెంత మాత్రము గలుగ నేరవు. నే నిట్లుపదేశించిన యీమోక్ష మార్గముల ననుష్ఠించు నట్టివారు పరమబ్రహ్మంబనితెలియంబడు నాదు స్థానమును సుఖముగాఁ బొందుదురు. ఇది యిరువది యవయధ్యాయము.

—•••—

—••— { భగవంతుఁ డుద్ధవునకు దేశకాలాదుల శుద్ధత్వా } —••—
శుద్ధత్వముల విధమును జెప్పట.

శ్రీభగవంతుఁడు—నాప్రాప్తికినుపాయమార్గము లయినకర్మయోగ జ్ఞానయోగ భక్తియోగములను విడిచి యెవరు చంచల

మో భక్తియోగమందే సిద్ధమైయుండఁగా దాని నేల కోరవలయునని వారి కందు వాంఛ లేకుండుటకుఁ గారణముగాఁ దెలియునది.

ము లగు నింద్రియములచేత త్సుద్రము లగు శబ్దాదివిషయము
 లను ననుభవించుచుందురోవారు సంసారమునొందుదురు. తన
 తన వర్ణాశ్రమముల కనురూపమయిన యధికార మగు నాయా
 ధర్మమునందు నిష్ఠ గలిగియుండుటయే గుణమని చెప్పఁబడి
 నది. అట్టి నిష్ఠ లేనిచో నది దోషమనఁబడినది. గుణ దోషములు
 రెంటికి నిట్లు స్వరూపములు నిశ్చయింపఁబడినవి. దేశము కాల
 ము ద్రవ్యము కర్త మంత్రము కర్తము ననెడి పదార్థము లన్ని
 యుఁ బంచభూతాత్మకము లగుటవలన సమానములేయగును.
 అయినను ద్రవ్యమిదియోగ్యమా? అయోగ్యమా? యని సందే
 హము మూలమున దాని స్వాభావికప్రవృత్తిని దెలియుకొఱకు
 నాదేశకాలాదివస్తువు లన్నిటియందును దాని యోగ్యతా
 యోగ్యత్వములు విధింపఁబడుచున్నవి. అట్లు ద్రవ్యమును విచి
 కిత్సచేయుటవలననే వారివారి యధికారములును అధికారములు
 గానివియు గుణదోషములును దెలియుచున్నవి. మఱియుధర్మము
 కొఱకును నిది యుపాదేయ మిది యనుపాదేయ మని వ్యవహా
 రించుకొఱకును ధర్మమునకు విరోధము లేకయె దానికుపయుక్త
 మగు శరీరమును రక్షించుకొఱకును నిది యంతయు శుద్ధి య
 శుద్ధియను రెంటి వివేకముచేతఁ గలుగుచున్నది. తమ యధి
 కారమనెడు ధర్మమును వహింపఁగోరువారికి శుద్ధిని నశుద్ధిని
 వేఱువేఱు దెలిసికొని ప్రవర్తించుట యనెడి యీ యాచారము
 తెలుపఁబడినది. బ్రహ్మ మొదలుకొని స్థావరములవఱకుఁ గల
 ప్రాణుల శరీరములను గావించిన వగు భూమి, యప్పు, తేజస్సు,
 వాయు, వాకాశ, మనెడి ధాతువులైదు గలవు. దానితోఁగూడ
 వంతరాత్ముడనై నేనుగూడియున్నాను. కనుక సమస్తములయిన

పదార్థములు చిదచిదీశ్వరులను మూడు తత్త్వముల చేత
 నయినవిగానుండుటచే నొకటి కొకటి సమానములే ; యుగ
 చున్నవి. ఇట్లు బ్రహ్మమొదలు స్థావరములవఱకుఁ గల పదార్థ
 ములు సమానాకారములై యున్నను వాని శరీరములను
 గావించు ధాతువులయిన భూమి మొదలయిన భూతములకు
 వివిధములయిన నామరూపములు వేదముచేత ¹ విధాతవలనఁ
 గల్పింపఁ బడుచున్నవి. ఇటు కల్పించుట సంసారులయిన
 యీ జీవులకు స్వార్థసిద్ధి కుపయుక్తమగు నధికారనిష్ఠ కలు
 గుటకొఱకని తెలియునది. దేశకాల ద్రవ్యకర్తృ మంత్రాది
 రూపమున వస్తువుల శుద్ధియును నశుద్ధియును నేను. కర్తృము
 లకుఁగల దేశకాలాదినిష్ఠలను నియమించుకొఱకును విపరీతాధి
 కారములకుఁ బోక తమతమయధికారములనే యనుష్ఠించుకొఱ
 కును వానిని వేఱవేఱ తెలుపుచున్నాను. కృష్ణమృగము తిరుగుట
 లేనిదియు బ్రహ్మాణభక్తి శూన్యము నగు దేశ మశుచి యగును.
 ఆ రెండు గలదేశము శుచియగును. కృష్ణమృగ ముండినను
²సోవీర దేశమును గీకట దేశమును సంస్కారము లేక మ్లేచ్ఛులు
 మిక్కిలిగాఁగలదేశమును ఊషర దేశమును నశుచియెయ్యగును.
 మంచి కర్తృముతోఁగూడినకాలము శుచియగును. అది ద్రవ్య
 సంపత్తిచేతఁగాని పూర్వాహ్లామగుట మొదలగు వానిచేఁ దనం

1. బ్రహ్మసృష్టి కాలమున మనస్సునందున్న వేదమునఁగలదేవమనుష్యాది
 శబ్దములను దలంచి వానియాకారమును ఆదేవమనుష్యాదులనును సృజించు
 చున్నాడను శ్రుతి యిటు యనుసంధించునది.

2. సోవీర మనఁగా సోరాష్ట్రము. మగధ కళింగాదులు కీకట దేశము.
 'అంగవంగకళింగేషు సోరాష్ట్రమగధేషుచి తీర్థయాత్రాం వినాగత్వాపు
 నస్సంస్కారమర్హతి' అనుట స్మరించునది.

తటనే కాని, గుణవంతమై యుండును. ఏకాలమందు ద్రవ్యము దొరకనందుచేతనో, రాష్ట్రవిప్లవము చేతనో యారంభించిన కర్తము సమాప్తి నొందకుండునో, యేది సూతకాదులందు దశాహాది రూపముననుండునో *యట్టి కాలము కర్తముల కనర్హముగాన యశుచి యగును. వస్త్రము మొదలైన ద్రవ్యములకు, మృత్తు జలము ఎండ యగ్ని మొదలయిన ద్రవ్యముచేత శుద్ధిగలుగుచున్నది; మూత్రాదులచేత నశుద్ధిగలుగుచున్నది. ఒకటి శుద్ధమా యశుద్ధమా యస సందేహము గలిగినపుడు శాస్త్రబలముచేతఁగాని శుద్ధమే యని బ్రాహ్మణుఁడు చెప్పినను గాని శుద్ధియగును. పుష్పములు మొదలయిన వానికిఁ బ్రోక్షణాది సంస్కారముచేత శుద్ధిగలుగును; మూర్కొనుట మొదలగు వానిచేత నశుద్ధి గలుగును. పర్యుషితాన్నము మొదలగువాని కట్లు సంస్కారముచేత శుద్ధి గలుగదు. క్రొత్తజలము మొదలగు వానికి నల్పకాలముచేత శుద్ధి యగును. అట్లు గానిచో నశుద్ధి గలుగును. మహత్త్వము చేతను నల్పత్వముచేతను శుద్ధియు నశుద్ధియుఁ గలుగుచున్నవి. నదీజలము మహత్తగుటచేత చండాలాదిసంస్పర్శము గలిగినను శుద్ధి నొందును. వీధులందలి జలమల్పమగుటచేత నశుద్ధి నొందును శక్తిచేతను నశక్తిచేతను శుద్ధియును నశుద్ధియుఁ గలుగును. ఎట్లన, గ్రహణాదికాలములందు స్నానముచేయశక్తుఁడగువానికి స్నానాదులచేత నేశుద్ధిగలుగును. రోగికో యశక్తిచేత శుద్ధియగును. బుద్ధిచేతను శుద్ధియు నశుద్ధి

* కాలములు కర్మణ్యములగుట ద్రవ్యాంతర సంబంధముచేతఁగాని తమంతటఁగాని యగును. మధురాదిదేశములును జయిన్తి మొదలగు కాలములును భగవత్సంబంధయోగముచేత గుణవంతములగు చున్నవి.

యుఁగలుగును. ఎట్లనఁబుత్రజన్మాదులు, గలిగినపుడు, దశాహము
గడచిపోయిన వను జ్ఞానముచేతనే శుద్ధియు, గడచిపోలేదను
జ్ఞానముచేత నశుద్ధియుఁ గలుగుచున్నవి. ఉత్సవముచేతను శుద్ధి
గలుగును. ఎట్లన, భగవదుత్సవాదులందు స్పృశింపఁదగని
వానిని స్పృశించినను నాయుత్సవముచేతనే శుద్ధి గలుగు
చున్నది. మఱి శోధకు లగు వారు దేశము కాలము వయస్సు
మొదలగు వాని ననుసరించి యశుద్ధమగు ద్రవ్యమునకుఁ
1 జాలినంతశుద్ధి గావించుచున్నారు. కావున వానివలనను శుద్ధి
గలుగుచున్నది. ధాన్యములు, దారువులు, అస్థులు, తంతువులు,
క్షీరాదిరసములు, కంచు మొదలగు తైజసములు, తోళ్లు,
ననెడివీనికిఁ, గాలము వాయువగ్ని మృత్తు జలములనెడు వీనిచేత
శుద్ధి గలుగుచున్నది. మఱి పార్థివములగు వాని కొండొంటి
తోడిసంయోగముచేతను శుద్ధి గలుగుచున్నది. ఎట్లన, నన్నము
నకుఁ గేశాదుల యసంయోగముచేతను, ఆజ్యాదుల సంయోగ
ముచేతను, శుద్ధిగలుగుచున్నదికదా. రాగి వస్త్రముమొదలయిన
వాని కమేధ్యము తగిలినయెడల వాని కాదుర్గంధమును నాయ

1. 'దేశంకాలం ఐయశ్చక్తిం ద్రవ్యంద్రవ్య ప్రయోజనమ్ | ఉపపత్తి మప
స్థాంచ జ్ఞాత్వా శౌచం ప్రకల్ప మేత్' యని స్మృతియందు ద్రవ్యవచనా
దులు దెలియునది. అవియె యిట ననుసంధింపఁబడినవి.

2. ధాన్యమునకు గాలి యెండమొదలగు వానివలన శుద్ధి. దారు పాత్రా
దులకు మన్నుచే జలములచేతను శుద్ధి. గజదంతము మొదలయిన యుష్థులకు
గాలి యెండ మొదలగువానిచే శోషణముగలుగుటవలన శుద్ధి. తంతువులకు
జలములచేత శుద్ధి. పాలుమొదలగు రసములకు కేశాది సంస్పర్శముగలిగినను
గాఁచుటచేత శుద్ధి. కంచు మొదలగు తైజసములకు నగ్నిచేతశుద్ధి. తోళ్లకు
తైలముచేత శుద్ధి.

మేధ్యపు పూతయుఁ దుదముట్టఁబోయి తనతనయెప్పటి స్వరూ-
 పమునొందువఱకుఁ జింతపండు నీళ్లు మొదలగువానిచేత మాటిఁ
 మాటికి శుద్ధిచేయవలయును. ద్విజుఁడగువాఁడు స్నానదానతప-
 స్సులచేతను, కర్మానుష్ఠానమున కుపయుక్తమయిన వయస్సు చే-
 తను, శక్తి చేతను, నుపనయనాది సంస్కారముచేతను, సంద్యోః
 పాసనాది సంస్కారముచేతను, నన్ను స్మరించుట చేతను, దనకు
 శుద్ధిని గావించుకొనుచున్నాఁడు. ఇట్లు శుద్ధుండై తన యధి-
 కారం బగు కర్తవ్యము నాచరింపవలయును. ఆ మంత్రమున కా-
 చార్య ముఖమునఁ గల రూపునఁ బ్రయోగము నెఱుంగుటయే
 శుద్ధి యగును. కర్తవ్యమునకు భగవదారాధనములని తలంచి
 నాయం దర్పణము సేయుట శుద్ధియగును. ఇట్లు దేశము కాల-
 ము ద్రవ్యము కర్త మంత్రము కర్తవ్యమెడి యీ యేడును విశు-
 ద్ధములయిననే పురుషునకును నిజాధికారం బగు ధర్తవ్యము సిద్ధించు-
 చున్నది. ఇవి యశుద్ధములయ్యెనా యధర్తవ్యమే కలుగుచున్నది.
 ఒక్కయెడ గుణము (శుద్ధి) గూడ విశేషవిధి బలము వలన
 దోషము (అశుద్ధి) అగును. ఎట్లన రోగికి స్నానాదులు నిషి-
 ద్ధములగుచున్నవి. అట్లే దోషమును (అశుద్ధియును) గుణము
 (శుద్ధి) అగుచున్నది. ఎట్లన యజ్ఞము సేయువాని పశుహింస
 గుణమే యగును. కనుక విశేషశాస్త్రముచేత గుణదోషములకుఁ
 గల నియమము సామాన్యశాస్త్రమువలనఁ గలిగిన గుణదోష-
 విభాగమును బాధించుచున్నది. అనఁగా సామాన్యశాస్త్రము
 నం దేర్పడు గుణదోషభేదములను విశేషశాస్త్ర మపవ-
 దించుచున్నది. పతితు లగువారికి సహ సంభాషణము మొదల
 యిన కార్యములు పాతకములుగావు. అపతితులకే యీ పతితులు

తోడిసంభాషణాదులు పాతకములగును. ఒక్క యెడ గుణ మైనది మఱి యొకచోట దోష మంటినిగదా. అట్లే, శబ్దాది విషయములతోడి కూడిక గృహస్థునకుఁ (బూర్వమే కయికొనఁ బడియుండున దగుటచే) స్వాభావికముగా నుండును. కనుక, నతని యెడ నది దోషము గాక గుణమేయగును. అదియే యతికి దోషమగుచున్నది. ఎట్లనఁ గిందఁ బరుండియున్న వానికిఁ బతనము గలుగదు. మీఁదనున్న వానికే యట్టి పతనము గలుగఁగూడును. గదా. మనుష్యుఁ డేయేవిషయము నుండి నివర్తించునో యా యాదానినుండి విముక్తుఁ డగుచు రావలెనుగాని దానితోఁ గూడరాదు. ఇదియే సర్వలక్ష్య బరమధర్మము; మఱి శోక మోహ భయములను భోగింపజేయునది. శబ్దాది విషయములను గుణములుగాఁ జింతించుచు వానియందభినివేశము గలిగియుండుటవలనఁ బురుషునకు వానియందు మరలమరల సంగము గలుగుచున్నది. సంగమువలన నావిషయములందుఁ గామము గలుగుచున్నది. కామమువలనఁ గలహము పుట్టుచున్నది. దానివలన దుస్సహము యైన క్రోధము గలుగుచున్నది. క్రోధమువలనఁ గార్యాకార్యములు దెలియని సమ్మోహము గలుగుచున్నది. ఆ సమ్మోహము వలనఁ బురుషునందు వ్యాపకమైయుండు ధర్మ భూత జ్ఞానము, సంకుచిత మగుచున్నది. సాధూ ! అట్టి జ్ఞానములేని జీవుఁ డసత్ప్రాయుఁడగుచున్నాఁడు. అట్లు శూన్యత్వమును బొందుట వలన మూర్ఛితుఁ డైనవానివలెను, మృతుఁ డయినవాని వలెను విషయాసక్తుఁడు * స్వార్థమునుండి విభ్రాశము నొం

* స్వార్థభ్రంశ మనఁగా స్వపరవివేకజ్ఞానములేకుండుటయని తెలియునది.

దుఃసున్నాఁడు. వాఁడు విషయములం దభినివేశముచేతఁ దన్ను నెఱుంగఁడు; పరుల నెఱుంగఁడు. మఱి వృక్షము స్వపర వివేకములేక బ్రతుకునట్లే తానును బ్రతుకుచుఁ దోలుతిత్తి వలె వ్యర్థముగా నూర్పుచ్చుచు వర్తించు చుండును. “య జ్జేత స్వర్గకామః” ఇత్యాది రూపమున వినంబడుచుండు స్వర్గాధి ఫలము పురుషార్థమును బ్రతిపాదింపఁ దలంచినవి గావు. మఱి మోక్షసాధనములందు రుచిని బుట్టించుటకై యిట్లు ఫలముకీర్తింపఁ బడుచున్నది. “అదృష్టసుఖ మగు స్వర్గా దిక్ మతిశయించినది. దాని కంటె నపవర్గసుఖ మతిశయిం చినది” యని యిట్లు మోక్షసుఖము నిరతిశయ పురుషార్థ మని చెప్పు తలంపున స్వర్గాదిఫలము చెప్పఁబడినది. ఔషధము నందు రుచిగల్పించుటకై బెల్లము చక్కెర మొదలగునవియుఁ బోలె మోక్షమునందు రుచికై స్వర్గాదుల ఫలము * కీర్తిం పఁ బడెడిని. జన్మనూదిగాఁ దమకు బంధహేతువు లగు కామా దులందు మనస్సులు దగిలి వానియందు కిందుపడి తమ శ్రే యము నెఱుంగక జనులు దుఃఖావహ మగు సంసారమార్గము నందు భ్రమించుచు దానంజేసి తమస్సును జొచ్చుచు స్థావర త్వము నొందువారై యుండఁగా నట్టిమనుష్యులను మరల ననరా వహములయిన యాకామములందే వేద మెట్లు ప్రవర్తింపఁ జేయును? అట్లేని యది యాప్తమగునా? ఇట్లు ఫలశ్రుతి రుచి గల్గిగించుటకు మాత్రమే యగుటం బట్టి వేదతాత్పర్యము నెఱింగినవారు ఫలశ్రుతి పువ్వులుమాత్రము పూచి పండ్లు

* ‘పిబ నిమ్బం ప్రదాస్యామి ఖలుతే ఖణ్డలడ్డుకాఁ | పిత్రైవచుక్తః పిబ నఫలంతావదేవతు’ అనుట యిట యనుసంధించునది.

పండనిచెట్టువలె పయికిఁ జెవి కింపుగామాత్ర ముండునది
 గాని నిజమునకు సార్థకమైనదిగాదని తెలియుదురు. కనుకవారు
 దాని నుపదేశింపరు శబ్దాది విషయములందుఁ గామముగల
 వారు గాన కృపణులును దృష్టాకులును నైనవారు, కర్తృజన్య
 ము లగు స్వర్గాదులు వట్టిపువ్వులవంటి వయినను బండ్ల
 వలె బుద్ధి నెంచి యగ్నిసాధ్యము లగు కర్తృములం దభిని
 వేశముచేత వివేకముదూలి యెడతెగని హోమధూపముచేత
 బడలి సడలి తమ ప్రత్యగాత్మస్వరూపమును దెలియకుం
 దురు. ఉద్ధవా ! అట్టివారు కర్తృ విధి ప్రేరితులు నింద్రియ
 తర్పణ పరులు నగుటంబట్టి యుపాదాన నిమిత్తకారణభూ
 తుండగు నెవ్వని వలన నీజగత్తు పుట్టుచున్నదో, కనుక నెవ్వఁ డీ
 జగత్తుగునో, యెవ్వఁడులేనిచో నిది కలుగనే నేరదో, యట్టి
 నన్నుఁ దమహృదయమందున్నవాఁడ నయినను దెలియరు
 చుమీ. చీకటి కన్నులఁ గ్రమ్మినవారికి నెదుట నున్నవస్తువులు
 గూడఁ దెలియవు గదా. మూఢులు, స్ఫుటము గానందున దురవ
 హ మైయుండు మతమును దెలియక కేవలము విషయము
 లందు మనస్సు దగిలిన వారై యాగ మను నెప మిడి మాం
 సభక్షణము కొఱకు వ్యర్థముగాఁ బశువులను హింసించుచు
 న్నారు. కనుక వారు నాస్తికు లగుదురు. వారు మృతినొం
 దిన పిదపఁ దా మట్లు హింసించినపశువులే తోఁడేళ్లు మొద
 లగు రూపముల నొంది పరలోకమందుండఁగా వానిచేత
 నందు హింసింపఁబడుచున్నారు. వారికి హింసించి మాంస
 భక్షణము సేయుటయం దిచ్చయుండేనేని, యందులకు యజ్ఞ మే
 యనుమతి యని తలఁచి హింస సేయుచుందురు. వారికి హింస

యొక వేడుక. కనుక మాంసముదినెడి నుఖమును గోరి
 పశువులను జంపి యజ్ఞములుచేసి పిత్రాది దేవతలను యజిం
 తురు. ఇట్లు యాగమును నెపముచేసికొని తమ నుఖముననే
 కోరునట్టివారు గాన వారు ఖలులే యగుదురు నా స్తికులఫల
 మిది. ఆ స్తికుల ఫలము వినుము. ఒకా నొక వర్తకుఁడు మి
 క్కిలి ధనమును గడింపవలయు నని కోరి యంతకుమునుపే
 నంతరించి యున్నధనమును విడిచి సముద్రమును దాటం గోరి
 రెంటికిని భ్రష్టుఁడగుచున్నాఁడు. అట్లే ప్రకృతి పరిణామమైనది
 గాన స్వప్నము వలె ననిత్యమై కావుననే చెవికి మాత్ర
 మింపై యున్న పరలోకమును మఱియుఁ దక్కిన కామము
 లను హృదయమునం దుద్దేశించి తమకుఁ గలధనములను
 గామసాధనము లగు కర్తము లందు వినియోగించుచున్నా
 రు; తుదకు నుభయభ్రష్టు లగు చున్నారు. వారు రజస్తమ
 స్సులను గుణములచేఁ గలుగు కర్తములందు నిష్ఠగలిగి రాజ
 ససాత్త్వికతామసాహారాదులను సేవించుచు వాని యందుఁ
 బ్రీతిగలిగి తమ తమగుణములకు ననురూపులయిన యింద్రుఁ
 డు మొదలగు దేవతల నుపాసించు చున్నారు. కాని యాదేవ
 తలను భగవదాత్మకులని యుపాసించుటయే సరియైనయుపాసన
 మగును గాని యట్లు చేయమిచే వారింద్రాది దేవతలను
 యథారీతిని నుపాసింపనివారే యగుదురు. అట్లే నన్నును
 యథావిధి నుపాసించినవారు గాకుందురు. వారు హృదయ
 మందు మన మిహలోకదేవతలను యజ్ఞములచే నారా
 ధించి స్వర్గలోకమును బ్రాప్తించి స్వర్గమున రమించుచుండు
 ము. ఆ భోగము ముగియఁగా మరల నిహలోకములందు

గొప్పగృహములగల కథిపతుల మయి గొప్పకులమునందుఁబుట్టి
నవారమైయుండఁగల'మని యిట్లు వేద పూర్వభాగమందు వట్టి
పువ్వువలె నున్న యిట్టి వాక్యముచేత మనస్సు వ్యాఖిప్తమ
గుటచే మిక్కిలియు దురహంకారులై తమ్ముఁ బరిపూర్ణ
లుగాఁ దలంచుకొనుచు నుందురు. కాన, వారికి నావార్త సయి
తము రుచింపకుండును. దీనినిఁ బట్టి వారు నిత్యసంసారులు
గూడ నగుదురు. కర్మకాండ దేవకాండ జ్ఞానకాండము లను
మూఁడుకాండములరూపమున నున్న వేదము లివి యన్ని
యును సమస్తమున కంతరాత్మభూతుఁ డయిన పరబ్రహ్మ
మును గుఱించినవే యగును. (అనఁగా నది పరబ్రహ్మమును
దద్గుణములను దద్విభూతులను దత్ప్రాప్తి కుపాయములను
నుపేయములను నుపేతలను గూర్చిన స్వరూపములను గుఱించి
నవి). వేదములు పరోక్షవాదములు (అనఁగాఁ దమయభిప్రాయముల నస్ఫుటముగాఁ జెప్పుచున్నట్టివి). కనుక వాని తాత్పర్యము నందఱు నెఱుంగరు. లోకోజ్జీవనముగా వేదరూప మగు వాక్కును నొసంగిన నీకుఁ బరోక్షవాదము గావింప నగునా యందువా? పరోక్షముగాఁ బలుకుటయే నాకుఁ బ్రియమయినది. ఏలన శుద్ధాంతఃకరణంబు లగువారికే యావేద తాత్పర్యము తెలిసికొనఁ దగినది; అనధికారులకుఁ గాదు. వారును దెలిసికొనిరేని వ్యర్థముగాఁ గర్మత్యాగముచేసి భ్రంశము నొందుదురు గాన పరోక్షమే నాకుఁ బ్రియముగా నున్నది. శబ్దబ్రహ్మంబగు వేదస్వరూపము మిక్కిలి దురవగాహము. అది ప్రాణమూర్తోఁ గూడినవాగింద్రియము చేత నుచ్ఛరింపఁ దగినది. సముద్రమువలె దాని యవధికిఁ గొలఁదిలేదు; అందలి

యర్థములు దురవగమములు. దానిని యుక్తులచేతను నిరూపింప శక్యముగాదు. అనంత జ్ఞానవీర్యాదిశక్తులు గల భూముండనగు నాచేత నది విస్తరింపఁ బడినది. తామరతూఁడుల యందుఁ బోఁగులువలె మనుష్యులయం దది యుచ్ఛరింపఁ దలంచు వారికిఁ, జెవులు రెండును మూసి కొనఁగా వినఁ బడు ప్రాణఘోషరూపమునం జూపట్టుచున్నది. సాలె పురుఁగు హృదయమునుండి ముఖముదారిని నూర్ణను వెలి గ్రక్కునట్లు, ఉచ్ఛరింపఁ గోగు పురుషునికిఁ బ్రాణవాయు ఘోష మాకాశమునుండి (నాభినుండి తొమ్ము వఱకుఁ గల లోపలి రంధ్రము మూలమున) స్పర్శరూపి యగు మనస్సు తోఁగూడి ఛందోమయమును స్థాయియు దేహేంద్రియాది ధారణసమర్థమును శబ్దబ్రహ్మ త్కమును నగు వాక్కును సృజించుచున్నది. ఇట్టి ప్రాణము వాగింద్రియము నొంది బృహతి యగు వాక్కు నావిష్కరించుచున్నది. ఆ బృహతీవాక్కు వలన శ్రేయోఽశూర్ణములు వేయి తెలియనగును. ఓంకారము నుండి వ్యంజితము లగు స్పర్శములును స్వరములును నూత్నములును సంతస్థములు నను వీనితో నది భూషితమై యుండును. విచిత్రములగు శుత్రులయం దది, విస్తరింపఁబడి యుండును దాని యవధికి మితి గలుగదు; చతుశ్చతురక్షరాధికము లగు గాయత్రి మొదలగు ఛందములతోఁ గూడియుండునది. ఇట్టి బృహత్త్వముగల వాక్కును బ్రాణము తానే సృజించుచున్నది; పిదపఁ దన వ్యాపారము నుడుగుటచే దానిని వ్యక్తముగాకుండనుజేయుచున్నది. ఆఛందస్సులుగాయత్రి, ఉష్ణిక్కు, అనుష్టుప్సు, బృహతి, పంక్తి, త్రిష్టుప్సు, జగతి, అతిఛంద, అత్యష్టి,

అతిజగత్తు, విరాట్టు నగును. ఆ వేద మేమి విధించుచున్నది? ఏ తత్త్వమును విశదీకరించుచున్నది? దేనిని సముచ్చయించి విధించుచున్నది? దేనిని సామాన్యముగా విధించుచున్నది? దేని నపవదించుచున్నది? యని యీ వేదమునకుఁ గలతాత్పర్యమును నేను దప్ప మఱియొప్పుఁడు సంతమాత్రమునెఱుఁగఁడు. దాని హృదయమిది. అది నాయారాధన మనెడుధర్మమును విధించుచున్నది. నన్నే సర్వశరీరకుఁ డని యభిధావృత్తిచేతఁ బ్రతిపాదించుచున్నది. అది వికల్పించి యపవదించునదియు నేనే. వేదమునకుఁ దాత్పర్యమైన యర్థము సర్వమును సంతమాత్రమే. అది యేదన-వేదము నన్నే తాత్పర్యముగా నాశ్రయించి. దేవమనుష్యాది భేదమును ప్రకృతిమాత్రమునకుఁ గలిగినది గాని జీవస్వరూపమునకుఁ గలిగినదిగాదని యనువదించి జీవగతం బయిన యాకారమును గాఢాభూతుఁడ నగు నాయాదుఁ బ్రతిపేధించి (అనఁగా నాకులేదని ప్రతిపాదించి) సర్వతత్త్వవిలక్షణునిఁగా నన్నుఁ బ్రతిపాదించి యంతఁ దన వ్యాపారమునుండి విరమించు చున్నది. ఇదియే * వేదతాత్పర్యము. ఇది యిరువదియొకండవయధ్యాయము.

—●●●— { శ్రీ కృష్ణఁ డుద్ధవునకుఁ దత్త్వముల సంఖ్య } —●●●—
స్వరూపములను నిర్ణయించుట.

ఉద్ధవుఁడు—“విశ్వేశా! ప్రభూ! తత్త్వములెన్ని? కొందఱు ఋషులు తత్త్వములు తొమ్మిదనియుఁ గొందఱు పదునొకం

శుభండు వేదతాత్పర్యము ‘ప్రకృతికే దేవమనుష్యాది భేదము, జీవునకుఁ గలుగదు. జీవుని యాకారము ఈశ్వరునకుఁ గలుగదు. ఈశ్వరుఁడు సర్వతత్త్వవిలక్షణుఁ’ డని తెలియనిది.

డనియుఁ గొందఁ బయిదనియు లెక్కించియున్నారు. నీవు మూఁ
 డనిచెప్పితివి. ఇట్లే తత్త్వవిషయమందు వాదములు పెక్కులు
 వినుచున్నారము. కొందఁ టిరువదియాఱనియుఁ గొందఁ టిరువది
 యైదనియుఁ జెప్పిరి. మఱికొందఁ టేడనియుఁ దొమ్మిదనియు
 నాలుగనియుఁ బదునొకండనియుఁ జెప్పిరి. కొందఱు పదియే
 డనియుఁ బదియాఱనియుఁ బదుమూఁడనియుఁ జెప్పిరి. ఆయు
 వ్దంతా ! ఋషు లిట్లు తత్త్వములను వేఱువేఱువిధముల గణ
 నము సేయుట యేప్రయోజనము నుద్దేశించి చెప్పెదనో
 మాకు నీవు చెప్పఁదగును” అని యడిగెను. శ్రీభగవంతుఁడు—
 ఋషులు చెప్పనట్లే సమస్తము లయిన పక్షములును
 యుక్తి యుక్తములై యున్నవి. నాదుప్రకృతి యెక్కుడు
 సంఖ్యగల తత్త్వములకుఁ గారణమని కాని తక్కువసంఖ్యగల
 తత్త్వములకుఁ గారణమని కాని గ్రహించి యెట్లు చెప్పినను
 బాసఁగియుండునే కాని విరోధమేమియు నుండదు. కనుక నీవు
 తత్త్వముల గణనము విరుద్ధముగా నున్నదని చెప్పితివే. అది
 యట్లు విరుద్ధముగాదు. ఆ గణనము విరుద్ధముగాకుండువిధమున
 నేను జెప్పుచున్నాను. ఇట్లనేకవిధములయిన వాదములకెల్ల
 హేతువు నాశక్తులయిన ప్రకృతిపురుష మహదహంకారాదులే
 యగు నని యందఱు నొప్పుకొనియే తీరవలయును. ఆశక్తు
 లొకటియం దొకటి యంతర్భవించియుండుటఁబట్టి తత్త్వముల
 సంఖ్యనుగుఱించి వాదించువారికిఁ బక్షభేదములు పెక్కులు
 గలిగినవి. అనఁగా తత్త్వము లొకటిలోనొకటి యంతర్భవిం
 చుటవలనను సంతర్భవింపకపోవుటవలనను దత్త్వములసంఖ్యను
 గొందఁ టెక్కువగాను మఱికొందఱు దక్కువగాను వాదించువా

రయిరి. శమమును దమమును గలుగఁగా నీ పక్షభేదము లడు
 గంటును. వాదములెల్ల నుడిగిపోవును. ఏలన శమదమాది
 సంపన్నుఁ డగువాఁడు చిదచిదాత్మక మగు జగత్తునంతయు నా
 శరీరముగాఁ గనుఁగొనుచున్నాఁడు గాన, వికల్పమును వాద
 మును రెండునుగలుగవు. పురుషతిలకా! తత్త్వములొకటియం
 దొకటి చొచ్చుటవలన వాదులు చెప్పఁదలఁచిన టెల్లఁ
 దత్త్వము లెక్కుడు సంఖ్యగలవిగాను దక్కువసంఖ్య గలవి
 గానునగుచున్నవి. కట్టియ మొదలగువానియం దొక్కట నగ్ని
 జలము మొదలగు నితరములు పెక్కులు ప్రవేశించియుండును
 గదా. కాఁబట్టి యొక్కదానియందుఁదక్కినవి పెక్కులు చొచ్చి
 యుండుట చూపట్టుచున్నది. మఱియుఁగారణమగుమృత్తునందు
 ఘటాదులు సూక్ష్మరూపమునఁ జొచ్చియుండును. కార్యభూతము
 లగు ఘటాదులందుఁగారణం బగుమృత్తును ననుగతమైచొచ్చి
 యుండును. కాన కారణంబగు తత్త్వమునందుఁ గాని కార్య
 భూతంబగుదానియందుఁ గాని సమస్తములయిన తత్త్వములు
 చొచ్చియుండును. కాఁబట్టి యీతత్త్వములసంఖ్య యెక్కువ
 యనియుఁ దక్కువయనియుఁ గాము కోరినట్లు లెక్కించుచున్న
 వాదులనోర వారు చెప్పఁదలఁచిన ట్లేదేదివచ్చునో దానినంత
 యు సరియని నే ననుమతించుచున్నాను. ఏలన నాతత్త్వము
 లొకటియం దొకటి చొచ్చియుఁ జొరకయునుండు యుక్తివలన
 నెట్లు లెక్కించినను బొసఁగుచునే యుండును. జీవునకు దేహమే
 తాననియుఁ దాను స్వతంత్రుఁడనియు నిట్టి యజ్ఞాన మనాదిగా
 చుండియున్నది. అట్టి జీవునకుఁ దన స్వరూపమును బరస్వరూ
 పమును నెఱుంగుట తనంతటఁ గలుగనేరదు. మఱి వానికంటె

నన్యుండునుఁ దనంతటనే సర్వజ్ఞుండును నగు పురుషుఁడే యట్టి
జ్ఞానమునొసంగు వాఁడగును. జీవునకును నీశ్వరునకును నణు
వంతయైనను వై లక్షణ్యము గలుగదు. ఏలన నిరువురును
జ్ఞానస్వరూపులును జ్ఞానగుణకులు నగుదురు. కావున జీవుఁ
డజ్ఞుఁడు; ఈశ్వరుఁడు సర్వజ్ఞుఁ డని యా యిరువురకును వైష
మ్యము గల్పించుటయెల్ల నిరర్థకమే యగును. వారికి స్వరూప
మందు భేదముగలుగదు. జీవునందుఁ గనపట్టు నజ్ఞత్వమో
ప్రకృతి కార్యముగాని జీవునిదిగాదు. ప్రకృతియనఁగా రజ
స్సత్త్వాదిగుణములు సమముగా నుండుటయే కాని మఱి
యొకటిగాదు. కనుక జగత్తు నుత్పత్తికిని స్థితికిని నాశమునకును
హేతువులయినరజస్సత్త్వితమన్ను లనుగుణములు ప్రకృతికిఁగల
గుణములేకాని యాత్మగుణములు గావు. ఇట్లు సత్త్వాదులు
ప్రకృతిగుణములై దానితో నడంగినవగుటచే నవి కాక యే
తత్త్వము లిరువదియైదగుట తేలుచున్నది. సత్త్వము జ్ఞాన
మును గలిగించునది. రజస్సు కర్మమును దమన్సులజ్ఞానమును
గలిగించునది. గుణము లొండొంటితోఁగలయుటచేఁ గాలము
పుట్టుచున్నది. అదియేస్వభావమనియు సూత్రమనియుఁ జెప్పఁ
బడుచున్నది. కానదేనినిగూడఁ గూర్చుకొనఁగాఁ దత్త్వము లిరు
వదియే డగుచున్నవి. జీవుఁడును గుణసామ్యావస్థ యగుప్రకృతి
యును మహత్తును సహంకారమునునాకాశమును వాయువును
జ్యోతియు నప్పులును భూమియు నని తత్త్వములు తొమ్మిది
చెప్పబడియున్నవి. శ్లోత్రము త్వక్కు దర్శనము స్పృశము
జిహ్వాయని జ్ఞానేంద్రియము లయిదును, వాక్కు పాణిపాయువు
ఉపస్థము పాద మని కర్మేంద్రియములయిదును, జ్ఞానకర్మేం

ద్రియమగు మన స్సొక్కటియు, శబ్దము స్పర్శము రసము గంధము రూపమును విషయ సమూహమును, గతి ఉక్తి ఉత్సర్గము శిల్పమని కర్తేంద్రియ కార్యములును గలిగినవి. ఈ ప్రపంచ సృష్టికిఁ బూర్వ మాకాశము మొదలు మనస్సు వఱకును గల కార్యములుగాను, ప్రకృతి వ్యక్త మహంకార మనుకారణములుగాను . రెంటి రూపమున నున్న ప్రకృతి సత్త్వాదిగుణములతోఁ గూడినదై ప్రత్యక్షౌది ప్రమాణముల కగోచరుండును వేదాంతైక వేద్యుండు నగు పరమపురుషుఁ డీక్షింపఁగా, నీ ప్రపంచమును విధించిన దయ్యె. ఇట్లాతని వీక్షణము వలనఁ బుట్టిన వ్యక్తము మొదలగు తత్త్వము లాతని యీ క్షణము వలన సృష్టిసేయు సామర్థ్యము నొందినవై యొక్కటిగాఁగూడి కొని వికారములనొందుచుఁ దమకుఁ గారణమగు ప్రకృతి బలమువలన బ్రహ్మాండము సృజించుచున్నవి. తత్త్వము లేడే యని చెప్పఁబడెనుగదా! ఆది యెట్లనిన-ఆకాశాదులైదును, జ్ఞాన స్వరూపుండగు జీవుండును, ఆకాశాదులకును జీవునకును నుభయులకు నాధారభూతుఁ డయిన పరమాత్మయు, నని తత్త్వము లేడే యగుచున్నవి. ఆ యేడు తత్త్వములవలన నుండియే * దేహమును నింద్రియములును బాణములును గలుగుచున్నవి. దేహేంద్రియాదులం దేతత్త్వముగాని యాకాశాదులం దొక్కటినైన విడిచియుండుట గనుపట్టదు. కాఁబట్టి యవి యెల్ల

* ఇంద్రియములు దేహమున కంతర్భూతములు. ప్రాణములును దేహాకారములగు ధాతువులం దంతర్భూతములు. ప్రకృతి మొదలయిన కారణములును గర్వములయినయాకాశాదులందంతర్భూతములు. కావున తత్త్వములేడనుట సిద్ధము.

నొకటియాం దంతర్భవించియుండుటయొప్పుచున్నది * ఆకాశాదు
లయిదును బరమపురుషుండొక్కఁడునుగూడఁగాఁద తత్త్వములా
ఱగుచున్నవి ఆపరమపురుషుఁడు తనవలననుండిపుట్టినభూతము
లతోఁగూడి యీ వ్యష్టి జగత్తును సృజించి దానికి స్థితి గలు
గుటకై లోపలఁ బ్రవేశించినవాఁ డయ్యెను త తత్త్వములు
నాలుగే యనెడిపక్షమునందుఁ బరమాత్మునివలననుండి తేజ
స్సు అప్పులు అన్నము (భూమి) అను మూఁడు పుట్టెను. ఆత్మ
తోఁగూడిన మూఁడును జేరి త తత్త్వములు నాలుగగుచున్నవి.
† పరమాత్మయుఁ దేజస్సు నప్పును నన్నమును గూడి యీ
జగత్తు పుట్టినది. స్థూలము లగు కార్యములు సూక్ష్మము వలన
నుండి పుట్టుట తప్పకగలుగునుగదా. త తత్త్వములు పదునొకం
డనుపక్షమునందు ఈ పరమాత్మయు మహాభూతము లయిన
యాకాశాదులగుదును శోక్రొత్తాదులగునింద్రియము లయిదును
గూడి పదునొకండయినవి. త తత్త్వములు పదియే డనుపక్షము
నందు నాకాశాదులయిదును శబ్దాది తన్మాత్రలయిదును నింద్రి
యాదు లయిదును గూడి పదియేనగుచున్నవి మనస్సు పది
యాఱవది. ‡ ఆ పరమాత్మ పదియేడవవాఁ డగుచున్నాఁడు.
పదియే డనుపక్షమునందుంబోలెఁ బదియా అనెడు లెక్క
యందును నాత్మయు భూతములు తన్మాత్రలును నింద్రియములు
నని పదియాఱు సమానముగా నున్నవి. అయిన నిం దాత్మయే

* ఇందు జీవుఁడు పరమాత్మయందుశరీరరూపమున సంతర్భూతుఁడగును.
దేహేంద్రియాదు లాకాశాదులం దంతర్భూతములు.

† ఇం దాకాశాదులు తక్కిన తేజస్సు మొదలగువానియం దంతర్భూత
ములు. తక్కినవి మునుపటివలెనే తక్కిన వానియం దంతర్భూతములు.

‡ ఇందును జెప్పఁబడిన వానియందుఁ జెప్పఁబడనివి యంతర్భూతములు.

మనస్సనఁబడుచున్నది. అనఁగా నాత్మయం దంతఃకరణ మడఁగి యున్నది.. ఆకాశాదిభూతములును జ్ఞానేంద్రియములును బంచ వృత్తి ప్రాణమును మనస్సును బరమాత్మయునని తత్త్వములు పదుమూఁ డగుచున్నవి. * (ఇట్లు తత్త్వములు మూఁడనుట యు నయిదనుటయును దెలియునది) ఇట్లు ఋషులు తత్త్వము లను నానావిధముల లెక్కపెట్టియున్నవారు. అన్నియునొం డొంటిలో నడఁగియున్న యుక్తిచే నొప్పియుండుటచే న్యాయ ములే యగుచున్నవి. కావున విద్వాంసు లగువారికి దుర్ఘట మయినదేదీ? ఏదియులేదు' అనెను.

ఉద్ధవుఁడు—‘ప్రకృతియును బురుషుఁడునిరువురునుదమంతట విలక్షణమగు స్వరూపము గలిగియుందురు. అయిన వానిలో నొకటి విడిచి మఱి యొకటి కనుపట్టకుండుటవలన నా రెంటి కిని భేదము గానరాకున్నది. ప్రకృతియందు (అనఁగాఁ బ్రకృతి కార్యమగు దేహమునందు) నాత్మయు నాత్మయఁదుఁ బ్రకృ తియుఁ గనుపట్టుచున్నది. (ఒకటిని విడిచి మఱియొకటి కనుపట్ట కుండుటవలనను ‘నేను దేవుఁడ’నని దేహమునకును నాత్మకును స్వభేదము తెలియుటవలనను దేహమునకును నాత్మకును భేదము కానంబడకున్నది. నాహృదయమందుఁబెద్దసందేహమిదియొకటి నాటుకొని యున్నది. నీవు సర్వజ్ఞుండవు గాన యుక్తులందు నిపుణములయినన చనములచేత దీనిని ద్రుంపఁదగుదువు. జీవు లగు మాకు నాయా యర్థములను గలమాపునఁ గనుఁగొనునట్టి

* ప్రకృతి పురుషుఁడు ఈశ్వరుఁడని తత్త్వములు మూఁడు. నాలుగు తత్త్వముల పక్షమునఁ జెప్పఁబడిన నాలుగును వాయువును గూడి తత్త్వము లయి దగుచున్నది.

జ్ఞానము నీ ప్రసాదమువలననే కలుగుచున్నది. వారికి స్వభావముచేత నీ శక్తివలన జ్ఞానము సంకుచితమై యుండును. నీ వొకఁడవే సర్వజ్ఞఁడవు; నీదు మాయకుఁగల స్వరూపమును నీవే యెఱుంగుదువు కాని నీదు మాయచేత నితరు లెల్లవారు ను మోహితులుగాన యెఱుంగ నేరరు' అనెను.

భగవంతుఁడు—ప్రకృతి పురుషుఁడను రెండును భిన్నములే కాని యొక్కటిగావు. సందధిభూతము మొదలుగా సృజింపఁబడిన యివి యెల్లఁ బ్రకృతివికార మగు నహంకారము చేతఁ గావింపఁబడినవి. అందుఁగోరుచున్నాను ద్వేషించుచున్నాననెడి పురుష (ఆత్మ) గుణములును, బలుపు పలుచన యను ప్రకృతి (దేహ) గుణములును నొక్కటనే గజిబిజిగాఁగలసి యొకదాని గుణములు మఱియొక దానివిగాఁ గనుపట్టుచుండుట యాయహంకారము స్వరూపము. ఉద్ధవా! నామాయ తన యహంకారము మాలమున నిట్లు దేహాత్మలగుణములను గలపి వానికి భేదము తెలియకుండునట్లు చూపుటయే కాక మఱి యాత్మ దేవుఁడనియు మనుష్యుఁడనియు స్వతంత్రుఁడనియు నిట్లు భేద బుద్ధులు పెక్కులుగలిగించుచున్నది. అధ్యాత్మము, అధిదైవము అధిభూతమనఁబడు నీ మూఁడును వైకారిక (అహంకార) స్వర్గమనఁబడును. కన్నధ్యాత్మము. రూపమధిభూతము. సూర్యశరీరమధిదైవము. ఈ దేహమందలి కంటిరంద్రమునం దీ మూఁడు నొకటి కొకటి యుపకరించుటంబట్టి జ్ఞానమును బుట్టింప నేర్పుచున్నవి. 'అధ్యాత్మాదులు ఫరస్పరముగూడుటవలన రూపాదుల ప్రకాశము గలుగునేని, యాత్మ ప్రకాశమెక్కడి' దందువా? హృదయాకాశమందుఁగల యాత్మ తనంతటఁదానే ప్రకాశించు

చున్నది. * ఎట్లన, ఆత్మ యీ దృక్కు మొదలగు మూడేసిం
టికి సాద్యమైనది గాన వానిని బ్రకాశింపజేయుట కదియే
హేతువు. దృగాదు లుడిగినపిదపఁగూడ నది నెల కొని
యుండునది గాన వానికంటె విలక్షణ మయినది. తనకు
మాత్రము గలిగి యుండు జ్ఞానముచేత నది ప్రకాశింపఁ
జేయఁదగువాని కెల్లఁ బ్రకాశకమై యున్నది. పరస్పరముకూడిక
చేతఁ జక్షువు సిద్ధించినట్లే త్వక్కు మొదలయినవియు శ్రవణము
మొదలైనవియు, జిహ్వ మొదలయినవియు నాసిక మొదలయినవి

* ఇంద్రియములు ఆత్మయందు (దేహమునందు) ఉండుటంబట్టి అధ్యాత్మ
ములనియు, విషయములగు రూపాదులు తేజస్సు మొదలగు భూతములయం
దుండుటంబట్టి అధిభూతమనియు, అధిష్ఠించియుండు దేవతదేహము తేత్రజ్ఞు
డగు సూర్యుడను దేవతారూపముగలిగియుండుటచే అధిదైవమనియుఁ జెప్పఁ
బడినవి. రాజసాహంకారముతోఁగూడిన సాత్త్వికతామసాహంకారములు
రెంటివలన దృగాదులగు ఇంద్రియములును రూపాదులగువాని విషయములును
వాని కధిష్ఠాతలగుదేవతలునుసృజింపఁబడినట్లు సృష్టిప్రకరణములందుఁజెప్పఁ
బడుచున్నవి. కావున నేఅధ్యాత్మాదు లహంకారసర్గమనఁబడుచున్నవి. అధ్యా
త్మాదులు మూఁడును, అనఁగా ఇంద్రియము విషయము అధిష్ఠించియున్న
దేవతాశరీరము మూఁడును, పరస్పరము ఉపకరించిననే జ్ఞానమను కార్యము
పుట్టఁగూడును. కాబట్టి మూటికిని ఉపకారోపకారక భావముగలదు. ఎట్లన
సూర్యుని దేహము తనకిరణముల ద్వారావచ్చి చక్షువునందును దాని విషయ
మగు రూపమునందును అధిష్ఠించుచున్నది. అపు డారెంటిలో చక్షువు
గ్రహించునదియు రూపము గ్రహింపఁబడునదియు అగుచున్నవి. కాబట్టి
అధిదైవమునకు ఆరెండును ఉపకార్యము లగుచున్నవి. రూపము మిక్కిలి
సూరముగాకయు నడుమ నేమియుఁజ్ఞులేకయు నుండిననే చక్షువునకు గ్రా
హ్యమగుచున్నది. కాన చక్షువున కది ఉపకార్యమగుచున్నది. ఇట్లు మూటికి
ఉపకారోపకారకభావము తెలియునది.

యు సిద్ధించుచున్నవి. * ఇవియన్నియు మనస్సుతోఁ గూడియె
కార్యకరములగు చున్నవి. ఇవంతయు నహంకారముచేసినసృష్టి
యగును. ఈయహంకారము సత్త్వరజస్తమస్సులు సమత్వము
వీడి విషమములై కలఁతనొందుటవలనఁగలిగిన వికారము; మఱి
ప్రకృతి మూలకారణముగాఁగల మహత్తత్త్వమునుండిచక్కఁ
బుట్టినది. ఇట్టి యాయహంకారము దేహమేయాత్మ యనెడిభేద
మునుగలిగించుభ్రమమును, ఆత్మయేదేవుఁడు మనుష్యుఁ డను
వికల్పమును గలిగించుచున్నది. ఇది వైకారికము(సాత్త్వికము)
ఐంద్రియము (తైజసము) తామస మనిమూఁడు విధములగును,
ఆత్మ పరిపూర్ణముగా జ్ఞానస్వరూపమయినది. దేహమో పరి
పూర్ణముగాజడమైనది. నేననుటకునాత్మయెంతయునొప్పియుండు
నుగాని యందులకు వివాదమేమియుఁగలుగదు. ఉన్నననియు
లేదనియుదాని నిట్లుభేదముగాఁజెప్పటగలదుగదా. అభేదముగాఁ
జెప్పట దానిదేవమనుష్యాది రూపములకే చెల్లునుగాని
యాత్మకుఁజెల్లదు. ఈ భేదభ్రమ మాత్మయందు లేకున్నను
స్వరూపసాక్షాత్కారము గలిగించు నావలనబుద్ధినుంపని పురు
షుల కది యుడుగకయే యుండును గనుక వారి ననువర్తించు
చునేయుండును' అనెను.

* మొదలయినవి యనుటచే ఆయా ఇంద్రియముయొక్క అధిభూత
మును (విషయమును) అధిదైవమును దెలియునది. త్వక్కు అధ్యాత్మ
ము; దాని కధిభూతము స్పర్శము; అధిదైవమువాయువు. శోత్రమధ్యాత్మము;
దాని కధిభూతము శబ్దము; అధిదైవము దిక్కులు. జిహ్వాఅధ్యాత్మము; దాని
కధిభూతమురసము; అధిదైవము వరుణుఁడు. సంసిక అధ్యాత్మము; దానికధిభూత
ముగంధము; అధిదైవ మశ్వీదేవతలు. మన స్సధ్యాత్మము; దాని కధిభూతము
ధ్యేయవిషయము; అధిదైవము చంద్రుఁడని తెలియునది.

ఉద్ధవుఁడు—ప్రభూ ! ‘నీ వలనబుద్ధి యుంపక మరల్చుకొన్న వారు తమతమ చేసి కొన్న కర్తములచేత గొప్పదేహములును దక్కువ దేహములును నేవిధమునఁ గయికొందురో మఱి యేప్రకారమున విసర్జింతురో, (యనఁగాఁ బూర్వదేహమును విడిచిన ట్లింద్రియములను గూడ విడిచి, దేహాంతరమును బొంది నట్లు వేటింద్రియములను గూడఁ బొందుదురా ? లేక మునుపటి యింద్రియములతోఁ గూడియే దేహాంతరమును గయికొనుచును విడుచుచు నుండెడిదా?) చెప్పుము. గోవిందా ! ఈ విషయమున నిశ్చితమయినది నాకుఁ జెప్పుము. అల్పబుద్ధుల కీది యెంతమాత్రము నిశ్చయింపరానిది; దీని నెఱింగినవారు బహుతరముగా లోకమునందుఁ గలుగరు. ఏలన నందఱును నీ మాయచేత వంచితులై యున్నవారు. కావున, దీనిని నీవే నిశ్చయించి చెప్పవలయును’ అని యడిగెను.

భగవంతుఁడు—‘మనస్సు పూర్వకర్తవాసనలతోనిండినదై జ్ఞానేంద్రియములయిదింటితోను భూతసూక్ష్మములతోను గూడి యేయొక దేహమునుండి మఱియొక దేహమునకుఁబోవుచున్నది. దానికంటెను వేఱయినయాత్మ యా మనస్సు ననుసరించి పోవుచున్నది. మనస్సు కర్తవాసనలకు వశమై తాను గన్నట్టియు విన్నట్టియు విషయములను జింతించుచు నుండును; పిదప నా విషయములు కలిగినపుడు హర్షించుచుండును; కలుగనప్పుడు దుఃఖించుచుండును. దాని వెనుకనే మునుపటి స్మృతులనెల్ల నుడిగిపోవును. ఒక్క జన్మమందే యిట్టిమఱపు గలుగఁగా దేహమును విడిచిపోయినపుడు మునుపటిస్మృతులను మఱచుటనుగుఱించి చెప్పనేల? ఎవ్వనిమనస్సు విషయములం దభినివే

శము గలిగియుండుటచే నాత్మదేహ విలక్షణమయినదని యను
సంధింపదో యట్టి ప్రాణికి నొకానొక కారణమువలన మరణ
కాలమందు మిక్కిలియు జ్ఞానలోపము గలుగుచున్నది. అట్లు
జ్ఞానము లోపించినను జన్మాంతరము నొందునపుడు మునుపటి
యింద్రియము లాఱు ననువ ర్తించుటవలనఁ బూర్వజన్మస్మృతి
గలుగదా యందువా? భూరిదా! పురుషునకు సర్వవిధములగు
మనోవృత్తులచే దేహము నాత్మగా స్వీకరించుటయే జన్మ
మందురు. జన్మకాలమునుండి దేహమే యాత్మ యని వాసికే
దోచుచుండును. ఇట్లు దేహమే యాత్మ యని తప్పఁదలఁచు
చుండుటంబట్టి దేహమునకు విలక్షణ మైనదియుఁ బూర్వో
త్తరజన్మముల సనుసంధించునదియు నగు నాత్మ తోఁపకుం
డును గాన, తొంటిమృతిని నిప్పటిదేహ స్వీకారమునుగూర్చి
స్మృతి గలుగనేరదు దేహమే యాత్మయని తలంచుట యెల్ల
స్వప్నము నందలి మనోరథములవలె భ్రాంతియే యగును.
ఈ పురుషుఁడు స్వర్గమున నేవేఱా మనోరథములను గావించు
చుండి తన మునుపటి బ్రహ్మణత్వాదు లగు నాకారములను
స్మరింపఁడు. మఱియొక స్వప్నము గనుచో మునుపటి స్వప్న
మును, నొక మనోరథమును గోరుచో మునుపటి మనోరథ
మును స్మరింపఁడు. మరణమువలనను మఱియొక దేహమును
బొందుటవలనను జ్ఞానము మిక్కిలియు లోపించుటంబట్టి
పూర్వము తాను దేహమునే యాత్మయని మనస్సునఁ
దలఁచుట నీ జన్మమందు స్మరింపఁడు. జన్మాంతరము కలి
గినపుడు పూర్వ జన్మమందుఁ దాను నున్నవాఁ డయినను
నపుడు లేకుండినట్లును, ఈజన్మమందే తాను గ్రౌత్తగఁ గలిగి

నట్లును గనుఁగొనుచున్నాఁడు ఏక రూపమున నున్న
యాత్మ స్వరూపమునందు నింద్రియముల కునికి పట్టయిన
శరీరము పుట్టుచున్నది. ఆ పుట్టుటచేత శరీరము నింద్రియము
లు సంతఃకరణము నని యీ మూఁడు విధములును దోచు
చున్నవి. ఈ మూఁటివలన వెలుపల దేవత్వము మనుష్యత్వము
బాలత్వము యువత్వము మొదలయినవియు, లోపల
లోభము భయము మొదలగునవియు నగు భేదములు, చెడు
పుత్తునిఁ గన్నపురుషునికింబోలె, ననర్థహేతువులై కలుగు
చున్నవి. ఉద్ధవా ! భూత పరిణామములయిన శరీరములు
నిత్యమును వేఱొక పరిణామమును బొందుచును మునుపటి
యవస్థ విడుచుచును నుండును. ఈ రెండును నలక్ష్య
వేగంబగుకాలము మిక్కిలి సూక్ష్మమగుట చేతఁ దెలియఁ
బడ కున్నవి. అగ్నియందు మునుపటిజ్వాలలు పోయి వేఱు
వేఱు జ్వాలలు వచ్చు చుండుటయు, బ్రవాహము లందు
మునుపటి జలములు పోయి కొత్త కొత్త జలములు
వచ్చుచుండుటయు, దెలియఁబడవు. వృక్షమునందుఁబండ్లు ప్రతి
క్షణమును బక్వ మగుచుండుటయు దెలియరాదు. అట్లే
సర్వభూతములకును గాలముచేతఁ గావింపఁబడిన బాల్య
ము మొదలయిన యవస్థలు మిక్కిలి సూక్ష్మములగుటం
జేసి తెలియఁబడ కుండును. ఇట్లాయావస్థలు ప్రతిక్ష
ణమును బరిణామ మొందుచుండుటం బట్టి 'వాఁడే యీబా
లుఁడు' 'వాఁడే యీ వయసుకాఁ' డని మునుపటియవస్థ వా
నినే యిప్పటి యవస్థ వానినిగాఁ దలంచుటయు జెప్పటయు
నెట్లు పొసగుఁ నందువా ? అగ్నికిఁ గల మునుముందటి

జ్వాలలును వెను వెనుకటి జ్వాలలును సదృశము లగుటంబట్టి
వానికిఁ గల భేదమును దెలియక పురుషుఁడు తన కంటికిఁ
గనఁబడుచున్నదానినే యూఁది 'అదియే యీకీప' మని తలం
చి చెప్పుచున్నాఁడు. అట్లే ప్రవాహమునందు మునుపటి
జలములకును బిమ్మటి జలములు సమానముగా నుండుటను
బట్టి భేదము తెలియనందున 'అదియే యీజల' మని తలం
చి చెప్పుచున్నాఁడు. అట్లే 'వాఁడే యీపురుషుఁడు, వాఁడే
యీబాలుఁ' డని తలంచుటయుఁ జెప్పటయు నస్థిరాయుష్కు
లగు మనుష్యులకు భ్రాంతిమూలమునఁ గలుగునవే కాని
మఱి యొకటిగాదు. ఈ దేహము నుత్పత్తికిఁ గర్తృము బీజము.
అట్టి కర్తృముచేత దేహత్తాభిమాని యగు జీవుఁడు దేహము
వలె నెప్పుడును బరిణామము నొందుచుండు స్వభావము
గలవాఁడు గాకుండుఁ గాక; అయినను వాఁడు భ్రాంతిచేతఁ
బుట్టుచును జచ్చుచు నున్నాఁడు. ఆత్మకు నుత్పత్తి మరణ
ములు భ్రాంతిచేత సిద్ధములయినవి గాని స్వాభావికములు
గావు. ఏలనఁ బురుషునకుఁ బుట్టుకయులేదు, జావును లేదు.
వాఁడు దేహము గలుగుటకుఁ బూర్వమును నది నశించిన
పిదపను నుండియున్నాఁడు. దారువునందుఁ గూడియున్న
యగ్ని చిలుకుటచేతఁ దోచుచున్నది గాని దారువుతోఁ
గూడ నుత్పత్తి నాశములు పొందదు గదా! అట్లే యాత్మ
యు దేహమునందుఁ దోచినను దానితోడి యుత్పత్తి
వినాశములకుఁ బాలుగా కుండును. అవి గలసియుండునట్లు
దోచుటయెల్ల భ్రాంతిమూలము. దేహమునకు రేతోన్మితే
కము, గర్భము, బాల్యము, కౌమారము, యౌవనము,

మధ్యవయస్సు, జర, మృత్యువని యవస్థలు తొమ్మిది గలుగు
 చున్నవి. నిషేకము మొదలయిన యా యవస్థలును మ
 తీయు శయనాసనాదు లయిన యితరావస్థలును నానావిధ
 ముల నుండును. ఇవి యెల్ల నొకఁడు (బద్ధుఁడు) తానొ
 కా నొకప్పుడు కర్తృపరిపాకదశయందుఁ గయి కొనుచు
 న్నాఁడు. మఱి యొకప్పుడు వానిని విడుచుచున్నాఁడు. గుణ
 పరిణామము లగు శబ్దాది విషయములను మనస్సునందు
 ధ్యానము సేయు చుండుటయే వీనినెల్లఁ గయికొనుటకును
 విడుచుటకును గారణమగుచున్నది. వీనిని గయికొనుటయు
 వీడుచుటయుఁ గంటికిఁ గనఁబడవు గాని తమకుఁ గలుగు జన
 నమునుఁ దన పుత్రునిజననమునుబట్టియుఁ దన మరణమును
 దన పిత మరణమునుబట్టియు ననుమానముచేతఁ దెలియ
 వలయును గాని, తన జననమును మరణమును నపుడు తాను
 మోహగ్రస్తుఁడై యుండుటవలనఁ గన్నారఁ గనుఁగొన నే
 రఁడు. అట్లు తాను జననమరణముల నొందినను నవి తన
 దేహమును సంబంధించినవే కాని తన్నుఁ గావు. బీజము వలన
 వృక్షపు జన్మమును గాలపరిణామమువలన వృక్షపు నాశ
 మును బురుషుఁడు తెలియుచున్నాఁడు. అట్లు వానిని దెలిసిన
 పురుషుఁ డావృక్షముకంటె వేఱుగాఁ గనుపట్టుచున్నాఁడు.
 ఇట్లే దేహమునకుఁ బంచభూతసంఘాత మనెడు బీజము
 వలన నుత్పత్తియు విపాకమువలన నాశమును జూచునట్టి
 యాత్మ యాదేహమునకంటె వేఱే యగును. ప్రకృతివికార
 మగు దేహమునకంటె నాత్మ వేఱయినది; దాని కల రూ
 పును వివేచించి తెలియనేరక శబ్దాది విషయముల ననుభ

వించుటచేత దేహమే యాత్మ యని రెంటి నొక్కటిగాఁ
 దలఁచి మోహము నొందినట్టి వాఁడు సంసారమును బొందు
 చున్నాఁడు. సత్త్వకార్యము లగు శమ దమాదులం దభినివేశ
 ము గలిగి వాని కనురూపము లయిన కర్తములచేత దేవ
 త్వమును ఋషిత్వమును బొందుచున్నాఁడు. రజఃకార్యము
 లగు కామాదులం దభినివేశముచేతఁ దదనుగుణము లయిన
 కర్తములచేతను నసురయోనిని గాని మనుష్యయోనిని గాని
 పొందుచున్నాఁడు. తమఃకార్య మగు శోక మోహాదుల
 చేతను దానివలని కర్తములచేతను బిశాచత్వమో పశుపత్వో
 ది జన్తమునో పొందుచున్నాఁడు. ఇట్లు కర్తములచేత జీవుఁడు
 ప్రకృతి మండలమందుఁ ద్రిప్పఁబడు చున్నాఁడు. 'ఆత్మకుఁ
 జేష్టలేకలుగవు. వాఁ డెట్లు తిరుగుచున్నా' డందువా? ఆడుచును
 బాడుచునుండు జనులను జూచి పురుషుఁడు తానును బుద్ధి
 యం దాడుచుఁ బాడుచునున్నవానివలె నగునట్లు, ఆత్మక్రియ
 లులేనివాఁ డయ్యును బుద్ధిచేతఁ దనయం దుంపఁబడిన చేష్టలు
 మొదలగు ధర్తములను జూచి తనవిగా నిశ్చయించి వానిని
 జేష్టించువానివలె వర్తించు చున్నాఁడు. నీళ్లు కదలుచు
 నుండఁగా గట్టునం దున్నవృక్షములును గదలుచు నుండు నట్లు
 కనఁబడుచున్నవి. కన్నులు గిరగిరం ద్రిప్పఁగా, భూమియుఁదిరు
 గుచున్నట్లు తోఁచుచున్నది. అట్లే దేహమే యాత్మ యని బుద్ధి
 యధ్యసించుచుండుటంబట్టి దేహధర్తము లాత్మ యందుఁ
 దోఁచుచున్నవి. దాశార్థా! స్వప్నమందుఁ గాంచిన విషయా
 నుభవము లనిత్యము లగునట్లు, ఆత్మ దేహధర్తములను దన
 యం దధ్యసించెడి సంసారముమృషయే యగును; దానికి హేతువు

నివర్తింపఁగా నదియు నివర్తించుచున్నది. శబ్దాదివిషయములు సన్నిహితములు గాకుండినను శబ్దాదులను ధ్యానించు చుండుట వలన నీజీవునకు సంసారము నివర్తింపకుండును; మఱి బలవత్తరమై వాని ననువర్తించుచునే యుండును. స్వప్నము జరుగుచునుండఁగా నండలి దేశాంతరగమనము శిరశ్చేదము మొదలయిన యనర్థపరంపరలు నివర్తింపక యనువర్తించుచునేయుండు నట్లదియు ననువర్తించుచునే యుండును. విషయములను ధ్యానించు చుండుటవలన సంసారము వర్ధిల్లుచుండును గావునఁ, జేడువిషయములం దగిలినయింద్రియములచేత విషయములను సనుభవింపకుము. ఏలన వాని ననుభవించితివేని వానిని ధ్యానించుటకు హేతువగుచున్నది. ఆత్మయందు జన్మమరణాదు లయిన యవస్థలను గల్పించుటకు నిమిత్తమగు భ్రమము దేహవిలక్షణము లగు నాత్మ పరమాత్మలస్వరూపమును గ్రహింపమి చేతఁ గలిగినదిగా నిశ్చయింపుము. దుర్జనులు ని న్నాక్షేపించినను, నిందించినను, వంచించినను, దోషములు చెప్పినను, గొట్టినను, జెఱఁజెట్టినను, నీబ్రతుకును బోకార్చినను, ఉమ్మివెచినను, మాత్రము విడిచినను, ఇట్లజ్ఞులగువారు పెక్కువిధముల నిన్ను మిక్కిలియుఁ జలంపఁజేసినను నీవు శ్రేయమునే కోరు వాడవేసి, యిట్టి యాపదలనెల్ల బొందినను నాత్మ స్వరూపదర్శనము చేత ని న్నుద్ధరించుకొనవలయును' అనెను.

ఉద్ధవుఁడు—మాటకారులందు మేటి! నే నీ యాక్షేపాదులన్నియు సహించి యాత్మ పరమాత్మలను గలరూపున నెఱుంగునట్లుగా నాకు వలయు నుపాయము నుపదేశిం

పుము. ఏలనఁగా, అసజ్జనులు తమయందుఁ గావించునాడే పాదు
లను దుడుకులను సహించి యుండుట మిక్కిలియుఁ గష్టమైనదని
తలఁచు చున్నాను. కావుననే వానిని సయించుట కుపాయ
మడుగుచున్నాను. విశ్వాత్మా! విద్వాంసులకుఁ గూడఁ
బ్రకృతिसంబంధమువలన దేహాత్మాభి మానమును రాగ
ద్వేషాదులును బలీయము లయినవి. విద్వాంసులందఱకునుగా
దు. భగవద్ధర్మనిరతు లయి నీచరణములనే యాశ్రయించి
జితాంతఃకరణు లై యుండు నట్టివారు తప్పఁ దక్కిన విద్వాం
సులకెల్ల నవి బలీ యమైనవియే యగును' అనెను. ఇదియిరువది
రెండవ అధ్యాయము.

—•••—

—••••• { శ్రీకృష్ణుఁడు సుఖదుఃఖములకు హేతువు మనస్సే } —•••••
యని యుక్తిపూర్వకముగా నిరూపించుట.

శ్రీ శుకులు— ఇట్లు తన భక్తశ్రేష్ఠుఁ డగు నుద్ధవుఁ డడు
గఁగా వీనులకు విందైన వీర్యములుగల యా ముకుందుఁ డా
భృత్యునిమాట నెంతయు గావించుచు నిట్లనియె.

భగవంతుఁడు—బృహస్పతి శిష్యా! దుర్జను లాడు దుర్వ
చనములచేత భేదిల్లినమనస్సును సమాధానపెట్టుకొనుటకు
సమర్థుఁ డయిన సాధుపురుషుఁడు లేఁడు చుమీ. దుర్జను లాడు
పరుసని ములుకులవంటిమాటలు మర్త్యములం దగిలి పురుషుని
నొప్పించునట్లు, మర్త్యములునాటిన వాఁడి బాణములు సైతము
నొప్పింపవు. అట్టి బాణములకుఁగూడ నాపురుషుఁ డంతఁ దపింప
కుండును. ఉద్ధవా ! మిక్కిలియుఁ బుణ్యంబయినయొక యితి
హాసమును జెప్పచున్నారు. దానిని నీకు వివరించి చెప్పెదన్లు.

మిక్కిలి యెచ్చరికగలిగి వినుము. ఒక భిక్షుఁడుగలఁడు. వానిని దుర్జనులెల్లనుజేరి మిక్కిలి యవమానించిరి. వాఁ డందులకు మనస్సు దిటచెడక తనలో నహంకారమమకారముల వలన నిజకర్తృములకు లోనై యంతఃకరణమే యిట సుఖదుఃఖము లను బరిపాకముసేయుచున్న దని స్మరించుచు నీ యితిహాసమును బాడెను. అవంతి దేశమునఁడు నొకానొకబ్రాహ్మణుఁడుండెను. వానికి సంపద నిండి గండరించుచుండెను. వాఁడు సేద్యము వర్తకము మొదలగునవి చేసి బ్రతుకుచుండెను. అయినను వాఁడు తన యుదరపోషణమాత్రమును జూచుకొను వాఁడు, కేవలవిత్తకామి,లుబ్ధుఁడు; అందునుమిక్కిలియుఁగోపి. జ్ఞాతులను గాని యతిథులను గాని వాఁడు వట్టిమాటచేతఁ గూడఁ బూజించినవాఁడు గాఁడు. అతిథు లెవ్వరును వాని యింటలేకయే యుందురు. అట్టి యింటఁ దానైనను నయ్యైకా లములందుఁ దగుభోగముల ననుభవించినవాఁడు గాఁడయ్యె. దుశ్శీలుఁడును స్వోదరపోషణపరుఁడును నగువానికిఁ బుత్రులను బంధువులును ద్రోహముచేయుచుండిరి. మఱి వానిభార్యయును గూతుఁడును భృత్యులును విషాదమునొంది వానికిఁ బ్రియము గావింపకుండిరి. ఇట్లు వాని ధనములూరకరక్షింపఁబడుచుండున వయ్యేనే కాని పరుల కుపయోగింపఁ బడినవిగావు. కనుక వాఁడు ధర్మమును గామమును లేనందున నుభయలోకముల కును వెలియైయుండెను. కాఁబట్టి దేవర్షులు పితరులు భూతములు మనుష్యులు బ్రహ్మ లనెడి *పంచమహాయజ్ఞదేవతలు

* ఆర్జించిన ధనమునకు పంచ మహాయజ్ఞములచేత ఆయా దేవతలు సారాధించుటయే ప్రయోజన' మని తెలియునది.

దమ తమ యజ్ఞభాగముల నొందకపోవుటచే వానియెడఁగ్రుడ్ధులయిరి. అట్లు భాగము నొందువారల ననాదరము చేయుటంజేసి వాని పుణ్యస్కంధము విధ్వంసము నొందెను. భూరిదా! పెక్కులు కృషి మొదలగుపాట్లుపడి గడించినవానిధన మంతయునుగూడ నాశమునొందెను. వానిధనమును జ్ఞాతులు కొంత పట్టుకొనిరి. దొంగలు కొంత యపహరించిరి. ఇల్లుగాలుటమొదలగు దైవికములవలనఁ గొంత నష్టమయ్యెను. నేలపూడ్చుట మొదలగువానిచేతఁ గాలక్రమమునఁ గొంత నశించెను. రాజు గారి మనుష్యులవలన నా దుష్టబ్రాహ్మణునిధనము నాశమునొందెను. ఇట్లు దైవాదులవలనఁ దన ధనమంతయు నష్టముగాఁగా ధర్మకామరహితుఁ డగువానిని వాని సొంతజనులు నాదరింపక యుపేక్షించిరి. దానివలన వానికిఁ గడవరాని మహాచింత గలిగెను. వాఁ డిట్లు ధనమంతయుఁ బోఁగొట్టుకొని మిక్కిలియుఁ జింతయందు మునిగి డగ్గుత్తికవడ దుఃఖించుచుండఁగా నంత వానికి మిక్కిలియు గొప్ప విరక్తిపుట్టెను. వాఁడు తనలో 'అక్కటా! నేనిట్లు కష్టపడి ధనము సంపాదించితిని గాని దానివలన నొక ధర్మమునుగాని కామమును గాని జేసి యుపయోగింపనయితిని అందులకై వ్యర్థముగా నాయీ దేహమున కనుతాపము పెట్టితిని. ఏమికష్టమిది? తఱచుగా నాబోఁటి పిసినిగొట్టులకు ధన మొకప్పుడును సుఖము కొఱకుఁ గానేరదు; మఱి సొంతముగా ననుభవించుటకును గాదు ; చచ్చినపిదప నరకము నొందించుటకే యగును. కీర్తి మంతులగు వారి నిర్మలమైన కీర్తి యెంతయుండినను గుణవంతులకు శ్లాఘ్యములగు గుణము లెన్నియుండినను రవ్వంత

లోభముగూడ నుండెనా, గొనియాడందగిన చక్కందనమును
 దెల్లనికుష్టు చూలించినట్లు, అది తక్కిన యా గుణములనెల్ల
 హతము సేయుచున్నది. మొదట ధనమును సంపాదించుటకును,
 అది సంపాదించినపిదప దానిని బెంచుటకును, నాయాసపడ
 వలయును. పిదప దానిని రక్షించువిషయమున భయము గలు
 గుచున్నది. దానిని వెచ్చించినను ననుభవించినను జింత గలుగు
 చున్నది. అది నశించెనా యయ్యో చెడితి నని భ్రమమును
 మృతియుఁ గలుగుచున్నవి. దానిని సంపాదించునపుడు దొంగ
 తనము, హింస, అబద్ధము, దంభము, కామము, క్రోధము,
 గర్వము, మదము, దేహానుబంధులగువారికిఁ బ్రియముచేయుట,
 కారణములేని విరోధము, కలహము, స్త్రీ, జూదము మొదలగు
 వ్యసనములు ననెడి యీ యనర్థములు పడియేనును ధనమూల
 మున మనుష్యులకుఁ గలుగు నని చెప్పదురు. ఇట్లు ధనము
 పేరికి నర్థ మనఁబడినను గొప్ప యనర్థమే యగును గాన,
 శ్రేయస్సును గోరినవాఁడు దానిని దూరముననే త్యజింపవల
 యును. ధన మిరువదిచిల్లిగవ్వ లంత వ్యత్యాసపడినను దన
 తోఁబాటియాపదయు సంపదయుఁగలిగి మిక్కిలిప్రీతితోఁగూడి
 యున్నట్టి యన్నదమ్ములను భార్యలను దండ్రులను సుహృ
 దులను దోడనే నెయ్యమునువిడిచి యందఱును శత్రువులుగాఁ
 జేయఁబడుచున్నారు. అల్పమగు ధనము వ్యత్యస్తముకాఁగానే
 యీ యన్నదమ్ములు క్రుద్ధులై కలకాలము రోషము దిగవిడువక
 మచ్చరించుచుఁ దోడనే నెయ్యమును దియ్యమును దిగవిడిచి
 వేగ యొకరినొకరు గొట్టుకొనుచుఁ బాణములను బాయ
 చుందురు. దేవతలకును బౌర్ణింపఁదగినమనుష్యజన్తము

నొంది యందును గొప్పదయగు బ్రాహ్మణత్వమును కూడఁ బడసి
వానివలనఁ గలుగునట్టిశ్రేయమును బాటింపక యెవడు ధన
మందుమాత్రము దగులుగలిగి తమ యాత్మహితమును
నాశముచేసికొందురో వా రశుభం బగునరకగతిని బొందు
దురు. ఈ మనుష్యదేహము స్వర్గమునకును నపవర్గమునకును
సాధనమయినది. ఇట్టిదానినిబడసియు ననర్థమున కునికిపట్టయిన
ద్రవ్యమునం దెవఁడు తగులునొందును? ఎవ్వఁడు నొందఁడు.
పంచమహాయజ్ఞముల కుపయుక్త మగుద్రవిణము ననర్థా
వహ మని యెట్లు చెప్పెద వందువా? దేవతలకును ఋషుల
కును బితరులకును భూతములకును, జ్ఞాతులకును బంధువులకును
నిట్లు తనతోడి భాగముగలవారికిని దన దేహమునకును ధన
మును బంచి గుడువక యూరక పదిలముగాఁబెట్టుకొనియుండు
వాఁ డధోగతి నొందుచున్నాఁడు. ధనమునకై పాటుపడు
చుండువానికిఁ బ్రమత్తతచేదెదకు విత్తమును వయస్సును బల
మును వ్యర్థముగాఁ బోవుచున్నవి. ఆ విత్తాదులవలనఁగదాకుశ
లము లగు ధర్మకామ మోక్షములు సిద్ధించుచున్నవి. అట్టివి
పోయినపిదప నిపుడు ముదిసి ముదుకఁడై యుండఁగా నేమి
నాధింపఁగూడును. ఇట్లగ మనర్థావహ మగుటంబట్టి యిది
దెలిసినవాఁడుగూడ ధన మార్జించుటకు వలయు చేష్టలే కావిం
చుచుండును. ఇట్టి జనుఁడక్కటా! పలుమాఱు క్లేశమునొందు
చున్నాఁడు. ఏలన నొకానొకని (యీశ్వరుని) మాయ చేత నీ
లోకమంతయు మిక్కిలిమోహముపాలై యున్నది. ధనములో,
భోగోపయుక్తములగు కామములను దానోపయుక్తములగు
ధనములను నొసంగుచున్నవి. అట్టి ధనముచేతఁ బసయేమి?

మఱికామములచేతఁగాని బసయేమి? ఇకఁ గర్కములో జన్మములను గలిగించుచుండునది. కనుక వానివలనఁగాని పసయేమి? ఏలన మృత్యువు పట్టికొని మ్రింగుచుండఁగా నివియెల్ల నేమిపనికి వచ్చును? సర్వదేవమయుండును భగవంతుఁడునగు హరి నాయందు సంతృప్తుఁడయి యనుగ్రహించినాఁ డనుట నిజము. అతఁడేకదా నా కిట్టిదశ కలిగించెను. ఇట్టి స్థితివలన సంసారసాగరమునకుఁ దెప్పవంటి దయిన యీ నిర్వేదము నాకుఁ గలిగినది. ఇట్లు నాకు నిర్వేదము పుట్టియున్నందున శేషించియున్న నా యాయువువఱకు నా శరీరమును దపస్సుచేత శోషింపఁజేసెదను. మఱి సమస్తమునకు నిరతిశయపురుషార్థమయిన యాత్మయందు నేను బ్రీతిరూపమగుభక్తిగలిగి, యం దప్రమత్తుఁడనై వర్తింతునేని యపుడు నా పూర్వవృత్తము దెలిసినవా రనుమోదింపకపోయినను నా యభిప్రాయమును దెలియునట్టిదేవతలేనియు న న్ననుమోదింపక తప్పరు. మిగిలియున్న స్వల్పాయువుచేత నప్రమత్తుఁడగుట యెట్లందువా? ఖట్వాంగుఁడు ముహూర్తకాలమున భగవత్తోకము సాధించెనుగదా' యనెను.

శ్రీభగవంతుఁడు— ఇట్లాయవంతి దేశపుబ్రాహ్మణుఁడు మనస్సునం దభిప్రాయపడి హృదయమునందు విడిచిపుచ్చరా నట్లు ముడివడియున్న రాగద్వేషాదులను బరిహరించి చిత్తము నందలికలుషముల నెల్ల వీడి భిక్షుకుండును మునియు నయ్యెను. వాఁ డాత్మను నింద్రియములను బ్రాణములను నడంచిపుచ్చి యీభూమియందుఁ ద్రిమ్యురుచుండెను. మఱి నగరములందుఁ గాని గ్రామములందుఁ గాని యెందును నాసక్తిలేక యెవరికిని

దా నిట్టివాఁ డనిచక్కగాఁ దెలియంబడకుండునట్లు, భిక్షుఁ
 కొఱకుఁబ్రవేశించుచుండెను. భద్రా! అట్లువాఁడు వృద్ధుఁడై య
 వధూతయై భిక్షుకుఁడుగా నుండుటను దుష్టు లగువారు చూచి
 యడియాలములచేతవానిని గుఱుతుపట్టి దర్పితులై వానిని బరి
 పరివిధములఁ బరిభవించిరి. కొందఱాతని త్రిదండమును లాగికొ
 నిరి. కొందఱాతనిపాత్రమును గమండలువును బెఱికికొనిరి. కొంద
 ఱాతని యక్షసూత్రమును గొందఱు బొంతనును నారచీరల
 నును దీసికొనిరి. మఱి యామునికి వాని నిచ్చెదము రమ్మని
 చేయిచూపి యతఁడు రాగా మరల నియ్యక యేమఱిచిరి.
 అతఁడు భిక్షించి తెచ్చుకొన్నయన్నము నేటిగట్టునఁగూర్చుండి
 తినుచుండఁగా బాపిష్ఠులగువారు దానియందు మాత్రము
 విడుతురు. వాని తలయందు పూతని నిష్ఠీవనముచేయు
 దురు. వాఁడు పలుకకుండుటను జూచిబలవంతముగాఁ బలి
 కింతురు, పలుకకుండెనా కొట్టుదురు. మఱికొందఱు “వీఁడుదొంగ”
 యని మాటలచేత బెదరింతురు. వేఱు కొందఱు వానిని
 బాశములచేతఁగట్టి ‘చంపుఁడు చంపు’డని పలుకుదురు. కొందఱు
 పట్టి త్రోయుదురు. కొందఱు ‘వీఁడు ధర్మాత్ముఁడని వేషమువేసి
 కొన్నవాఁడు; గూఢముగా విప్రియముచేయును, ధనమంతయు
 క్షీణింపఁగా సొంతజనులు దిగవిడువఁగాఁ జేయునదిలేక యీ
 వృత్తిని గయికొన్నా’డని యవమానింతురు. కొందఱు ‘బౌరా!
 వీనిబలమెంత గొప్ప! పెద్దకొండవలె గదలక దిటగలిగి
 యున్నాఁడు చూడుఁడు. వీఁడు కొంగవలె నేదోయొక నిశ్చయ
 మును లోపలనే పెట్టుకొని మానముచేతఁ గోరిన ప్రయోజన
 ములను (అన్నాదులను) సాధించుచున్నాఁడు’ అని పకపక

నవ్వుదురు. మఱికొందఱు వానియం దపానవాయువును విడు
తురు. వానిని ద్వాశ్లచేత బంధింతురు. లేనిపోని యజ్ఞాఁకలఁ
బెట్టుదురు. ఇట్లాటబొమ్మవలె నతని నాడింతురు. అతఁ డీవిధ
మున దుర్జనులుగావించు భౌతికదుఃఖమును శీతోష్ణాదులవలనఁ
గలుగు దైవికదుఃఖమును జరాదులవలనఁ గలుగు దేహదుఃఖ
మును మాటికి మాటికి వచ్చుచుండఁగా నవన్నియు నిజకర్మ
ములవలననే కలిగినవనియుఁ దా ననుభవించియే తీటవలయు
ననియు నిశ్చయించి యే వికారమును లేకుండెను. ఇట్లాతఁడు
మనుష్యాధములచేత నవమానింపఁబడినవాఁ డై వారు పడఁ
దొబ్బుచుండఁగాఁ దన ధర్మమును దప్పక సత్త్వగుణప్రేరిత
మగు ధృతిని నూఁది యీగాధను బాడెను.

భిక్షువు--ఈజనులు నాకు సుఖదుఃఖములను గలిగించుటకు
హేతువులు గారు. మఱి యీశ్వరుఁడుగాని సూర్యాదిగ్రహ
ములుగాని కర్మములుగాని కాలముగాని, హేతువులుగావు. ఇంత
కును ముఖ్యంబగు కారణము మనస్సని సుఖదుఃఖములకుఁ
గారణముల నెఱింగినవారు తలంచుచున్నారు. ఆమనస్సేకదా
సంసారచక్రమును ద్రిష్టుచున్నది; కావున నదియేకారణము. బలీ
యంబగుమనస్సు, రాగద్వేషాదిగుణములను సృజించుచున్నది.
ఆగుణములవలననుండి శుక్లము లగు సాత్త్విక (పుణ్య)కర్మ
ములును గృష్ణములగు తామస(పాప)కర్మములును లోహితము
లగు రాజస (పుణ్యపుణ్య) కర్మములును బరస్పరము విలక్ష
ణములై పుట్టుచున్నవి. ఆ కర్మములవలననుండి వాని వాని
కమరూపము లయిన * దేవ తిర్య జ్జురజన్తములు గలుగు

*సాత్త్వికకర్మములవలన దైవగతియుతామసములవలనదిర్యగ్గతియు

చున్నవి. వానియందు మరల మనస్సుచేత గుణస్పృష్టి గలుగు
 చున్నది. మనస్సును ద్విష్ట నట్టిసంసారచక్రముచేత జీవునికి
 సుఖదుఃఖములెట్లు? దేహసంబంధముచేతఁ గలుగు నన్నచో
 నట్టి సంబంధముగల పరమాత్మకును సవి గలుగ వలదా యని
 యందువా? లోపలఁజొచ్చి తాననధారణములు చేయుచు
 నన్నుఁ బాయక హిరణ్యమువలె మిక్కుటముగాఁ బ్రకాశించు
 చుండు పరమపురుషుఁడు మన స్సెన్నిసంకల్పవికల్పములు
 చేయుచున్నను దా నహంకారమమకారములకుఁ దగు చేష్టలు
 చేయకుండును. కనుక బుద్ధి సాక్షియై కేవలముండును. ఈజీవుఁ
 డో తనదేహమును నాత్మగాఁ దప్పఁదలచి విషయముల ననుభ
 వించుచు శబ్దాదివిషయసంగమమువలన బద్ధుఁడగుచున్నాఁడు.
 * కనుక వానికే సుఖదుఃఖములు గలుగుచున్నవి. దానమును
 వర్ణాశ్రమోపాచితమగు ధర్మమును యమమును నియమమును
 నధ్యయనమును, దక్కినకర్తవ్యములును నేకాదశ్యుపవాసాదు
 లగు మంచివృత్తములును మొదలగు నివి యన్నిటికిని ఫలము
 మనోనిగ్రహమే. దానాదులు యోగమున కంగము లని శ్రుతి
 చెప్పుచుండఁగా మనోనిగ్రహమున కంగము లెట్లందువా? విష

రాజసములవలన మానుషగతియుఁ గలుగుచున్నవి. మనస్సుచేత గుణములు,
 గుణములచేత కర్తవ్యములు, కర్తవ్యములచేత గతులు, గతులయందు మరల మన
 స్సుచేత గుణములు ననియిట్లు చక్రమువలెఁ బరివర్తించుటచే మనస్సు సంసా
 రచక్రమువలెఁ దిరుగుచున్నది.

* శరీరసంబంధ మాత్రముచేత సుఖదుఃఖములు గలుగవు. గుణకర్తవ్యములకు
 లోనగుటచేతనే యవి గలుగును. పరమాత్మ శరీరసంబంధము గలిగియుండియు
 గుణకర్తవ్యములకు లోనుగాఁడు గాన యతనికి సుఖదుఃఖములు లేవు. జీవుఁడో
 గుణకర్తవ్యములకులోనయ్యునుండునుగాన సుఖదుఃఖములను బొందుచున్నాఁడు.

యూంతరములనుండి మనస్సు నాకర్షించి పరమాత్మయందే నిలుపుట సమాధి. అదియే మనోనిగ్రహము. అదియే పరంబగు యోగము. ముముక్షుఁ డగు నెవ్వనిమనస్సు సమాహితమై రాగాదులచేతఁ గలుషితముగాకుండునో అట్టి వానికి దానాదుల తోఁబనియేమి? చెప్పము. ముముక్షువగు నెవ్వనిమనస్సడంచి పుచ్చంబడ కుండు నేని, యాలస్యాదులచేత మఱిగియుండునేని, యీదానాదులవలన మఱి వేఱు ప్రయోజనమేమున్నది? వానికి సమాధియే యపేక్షిత ఫలసాధమగును గాన యందులకే యీదానాదు లంగములు గానోపును. అట్టి సమాధి ఫలము గానిచో దానాదులుగావించియుఁ బ్రయోజనములేదు. తక్కిన యింద్రియములుగాని వాని నధిష్ఠించియుండు దేవతలుగాని మనస్సునకు వశమందున్నవి యాయెను. మనస్సో తక్కినవాని వశమును బొందదు. దేనికిని వశముగానిది దానాదులచేత నెట్లు సమాహితమగు నందువా? నిజతేజంబున దీపించుచున్న పరమపురుషుఁడు బలవంతులకంటె బలీయుఁడు. ఏలన నతఁడు మనస్సుమొదలయిన యింద్రియములకునువానినధిష్ఠించియుండు చంద్రాదులకును, దేవుఁడుగాన వానికెల్ల * భీష్టుఁడు (భయం కరుఁడు). కాఁబట్టియతఁడుదానాదులచేత నారాధితుఁడయ్యేనేని, నిగ్రహించుట కలవిగాని మనస్సునుగూడ వశముగావించుకొని తనయందు సమాహితము చేసికొనుచున్నాఁడు. ఇట్లు మనస్సు దానాదులచేత నారాధితుం డయిన పరమపురుషుని ప్రసాదము తప్పఁ దక్కిన యుపాయములచేత జయించుట కలవిగానిది;

* 'నతత్రసూర్యోభాతి నచంద్రతారకం భీషదస్తా ద్వాతఃపవతే' ఇత్యాది శ్లోకుల నిట యనుసంధించునది.

మఱి శత్రువువలె దుఃఖప్రద మయినది. దానరాగాదుల
యురవడి సహింప నలవిగాదు. కావున నదియెప్పుడును హృదయ
మునకు నొప్పుగలిగించుచుండును; అట్టి మనస్సును జయింపక
మనుష్యులతోడి నిష్ఫలమగు వైరమును బెట్టుకొని మిత్రు లని
యుదాసీను లని శత్రువు లని యేర్పఱచుకొని మిక్కిలి మూఢు
లగుచున్నారు. దేహమునకు మనస్సొకటిమాత్రమే నిదానము.
ఇది దేవుడనియుమనుష్యుడనియు మఱియుఁ బెక్కుదేటంగులఁ
జూపట్టుచున్నది. ఇందేదేని యొక్కదానిని గయికొని దేహమే
నేననియు నాదియనియు నహంకార మమకారముల చేత బుద్ధి
తన స్వరూపమును గనుఁగొననేరక గ్రుడ్డి యగుచుండఁగా 'నే
నుబ్రాహ్మణుడను వీడుశూద్రుడని యిత్యాదిభ్రమల పాలై
యగాధమగు సంసారమందు భ్రమించుచున్నారు. జనుఁడే
సుఖదుఃఖములకు హేతువని చెప్పినచో, జనుఁ డనఁగా దేహ
మని తలంతము. అపుడు దానివలన నాత్మకేమి? మఱియొకటి
సుఖదుఃఖములకుఁ గర్తయగునేని దానివలన నాత్మకు స్పర్శ
నము గొంచెమైనను గలుగదు. భూవికారము లయిన
దేహములకే యాసుఖదుఃఖముల కర్తయగుటయుఁ * వానికిఁ
బాలుపడుటయుఁ గలుగుచున్నవి. అచేతనములగుటచేత దేహ
మును సుఖదుఃఖములకు హేతువు గానేరదు. జనుఁ డనఁగా
నాత్మయు దేహము నని తలంతము. ఒకానొకప్పుడు తన పండ్ల

* కర్తృత్వ మొకవిధమైన ప్రయత్నమును యత్నమును సుఖదుఃఖములును
జ్ఞానరూపములు. అచేతనములగు భూవికారములకుయత్నాదులు గలుగ నేరవు.
కనుక భూవికారములనుటచే భూవికారములును అచేతనములు నగు దేహ
ములకును సుఖదుఃఖ హేతుత్వము గలుగనేరదని భావము.

చేతనే తననాలుకను బురుషుఁడు కొఱుకుకొనుచున్నాఁడు. అప్పుడు నొప్పి గలుగుచున్నది. అందుల కెవ్వనిని గోపింప వచ్చును? తనయాత్మ యధిష్ఠించియున్న శరీరము నందలి యవ యవములు రెంటిలో నొకటి యాదుఃఖమునకుఁ గర్తగాను మఱియొకటి గర్తముగాను గనుపట్టుచున్నది. అం దొకజనుని వలననుండి మఱియొకజనునికి సుఖదుఃఖము లన్వయించుట లేదు. ఇట్లు దేహముగాని యాత్మగాని సుఖదుఃఖములకు హేతువుగా నేరదు. ఆరెంటికి నంతరాత్మఁ డయి యున్న * యీశ్వరుఁడే సుఖమునకు దుఃఖమునకు హేతు వగుఁగాత. అప్పుడు దానివలన నాత్మ కేమి? వైషమ్యాదులును సుఖదుఃఖాదులునగు వికారము లుగలవారికే యట్టి హేతుత్వాదులుగాని, నిర్వికారములయిన యాయంతరాత్మల కిరువురకును నట్టివి గలుగనేరవు. ఒక యంతరాత్మ మఱియొక యంతరాత్మకు సుఖదుఃఖ హేతువుగా నేరదు. ఒకటి తానే తన సుఖదుఃఖములను గలిగించుకొని సుఖించుచు దుఃఖించుచు నుండునందువా? ఒకానొకప్పు డీశ్వరునిచేఁ బ్రవర్తితమగు నొక యంగముచేత మఱియొక యంగము కొట్టువడెనేని, దానివలన వేదన గలుగుచున్నది. పరమపురుషునికిఁ బ్రకృతి పురుషులు రెండును దేహము లగుటంజేసి యతఁడు దా నెవనిని గోపింపఁగలఁడు? తన్నే కొపించుకొనవలయును? వెట్టిలేనివాఁ డెవఁడు గాని

* ముందు 'నాయంజనోమే సుఖదుఃఖహేతు'ర్న దేవతాత్తా గ్రహకర్త కాలాఃమనఃపరంకారణ' మ్మని చెప్పఁబడియున్నది. అందు, జనుఁడు కారణ ముగాదని నిరూపించి యిపుడు దేవతయుఁ గారణము గాదని నిరూపించుట తెలియునది.

తనకుఁదానే నుఖ దుఃఖములు గలిగించుకొని తన్నే కోపించు
 కొనఁడు గదా. మఱి నిత్యనిర్వికారుఁడగు పరమపురుషునికి నుఖ
 దుఃఖాది వికారములుగాని యెక్కడివి ? ఒకప్పుడును నవి
 యతనికిఁ గలుగనేరవు. నిర్వికారుఁడగు నీశ్వరుఁడు నుఖాదులకు
 హేతువుగాకున్న మానఁ గాని వికారియగుప్రత్యగాత్త హేతువు
 గాదాయందువేమో? దేహియగునాత్మ సుఖదుఃఖములకు హేతు
 వగునేని,—అనఁగా మఱి యొక యాత్మను నుఖపెట్టు
 నదిగాని దుఃఖపెట్టునదిగానియైనను, లేకదానికంటె మఱియొక
 యాత్మ సుఖించినను గాని దుఃఖించిననుగాని, లేక తానే వా
 నిని గలిగించుకొని సుఖించినను దుఃఖించిననుగాని, యపుడుమఱి
 యొక యాత్మవలనఁ దనకు నుఖదుఃఖములు గలిగిన వని
 తలంచుట తప్పే యగుచున్నది. ఎట్లన, నుఖదుఃఖాదివికార
 ముల కాశ్రయమగుట నిజస్వభావ మగుచున్నది గదా. అపు
 డాత్మకు వికారశీలత్వము గలుగును. అది దానికి స్వభావమ
 గును. స్వరూపస్వభావములు నిత్యములు గనుక నాత్మకు
 స్వభావప్రయుక్త మనియేర్పడిన యీ హేతుత్వమునుగూ
 ర్చి కోపపడుట కేమున్నది ? ఆత్మకంటె మఱి యొకటి
 హేతువుగాదు. ఆత్మయే హేతువన్నచో నదియు మృషయే
 యగును. జ్ఞానానందైక రసుండును నిర్వికారుండు నగు నా
 త్మకునుఖము దుఃఖముననువికారములు గలుగనేకలుగవు. నుఖ
 దుఃఖములకు దాద్యశాప్తమజస్తానము లందున్న సూ
 ర్యాదిగ్రహములు నిమిత్తము గావచ్చునన్నచో నాత్మ
 కేమి? ఆత్మకు జన్తమే లేదనఁగా దానికి జన్తమును నష్టమాదు
 లందు గ్రహము లుండుటవలని నుఖదుఃఖములు నట్లు గలు

గును? ఉత్పత్తికిఁ బట్టయిన దేహమునకు జన్మాదిస్థానములం దుండుట వలన సుఖదుఃఖహేతువు లగు గ్రహములకును నితరగ్రహములచేతఁ బీడగలుగుచున్న దని దైవజ్ఞులు చెప్పెదరు. కనుక గ్రహములకును దేహమునకును నన్యం డయిన పురుషుఁ డెవనిని గోపింపవచ్చును? ఈచెప్పిన వారిలో నెవనిని గోపించుటకును లేదు. గ్రహములకును బరస్పరపీడగలదేని కర్తమే యన్నిటికిని హేతువుగాఁగూడదా యందువేమో? దాని వలన స్వయంప్రకాశరూపుండును నిర్వికాగుండును నగు నాత్మకు సుఖదుఃఖములుగాని తన్మూలమగు శుభాశుభ కర్తములుగాని గలుగవు. దేహ మచేతనము గాన యే ప్రవృత్తికిని యోగ్యముగాదు. కాన దానికి నవి గలుగ నేరవు. జడ మగుదేహ మజడమైన యాత్మయగునేని యాసుఖ దుఃఖాదులు గలుగును. జడమును నజడమును స్వభావము లందు విరుద్ధనూలు గనుక నొకటి మఱి యొకటి యగుట పొసఁగదు. కాన సుఖదుఃఖాదులు గలుగవు. దేహము జడము. ఈ పురుషుఁడో (జీవుఁడో) సుపర్ణునివలెఁ బ్రకాశస్వ తూపుఁడు కనుక వీనికిఁ గర్తమూలము హేతువు గానేరదు. కాబట్టి యింత వఱకుఁ జెప్పిన జనాదులలోపల దేనిని గాఁరణమని గోపింపవచ్చును? దేనిని కాదు. కాలము సుఖదుఃఖములకు హేతువన్నచో స్వరూపముచేత సుఖదుఃఖముల తోడి సంబంధములేక జ్ఞానైకస్వరూపమై యున్న యాత్మ కేమి? దానికి సుఖదుఃఖ కార్యములయందుఁ గర్తృత్వకర్తృత్వాదు లేవియుఁ గలుగవు. ఆత్మ పూర్వోక్తమగు స్వరూప ముగలవాఁ డగును. (అనఁగాఁబూర్వము చెప్పినట్లు జడుఁడును

నిర్వికారుఁడును నుత్పత్తి వినాశరహితుఁడును స్వప్రకాశస్వ
రూపుఁడును నగును.) ఇట్లు స్వరూపమునుబట్టి యాత్మసుఖ
దుఃఖాన్వయము లేనివాఁడయ్యును గాలమునకు వశ్యుఁడగు
టంబట్టి సుఖదుఃఖసంబంధము నొందుచున్నాఁ డనవచ్చును.
అట్లేని యా హేతువును బట్టియే యగ్నికిని స్వరూపసిద్ధమగు
తాపము లేక పోవచ్చును. హిమమునకుఁ బ్రసిద్ధమగు శైత్య
మును స్వరూపసిద్ధమేకాని కాలవశమున నవియట్లగుటగానరా
కున్నది. దీనినిబట్టికాలమును హేతువు గానేరదు. ఇట్లు జనాదు
లాఠిఁటియందును దేనిచేతఁగాని సుఖదుఃఖములు గలుగుట
గానరాదు. కనుక వీనియందు దేనిని గారణమని కోపింప
వచ్చును? దేహమునకు విలక్షణమయిన యాత్మకుఁ దక్కిన
జనాదులం దొక్కదానిచేతను మఱివే తెద్దాని చేతను నెచ్చటఁ
గాని మేవిధముననుగాని సుఖదుఃఖములసంబంధము గలుగ
కుండును. అట్టి యెడ సంసారమును గలిగించునట్టి మనస్సు
ను బట్టి యాయాత్మ కహంకారముగలుగఁగా నాయుపాధి
నుండి సుఖదుఃఖములు గలుగుచున్నవి. స్వరూపముచేతఁగాదు.
(అనఁగా సంకల్ప వికల్పాత్మకమగు మనస్సు సనూహిత
ము గాకుండుటవలన నహంకారమమకారములు పుట్టుచున్నవి).
వానినుండి ద్వేషాదులును, ద్వేషాదులనుండి కర్మములును
కర్మములనుండి జన్మములును, జన్మములనుండి సుఖదుఃఖము
లునుగలుగుచున్నవి. ఇది యెఱింగినవాఁడు భూతములచేతను
పద్రవము నొందినను నెంతమాత్రము భయపడకుండును.
ధన మెల్లఁ బోవఁగా నిర్వేదమునొంది యూరువెడలి వన
మునకేగి, భూమియెల్లఁ ద్రిమృదుచు బడలికవీడి మిక్కిలి

పూర్వులగు మనుష్యులెల్ల సుఖదుఃఖనిదానమని పరిష్కరించి
 గయికొన్న పరమాత్మ నిష్ఠను నవలంబించి దుష్టులెంత నిరాక
 రించినను దన ధర్మము నుండి కొంచెమైనను జలింపక ము
 కుందపాదారవిందసేవయే యుపాయముగాఁ గొని యపార
 మును దమకి కార్యమునగు సంసారమును దాటుదు నని నిశ్చ
 యించుకొని మునియైన యాబ్రాహ్మణుఁ డీ గాథను జెప్పెను.
 మనస్సుచేత దేహమే యాత్మయనియుఁ దాను స్వతంత్రు
 డననియుఁ దలంచుటయే సుఖదుఃఖములను బురషున కిచ్చు
 చుండును గాని మఱి యొకటిగాదు. ఇట్లు మనస్సుచేతఁ
 దలంచుట వలన నిదియే కాక మిత్రులు శత్రు లుదాసీను
 లని మువ్వరేర్పడుటయు సంసారమును గలుగుచున్నవి. నా
 యనా ! ఇట్లు మనస్సు తడఁబాటే సుఖదుఃఖములకు హేతు
 వగుటంబట్టి నాయందు బుద్ధిని జొప్పించి మనస్సును సర్వ
 విధములచేతను విషయాంతరముల నుండి మరల్చి నాయం
 దు సమాహితము గావింపుము. శాస్త్రములందెల్ల ముఖ్య
 ముగాఁ బ్రతిపాదింపఁ బడుచున్న యోగము సంగ్రహ మేల్ల
 'నాయందు బుద్ధిని జొనిపి నన్ను నిగ్రహించుట' యను నింత
 యే భిక్షుండుసాడినయీవిషయమును నెవ్వఁడు శ్రద్ధతో మనం
 బునఁ దాల్చుచు నొకరికి వినిపించుచును స్తుతించుచు
 నుండునో వాఁడు సమాహితుఁడై బ్రహ్మనిష్ఠుఁడనై సుఖదుః
 ఖాదిద్వంద్వములకుఁ గీడ్పడక ముక్తి నొందుచున్నాఁడు. ఇది
 యిరువదిమూఁడవయధ్యాయము.

—●●—శ్రీకృష్ణః డుద్ధవునకు సాంఖ్యము నుపదేశించుట.—●●—

శ్రీభగవంతుడు—ఇపుడు నీకు సాంఖ్యమును (అనఁగాఁ బ్రకృతి పురుషేశ్వరుల స్వరూపవిభాగమున.) జెప్పెదను. ఇది పూర్వులగు ఋషులచేత తెస్సగా నిశ్చయింపఁబడియున్నది. దీనిని ఋషుఁ డెఱింగిన యెడల వీఁడు వాఁ డను భేదబుద్ధిని గలిగించు దేహత్కభ్రమమును దిగవిడుచుచున్నాఁడు. తొల్లి జీవస్వరూపమును ప్రకృతియు రెండును నామరూపవిభాగములేనివై మిక్కిలి సూక్ష్మములై పరమాత్మతోఁ గూడి యంతయు నొక్క వస్తువుగానే కనుపట్టుచుండెను. నిరుపమానమైన తొంటియుగమగు కృతయుగమునందుఁ జిదచిదీశ్వరులను మూఁడుతత్త్వములను వివేచించి తెలియుటకు నేర్పరులగు వారు సర్వకారణంబగు బ్రహ్మము నుపాసించుచుండిరి. ఆబ్రహ్మము, గుణవైషమ్యము లేక కేవలమైనది; జాత్యాది వికల్పములును లేనిది. దాని స్వరూపస్వభావములను వాక్కుచేతను మనస్సుచేతను గొలఁదియిడఁ దరముగాదు. అది నిత్యమైనది, బ్రహ్మాంబయినది. దానికిఁ బ్రలయదశయందు మాయయా (ప్రకృతియు) ఫలమును (పురుషుఁడును) రెండు విశేషణములై యుండెను. ఆమాయాఫలములు రెంటిలో మాయయనంబడు ప్రకృతి, కార్యము కారణమని రెండువిధముల నున్నది. ఫల మనఁబడు మఱియొకటి పురుషుండని చెప్పఁబడుచున్నది. ప్రకృతికిఁ దమస్సు రజస్సు సత్త్వ మని మూఁడు గుణములు గలవు. నేను ఋషునికి దేహేంద్రియము లొసంగి యనుగ్రహింపఁగోరి యా గుణములను విషమము లగునట్లు కలఁపగా వానివలన సూత్రం బనఁబడుమహత్తు పుట్టినది.

అది పెక్కుమణులందుఁ జొచ్చియున్నసూత్రమువలె బహు
కార్యములందు ధారకమై యుండునది. అది వికారమునొందఁ
గా దానివలన నుండి యహంకారము పుట్టినది. ఇదియే దే
హతత్త్వభ్రమాదులచే మిక్కిలి మోహపెట్టునది. ఆ యహం
కారము, వైకారికము తైజసము తామస మని మూఁడువిధ
ములు అది తస్మాత్త్రములకును నింద్రియములకును మనస్సున
కును గారణము. అది¹ చిదచిత్తుల మయమైనది. శబ్దాదితన్మా
త్త్రములకుఁ గారణమయిన తామసాహంకారమువలననుండి
యాకాశాది మహాభూత పంచకము పుట్టినది. దేవతలు త
మధిష్ఠించియుండుటంబట్టి దేవత లనఁబడునింద్రియము లన్న
నో రాజసాహంకారమువలనను సాత్త్వికాహంకారమువలనను
బుట్టినవి. మహత్తు మొదలుగా సమస్తములయిన వస్తువులును
నే నంతరాత్మనై యుండి పురికొలుపఁగా నొకటిగాఁ గూడి
కార్యమునకు సమర్థములయి యండమునుఁ బుట్టించినవి. అది
నా కు త్తమమయిన స్థానము. జలములవలననుండి పుట్టిన యా
యండమునందు నేను జతుర్ముఖరూపమునఁ బుట్టితిని. ఎట్లన-
నా నాభియందుజగ త్తనెడి పద్మముపుట్టెను. ఆ పద్మమునందుఁ
జతుర్ముఖుఁడు పుట్టెను. ఆ చతుర్ముఖుఁడు రజస్సుతోఁ గూడిన
వాఁడై తపస్సుచేసి నా యనుగ్రహమును బడసి భూలోకము
భువర్లోకము స్వర్లోక మను² మూఁడులోకములనును లోక

1. అచిత్తులయందు నువ్వులయందు నూనెవలె చిత్తు లంతర్గతములై
యుండుటను దెలుపుటకై అహంకారమునందు చిదచిత్తు లుండుటను బ్రద
ర్శించిరని తెలియునది.

2. అతలాదులు భూమియందలి రంధ్రము లగుటంజేసి భూమియందే
యంతర్భవించుచున్నది. మహర్లోకాదులు శుఖప్రధాన మగుటంబట్టి స్వర్లో

పాలురనును సృజించెను. అందు స్వర్లోకము దేవతలకు స్థానమయ్యెను. అంతరిక్షము భూతములకు స్థానమయ్యెను. మనుష్యులు మొదలగువారికి భూలోకము పట్టయ్యెను. భృగువు మొదలగు సిద్ధులయిన బ్రహ్మరుల కీమూఁడులోకములకు వేఱగు మహర్లోకజనలోకములు నునికీపట్టయ్యెను. నురలకును నాగులకును భూమికే గ్రిందుగా నున్నయతలము మొదలగు వానిని సృజించెను. తేత్రజ్ఞులు కావించు సాత్త్వికరాజసతామసకర్తములకుఁ దగిన ఫలములగు లోకప్రాప్తులు ముల్లోకముల లోపలనే (బ్రహ్మాండమందే) కలుగుచున్నవి. ప్రాణాయామాదిరూప మగు యోగమునకును సన్న్యాసాశ్రమమునకును మహస్సు జనస్సు తపస్సనియెడి యీసాత్త్వికములగు లోకప్రాప్తులు గలుగుచున్నవి. మద్భక్తియోగముగల వానికో మద్గతియగు పరమపదమే ప్రాప్తించుచున్నది నే నంత రాత్త రూపమున లోపలఁ జొచ్చి భరించుచు వెలుపలఁ గాలరూపమున మెలపుచును గర్తయు క్తమగు నీ జగత్తును జరుపుచున్నాను. దానినిఁబట్టిగుణప్రవాహరూపమయిన యీప్రకృతియందం దీ జగము నాచేతఁబుట్టుచును గిట్టుచునుండును.

* అయినను దానిదాని కర్తములనుబట్టియే యట్లు చేయుచున్నాను గాని నా యంతటఁగాదు. అణువు పెద్దదియో చిన్నదియో బలసినదియో మఱి యెట్టిపదార్థమయినను, గనఁబడుపదార్థకముచేతనే సంగ్రహింపఁ బడుచున్నది. కాఁబట్టి మొత్తమునకు లోకములు మూఁడనియే వ్యవహారము. అవాంతర లోకములనుగూడ వేఱువేఱుగాఁగలక పెట్టినచో నవి పదునాలుగని వ్యవహారింపఁబడుచున్నది.

* దీనివలన భగవంతునికి వైషమ్య నైర్ఘృణ్యము లను దోషములుచెప్పుటకు వీలులేదు. కర్తములను గారణముగాఁగొని యిట్లు చేయుచున్నాఁడు

మొక్కొకటియును బ్రకృతి పురుషులు రెంటిలోను గూడియె
యున్నది ఏ కార్యవస్తువున కేద్రవ్య మాదియందును సంత
మునను గారణముగా నుండునో యదియే మధ్యమందునునుండు
ను కిరీటము మొదలగు కార్యములకు నాద్యంతములందుఁగార
ణమగు బంగార మే మధ్యమందును గారణముగా నుండునుగదా!
ఆయా యవస్థలందొక దానికే నేఱువేఱు నామములు గలుగును.
తైజసములగు కక్షక మకుటములకు నుపాదానము ద్రవ్యము బం
గారు. పార్థివములగు ఘటశరావాదులకుఁగారణద్రవ్యముమృత్తు.
అయినను 'ఘటములో నీరుదెచ్చు' మొదలయిన వ్యవహారము
లకును జలమానుదెచ్చుట మొదలయిన ప్రయోజనములకునునుప
యోగించుటకై ఘటము మొదలగు వికారములు మృత్తునకుఁ
గయికొనఁబడుచున్నవి. ఒక యవస్థయందున్న యొక పదా
ర్థ, మేద్రవ్యము నుపాదానముగాఁ గలిగి యా యవస్థను బొంది
నదో యా ద్రవ్యమేయగును. ఆ యవస్థను బొందినపిదపను
గూడ నా ద్రవ్యమే యగును. కనుక నొకానొక ద్రవ్యమందు
దాని వికారమున కాదియు సంతమును గనుపట్టుచుండును గాని
యా ద్రవ్యముమాత్రము ననంతట స్థాయి యనియే చెప్పఁబడు
చున్నది. దాని యవస్థలవలె నదియును వచ్చుచును బోవుచును
నుగడునదిగాదు. దేవుఁడు మనుష్యుఁడు మొదలగు నానావిధ
ములైయున్న యీ దేహజాలమునకు నుపాదానము ప్రకృతి.
ప్రకృతికిఁ బరం బగుజీవుఁడు వీనిలోపలఁ జొచ్చి ధారకుండై
యుండును. కనుకఁ బ్రకృతివలననే జీవునికి నుత్పత్తి మొద
లగు నవస్థలుగాని తనంతటలేవు. ఇట్లు స్వరూపస్వభావముల
చేత నిత్యుండైయున్న యాత్మకు ధర్మభూతం బగు జ్ఞానము

వెలువలు చూడకాదు. ఏలన సృష్టి కాలమునందుఁ గదా జీవునకు జ్ఞానవికాసము గలుగుచున్నది. ఇట్టి ప్రకృతియుఁ బురుషుఁ డును గాలమును మూఁడును బ్రహ్మం బగు నే నగుచున్నాను. ఇట్లు చిదచిత్తులు రెండును స్వరూపమునందు స్థాయులగును. వాని కార్యమగు జగత్తును బ్రహ్మముచేత నిత్యమగును. ఎట్లన భగవంతునిసంకల్ప ముండుపర్యంతము మనాత్మమొదలుగాఁగల ప్రపంచము సత్త్వాదిగుణములచేత సృష్టినొంది చిదచిద్రూపములస్థితి గలిగి పిదప సంహారమునొందుచు నిట్లు ముందువెనుకగా నిత్యమును బ్రవర్తించుచుండును. జనులకు సృష్టిప్రళయాదు తెందేర్పడుచుండునో యట్టి బ్రహ్మాండమును నేను గాలశరీరకుండనై లయము నొందించుచున్నాను. ఆ బ్రహ్మాండము తనలోపలనున్న భువనములతోఁగూడి పంచత్వ మనెడి యవస్థా విశేషమును (నాశమును) బొందుచున్నది. ¹ శరీర మన్నమునందు లయించుచున్నది. అన్నము ధాన్యము లందులయించుచున్నది, ² ధాన్యములు భూమియందు లయించుచున్నవి. భూమి గంధమునందు లయించుచున్నది. గంధ మస్ఫలయందు లయించుచున్నది. అప్పులు తమగుణ మగు రసమునందు లయించుచున్నవి. రసము జ్యోతిస్సునందు లయించుచున్నది. జ్యోతి రూపమునందు లయించుచున్నది. రూపము వాయువునందును, వాయువు స్పర్శమునందును

1. అన్నము లేకపోగా శరీరము నశించుచున్నదని భావము. 'ఏషపురుషోఽన్నరసమయః' అని శ్రుతి. ధాన్యములు నశింపఁగా అన్నమును నశించుచున్నదని భావము.

2. ధాన్యములను విత్తఁగా మొలఱుండునని భావము.

లయించుచున్నది. స్వర్గ మాకాశమందు లయించుచున్నది. ఆకాశము శబ్దతన్మాత్రమందు లయించుచున్నది. ఇంద్రియములును, మనస్సు దనకారణమందు లయింపఁగాఁ, దమకు యోని భూతములగు సాత్త్వికాహంకారమునందు లయించుచున్నవి. శబ్దము * భూతాదియందు లయించుచున్నది. భూతాదియుఁ బ్రభువగు మహాత్మనందు లయించుచున్నది. అధ్యవసాయహేతు వగుటంబట్టి గుణవత్తమంబయిన యామహాత్మతనకుఁ గారణభూతము లగు సత్త్వాదిగుణములందు లయించుచున్నది. (అనఁగా గుణము లుపరతములుగాఁగా మనస్సు లయించుచున్నది.) గుణములును దమవైషమ్యము నుడిగి యవ్యక్తమునందు లయించుచున్నవి. ఆయవ్యక్తము కాలమునందు లయించుచున్నది. అనఁగాఁ గాలమతోఁగూడ సంసర్గము నొందుచున్నది. ఆ కాల మవ్యయమయినది. కాలమును బ్రకృతితోడ సంస్పృష్టమగు జీవునియందు (సంసర్గమును) నొందుచున్నది. జీవుఁడు కర్తాయత్తమగు నుత్పత్తి లేకయంతరాత్మఁడనై యుండునాయందు లయించుచున్నాఁడు. సర్వాంతరాత్మభూతుండ నగు నేను నాయందే నెలకొని యుందును గాని మఱియొక్కటనుండువాఁడను గను. దానిని బట్టి నాకు దేవాదిశరీరభేదము గలుగుటగాని యవి పోవుటగాని లేవు. ఉత్పత్తి వినాశములు నన్ను ముట్టనేరవు. మహాదాదికార్యసమప్తి లేక నేను నాయంతట నుండువాఁడను. ప్రకృతిపురుషకాలేశ్వరులవివేకము నిట్లు కనుఁగొనుచున్న పురుషునకును, 'నేను స్థూలుఁడనుకృశుఁడ' ననెడి యిత్యాది వికల్పముల

* ఇచట భూతాదిశబ్దము తైజస వైకారికములకు ఉపలక్షకము.

గుఱించిన భ్రమము మనస్సుచేత హృదయమందెట్లు కలుగఁ
గలదు. సూర్యుఁ డుదయింపఁగాఁ జేఁకెట్లు నశించుచున్నట్లు
అట్టివివేక ముదయింపగానే యా భ్రమమెల్ల మాని
పోవుచున్నది. ఇదియె సాంఖ్యవిధి. ఇది హృదయమందు
గ్రంథులవలె విడిచిపుచ్చరాకున్న సంశయముల నెల్ల విడిచి
పుచ్చుచుండును, నేను బరాపరతత్వములనెల్లఁ గనుఁగొను
నట్టివాడనుగాన దీనిని * ప్రతిలోమమునను ననులోమమునను
నీకుఁ దెలియఁజెప్పితిని. ఇది యిరువదినాలుగవ యధ్యాయము.

—●—●—●— { శ్రీ కృష్ణుఁడుద్ధవునకునిర్గుణత్వమునుబ్రతిపాదించు } —●—●—●—
{ చిత్తవృత్తి మొదలగు వానిని బ్రతిపాదించుట. }

శ్రీభగవంతుఁడు—సత్త్వాది గుణములు కలసి యుండినపుడు
గాని వేఱువేఱుగానుండు నపుడుగాని వానియందు నే గుణము
చేతఁ బురుషుఁడెట్టివాఁడగునో (యెట్టి యభినివేశముగలవాఁడ
గునో) దానిని నేను జెప్పుచున్నాను. పురుషవర్యా! వినుము.

శ్రీభగవంతుఁడు—శమము (అంతఃకరణజయము), దమము
(బాహ్యేంద్రియ జయము), తితిక్షము (ద్వంద్వములను సహిం
చుట), ఈక్ష (తత్త్వవిమర్శము), తపము, సత్యము, దయ,
స్మృతి, తుష్టి, త్యాగము, స్పృహలేమి (వైరాగ్యము), శ్రద్ధ
(వైరాగ్యము), హ్రీ (తగనిపనులయందు సిగ్గు). దానము,
మతి యార్జవము వినయము మొదలై నవియు, ఆత్మానుభవము
వలనఁ గలిగిన సుఖమును, (సాత్త్వికగుణములు). కామము

* ప్రతిలోమమునఁగా సృష్టి మొదలుకొని సంహారమువఱకు; అనులోమము
అనఁగా సంహారము మొదలుకొని సృష్టివఱకునె తెలియవలయు.

(విషయము లనుభవింపనిచో నిలుపోపకుండుట), ఈహ(చేష్ట), మదము, తృష్ణ (సంతోషములేమి), స్తంభము (గర్వము), (ధనాదులు గావలయునను) ఆశ, వైషమ్యము, సుఖము (విషయభోగము), సాహసకర్తృమూలం దుత్సాహము, స్తోత్ర ప్రియత్వము, అపహాసనము, వీర్యము, నెఱపుట, బలిమిచేతఁ బూనుట (రాజసము) - ఇవిరాజసగుణములు. క్రోధము (సహింప కుండుట), లోభము (వెచ్చము సేయమి) అన్యతము (ప్రమాణము శాస్త్రీయము గాదనుట) హింస, ద్రోహము, యాచన, దరోభము (వంచనము), శ్రమము, కలహము, శోకము, మోహము దుఃఖము, దైన్యము, (ఇది నాకుఁ గలుగఁ గలదనెడి) అపేక్ష, భయము, జాడ్యము ఇవి-తామసగుణములు. (సత్త్వాదిగుణములుమూఁడును బెరుఁగఁగా నీగుణములును గ్రమముగాఁ బెరుఁగుచున్నవి. ఈ గుణములనుబట్టియే పురుషుఁడుసాత్త్వికుఁడనియు రాజసుఁడనియుఁ దామసుఁడనియుఁ జెప్పఁబడుచున్నాఁడు. ఇట్లు సత్త్వమునకును రాజస్సునకునుగల వృత్తులు క్రమముగా నన్నియు నించు మించుగా వర్ణింపఁబడినవయ్యెను. ఇవి యా యా గుణములు వేఱు వేఱ నుండినపుడు వానివలనఁ గలుగు కార్యములను, గుణము లొకటినొకటిగలసినపుడు గలుగువానిని, వినుము. ఉద్ధవా! నేను నాదియని యహంకారమమకారప్రయుక్తమగు మతి గుణమిశ్రమమువలనఁ బుట్టినకార్యము, ఆయహంకారమమకారముల మూలమునఁ మనస్సును దేహమును నింద్రియములను బ్రాణములనును బట్టి కలుగు వ్యవహారమంతయు గుణమిశ్రముల వలనఁ గలిగిన కార్యమే యగును. ఈపురుషుఁ డర్థమునందును ధర్మమునం

దును గామమందును, నిష్కలవాడయినపుడు. అట్టిమూఁటికై
 చేయు వ్యాపారము గుణసన్నిపాతమువలనఁ గలుగునదగును.
 మఱి యది శ్రద్ధనును బ్రీతినిని ధనమును గలిగించును. పురుషు
 డెవ్వఁ డెప్పు డట్టి త్రివర్గానుకూలమగు వ్యాపారమునందు నిష్క
 లవాడగునో యపుడు వాడు గృహశ్రమధర్మమునందును
 నిజవర్ణ ధర్మమునందును నిష్కలవాడగుచున్నాడు. అట్టి
 ప్రవృత్తినిష్క, గుణముల సన్నిపాతమువలనఁ గలుగునదగును. ఒక
 పురుషుని శమదమాదులచేత సత్త్వము మిక్కిలి గల
 వాడనియుఁ, గామాదులచే రజస్సు మిక్కిలి గలవాడనియుఁ,
 గోఢాదులచేతఁదమస్సు మిక్కిలి గలవాడనియు ననుమానిం
 చుకొనవలయును. ఎప్పుడు ఫలాపేక్షవిడిచి స్వవర్ణాశ్రమములకుఁ
 దగిన కర్మములచేత నన్ను భక్తితో భజించునో యపుడు
 వాడు పురుషుడయినను స్త్రీయైనను సత్త్వప్రకృతి గలవాడని
 తెలియవలయును. అట్లుగాక యిహపరభోగముల నుద్దేశించి
 నిజవర్ణాశ్రమకర్మములచేత నన్ను భజించువాడు రాజస
 ప్రకృతియనియు శత్రువులను జంపుట మొదలగు హింసల
 నుద్దేశించి యట్టివిచేయువాడు తామసుడనియుఁ దెలియుము.
 సత్త్వము రజస్సు తమస్సుననెడి యాగుణములు జీవునికి
 బంధకములుగాని నాకుఁగావు. ఇవి జీవునికిఁ జిత్తమునందు
 దమ తమ కార్యములను బుట్టింపఁగా వానిచేత వాడు
 భూతపరిణామములయిన దేహములందును వానిని సంబంధిం
 చిన విషయములందును నిబద్ధుడగుచున్నాడు. సత్త్వము
 తక్కిన రజస్తమస్సుల రెంటిని జయించి యడచివుచ్చునేని
 యపుడు చిత్తము సూక్ష్మార్థములను గ్రహించుచు నందులకుఁ

బ్రతిబంధకములైన కలుషములేవియులేక రాగాదులు నుడిగి
 శాంతమై యుండును. అపుడు పురుషుఁడు సుఖముతోను ధర్మ
 ము జ్ఞానము శమము దమము మొదలగువానితోను గూడి
 యుండును. రజస్సు తక్కిన తమస్సును సత్త్వమును రెంటిని
 గెలిచి యడంచునేని యపుడు చిత్తము విషయానక్తమై శబ్దా
 దులగు వేఱు వేఱు విషయములందుఁ జలించుచు నుండును.
 అపుడు పురుషుఁడు దుఃఖముతోడను రాజస దైవతారాధన
 ములగు కర్తములతోడను ధనాదిసంపదలతోడను దానివలనఁ
 గలుగు కీర్తితోడను గూడినవాఁ డగుచున్నాఁడు. తమస్సు
 తక్కిన రజస్సును సత్త్వమును గెలిచి కీడ్పఱచునేని చిత్తము,
 వివేకముమాలి ప్రసరింపక జడమై యే పూనికయు లేకుండును.
 దానివలన శోకముతోను మోహముతోను, నిద్రతోడను
 హింసతోడను విషయ తృప్తితోడను గూడియుండును.
 చిత్తము శాంతమైనపు డింద్రియములు విషయము
 లందుఁ జొచ్చు తుందుడుకు లేక సుఖముగానుండును.
 దేహమునందు రోగాదులవలన భయములేకుండును. మనస్సు
 నకు భయనిమిత్తములగు నట్టిరోగాదులను గలిగించు వస్తువు
 లందుఁ దగులులేకుండును. దీనివలన సత్త్వము ద్రేకించియున్న
 దని తెలియుము. అట్టిసత్త్వమే నన్నుఁ దెలియుటకుఁ బట్టు
 చుమీ. పుష్పఁడెప్పుడు మంచిదో చెడ్డదో యేదిగాని చేయుచు
 వానికి ఫలములగు హర్షశోకాది వికారము లొందుచు దాని
 వలన మనస్సు కలఁతపడఁగా, జ్ఞానేంద్రియములు విషయము
 లందుఁజొచ్చుటకుఁ దుందుడుకుపడఁగా, గర్తేంద్రియములును
 గుదురు లేక పీడనొందఁగా, జంచలమగునో, యపుడీ క్రియల

చేతరజస్సు ద్రోకించియున్నదని తెలియుము. చిత్తమెపుడు తిరో
హితమైజ్ఞానేంద్రియవిషయము లగురూపాదులను గ్రహింప
నేరక లయించునో యపుడుసంకల్ప వికల్పాత్మక మగుమనస్సు
లయించును. అజ్ఞానమును విషాదమునుగలుగును. అప్పుడు
తమ స్సుత్కటముగా నున్నదని నిశ్చయింపుము. ఉద్ధవా!
సత్త్వగుణము పెరుగుచుండగాదేవతలకును, రజస్సు పెరుగు
చుండగా ససురులకును, దమస్సు పెరుగుచుండగా రాక్ష
సులకును, బలము పెరుగుచుండును. జననమరణాది స్వభావ
మగు దేహముతోడి సంసర్గముగలయీజీవునకు సత్త్వముచేత
జాగరము గలుగునని తెలియుము. రజస్సుచేత స్వప్నావస్థయు,
దమస్సుచేత నుషుప్తియుఁ దెలియుము. ఈ మూడవస్థలతోను
గూడియున్నట్లు తోచుచున్న యాత్మస్వరూపము తురీయ
మైనది. కనుక దానికి స్వభావముచేత నీమూడవస్థలును
గలుగనేరవు. (సత్త్వము కొంచెముల్లసితమైనపుడు స్వర్లోక
మును మఱింత యుల్లసించి నపుడు మహాదాదిలోకములును
మఱియు నెక్కుడుగా నుల్లసించినపుడు సత్యలోకమునగును)
జనులు సత్త్వముల్లాసమగుకొలఁదిని బ్రహ్మలోకపర్యంతము
మీఁదుమీఁదుగా బోవుదురు. తమస్సుల్లసిలుకొలఁదిని గ్రిందు
క్రిందుగామిక్కిలి హీనమైనలోకమువఱకుఁ బోవుదురు. రజస్సు
చేతనీరెంటికినడుమ సంచరించుచుందురు. సత్త్వము ప్రకర్షము
గలిగి యుండఁగా మరణించినవారు స్వర్గమునకుఁ బోవు
దురు. రజస్సు మిక్కుటమై యుండఁగా లయించినవారు సర
లోకమునకుఁ బోవుదురు. తమస్సు మిక్కిలిగా నుండినపుడు

మరణించినవారు నరకమునొందుదురు. ¹ నిర్గుణులగు వారు నన్నే పొందుదురు. నాయాదర్శించి నాయారాధనమనీతలఁచి ఫలము నుద్దేశింపక చేయునట్టికర్తము సాత్త్వికము. అభ్యుదయ ఫలమును సంకల్పించిచేయుకర్తము సాత్త్వికము. శత్రుహింసమాత్సర్యము మొదలగునవిమిక్కిలిగాఁగలుగుకర్తముతామసము. ఆరోపితమైన రూపముయొక్క కలరూపునుగుఱించినజ్ఞానము సాత్త్వికము ఆరోపితమైనరూపునుగుఱించినజ్ఞానము రాజసము ప్రాకృతమగు(దీనిని గుఱించినదని తెలియకుండు) జ్ఞానము తామసము. నన్నుగుఱించినట్టిజ్ఞానము నిర్గుణము. (సత్త్వోదేకము మిక్కిలియుఁ గలది) యని స్మరింపఁబడెడివి. వనము సాత్త్వికమైన యునికి పట్టు గ్రామము రాజసమయిన పట్టు జూదపుటిల్లు తామసమైనపట్టు. నేనుండెడి దివ్య స్థానములో నిర్గుణమైనవి. అర్థకామములందు సంగములేని కర్త సాత్త్వికుఁడు. రాగాంధుఁడై మిక్కిలి కార్యమం దభినివేశముగల కర్త రాజసుఁడు. విషయము లనర్థములు గలిగించిన వని కనుఁగొనుచున్నను నట్టి తలంపుమాలిన కర్త తామసుఁడు. నాధ్యానాదులయందు వర్తించు కర్త ² నిర్గుణుఁడు అధ్యాత్మవిషయమగు శ్రద్ధసాత్త్వికి. కర్తములందు శ్రద్ధరాజసి

1. నిర్గుణులనఁగా మిక్కిలి ప్రవృద్ధమైన సత్త్వముగలవారని యాప్రకరణమునఁదెలియవలెను. సత్త్వముమిక్కిలి యుల్లాసిత మైనపుడు గుణసంబంధమును బోఁగొట్టుచున్నది. 'సత్త్వం రజస్తమ ఇతి గుణాబుద్ధేర్న చాత్మనః | సత్త్వేనాన్యతమా హన్యాత్సత్త్వం. సత్త్వేనచైవహి' అనుటచే నిర్గుణశబ్దముచే నైర్గుణ్యమును గలిగించు అతిప్రవృద్ధసత్త్వమగును.

2. ఇటు నిర్గుణ శబ్దముల కెల్ల నిరతిశయ సత్త్వోల్లాసము గలుగుటగా తెలియునది.

అధర్మమందుఁ గల శ్రద్ధ తామసి. నాసేవయందుఁ గల శ్రద్ధ నిర్గుణమైనది హితవై దోషము లేక పరిశుద్ధమై యాయాసము లేక ప్రాప్తించినట్టి యన్నాదులు సాత్త్వికములు. ఇంద్రియసుఖ వహమై యాయాసముచేత లభించినది రాజసము. దేహేంద్రియములకుఁ బీడకలిగించునదియు నశుద్ధమును (శాస్త్ర ప్రతిషేధము) నయినది తామసము. ఆత్మానుభవమువలనఁ గలుగు సుఖము సాత్త్వికము. శబ్దాదులగు సుఖస్పర్శములైన విషయములవలనఁ బుట్టు సుఖము రాజసము. మోహముచేతను (మునన్పునకు మోహకములగు వస్తువులచేతఁ గలుగు పాప శ్యము చేతను) దైన్యముచేతను (బుత్త కళత్రాదుల యుపచ్ఛందనముల చేతను) బుట్టు సుఖము తామసము. నాధ్యానాదుల వలనఁ గలుగు సుఖము నిర్గుణము. ఇట్లు ద్రవ్యమును (అన్నాదులును), దేశమును (వనగ్రామాదులను), ఫలమును (సుఖములు), కాలమును, జ్ఞానమును, కర్తృమును కారణమును, శ్రద్ధయు, అవస్థయు, లయమును (సత్త్వమందు లయించుట మొదలయినవియు), అవస్థయు (జాగరణాదులును), * ఆకృతియు, నిష్ఠయు నివియన్నియును సత్త్వాదులగు మూఁ

* ఇందుకాలమును కారణమును ఆకృతియును పూర్వము చెప్పఁబడినవి గావు. అందుకాలమునప్రాశస్త్యధ్యందినసాయంతనములు సాత్త్వికము. రాత్రి ప్రహరపర్యంతము రాజసము. నిశీధము మొదలయినవి తామసము. కారణమనఁగా సమీపితము లగు వానికి సాధనములను గుఱించిన జ్ఞానమునకుఁ గారణమనియర్థము. అందు ఊర్ధ్వగమనమునకు సాధనములను దెలుపు శాస్త్రము సాత్త్వికము. దైహికసుఖసాధనములను దెలుపునది రాజసము. అభిచారాదులను దెలుపునది తామసము. భగవత్ప్రాప్తి సాధనములను తెలుపునది నిర్గుణము. ఆకృతియనగా జేషము. అందువైదికమైనది సాత్త్వికము. అర్థకా

దుగుణములమయమై యుండును. సమస్తములయిన యీ
 పదార్థములు గుణములవలన నుండి వచ్చినవే; అచిత్తుతోడి
 సంసర్గముగల పురుషునిగుఱించి వర్తించు చుండునవి. పలు
 మాట లేల! పురుషసింహా! కన్నార, జూచునై హికాదులును,
 వినెడి పారలొకికాదులును, బుద్ధియందుఁ జింతించునవియు,
 నగు నుఖములన్నియును, గుణమయములే కాని వేఱుగావు.
 పురుషుని కీద్రవ్యాదులెల్లను గుణముల వలనను గుణములకుఁ
 దగిన పురాతన పుణ్యపాపకర్మముల వలనను బుట్టిన
 నరుచులచేతఁ గలుగుచుండునవి. మఱి సంసారమునకును
 హేతువులయినవి. సౌమ్యా! చిత్తమున నుల్లసిల్లుచుండెడి
 యీగుణములను జీవుఁ డెవఁడు నిర్గుణముచేత (అతి ప్రవృద్ధ
 మైన సత్త్వముచేత) జయించునో వాఁడే సత్త్వము వలన
 మిక్కిలి వర్ధిల్లిన భక్తి గలిగి నాశోడ సాధర్మ్యమునకుఁ
 బాత్రుఁ డగుచున్నాడు. కాబట్టి జ్ఞానమునకును విజ్ఞానము
 నకును హేతువయిన యీ దేహమును బడసి, విచక్షణులగు
 వారు శబ్దాదివిషయములందుఁ దగులును దూలఁబుచ్చి
 నన్ను భజించుచుందురు. ఇంద్రియములను వశముగావిం
 చుకొన్నను వానిని విశ్వసించిన యెడల మరల విషయము
 లందుఁ దగులుపుట్టించి యనర్థములుగలిగించు నని తెలిసి

మార్జనములకు అనుకూలమైనది రాజసము. పాశు పతాదులైన ఆగమములం
 దుఁ జెప్పబడినది తామసము. భగవచ్ఛాస్త్రమునందుఁజెప్పఁబడినది నిర్గు
 ణము. ఇట్లన్నియు త్రిగుణముల కార్యములనికాని త్రిగుణముల కుల్లాసకర
 ములగునని కాని యర్థము.

యెఁఫఁ డింద్రియములను విషయములనుండి మరల్చి తనవశముచేసికొన్నను మరల వానియందు విశ్వాసమిడక యప్రమత్తుఁడయి సంగము మాలి సన్న భజించునో యట్టి ముని యగువాఁడు సత్త్వమును మిక్కిలియు నుల్లసితఁజేయు ద్రవములను సేవించి రజస్సునును దమస్సునును జయించుచున్నాఁడు. మిక్కిలి యుల్ల సితమైన సత్త్వము గూడ ప్రకృతి సంబంధియే కాన యది యుండువఱకుఁ బ్రకృతిసంబంధమును వీడుట యెట్లందువా? అనన్యప్రయోజనమై మిక్కిలి యుల్ల సితమగు సత్త్వమువలనఁ బుట్టిన యుపాసనాత్మకమగు జ్ఞానముచేత నట్టి సత్త్వమువలన రాఁగాది కలుషములఁజింగి యున్నచిత్తముగలవాఁడు యుక్తుఁడై సత్త్వమును జయించుచున్నాఁడు. అతిశయించిన సత్త్వమువలనఁ బుట్టినజ్ఞానముచేత మూఁడు గుణములు నివర్తింపఁగా సత్త్వమును దనంతట నివర్తించుచున్నది. ఇట్లు గుణముల నెల్ల వీడిన జీవుఁడు దేహమును విడిచి నన్నుఁ బొందుచున్నాఁడు. మనస్సునందుల్లాసము నొందునట్టి గుణములనును దేహమునును వీడి జీవుఁడు బ్రహ్మంబగు నేను దనయందంతర్యామి నై వ్యాపించి యుండుట సాక్షాత్కరించుచు వెలుపల సంసారనిమిత్తమైన కర్తృముల నాచరింపఁడు. లోపలను మోక్షసాధన మగు జ్ఞానయోగమును నాచరింపఁడు; అనఁగా ముక్తిదశయందు శాస్త్రమునకు వశ్యుఁడు గాకయుండును. ఇది యిరువదియేనవ యధ్యాయము.

—●●— { స్త్రీ)సంగము దూష్యమని తెలుపుటకై యెలగీతలు. } —●●—
సాధుసంగప్రభావము.

శ్రీభగవంతుఁడు—నాదర్శనమునకు సాధనమైనయీమనుష్యదేహమును బొంది ప్రవృత్తి ధర్మము నొందక మదారాధనరూపమగు నివృత్తి ధర్మమునే యవలంబించి, యానందమయుండును జీవాత్మయందు నెలకొనియుండువాఁడు నగు పరమాత్మను నన్నుఁ బొందుచున్నాఁడు. గుణత్రయమయ మైన ప్రకృతికార్యములగు దేవాదిదేహములందు జీవపరమాత్మల స్వరూపములను దృఢముగాఁ దెలియుట వలన నేను నాది యనెడి యభిమానమును వదలినవాఁడు ప్రకృతికార్యము లగు శబ్దాదులను విహితములయిన వాని ననుభవించుచున్నను, ఆ వస్తువులచేతఁ గాని గుణములచేతఁ గాని పట్టు వడుకుండును. శిశ్నోదరసుఖములయందు మిక్కిలి తగులు గలిగియున్న దుష్టులతోడ సంగము చేయరాదు. వాని ననుసరించు వాఁడు గ్రుడ్డివానిని ననుసరించు మఱి యొక గ్రుడ్డివానివలె నంధత మన్నునందుఁ (నరకమునందుఁ) బడుచున్నాఁడు. పురూరవుఁడు తొల్లి సార్వభౌముఁడై యుండి మిక్కిలియుఁ గీర్తిని సంపాదించెను అతఁ డూర్వాశియందు మిక్కిలియు మోహము నొంది తన తెలివి యంతయు దానిచేఁ గోలుపోయినవాఁ డయ్యెను. అందు వలన నతఁ డానుందరితోఁ గలసి మెలసి యేండ్లు పూండ్లుగా రాత్రులు పోవుటయు వచ్చుటయుఁ దెలియఁడయ్యెను. మఱి యతఁడు దానంజేసి నీచములగు విషయములందుఁ దృప్తి నొందక యనుభవించుచునే యుండెను. ఇట్లుండఁగా

నొకప్పు డాపూబోడి యతనిని దిగవిడిచిపోగా రాజును
దానివెంటం బడి దిస్సమొలతో వెట్టిపట్టినవానివలె 'జా
యా! ఎంత మనస్సున బెట్టిదురాలవే' నిలునిలు పోకువే' య
ని విలపించుచు దిటచెడిపోయెను. అట్లూర్వశి నెడఁబాయుట
వలన మోహము నొంది (కురుక్షేత్రమున దానిని గలసి గంధ
ర్వు లొసంగిన యగ్నిచేత యజించి దాని లోకమునకుఁ బోయి
బహుకాలము దానితో రమించిన పిదప) నతనికి శోకమంత
యుఁ దొలంగెను. అప్పుడు విషయము లనర్థహేతువు లని
యాలోచించి వైరాగ్యము పుట్టఁగా నతఁడీగాథను బాడెను.

విలుడు-కామముచేత నామనస్సు కళ్ళలమైయున్నదిగాన
నాకౌరా! యీమోహమెంత విస్తాముగా నున్నది! ఆయా
ర్వశి నన్ను నిత్యము నెడతేగకమెడగొగ్గిరించుకొని చొక్కించు
చుండఁగా నాయాయువుభాగము లయిన యీ యహోరాత్ర
ములను దలఁపనే తలఁపనయితిని. ఈ యూర్వశిచేత నా
వివేకమంతయుఁ గోలుపోయి యిపుడే దాని నుండి విము
క్తుడ నయితిని. నేను దానితో రమించు చుండునపుడు
సూర్యుఁ డుదయించి నదియు నస్తమించి నదియుఁ దెలి
యకుంటిని. మఱి యేండ్లు పూండ్లుగా దినములు గడచిపోయి
నవియు నాకుఁ దెలయవయ్యెను గదా! నేను జక్రపర్తిని.
నరదేవశిఖామణిని. ఇట్టివాఁడై యుండియుఁ దుద కామోహ
ముచేత యబలలకుఁ గ్రీడామృగము గావింపఁబడితినిగదా!
బౌరా! నామోహమెట్టిది! సమ్రాట్టయిన నన్నును నాభో
గోపకరణములనుగూడ గడ్డిపఱకవలెఁ దలఁచి దిగవిడిచి యా
యాఁడుది పోయినదే! అట్టిదానివెంటదిస్సమొలతో వెట్టిపట్టిన

వానివలె వేడ్చుచును నేను బోయితినిగా? ఎప్పుడు తన్ను
 విడిచి పోవుచున్న యాడుదానిని గాడిదవలె గాలంఁగినినను
 విడువక వెంబడించిపోవునో యట్టి వానికి మహత్త్వము గాని
 తేజస్సుగాని ప్రభుత్వముగాని యెక్కడివి? ఎవ్వనిమనస్సు
 స్త్రీలచేత నపహరింపబడినదో యట్టివానికి వివేకముచేతను
 దపస్సుచేతను దానముచేతను నధ్వయనముచేతను ఏకాంత
 ముగా నుండుటచేతను మానముచేతను బ్రయోజనమేమి కి
 నేను భూమిశ్వరత్వమునుబొంది యుండియుఁ గడపట నొక
 యాడుదానికి నావువలెను గాడిదవలెను నోడిపోయితినే ! నా
 మేలు నే నెఱుంగనివాడనై మూర్ఖుడనై పండితుఁ డని మా
 త్రము తలంచుకొనుచున్న నన్ను గాల్పనా ! ఇస్తీ ! నాదొక
 బ్రతుకా ! నేను సంవత్సరములకొలది సూర్యశి క్రిందిపెదవి
 యాసవమును జాఱుచున్నను, అగ్ని యాహుతులచేతఁ దగ్గక
 మఱి మఱి మండునట్లు, కామములచేత మన్మథుఁడు తృప్తి
 నొందియుడుగక పయిపయిని బెరుఁగుచునే యున్నాఁడు. విట
 కత్తియ యపహరించిన మనస్సును దానినుండి విడిచిపుచ్చు
 టకు నింద్రియవృత్తులకు లోబడినివాడును నాత్మస్వరూప
 మందే రమించుచుండు పారికి నిర్వాహకుండును నగు భగ
 వంతుఁడు తప్ప మఱి యితురుఁ డెవ్వఁడు సమర్థుఁడగును ? ఆ
 యూర్వశియు నాకు సూన్యతవాక్యముచేత * బోధించినది.
 దానియందుఁ దప్పులేదు. నేను దుర్జ్మతిని; యింద్రియములను
 జయింపనివాడను. కనుక నా మనస్సునందలిమోహము

* 'నవైస్త్రిణాని సఖ్యాని స్తని సాలాపృకాణాం హృదయాన్యేతాః'
 అనిశ్రుతి యీబోధమును ప్రతిపాదించుచున్నది.

నన్ను విడిచిపోయినది గాదయ్యెను! ఈ యూర్వశి నా కపకార
ముచేసిన దేమున్నది? ఏమియు లేదు. త్రాడని కలరూపుదెలి
యక పామని చూచి పాముగ్గానే మనస్సునఁ దలంచునేని
వాని కాత్రాడుచేసినయపకార మేమి? అట్లే యింద్రియము
లను జయింపనందున దేహాత్మస్వరూపములను దెలియక
దేహమునే యాత్మగాఁ గనువానికి నాదేహముచేసిన కీడేమి?
ఈ కాయము మిక్కిలి మలినమైనది. దుర్గంధము మొద
లయినవాని కిదిపట్టు, అనుచితయైనది, ఇట్టికాయ మెక్కడ!
మంచిగంధము మొదలయిన యింపారు గుణము లెక్కడ!
మిక్కిలి హేయమైన కాయమును భోగ్యముగాఁ దలంచుట
యెంతయు నొప్పదు. అట్టి కాయమునం దిట్టిమంచిగుణములు,
కలరూపును దెలుపనియవిద్యచేతఁ గావింపఁబడినవే కాని
మఱి యొకటి గాదు. 'ఈ దేహము కన్నతండ్రికి సొంతమా!
లేక యనుభవించు భార్యదియా? లోపఱచుకొనియున్నయొడ
యనిదా? చితియందుఁ గాల్పు నగ్నిదా? కడపటఁ బెరికితిను
కుక్కగ్రద్దలదియా? లేక తనకై నసొంతమా? దాని కుప
కరించు సుహృదులదియా?' యని యాలోచించి యెవఁడిది
పరకీయ మని తలంచునో వాడు దీని యందలి మోహము
నొంది కుందఁడు. ఇట్లపరిశుద్ధమై తుదకేమియుఁగాక పోవు
నట్టి యీక శేబరమునుజూచి. 'ఔరా! ఆ సుందరి ముఖ మేమి
సొంపుగానున్నది! దాని ముక్కింత నిక్కుగా నున్నది!
ఆచిటునవ్వేమి? యని యందుఁ దగులుపడి కడపట మోహ
మునఁ గుందుచున్నాఁడు. ఇది తోలు కండ నెత్తురు నరములు
నెనడు మజ్జయెమ్ములునను నివిగూడియైనది. మూత్రపురీషముల

చేతనిండినది. ఇట్టిదానియందు రమించువారికిని దీనిని దిను క్రిములకును భేద మేమియున్నది ? ఇట మీఁదనయినను నాత్మ హితమును దెలిసివాఁడు స్త్రీలయందును స్త్రీవశ్యులగువారి యందును దగులుగలిగి యుండరాదు. మనస్సు, విషయముల కు నింద్రియసంబంధము గలుగుటచేతనే కలంగు చున్నది కాని, మఱి యొక్కటిచేఁ గలఁగదు విషయములను జూడకయు వినకయునుండినయెడల మనస్సు కలంకపుట్టదు. అట్లే పురుషుఁ డింద్రియములను విషయములందు నిగిడింపక యుండినచో మనస్సు నిశ్చలమై శాంతి నొందుచున్నది. కాఁబట్టి స్త్రీల యందును స్త్రీవశ్యులగువారియందును సంగము చేయరాదు. ఇంద్రియము లాఱును విద్వాంసులకుఁగూడ నమ్మఁదగనివనఁగా నిత మాబోంట్లకుఁ జెప్పనేల" యని పాడెను.

శ్రీభగవంతుఁడు—ఇట్లు రాజరాజగు పురూరవుఁడు పా డుచు నూర్వశీలోకమును విడిచి తన యాత్మ యందున్న పర మాత్ముండ నగు నన్నునుపాసనముచేత సాక్షాత్కరించి యుపా సనాత్మకమయిన యా జ్ఞానముచేత దేహతాభిమానరూప మగు మోహమునంతయుఁ దూలించి ముక్తుండాయెను. కాఁ బట్టి తన శ్రేయస్సును గోరువాఁడు దుష్టులతోడిసంగమును దిగవిడిచి సజ్జనులతోడ సంగము చేయవలయును. సజ్జనులగు వారు వాని మనస్సునకు విషయములందుఁ గలసంగమును మాటలచేతఁ జెప్పి ద్రుంతురు. సజ్జనులు నాయందే మనస్సు గలిగి నన్నుదప్ప మఱి యొక్కటి నపేక్షింపక మనస్సునందలి రాగాదికలుషము లేక శాంతి నొంది చిదచిత్తులనెల్లఁ బ్రహ్లాత కము లని సమముగాఁ గనుఁగొనుచు మమకారమును నహం

కారమును లేక ద్వంద్వములనును వీడి. పరిగ్రహములను
 మాని యుందురు. మహాభాగా! ఆ మహాభాగులయందు నా
 కథలు నిత్యమును సంభవించుచునే యుండును. అవి మనుష్యు
 లకు హితములై నవి. అవి, వినువారికిఁ బాపములెల్లఁ బటాపంచ
 లుకాఁగా వారిని బరిశుద్ధులను గావించుచుండును. ఎవ్వరు
 మదాపాధనపరులయి శ్రద్ధతోడ నాకథలను నాదరమున
 వినుచును బాడుచును ననుమోదించుచును నుందురో వారు
 నాయందు భక్తిని బొందుదురు. అనంతకల్యాణగుణుండును
 బరబ్రహ్మమును నిరతిశయానందజ్ఞానరూపుండును నగు నా
 యందు భక్తిని బొందినసాదుపురుషునకు నిఁకఁ బడయఁపలసిన
 దేమున్నది? ఏమియులేదు. భగవంతుఁ డగు నగ్నిని నాశ్ర
 యించుపురుషునకుఁ జలిగాని చీకటిగానిదానివలనభయముగాని
 లేక పోవునట్లు, సాధువులను మిక్కిలి సేవించుచుండుపురుషునికి
 నజ్ఞానమును దానివలనఁ గలుగు సంసారభయమును దొలఁగి
 పోవుచున్నవి. భయంకరమయిన సంసారసముద్రము నందు
 మునుఁగుచును దేలుచునుండువారికి బ్రహ్మవిదులును శాంతు
 లునగు సాధువులు, నీటియందు మునిగిపోవుచున్నవారికిదృఢమైన
 యొక నావవలె, మిక్కిలియుఁ బ్రాప్తయిందురు. బ్రతుకుఁ
 గోరు ప్రాణుల కన్నమె జీవింపఁజేయు ప్రాణమా. తాపత్రయము
 చేతఁ బీడితు లగువారికి నీశ్వరుండ నగు నేను శరణము. పర
 లోకమందు ధర్మము రక్షకము. ఇహనుందు మనుష్యులకు
 ధనము శరణమా. అట్లే యీ సంసారమునకు భయపడు
 పురుషునికి సాధువులే శరణము. సజ్జనులు జ్ఞానాత్మకములగు
 కన్నులనిచ్చుచున్నారు. సూర్యుఁ డుదయింపఁగా వెలి కన్నులే

యిచ్చుచున్నాడు. కనుక సజ్జనులు * దేవతలును బాంధవులు
నగుదురు. వారు నా క్షాత్త నేనే వారు చుమీ ! వీతసేనుని
పుత్రుఁడయిన యాపురూరపుఁడు స్త్రీలయు స్త్రీవశ్యులయు
సంగమునుండి విముక్తుడై తన యాత్మయందే రమించుచు నీ
భూమియందు సంచరించినవాఁ డాయెను - ఇది యిరువది
యాటవయధ్యాయము.

—●—●—●— { భగవంతుఁ డుద్ధవునకు భగవతారాధన } —●—●—●—
క్రమమును జెప్పట.

ఉద్ధవుఁడు— 'ప్రభూ ! నీ యారాధనరూపమగు క్రియా
యోగమును నాకు వివరింపుము. సాత్త్వికులగువారు ని, స్నే
యపకరణములనుగొని, యే యధికరణములం, దేయే విధమున
సర్పింతురో పురుషర్షభా ! నాకుఁ జెప్పము. ఈ నీ యారాధన
మును నారదుఁడును భగవంతుఁ డగు వ్యాసుఁడును అంగిర
సుని కొడుకగు బృహస్పతియు మొదలగు మునులు మనుష్యు
లకు గొప్ప నిస్సేయనమై నదని చెప్పెదరు. ఇది నీముఖార
విందమునుండి మొదట వెలువడి బ్రహ్మకుపదిష్టమైనది. భగ
వంతుఁ డాబ్రహ్మయుఁ దన పుత్రులయిన భృగువు మొదలగు
వారికి దీని నుపదేశించెను. భగవంతుఁ డాశిపుఁడు దీనిని
దన దేవి యగు పార్వతికినుపదేశించెను. సత్తమా ! ఇది సమస్త
వర్ణములవారికిని నాశ్రమములవారికిని, ఇంతేల ! స్త్రీలకును
శూద్రులకును సుత్తమంబయిన శ్రేయముగాఁ దలచుచు
న్నాను. కమలపత్రాక్షా ! కర్తృబంధములనెల్ల వడిచివుచ్చునట్టి

* దేవతలనలెఁ బూజింపఁదగినవారును బంధువులవలె ఉపకరింపఁదగిన
వారు నగుదురని భావము.

దీనిని నీభక్తుఁడును నీకనురక్తుఁడునైన నాకుఁ జెప్పుము. ఇది బ్రహ్మాదులవలనఁ బ్రాప్తించియున్న దేకదా; నే నేల చెప్పవలెననిందువా ! నీ వావిశ్వేశ్వరుల కెల్ల నీశ్వరుఁడవుగాన నీవే చెప్పఁదగును' అని యడిగెను.

శ్రీ భగవంతుఁడు—ఉద్ధవా ! మహారాధనమగు కర్తృమును బోధించు శాస్త్రమునకుఁ బారములేదుగాన బాని కంతములేదు. దానిని సంక్షేపించి గలరూపునఁ గ్రమముగాఁ జెప్పుచున్నాను. నన్నారాధించు యజ్ఞము వైదికము తాంత్రికము మిశ్రమని మూఁడువిధములయినది ఈ మూఁటియం దిష్టమైన విధిచేత నన్నర్చింపవచ్చును. త్రైవర్ణికుఁడగు పురుషుఁడు తన యధికారమును బ్రతిపాదించు వేదముచేతఁ జెప్పఁబడినట్లు (జన్తించిన యేనిమిదవయేటనో, పదునొవకండవయేటనో, పండ్రెండవయేటనో) యుపనయనము పొందినపుడు నన్ను భక్తితోను శ్రద్ధచేతను నెట్లు యజింపవయనో దానిని వినుము. అర్చయందును (ప్రతిమయందును) స్థండిలమునందును (చక్రాబ్జమండలాదులందును) అగ్నియందును, సూర్యనియందును, జలములందును, హృదయమందును, ద్విజనియందును, గంధకుసుమాది ద్రవ్యములచేత భక్తియుక్తుండై తనగురుండగునన్నుఁ గపటములేక యర్చింపవలయును. మొదట బలుదోషుకొని, దేహశుద్ధికి స్నానముచేయవలయును. అంతమృత్తుగోమయము మొదలగువాని లేపముచేత వైదిక తాంత్రికములగు నుభయమంత్రములచేతను స్నానముచేయవలయును, పిదప, నేను వేదముఖమునఁ జోదితముగావించియున్న సంధ్యోపసనాది కర్మములను గావింపవలయును. పిదప ఫలాభిసంధి లేకుండున

చక్కఁగా సంకల్పించుకొని ప్రాప్యప్రాప్తకవిరొధియుఁ బ్రాచీన
ములునగు కర్తములనెల్లఁ దూలించునట్టి పూజను నాసంధ్యో
పాసననాదులతోఁ గూడనే కల్పింపవలయుఁ గాని దానిని విడిచి
చేయరాదు. శిలామయము దారుమయము లోహమయము
(మృచ్ఛందనాది) లేపమయము. లేఖ్యమయము, సికతామయము
మనోమయము మణిమయము నని ప్రతిమయైనిమిది విధములు.
అదిమఱియుఁ జలమనియు నచలమనియు రెండువిధములగును.
అవి భగవంతునికి స్థానములు. ఉద్ధవా! అచలమైనదానియం
దర్చనచేయునపుడు, ఉద్వాసమును నావాహమును రెండునుగలు
గవు. చలమం దారెంటిలోనేదియేని యొకటి గలుగుచున్నది.
స్థండిలమందు రెండును గలుగుచున్నవి. విలేప్యమందు (లేఖ్య
మందును సైకతమందును) స్పృశనముమాత్రముచెల్లును. తక్కిన
వానియందుఁబరిమార్జనముచెల్లును. శాస్త్ర వ్రాసిద్ధములయిన
ద్రవ్యములచేత నాయాగము (అనఁగా మదారాధనము) ప్రతి
మలయందు మాయలేకకాపింపవలయును. భక్తుఁడగువాఁడో
దొరకినవానితోఁగాని, నాద్రవ్యములను గేవలముహూదయమం
దుసంకల్పించుకొని కాని నన్నారాధించినఁ జాలును. ఉద్ధవా!
అర్చయందు స్నానమును నలంకరణమును నాకు మిక్కిలియుఁ
బ్రియములైనవి. కాఁబట్టి యారెండును యిష్టక చేయవల
యును. స్థండిలమునందు, అయా యంగప్రధానదేవతలను
వాని వాని స్థానములందు మంత్రములచేత స్థానముచేయు
టయు, అగ్నియందు నాజ్యముతోఁ గూడిన హవిస్సును, నాకుఁ
బ్రియతమములు. సూర్యునియందుస్తుతులచేనారాధించుటయు
జలమునందు సలిల గంధపుష్పాదులచేత నర్చించుటయు శ్రేష్ఠ

మొనది. నట్టిజలమొనను భక్తితోడ సమర్పించిన యెడల నాకు మిక్కిలియుఁ బ్రీయమగు ననఁగా గంధము ధూపము పుష్పములు దీపము అన్నము తాంబూలము మొదలగువాని యందు దేనితోనైనను భక్తితో నారాధించినఁ జెప్పవలయునా? భక్తిలేక నాకెంత పెద్దకానుక పెట్టినను సంతోషము కలిగింపనే చాలదు. పూజాక్రమము వినుము:—

మొదటఁబూజకు వలయునుపకరణముల నెల్లసమకట్టుకొనవలయును. పిమ్మటఁ దూర్పుమొనలగు దర్భలచేత నాసనము కల్పించుకొని తూర్పుమొగముగానో యుత్తరదిక్కు మొగముగానోలేక యర్చాఃగ్రహమునకు నభిముఖముగానో కూర్చుండి మాటిమాటికి లేవకయర్చింపవలయును. అర్చించువాఁడు మొదటఁదనయంగములందు మంత్రన్యాసము చేసికొని నాయర్చాప్రతిమయందును నల్లెన్యాసముచేసి చేతితోఁదడువనలయును. పిదపఁ దనకు నెడమప్రక్క బ్రోక్షణకలశము నుంచుకొనవలయును. ఆకలశమునందలి జలముచేత యాగభూమినిని బూజాద్రవ్యములనును దనదేహమును బాద్యము మొదలయిన మూఁడు పాత్రములనును బోక్షించి యంత నాకలశోదకముల చేతను దులసి దర్భమొలకలు విష్ణుకాంత యెఱ్ఱగలువలు మొదలైన యా యాద్రవ్యములచేతను బూజింపవలయును. ఆరాధకుఁడు పాద్యముకొఱకును నర్ఘ్యముకొఱకును నాచమనీయము కొఱకును గల పాత్రములు మూఁటిని హృదయమంత్రము చేతను శిరోమంత్రముచేతను శిఖామంత్రము చేతను విష్ణుగాయత్రిచేతను నభిమంత్రంపవలయును. శోషణముచేతను దాహనముచేతను బ్లావనముచేతను భరిశుద్ధమయి

యున్న శరీరమునందలి హృదయపద్మమునందు జ్ఞానస్వరూప మగు జీవుఁడున్నాఁడు. వాఁడు మదాత్మకుఁడు, దేహేంద్రియములకు విలక్షణుఁడు, అణుస్వరూపుఁడు, ఉదాత్తస్వరయుక్త మగు ప్రణవమందలి కడపటి వర్ణమగు మకారమునందుఁ బ్రతిపాద్యుఁడని యోగులువానిని ధ్యానింప వలయును.

దీపముప్రభచేత గృహమునవ్యాపించినట్లు స్వరూపభూతుం డైన జీవుఁడుధర్మభూత జ్ఞానముచేత వ్యాపించియున్నట్లు శరీరమునుధ్యానించి, యిట్లునంస్కరింపఁబడిన శరీరమందలిహృత్పద్మమున మొదట మానసోపచారముల చేతనన్నర్పించి, యంతయర్చ స్థండిలము మొదలగు వానిలో దేనియం దయినను ¹ నా వాహనముచేసి స్థాపనముగావించి, నాకు నంగన్యాసముసలిపి యంతఁ బూజింప వలయును. పిదప ² ధర్మము మొదలయిన యెనిమిదిపాదముల తోగూడిన మఁదుఁ ³ దొమ్మిది మూర్తులతోఁ (పీఠదేవతలతోఁ) గూడినదియుఁ గర్ణికతోడను గేసరములతోడను గూడినదియు నెనిమిదిదశములు గలదియు నగు పద్మము నాసనముగాఁ గల్పించి యందుఁ

1. ఇచట ఆవాహనస్థాపనమునచేత నన్ని ధాపన మొదలగు వానినిగూడ గ్రహింపవలయును. ఆవాహనము మొదలగు అణుసుద్రలను బ్రవర్తించుట చేత ఆవాహనాదులు కావించుట యని తెలియునది.

2. ధర్మము జ్ఞానము వైరాగ్యము విశ్వర్యము అధర్మము అజ్ఞానము అవైరాగ్యము అనైశ్వర్యము అనిపీఠమునకు పాదములెనిమిది.

3. పీఠదేవతలు 'విమలొక్కర్నిణి జ్ఞానా క్రియా యోగాతతః పరమ్ | ప్రహ్యసతాతథేకానాఽనుగ్రహో నవ మూర్తయః; విమల, ఉత్కర్నిణి, జ్ఞాన, క్రియ, యోగ, ప్రహ్లా, సత్య, ఈశాన, అనుగ్రహ యని తొమ్మండ్రు తెలియునది.

సర్ఘమును బాద్యమును చాచమనము మొదలగునుపపచారములను వేదవిధులచేతను బంచరాత్రోక్తవిధులచేతను మంత్రములచేతను స్వర్గాపవర్గములు రెండును సిద్ధించుకొఱకు నాకుఁ గావింపవలయును. పిదప సుదర్శనమును బాంచజన్యమును, గదను, అబ్జమును, ఇషువును, శార్ఙ్గధనువును, హలమును ముసలమును, గౌన్తుభమును వనమాలికను, శ్రీవత్సమును, వెంటనేపూజింపవలయును * అంతఁ బార్షదులగునందుని, సునందుని గరుడుని, బ్రచందుని, జండునిని, మహాబలునిని, బలునిని, గుముదుని, గుముదేక్షునిని బూజింపవలయును. పిదపఁ దమ తమ స్థానములయందు నా కభిముఖములుగా నెలకొల్పఁబడియున్న దుర్గనును, వినాయకునిని, వ్యాసుని, విష్వక్సేనుని, గురువులను నింద్రాదిదేవతలనును బ్రోక్షణము పాద్యము మొదలగు వానిచేతఁ బూజింపవలయును. చందనము, వట్టిపేరు, కర్పూరము, కుంకుమపూవు, అగరువు ననెడివీనిచే జలమును వాసింపజేసి మంత్రములచేతఁ, బ్రతిదినమును మంచి కలిమియున్న యెడల స్నానము చేయింపవలయును. కలిమిలేనిచో దొరకిన

* సుదర్శనము మొదలుగా ముసలముపఱకుఁగల యాయుధములను అష్టదిక్కులయందును, శాన్తుభవనమాలా శ్రీవత్సములను పక్షమునందును, నందాదులను అష్టదిక్కులందును, గరుడుని ముందటను, దుర్గాదులను కోణములందును, గురువులను భగవంతుని దక్షిణపార్శ్వమందును, ఇంద్రాదులను తూర్పు మొదలుగా అష్టదిక్కులందును సుంపవలయును. దుర్గ, భగవంతా యాభిమాని దేవతయగుటంబట్టియు, వినాయకుఁడు విష్వక్సేనుని పార్షదుఁడగుటంబట్టియు, వ్యాసుఁడు వేదశాఖలను విభజించి వానిని బ్రవర్తింపఁజేసి యుపకరించుటంబట్టియు, దేవతలు భగవిద్విభూతులగుటంబట్టియు, వీరి నెల్లభగవంతుని పరివారములలోఁ జేర్చి పూజ విధింపఁబడినది.

వఱకుఁ జందనాదులుగలిపి స్నానముచేయింపవలయును. *సువర్ణ
ఘర్తానువాకమంత్రముచేతను మహాపురుషవిద్యచేతను బురుష
సూక్తముచేతను, సామాశ్రయములగు నీరాజనము తాపిణ
ము మొదలగుమంత్రములచేతను స్నానముచేయింపవలయును.
పిమ్మట వస్త్రములు యజ్ఞోపవీతము భూషణములు తులసీదళము
లు పుష్పమాలికలు చందనలేపనములు మొదలగువానిచేత నా
భక్తుఁడగువాఁడు నన్నుఁ బ్రేమతోడ యథోచితముగా నలం
కరింపవలయును. అర్చకుఁడు నాకుఁ బాద్యమును నాచను
నీయమును గంధమును బుష్పములను నక్షతలను ధూపదీప
ములను నుపహారములను శ్రద్ధతో నొసంగవలయును. పిదప
బెల్లము, పాయసము, నెయ్యి, చక్కిలములు, పిండివంటక
ములు, కుడుములు, గోదుమపిండి, వంటకములు, పెరుగు,
వండిన పప్పు, మొదలగు వానిని నైవేద్యము చేయ
వలయును. ఏకాదశి మొదలగు పర్వదినములయందు,
నా కభ్యంగనము, ఉన్నర్దనము, అద్దముసూపుట, దంతధావ
నము, పంచామృతముచేత నభిషేకించుట, అన్నాదులు, గీతము,
నృత్యము, వాద్యము, మొదలగునవియుఁ గావింపవలయును.
సంపదయుండెనా ప్రతిదినమును నివి చేయవలయును. అగ్ని
యందుఁ బూజాప్రకారము వినుము. మేఖలాగర్తవేదు లగు

* 'సువర్ణం ఘర్తం పరివేదనేన, ఇత్యాదులు సువర్ణ ఘర్తానువాకమంత్ర
ములు 'జితస్తేపుణ్డరీకాక్షనమస్తే విశ్వభావన! నమస్తేస్తుహృషీకేశ మహా
పురుష పూర్వజ' అనుమంత్రము మహాపురుషవిద్య. పురుషసూక్తము ప్రసి
ద్ధము. 'ఇంద్రోమహానే మథితాహవంతః' ఇత్యాదులగు ఋక్కులు నీరా
జనాదులు ఇవి సామము నాశ్రయించినవని తెలియునది.

వారి చేతఁ దంత్రోక్తవిధిప్రకారము నిర్దిష్ఠఁబడిన కుండ
 మందో లేక స్థండిలమందో యగ్ని నునిచి, మండిన వెనుక
 నాయగ్నిని జేత నలుప్రక్కలనుండి యొకటిగాఁ జేర్చవల
 యును. పిదప దర్భలు పఱచి పరిషేచనము చేయవలయును.
 అంతఁ దన గృహ్య విధిచొప్పున నగ్నిముఖ మనెడి కర్తము
 నెల్ల సంకల్పము చేసికొని ప్రోక్షణపాత్రజలముచేత, నాజ్య
 ముస్థాలిమొదలైనయుపకరణములను బోక్షించియగ్నియందు
 నన్ను మేలిబంగారుకాంతి గలవాఁడుగను శంఖచక్రగదాం
 బుజములు నాలుగును నాలుగుజేతులయందు వెలుంగుచున్న
 వాఁడుగను, శాంతుఁడుగను, తామర కింజల్కములవలె నెఱ్ఱిని
 వస్త్రముగలవాఁడుగను, గిరీటమును గటకములును గటి
 సూత్రములును నంగదములును వెలయుచుండువాఁడుగను, శ్రీ
 వత్సవత్సుఁడుగను, వనమాల ధరించి యున్నవాఁడుగను
 భావనచేయవలయును. ఇట్లు ధ్యానించి యర్చించి నేతఁ దడి
 సిన సమిధలనును హవిస్సులనును నగ్నియందు వైచి, అఘార
 ములనెడి యాజ్యాహుతులను వేల్చి తెలిసినవాఁడు శ్రీమ
 దష్టాక్షరస్వాహంత మగుమూలమంత్రముచేతను, బురుషసూ
 క్తమునుఁ బదియాఱు ఋక్కులచేత నగు నవదానములచేతను,
 నాజ్యమందుఁ దోఁగిన హవిస్సును హోమము చేయవలయును.
 అంత న్యాయము చొప్పున ధర్మాదుల కొఱకును, విమలాదులు
 అంగ దేవత లావరణదేవతలు నస్త్రభూషణపార్షదులు మొద
 లగు వారికొఱకును హోమముచేయవలయును. అంత
 స్విష్టకృతము వేల్పవలయును. పిదప నగ్నియం దావా
 హనము చేయఁబడియున్న భగవంతు నర్చించి పార్షదు

లయిన నందాదులకు నష్టదిక్కుల యందును బలి నొసంగవలయును. బ్రహ్మాంబగు నన్ను ధ్యానించుచు నారాయణాత్మకమగు మూలమంత్రమును జపింపవలయును. పిదప విష్వక్సేనునకు నాచమనము సమర్పించి భగవంతునకు నివేదించిన వాని నతనికి నర్పింపవలయును. అవ్వల, కర్పూరాదులచే వాసితములయిన తాంబూలము మొదలగు ముఖవాసములను సమర్పింపవలయును. మరలఁ బుష్పాదులచేతఁ బూజింపవలయును. అంతఁ బాడుచును బొగడుచును, నాడుచును, నాచేష్టితముల నభినయించుచును, నాకథలను వినుచును, వినిపించుచును, ముహూర్తముసేపు లబ్ధావసరుండై యుండవలయును. అంత శ్రుతి ప్రతిపాదితములును బురాణోక్తములును ద్రవిడాంధ్రభాషాత్మకములును బ్రాకృతములునగు నానావిధస్తవములచేత స్తుతించి 'భగవంతా! ప్రసన్నుడవగు' మని దండమువలె బడి వందనము చేయవలయును. నాపాదములయందు శిరస్సునిడి రెండుచేతులచేత నారెంటిని బట్టికొని 'ఈశా! నేను శరణుఁజొచ్చితిని. మృత్యువువలెను బిశాచమువలెను సముద్రమువలెను నున్నసంసారమునకు భయపడియున్న నన్ను రక్షింపు' మని పలికి నే ననుభవించిన తులసి మొదలగువాని నే నిచ్చినట్లుగాఁ జేకొని యాదరముతోడ శిరస్సునందుఁదాల్చి జ్యోతియగు నాస్వరూపమును నుద్వాసనముచేయవలయు నేని యాజ్యోతిని మరల జ్యోతి యగునంతగాత్తయం దుద్వాసనముచేయవలయును. అర్చ మొదలగు వానిలో నెప్పుడు దేనియందు శ్రద్ధగలుగునో దానియం దపుడు నన్నర్పింపవలయును. మఱియు సర్వాత్మం డగు నేను భూతములయందును దనయందును నెల

కొనియిండునట్లు భావింపవలయును. పురుషుఁడిట్లు వేదములం
దును . దంత్రములందును జెప్పఁబడిన క్రియాయోగమార్గ
ములచేత నన్నర్పించి యిహమందునుఁ బరమందును దాను
గోరినట్టి ఫలమును నావలనఁ బొందుచున్నాఁడు. శక్తి గలి
గినవాఁడు నాకు దృఢమైన మందిరమును గట్టింపవలయును.
అందు నాప్రతిమను బ్రతిష్ఠాపించి రమణీయములయిన పుష్పా
ద్యానములను బూజలను యాత్రలను నుత్సవములను జేయి
పవలయును. మహాపర్వములయందును బ్రతిదినమును బూజా
దు లెడతెగక జరుగుచుండుటకై యాపూజాదులకుఁగాను
నారాధించు వారికో నాకో తేత్తములను బురములను గ్రామ
ములను మాన్యములనిచ్చి నాతోడి సమానైశ్వర్యమును బొం
దుచున్నాఁడు. నాప్రతిమను బ్రతిష్ఠించుటచేత సార్వభౌముఁ
డగుచున్నాఁడు. మందిరము నిర్మించుటచేత ముల్లోకముల కధి
పతి యగుచున్నాఁడు. పూజాదులచేత బ్రహ్మలోకమును బొం
దుచున్నాఁడు. ప్రతిష్ఠాదులు మూఁటిని జేసిన యెడల నాతోడి
సాధర్మ్యమును బొందుచున్నాఁడు. ఎవ్వఁడు ఫలాభిసంధిలేక
నన్నిట్లు పూజించునో వాఁడు భక్తియోగమును బడయుచు
న్నాఁడు. ఆభక్తియోగముచేత నన్నే పొందుచున్నాఁడు.
ఎవ్వఁడు దేవతలకును బ్రాహ్మణులకును గల వృత్తులను దాని
చ్చినవానినిగాని పరు లిచ్చిన వానినిగాని యపహరించునో
వాఁడు వేలకొలఁదిసంవత్సరము లమేధ్యమును దినుచుండును.
ఈ దానముగాని యపహారముగాని చేయువాఁడును జేయి
చు వాఁడును నందులకు దోడుపడువాఁడును వానియందు
భాగముగలవారు గాన దానివలని ఫలము లనుభవింతురు. ఆ

ఫలమే పరలోకమందు వారికిమఱిమఱి పెచ్చుపెరిగిన దగును. ఇది యిరువదియేడవయథ్యానుము.

—◆—

—◆— { భగవంతుఁ డుద్ధవునకు జ్ఞానయోగమును మరల } —◆—
సంగ్రహరూపమున వర్ణించుట.

భగవంతుఁడు—పరులకు స్వభావానుగుణముగా నిచ్చుట యో యపహరించుటయో యిత్యాదికార్యములు గలిగియుండ వచ్చును. కాని యందులకై వారిని స్తుతించుటయు నిందించుటయుఁ దగదు. ప్రకృతితోడను బురుషుని (జీవుని) తోడను గూడియున్న యీ ప్రపంచమెల్ల సంతర్యామి యైన నాకు శరీర భూతమై యున్నదని కనుఁగొనవలయును. ఎవఁడు పరుల స్వాభావికములగు కర్తృములను బొగడుచును దెగడుచు నుండునో వాఁడు దేహము తీఱఁగానే తనయాత్మాభిమానమును బట్టి స్వార్థంబగు జ్ఞానయోగమునుండిభ్రష్టుఁడగుచున్నాఁడు. దేహమునకంటె నాత్మ వేఱయినదని తెలియమిచేత దేహమే యాత్మయని భ్రమించుట గలుగుచున్నది. అపుడు దేహమందున్న జీవుఁడు యెఱుక చెడి మృత్యువునకు సాటియు సూక్ష్మరూపము నగు ప్రకృతిచేత మఱుఁగుపడుచున్నాఁడు. అట్లే నానావిధ దేహములుగల యట్లుగా భ్రమించుపురుషుఁడును బ్రబుద్ధుఁడయినను దత్త్వజ్ఞానము లేనందున నిదురపోయినవానితో సాటి యగుచున్నాఁడు. దేహములన్నియును దేవాదులవియైనను గ్రీములవియైనను నొక్కరూపముననుండక ప్రకృతిచేత వికారముల నొందుచునే యుండును. వాని కన్నిటికి నిషేకముగర్భము మొదలగు కాలకృతములైన యవస్థలును సమానములుగానే

యుండును. మఱి యవియన్నియు నాత్మకు వేతైనవియగును. ఇట్లన్నియు నభద్రములై యుండఁ గొన్ని భద్రములనియు మఱి కొన్ని యభద్రములనియుఁజింతయేల? దేవాదిశబ్దములచే నా యాశరీరములు చెప్పఁబడుచున్నవి. మఱి యాయాశరీరములే యాత్మ యనియుఁ దప్పఁ దలంపఁబడుచున్నది. అట్టి దేవత్వము క్రిమిత్వము మొదలయినవి యాయాదేహములయందేయున్నది గాని యాత్మయందుఁగలుగవు. కనుక దేహములను బట్టి కాని యొక దానిని స్తుతించుటయు మఱొకదానిని నిందించుటయు యుక్తములు గావు. దేహమునకుఁ గల దేవాద్యాకారము లాత్మయందు లేవు గనుక నట్టి లేనివానియం దభినివేశమున్న మాత్రనే యనర్థము లెట్లు కలుగునందువా? ఒక నీడను జూచి రాక్షసుఁ డని భ్రమించినపు డది భయముకలిగించుచు న్నది. అది తన నీడయే యని సరిగా గ్రహించినపు డట్లుగాదు. ఒక ప్రతిశబ్దము విన్నపు డది కొండగుహ యందలిజంతువు శబ్దముగాఁ దలంచినపుడు భయమును దన ధ్వనియే యని తెలిసినపు డది లేకపోవుటయుఁ గలుగుచున్నది. స్వప్న మందు బాధించునవిగాఁ గొన్నితోఁచుచున్నవి. ఆవి మే లుకొన్నప్పటి వానివలెనే భ్రమించుటవలన భయము గలిగించుచున్నవి. వట్టి కలలోని వని తెలియఁగా నట్లు గాకుండును. ఇట్లు రాక్షసత్వాదులు లేనివిగాన తమంతట ననర్థములేనియుఁ గలిగింపజాలవు గాని వాని కలరూపును గ్రహింప నపుడు భయాదులను గలిగించుచున్నవి. అట్లే దేహాదులను వాని కలరూపునగ్రహింపక యాత్మగా భ్రమించిన యెడల నవి ప్రలయమువఱకును సంసారభయము గలిగించు

చున్నవి. ప్రపంచమంతయుఁ బరమాత్మయే యగును. మఱి
యుఁ బ్రభుండును విశ్వాత్తుండు నగు నీశ్వరుఁడు సృజించుచును
రక్షించుచును హరించుచు నుండుటయే కాక తానేచిదచిత్తుల
రూపమున సృజింపఁబడుచును రక్షింపఁబడుచును సంహరింపఁ
బడుచును నుండును. ఇట్లు ప్రపంచమునందుఁ గలవానిరూప
ములనెల్లఁ బరమాత్మఁడే యుండుటనుబట్టి “వానినుండి యాత్మ
వేటుగా నేర్పడినది; ఆ యాత్మనుండి యాజడము వేటుగా
నేర్పడిన’దని నిరూపించుటకు శక్యముగాదు. ఇట్లు పరమాత్మ
యందు దానికంటె వేఱయినవస్తువొకటి నిరూపించుట కల
విగానందున నన్నివస్తువులు నతఁడే యగుటంబట్టి దేనినిగాని
నిందించుట పొగడుట యుపేక్షించుట యనెడి యీ మూఁడును
బ్రహ్మణశూన్యములు; వట్టి భ్రమరూపములు. ఈ జగమున
కెల్ల నుపాదానము పరమాత్మఁడే యైనచో దాని వికారము
యాతనికిఁ గలుగునేయందువా? నిందకును బ్రశంసకును నుపేక్ష
కును విషయమైయున్న యీ జగముప్రకృతిగుణములయిన
సత్త్వాదుల వికారమే యని తెలయుము. కనుక వికారము
లా గుణములతోఁ జేరినవే యగును. గుణమయమైన జగత్తు
నకు నుపాదానము పరమాత్మఁ డెట్లన్నచో వాఁడు సంకల్ప
రూపమున గుణములందుఁ ప్రవేశించి యుపాదాన మగు
చున్నాఁడు. ఇట్లతఁడు సర్వాత్మకుఁ డగుటవలన గుణము
లందును జొచ్చియుండుటంబట్టి గుణమయమగు జగమును
నతనిమయమే యగును గాన నతఁడు దాని కుపాదానమగుట
విరుద్ధము కానేరదు. ప్రకృతిపురుషులు పరస్పరము విలక్షణుఁ
లనెడిజ్ఞానమును పరమపురుషుఁడాయుభయమునకును విలక్షణుఁ

డనెడి విజ్ఞానమును గుళెలముగా నెఱింగినవాఁడు దేనిని నిందింపఁడు, స్తుతింపఁడు; మఱి సూర్యునివలె గుణదోషములను బాటింపక లోకమందు సంచరించుచుండును. బ్రహ్మ మొదలు గాఁ గీటమువఱకుఁగల దేహ సమూహమంతయును నుత్పత్తి మరణము లొందుననియును నాత్మకంటె వ్యతిరిక్తమైనవనియుఁ బ్రత్యక్షము చేతను ననుమానముచేతను నిగమముచేతను నాత్మ బుద్ధిచేతను దెలిసికొని దేనియందును దగులులేక యీ లోకమందుఁ జరింపవలయును' అనెను

ఉద్ధవుఁడు—ఈశా ! ద్రష్టయగు నాత్మయును దృశ్యమగు దేహమును రెండును బరస్పరము విలక్షణము లగుటంబట్టి యిందు దేనికి సంసారము ? దేనికి లేదు ? అయినను నుఖ దుఃఖము లనుభవించుచుండుట ప్రత్యక్షముగాఁ గనఁబడుచున్నది. కాన సంసారము లేదనుటకును శక్యముగాదు. ఆత్మ తనంతట స్వభావముచేతనే శుద్ధుడు; ఒకనిచేతఁ గాక తనంతటనే ప్రకాశించుచుండువాఁడు. కర్తృము లతని నావరింపవు. సత్త్వాదిగుణములకాశ్రయముగాఁడు. వాఁడుజన్మమరణాది వికారములు లేనివాఁడు. దేహమో జడము. ఇట్లు లాత్మయు దేహమును విజాతీయములై యున్నను రెండును, నగ్నియును దారువులుంబలెనే, కలసియున్నవి. అయినను జడము గాని యాత్మ తనంతటఁ బరిశుద్ధమగుటచేత, దానికి సంసారము గలుగనేరదు. అశుద్ధమైన దేహము జడముగాన దానికి సంసారము గలుగఁజాలదు. కనుక నిందు సంసారము దేనికి నని యడిగెను.

శ్రీభగవంతుఁడు—ఆత్మకు దేహదులతోడ నెంతవఱకు సంబంధము గలదో యంతవఱకు దానికి సంసారావహము లయిన దేవాదిరూపములు తనంతట లేకున్నను నున్నట్టివాని వంటివై యాత్మకు నుఖదుఃఖములు కలిగించుచుండును. ఏలన నా యాత్మ దేహమునకంటె దాను విలక్షణమని తన స్వరూపమును దెలియనందున దానితోడి సంబంధమునొంది యశుద్ధి నొందుచున్నది. ఆత్మకు దేవమనుష్యాద్యాకారములు లేకున్నను నవి 'నేను స్థూలుఁడను. నేను గృశుఁడను. వీరు నా యలుబిడ్డలు. వీరు నాకు ప్రతికూలురు. వీరనుకూలు'రని యిట్లు విషయములను జింతించుచుండువానికి సంసారము నివర్తింపదు. కల గనునపుడు స్వప్న దేహము తన యాత్మ కాదనుట యొప్పి యున్నను నప్పటి కాదేహమే యాత్మయనిభ్రమించుటవలన నుఖదుఃఖము లనుభవింపుట గలుగుచున్నది గదా! అట్లే యాత్మకు దేవాదిరూపములు లేకున్నను నవి యున్న ధలంచి విషయములను జింతింపఁగా సంసారము విడువక యనుభవింపవలసివచ్చుచున్నది. మేలుకొనినవానికి స్వప్నమే మిక్కిలి యనర్థము గలిగించుచున్నది. ఆస్వప్నమే దానినుండి మేలుకొన్నవానికి దేహభిమాన మనెడుమోహమును గలిగింపఁజాలదు. దానిమూలమున నుఖదుఃఖములును గలుగనీయదు శోకమును హర్షమును భయమును గోధమును లోభమును మోహమును స్పృహయు జన్తమును మరణము మొదలగు నవియెల్ల బ్రకృతి పరిణామమై యాత్మగానిదానిని నాత్మగా భ్రమింపఁజేయు నహంకారమువలనఁ గలుగునవే కానియాత్మకు స్వభావసిద్ధములుగావు. దేహము, ఇంద్రియములు, ప్రాణము,

మనస్సు, అభిమానము (ఆత్మ గాని దానియం దాత్మయనెడు భ్రమము), (కర్తానుష్ఠాతయగుటవలన)జీవుఁడును, గుణములును గర్తములును దనకు లోనై యుండు పరమాత్మయును, సూత్ర మగు మహత్తును, ననెడి వీనివలన బహుప్రకారములు సంసారము కాలవశమై ప్రవర్తించుచున్నది. మనస్సుచేతను వాక్కుచేతను బ్రాణములచేతను శరీరముచేతను జేయంబడిన కర్తము వెక్కు దేహాదిరూపములచేత రూపింపఁబడుచున్నది. సంసారమున కిది మూలము. దీనిని పేరు లేకుండునట్లుగా నాయుపాసన మెఱతెగక చేయుటచే వాడియైన జ్ఞానమనెడి కత్తిచేతఁ ద్రుంపఁబూనినవాఁడై శబ్దాదులయందుఁ దృప్తివదలి శుభాశ్రయమగు నావిగ్రహమును మననముసేయుచు భూమియందు సంచరింపవలయును. వేఱువేఱుధర్మములచేత నాత్మకును దేహమునకునుగల వేఱుపాటు తెలియునట్టి వివేకముచేతను తపము (కర్తయోగము) చేతను (శాస్త్రాధ్యయనమువలనఁ బుట్టిన జ్ఞానమగు) నిగమముచేతను 'నేను ఇది'యని యాత్మనుదేహమును దెలియు ప్రత్యక్షముచేతను, ఐతిహ్యము (ఉపదేశము) చేతను, అనుమానముచేతను, జ్ఞానమును సాధింపఁదగినది. *ఆ జ్ఞానస్వరూప మెట్టిదనఁగావినుము. ఈ దేహమునకు మొదటను గడపటను నేది శరీరరహితమై యుండునో యా యాత్మస్వరూపమె దానికి నడుమనుగూడ నుండును. కాని శరీరమాత్మగాదు. భగవంతుఁడు దాను వెక్కులగునట్లు సంక

* సంసారనివృత్తి కుపాయమైన యీజ్ఞానము ఇచ్చట 'దేహమునకు మునుపును వెనుకను నడుమను ననువర్తించునదై దానికి విలక్షణముగా నాత్మస్వరూపముండు' ననుటను గూర్చినది.

ల్పించుకొన్న కామమె యిటువంటి యాత్మకు దేహసంబంధము
 గలుగుటకు నిమిత్త మని తెలియుటయే జ్ఞానము * పుటము
 చేఁ బరిశుద్ధమయిన బంగారము కటకమకుటాదులగు బంగారు
 నగలెన్నియైనను వెండి మొదలగువానితోఁగూర్పఁబడుచున్నది.
 అది కటకమకుటాదులగుటకుఁ బూర్వమును, దానికిఁ బిదపను,
 నడుమ రజతాదులతోఁ జేరి కటకాదులయి యుండునపుడును,
 'నచ్చము కలపడ'మని నానావిధములయిన పేళ్లనువ్యవహరింపఁ
 బడుచున్నది. ఇట్లచ్చపుబంగారు రజతాదులతోఁ గలసి నగలై
 యుండునపుడు గూడ బంగారమని చెప్పఁబడుచున్నది.
 అట్టియెడ దానిని బంగారమని వ్యవహరించుట వట్టిభ్రాంతియే.
 నిరూపకులగువారు రజతాదులతోఁ గలియక మునుపును
 నగ్నియందుఁ బుటముపెట్టినవెనుకను గల యచ్చపుబంగార
 మునే బంగారమనునట్లు, నగలతోనడుమఁగూడియుండునపుడు
 నందలి యచ్చపుబంగారమునే బంగారమందురు గాని కలసి
 యన్న రజతాదులను గూడ నట్లు చెప్పరు. అట్లు చెప్పకుండుట
 భ్రాంతిమూలముగాదు. అట్లే నే ననెడి యాత్మ దేహముతో
 సంబంధించుటకు మునుపును వెనుకను నెట్లో యట్లే నడుమ
 దేహముతోఁ గలసియుండునపుడును దేహవిలక్షణమైనదేకనుక
 దేహముతోఁగూడి యుండినపుడు దానినిమాత్రము గాక
 దానితోఁ గూడియున్న దేహమును గూడ నే నని తలంచుట
 భ్రాంతియే యగును. ఇట్లెఱుఁగుటయుఁ బూర్వోక్తమగు

* ఇచట జ్ఞానము, ఆత్మదేహముతోఁగూడియున్నపు 'దా దేహమును
 నే' ననుటచే భ్రాంతిరూపమని నిర్ణయించునదగును.

జ్ఞానమే. ఉద్ధవా! ¹ కారణభూతమగు నింద్రియవర్గమును గార్యమగు శరీరమును గర్తయగు నహంకారము ననెడి మూఁడవస్థలు గలదై త్రిగుణపరిణామ మైయున్న యచేతనము 'ఆత్మ దేహములోపలనుండఁగా నింద్రియములు ప్రవర్తించుచున్నవి' యని యన్వయముచేతను 'ఆత్మ లోపలలేనిచో నింద్రియములు ప్రవర్తింప' వను వ్యతిరేకముచేతను నా మూఁడవస్థలు లేని తురీయమగు దేనిచేతఁ బ్రవర్తించుచున్నదో యదియే యాత్మ తత్త్వము. ఆ యాత్మ పరిణామములేనిది యని తెలియుటయే యావిజ్ఞానము. ² శరీర ముత్పత్తికిఁ బూర్వమాత్మగాదు; లేక నశించినపిదపను నాత్మగాదు, రెంటికినడుమను నాత్మగాదు. నేను స్థూలుఁడని యూరక చెప్పికొనుటయే కాని యది భ్రాంతిమూలము. దేహమునకుఁ బూర్వమందును బిదపను గూడను నుండునదియుఁ బ్రమాణముచేతఁ బ్రసిద్ధమునైన యాత్మ తత్త్వమే యెప్పుడు నేకరూపమై యుండునని తెలియుటయే జ్ఞాన మని నామతము. ³ మఱియుఁ బ్రకృతికారమై రజోగుణ ముద్రేకించుటచేతఁ బ్రవృత్తిస్వభావమై యున్న యీ సృజ్యపదార్థమగు శరీర మాత్మ యందులేనిదై నను దానే యాత్మయని తోఁచుచున్నది. పరిశుద్ధంబగు జీవాత్మస్వరూ

1. ఇచట జ్ఞాన మన్వయవ్యతిరేకములచేత దేహదులను ప్రవర్తింపఁజేయుచున్న దనుటను గుఱించినది.

2. ఇచట జ్ఞానము 'దేహము ఆత్మగా'దని నిశ్చయించుచున్నది.

3. పరిశుద్ధాత్మస్వరూపము దేహమును వీడి యవభాసించుటను విచారించునదై యిచట జ్ఞానమున్నది. ఇట్టిజ్ఞానము సంసారమునకుమూలమైనదేహాత్మాభిమానమును ఛేదించునదిగాఁ జెప్పఁబడినది. ఇట్లే తక్కిన ఛేదకములను జెప్పి యాజ్ఞానము నుపసంహరించుచున్నారు.

పమో యీ దేహమును మరలిరాకుండునట్లు దిగవిడిచి స్వయం ప్రకాశమై వెలుంగును. ప్రకృతియో, యింద్రియ రూపములు శబ్దాదివిషయరూపము లనువికారము లొంది చిత్రముగా వెలయుచున్నది. ఇది యెఱుఁగుటయు విజ్ఞానమగును. ఇట్లుపర మాత్మ ప్రకృతిపురుషు లిరువురకంటె విలక్షణుఁ డని స్పష్ట ముగా నిర్ణయించుటకు హేతువులయిన జ్ఞానముల (విచార ముల) చేతను, ఇతరములగు దేహేంద్రియప్రాణాదులకు నాత్మత్వమును నిపుణముగాఁ బోఁగొట్టుటచేతను తానదేహ మనియు స్వతంత్రుఁడనియుఁగల మోహమునుఛేదించి బ్రహ్మ త్కస్మాత్తానుభవానందముచేఁ బరితుష్టుఁడై సమస్తకర్తజనుల తోడ సంగముగావింపకుండవలయును. పృథివీమయమైన యీ దేహ మాత్మగాదు. దేవతలని చెప్పఁబడు నింద్రియములును బ్రాణమును, వాయువును, జలమును, అన్నముచేత నాప్యాయితమగు మనస్సును, బుద్ధియు, సంతకరణమును, నహంకారమును, నాకాశమును, ఆత్మగావు. ఇట్లు దేహముమొదలగు నవన్నియును సమముగాఁ బ్రకృతిపరిణామములై యున్నవి. ప్రకృతియే యాత్మకంటె వేత్రెయుండఁగా దాని పరిణామములయిన దేహాదు లాత్మ యెట్లగును? నాస్వరూపము వివిక్తముగాఁ దెలిసికొన్న యాత్మకు సత్త్వాది గుణపరిణామములయిన యింద్రియము లెచ్చరిక గలిగియుండుటవలన సపూర్వగుణ మేమి కలుగఁగలదు! ఆ యింద్రియములను విచ్ఛలవిడి నిగిడించినను దానికి దోషమేమి? సూర్యుని మబ్బులుగ్రమ్మినను బాసినను దానివలన నతనికొక దోషముగాని గుణముగానికలు గదుగదా? సూర్యునికిని మేఘములకును గూడిక గలుగదుగాన

వానివలన నతని కొకదోషమును గలుగదు. ఆత్మకును నింద్రియములకును నట్లుగాదే యందువా ? వాయువు శోషింపఁజేసినను నగ్ని దహించినను జలము దడిపినను భూమి దుమ్ముగ్రమ్మినను ఆకాశము వాని గుణములచేతఁగాని మఱి ఋతు గుణములగు శీతోష్ణాదులచేతఁగాని లేపమునొందకుండు నట్లే, ప్రకృతి విలక్షణమును సదాయోకరూపమును సహంశబద్ధవాచ్యమునగు నాత్మస్వరూపముగూడ సంసారమునకు హేతువులు గాఁదలంపఁ బడురజస్తమస్సత్త్వాదులతోడను వానికార్యములతోడను సంబంధింపదు. కాఁబట్టి, వారికిఁగాముకులతోడిసంగమమున దోషముగలుగదు. అయినను మనస్సునకుఁగఱపాయము వంటిదగు రజస్సును దాని కార్యములగు కామక్రోధములును దృఢమగునాభక్తియోగముచేత నిరసింపఁబడినంతవఱకును బ్రకృతిచేతఁగలిగింపఁబడు శబ్దాది విషయములందుసంగము లేకుండ వలయును. రజస్సును నిరసింపక భక్తియోగము పెరుఁగఁజాలదు. అట్టి భక్తియోగము నిష్పన్నమగుటకు దానికి విరోధియగు రజస్సునుదూలించుట, యుపాయముగానసంగములేనివాఁడై యుండవలయును. మనుష్యులకు రోగము చక్కఁగాఁ గుదుర్పఁ బడని యెడల నది మరలమరలదేహమును బాధ పెట్టుచుండును. అట్లే యపక్వమగు కషాయమువలె విడిచి పుచ్చరానిదై యుపాయ విరోధియగు ప్రాచీనపుణ్యాపుణ్యకర్తము గలిగి యుండు చెడ్డయోగికి మనస్సు విషయములందుఁ దగిలినదై యోగమునుండి భ్రంశము గలిగించుచున్నది. పరులవెంపును దేవతలు చూడనోపరుగాన వారు మనుష్యరూపములచేఁ గాముకులను సృజించిపంపుదురు. ఆకాముకులు వచ్చివిఘ్నములుగలిగింపఁగా

యోగులు పూర్వ మభ్యసించినవిషయవాసనల బలముచేత
మరల యోగము ననుష్ఠింపరు; కర్తృతంత్రమునే యనుసరించి
సంసారమునఁ బడుదురు. జంతువు శరీరము పడి పోవువఱకును
దనంతట నేదేని యొకకార్యముచేయుచును లేక మఱి
యొకజంతువువలన దా నేదేని కార్యము చేయింపఁబడుచునే
యుండును. సంగమిట్టి యనగ్ధము గలిగించుచుండు నని తెలిసిన
వాఁడు స్వానందానుభవముచేత విషయములందలి యభిలాష
మునుడిగి దేహమునందేయున్నను దానియందునుండనివానివలె
నేమిచేయుచున్నను జేయునట్టివాఁడే యగుచున్నాఁడు. వాఁడు
బలుకుచున్నను వెంటఁబడుచున్నను బరుండియున్నను మూత్ర
పురీషములు విడుచుచున్నను నన్నముదించుచున్ననుస్వభావమును
నిట్టి చూచుట తాఁకుట మొదలగు నితరకార్య మేదేని చేయు
చున్నను నాత్మయందే మఱి గలిగినవాఁ డగుటంబట్టితన
దేహమును సంబంధించిన స్థితిగమనాది వ్యాపారములను నాత్మ
ను సంబంధించినవిగాఁ దలంపఁడు. ఎఱుకగలవాఁడు స్రుతికూల
ములగు శబ్దాది విషయములను మఱితెక్కిన శరీరమును, నను
కూలములగు శబ్దాదివిషయములను బెక్కింటిని జూచుచున్నను
స్వప్నమునుండి మేలుకొనఁగా నందుఁ గన్నసదార్థముల
నెల్ల మఱుఁగుపడుటవలన స్థిరములయినవని తలంపనియట్లు,
వానినెల్ల ననిత్యములని యనుమానించుటచేత నిత్యములయిన
విగాఁ దలంపకుండును. సత్త్వాదిగుణముల కనుగుణములుగా
నుండు పుణ్యాపుణ్యకర్తృమూలచేత నానావిధములై యుండు దేవ
మనుష్యాది శరీరములును దేహాత్మాభిమానరూప మయిన
యజ్ఞానమును జ్ఞానముపుట్టుటకు మునుపు నాత్మయం దవివిక్త

ముగా గ్రహింపఁబడినవి. అదియె మరల జ్ఞాన ముదయించిన
 పిదప నన్ను గుఱించిన జ్ఞానముచేత నివర్తించుచున్నవి. అప్పు
 డాత్మ మరలమునుపటివలె నేనుస్థూలుఁడ'నిత్యాదులగు దేహాకా
 రములచేత గ్రహింపఁబడదు. అదిసంహారాదుఁనుబొందదు. సూ
 ర్యునియుదయము మనుష్యులకన్నులకుఁ గలఁచీకటినిదూలిం
 చునే కాని కలిగింపనట్లు, నన్ను గుఱించిన జ్ఞానము గలుగఁగానే
 పురుషుని 'నేను స్థూలుఁ డ'నిత్యాదికమగు బుద్ధినిని దన్తూలమైన
 సంసారమునును, నాశచు సేయుచున్నది. అపుడు పరిశుద్ధుండయిన
 యీజీవాత్మ స్వయంప్రకాశుండును జన్తాదివికారరహితుం
 డును బ్రత్యక్షుఁడై ప్రమాణములచేఁ దెలియరానివాఁడును, న
 పరిచ్ఛిన్నమగు ధర్మాభూతజ్ఞానముగలవాఁడును, సర్వార్థము
 లను దెలియుజ్ఞానము గలవాఁడును, నేకద్రవ్యమయుండును,
 బ్రాక్యతదేహరహితుఁడును, దేవమనుష్యాది శబ్దములకువిషయ
 ముగాని వాఁడు నై యుండును. వీనిచేతనే కదా మునుపు
 వాగాదు లయిన యింద్రియము లును బాణములును
 బనులు చేయుచుండెను. దేహము ప్రకృతి నవలబించుటయు
 దేవాదులయిన యాకారములును దేనికిఁ గలుగవ్రా యట్టి తన
 యాత్మను మఱచి కేవలజ్ఞానైక స్వరూపంబయిన యీయాత్మ
 యందు 'నేను దేవుఁడను మనుష్యుఁడను స్థూలుఁడను గృశుఁడ'
 నని యిత్యాది విధమున నభిమానము గలిగియుండుట యను
 నింత మాత్రమే యాత్మసమ్మేహ మగుచున్నది. అట్లు దేవ
 మనుష్యాది నామరూపములచేత గ్రాహ్యమును బంచభూత
 ములచే రచితమగుటంజేసి పంచవిధమును నగుదేహమును
 వివిధములగు స్వర్గాదిభోగ్యవిషయములను నిత్యమని తలంచుట

యు నాత్మసమ్మోహమగుచున్నది. అట్లే నేను దేవుఁడునుగృశుఁడననెడి యీ రెండుదమ్ముఁబండితులుగాఁదలంచుకొను చుండువారికి నర్థవాదమె. వాస్తవమునకు రెండును భ్రాంతిరూపము లని తెలియునది. యోగము పరిపక్వము గాకున్నయోగికియోగము చేయు చున్నపు డతని దేహమునకు రోగాదులయిన యుపద్రవములు పుట్టి విఘాతముచేయుట కలదు. అపు డందులకుఁ బ్రతికార మిదివిధింపఁబడియున్నది. అదియేదనఁగా- సోమసూర్యాగ్ని ధారణముచేతఁ గొన్ని కాలము జలుబులనును, వాయుధారణముతోఁ గూడిన యాసనములచేత వాతాదిరోగములనును, దపస్సుచేతను మంత్రముచేతను నౌషధములచేతను బాపములు గ్రహములు సర్పములు మొదలగు నుపద్రవములనును నిర్వహింపవలయును. నన్ను ధ్యానించుటవలనను సంకీర్తనాదుల చేతనును మఱియుఁ దక్కినవానిచేతనును గామాదులను, యోగనిష్ఠు లగు సదాచార్యుల ననువర్తించుటచేత దంభము మొదలగువానిని, నిట్లుశుభములయిన యుపాయములచేతనశుభప్రదములగు విఘ్నము లను నాశముసేయవలయును. ఇట్లు విఘ్నములను దూలించు యోగమును నిష్పన్నము గావించుకొనవలయును. కొందఱు ముదిసినశరీరమును సైతము మంత్రౌషధాదు లయిన వివిధోపాయములచేత మిక్కిలి పటుతరమైనదికావించుకొని కాయసిద్ధికొఱకై, యద్వంద్వపరకాయప్రవేశాదులకై యోగము నాచరించెదరు. అదిప్రాజ్ఞులగు వారించుకయు నాదరింపఁ దగినదిగాదు. అట్లు దేహము స్థిరముగానుండుటకై పడు పాట్లన్నియుదేహమంతయుగలదిగాన నిష్ఫలమే యగుచున్నది. ఇంద్రియపాటవ మొంత యుండినను నా

యపు మంత్రౌషధాదులచేత నొనఁగూడి రానేరదుగదా! కనుక
దేహమును దృఢము గావించుటకై కాలమును బుచ్చుటను
దిగవిడిచి యా కాలమును యోగమునకై వినియోగింపవల
యును. వృక్షమునందలిబండువలె దేహ మంతముగలది
చుమీ. ఇట్లు యోగము నిత్యమును మిక్కిలి యనుష్ఠించుచుం
డువానికిః గాయము మిక్కిలి పటుత్వమునొందెనేని, మతి
మంతుఁ డగువాఁడు యోగమును దిగవిడిచి మత్సరుఁడై
యాకాయ మట్లు దృఢముగా నున్నదని దాని స్థితిని యెంత
మాత్రము నన్వరాదు. యోగియగువాఁడు యోగచర్యనను
ష్ఠించుచు నన్నె శరణముగా నాశ్రయించి, యణిమాదుల
యందు స్పృహలేక నాకు శేషమై యుండు తనమాత్రమందలి
సుఖము ననుభవించుచుండును గానయట్టివాఁ డంతరాయముల
చేత విఘాత మెంతమాత్రము నొందకుండును జమీ. ఇది యిరు
వదియెనిమిదవయధ్యాయము.

— — — — —
 —●—●—●— { *భగవంతుఁ డుద్ధవునకు మరల సంగ్రహముగా,
 భక్తియోగమును విర్ణించుచున్నాఁడు. } —●—●—●—

ఉద్ధవుఁడు—అచ్యుతా! అనాత్మ యగు వానికి నీయోగ
చర్య మిక్కిలియు దుష్కరమయిన దని తలంచుచున్నాను.
కనుకఁ బురుషుఁడు సులభముగా సిద్ధి నొందు ప్రకారమును
నాకుఁ జెప్పుము. పుండరీకాక్షా! శ్రీ కృష్ణా! మన
స్సును వశీకరించు కొనుచును గాఁబట్టి మనస్సును నిగ్రహించు
టకై యుపవాసాదులుండి చిక్కి మనస్సెప్పటికిని సమాధా

* ఇందుఁ జెప్పినదే కాక మరల మొదటియధ్యాయమునందును భక్తి
యోగమును సంగ్రహముగాఁ జెప్పుట తెలియునది.

నము నొండక యోగులు తఱచుగాఁ గీడ్పడుచున్నాఁడు. కనుక
యోగచర్య మిక్కిలీయు దుష్కరముగా నున్నది. కాబట్టి
సారాసారములు వివేచించి తెలిసికొనువాఁడు కొందఱ తా
నందమును బిదుకునట్టి నీపదారవిందమును హాయిగా నాశ్ర
యింతురు. విశ్వేశ్వరా ! వారు తమ యోగకర్తృములకు గర్వ
పడకుందురు గాన నీచేత వంచింపఁబడ కుందురు. తక్కిన
వా రన్ననో విజ్ఞప్తీగుచు విఘాతము నొందుదురు.
అచ్యుతా ! ని న్నాశ్రయించిన మాత్రముననే నీ వీ
మాయనుండి నుమ్ము దాఁటించుటయు నిన్నే శరణొంది
యుండు నీదాసులకు నీ వధీనుఁడవై యుండుటయు, అశేషబం
ధా ' నీయం దొక చిత్రముగాదు. ఏ లందువా? తమంతట
నీశ్వరులై యుండు బ్రహ్మాదిదేవతలు తలతల మెఱయుచున్నతమ
కిరీటముల మొసలచేసీపాదపీఠమునకునొత్తుడుగలిగించుచుందురు.
నీ విట్టివాఁడయ్యు బృందావనమునందు నీ పిల్లంగోవికిఁజిక్కి
వచ్చిన మృగములతోఁ గూడి మాడి యుండుటకు నిష్టపడిన
వాఁడవుగదే. ఇఁక నీభక్తు లగు మనుష్యులకు లోనయియుం
డుట చెప్పవలయునా? ఇట్లు పరత్వమును వాత్సల్యమును
సౌలభ్యమును సౌశీల్యమును గలిగి సకలమయినయాత్మలకును
బ్రియతముఁడై స్వామియై యాశ్రితులు గోరినపురుషార్థముల
నెల్ల నిచ్చుచుండు నిన్ను, నీవు చేసినయుపకారము నెఱింగిన
మనుష్యుఁ డెవఁడు విడుచును? పురుషుఁ డెవఁడు తన్నుఁదానే
మఱచునట్లు చేసిడి యైశ్వర్యమును గోరి నిన్నుఁ దప్ప మఱి
యొకదైవమును భజించును? ఆరోగ్యాదులకు సూర్యాది
దేవతాంతరములనుభజింపరాదా యందువా? నీపాదపద్మముల

ఘాళిని నేవించుచుండు మాకు శ్రేయమేది గలుగదు? కోరిన
వన్నియుఁ గలుగుచుండఁగా నితరదేవత లెందులకు? ఈశా! !
బ్రహ్మవిదు లగువారు నీవు చేసినయుపకారమును దలంచుకొని
మిక్కిలి యుబ్బుచుఁ దమకానందము వెచ్చువెరుగఁగా నీకుఁ
బ్రత్యుపకారము బ్రహ్మాయుష్య మంతకాలమునకుఁ జేయుటకు
శక్తులుగాకున్నారు. నీవు వెలుపల నాచార్యరూపమునను, లోప
ల హృదయమందు మేము చింతించుచున్నరూపమానను, నెల
కొని దేహధాతులకుఁ గల యశుభమును దూలించుచు నీరూపు
ను మాకు వెలుపటచు చున్నావు' అనెను.

శ్రీశుకుఁడు—ఇట్లుద్ధవుఁడు మిక్కిలి మనస్సునం దనురక్తి
మీఱి నడుగఁగా, జగమంతయుఁ దన కాటబొమ్మగాఁగల యా
దేవుఁడు, తన సృష్టిస్థితి సంహారశక్తులచేత బ్రహ్మ విష్ణు శివమూ
ర్తులు మూఁటిని దాల్చు నాప్రభువు, ఈశ్వరులగు బ్రహ్మాదుల
కును నీశ్వరుండయిన యాభగవంతుఁడు, సాగసయిన చిఱునవ్వు
తోఁ జేమ దొలఁకుపలుకుల నుద్ధవున కిట్లనియె. శ్రీభగవం
తుఁడు—‘ఓయీ! నాభాగవతధర్మములను మిక్కిలి మంగళ
కరము లయిన వానిని బెక్కింటిని నీకుఁ జెప్పెదను వినుము.
ఆధర్మముల శ్రద్ధతో ననుషించిన యెడల మిక్కిలి జయింపరాని
దియు మృత్యురూపము నయిన సంసారమును మనుష్యుఁడు
జయించుచున్నాఁడు. వర్ణాశ్రమోచితము లయిన కర్మముల
నెల్ల మదారాధనరూపములుగా ననుసంధించుచును మనస్సును
జిత్తమును నాయం దర్పించి క్రమముగా వానిని జేయుచుండ
వలయును. అట్టి వాఁడు నాధర్మముల కొఱకే తన మనోవృత్తి
నంతయుఁ జెల్లించుచుండవలయును. మద్భక్తు లగు సాధుజను

లుండు నట్టి పుణ్యదేశములను సేవింపవలయును. దేవతలయందును ననురులయందును మనుష్యులయందును నాభక్తులెవరో వారిచరితములనుగూడ సేవింపవలయును. జనులు వేఱువేఱుగానియొక్కటిగాఁగూడికాని నాకొఱకు నృత్తములు గీతములు వాద్యములు మొదలయిన మహారాజోపచారములతోడ యాత్రలనును మహోత్సవములనును జేయింపవలయును. నిర్మలాంతఃకరణుఁడు లోపలను వెలుపలను సంతటను నాకాశమును జూచునట్లే, నేను సర్వభూతములయందును దనయందును లోపలను వెలుపలను నావరణములేక వ్యాపించి యున్న పరమాత్మునిఁగాఁగనుఁగొనవలయును. ఇట్లునేను సర్వమున కంతరాత్ముఁడనై వర్తించుచుండుటంబట్టి మహాద్యుతీ ! సమస్తభూతములును నేను లేకనిలుపోపవుగాన నా శరీరముగాఁ దలంచుచుఁ దానినిబట్టియే వాని నెల్ల బహుమానించుచు, సమస్త భూతములయందును వైషమ్యము లేకుండునట్టి జ్ఞానము నాశ్రయించినవాఁ డగుచున్నాఁడు. బ్రాహ్మణునియందును బుల్కు సునియందును, బ్రాహ్మణధనము నపహరించువానియందును, బ్రాహ్మణులయందు భక్తిగలవానియందును, సూర్యునియందును, మిడుఁగుఱునందును, సర్వభూతహితము సేయువానియందును, సర్వభూతములకు ద్రోహి యగువానియందును, వీఁడు బ్రాహ్మణుఁడు వీఁడు చండాలుఁడని యెక్కువతక్కువలు తలంపక యందఱను సమానముగాఁ గనుఁగొనువాఁడే పండితుఁ డని యెన్నఁబడుచున్నాఁడు. ఏలనఁగా వీరందఱశరీరములును బ్రకృతిపరిణామములే. వీరి యాత్మలన్నియును జ్ఞానకాకారములే. వీరిదేహములును నాత్మలును రెండును బరమాత్మునికి శరీరమే

కావున నందఱును సమానులనియె పండితుఁడగు వాఁడు తలంచును. మనుష్యు లందఱును మదాత్తకులని మాటికిఁ దలంచునట్టి పురుషునకుఁ గలహమును నసూయయును నవమానమును నహంకారమును దనయందుఁగాని పరులయందుఁగాని త్వరితముగానే నివర్తించుచున్నవి. 'సమస్తభూతములను నిన్నుగా భావించుట దృఢముగానుండిన నేకదా కలహాదు లుడిగిపోవును. అట్టి భావనమును సంపాదించువిధ' మెట్లందువా? గ్రామమృగములలో శునకమువఱకును, మనుష్యులయందుఁ జండాలురవఱకును బశువులయందు గాడిదలవఱకును, మఱి యితరజాతులయం దాయానిహీనము లగువానివఱకును, గల సమస్తమునకును దండమువలెఁబడి మ్రొక్కుచుండవలయును. అప్పుడు బంధువులు పరిహసించురేని యట్లు నవ్వుచున్న తనవారిని దిగవిడువవలయును. మఱియు నే నెక్కువ వీఁడు తక్కువ యను గర్వమును మానవలయును. అప్పటికినా దేహమెక్కుడు వానిది తక్కువయని యనుసంధింపఁగా లజ్జ కలుగుచున్నదేని, దేహమునుగూర్చియా లజ్జయును దిగవిడచి, జీవుని శరీరముగాఁ జేసి యతనియందంతరాత్ముఁడై భగవంతుఁడు ప్రవేశించియున్నవాఁడుఁ గాన సర్వము నీశ్వరశరీరమే యని తలంచి మ్రొక్కువలయును. ఇట్లు సమస్తములయిన భూతములందును నేననెడి భావము మిక్కిలి దృఢముగాఁ గలుగ కుండునంతవఱకు, సర్వభూతములనుజూచి 'భగవతేనమః' యని వాక్కుననుచ్చరించుచును, 'ఈశ్వరుఁడు జీవశరీరకుఁడై భూతములందుఁ బ్రవేశించుచున్నాఁడని మనంబునఁదలంచుచును, గట్టివలెఁబడి దేహముచేత మ్రొక్కుచును నిట్లు మనోవాక్కాయ వృత్తులుమూఁటి

తోడ నుపాసింపవలయును. ఇట్లుపాసించుచుండువానికి సమస్తమును బ్రహ్మాత్మకమే యని దృఢతర మగు నధ్యవసాయము గలుగుచున్నది. ఇట్లుసర్వమును భగవదాత్మకమనెడి బుద్ధిచేత నన్నిటిని గనుగొనుచుండఁగా నీపురుషుఁడు 'ఆత్మయే దేహమా? లేక దేహమునకంటె వేతా? జీవుఁడు స్వతంత్రుఁడా? పరమాత్మనకుఁ బరతంత్రుఁడా?' యనెడియిట్టి సంశయములను వీడి సంసారమునిమిత్తములైనవాని యన్నింటినుండి విముక్తుడగుచున్నాఁడు. సమస్తభూతములందు నేనే యని మనోవాక్కాయవృత్తులు మూఁటిచేతను మద్భావము గలిగి యుండుట యనునదియే సమస్తములయిన యుపాయములందును మిక్కిలి సమీచీనమైనదని నామతము. ఉద్ధవా! ఇట్లు సర్వమును బ్రహ్మాత్మకముగా నుపాసించుట యనెడి యీ నాధర్మము నుపక్రమించినచో దానికి ఫలములేక సళించుట గలుగదని *నా నిశ్చయము. ఏలనఁగా ధర్మముపక్రమించిన మాత్రమున నప్పటికో కాలాంతరముననో గుణత్రయ సంబంధమును దొలఁగించుచుండును. దానినే నిష్కామముగా ననుష్ఠించినయెడ దానికి ఫలనాశము గలుగదని చెప్పనేల? లోకమం దాయావ్యాపార మూరక తలంచుచున్నంతమాత్రముగాని కనుమూసినంతమాత్రముండునది గానియైనను మిక్కిలి యాయాసకరమైనదిగా నుండినను నిష్ప్రయోజనమే యగుచున్నదిగదా. అట్టివానిని బరమపురుషుఁడగునాయందు ఫలాభి

* ఇదియే గీతయందు 'సహికల్యాణకృత్కచ్ఛిద్దుర్గతిం తాత గచ్ఛతి' అనియు 'నేవభి క్రమనాశోఽస్తి ప్రత్యవాయో నవిద్యతే' అనియుఁ బలియునది.

సంధిని విడిచి మధ్యమగా ననుసంధించినయెడల నవి
 ధర్తమే (యనఁగా ఫలమును వీడనిదే) యగుచున్నవి. ఎట్లనఁ
 గఁనుఁడు భయముచేతను, గోపిక లనురాగముచేతను, శిశుపా
 లుఁడు ద్వేషముచేతను ఫలమునొందరా? అనిత్యమగుమనుష్య
 శరీరముచేత నిత్యుఁడును స్వభావముచే నిర్వికారుఁడును నగు
 నన్నుఁ బ్రాప్తిచుటకు వలయుసాధనములను సమర్థించుటయే
 బుద్ధిమంతులకుఁ గలబుద్ధి (అధ్యవసాయము); ఇదియే మనుష్యు
 నకుఁగల మనీష (హితాహిత వివేకము) వేదాంతసిద్ధము లగు
 నర్థములకెల్ల సంకల్ప మిదియే, దీని నీకు విస్తరించియు సంతే
 పించియు సంపూర్ణముగాఁ జెప్పితిని. ఇది దేవతలకు సైతము
 పొందరానిది చుమీ; నీకుఁ దత్త్వత్రయ వివేచనరూపమును
 నీశ్వరోపాసనరూపము నగు జ్ఞానముప్రకారమును మిక్కిలి
 స్పష్టములగు యుక్తులతోఁగూడ మాటిమాటికిఁ జెప్పితిని
 ఈ జ్ఞానమును గలరూపునఁ దెలిసి పూర్వోక్తములయిన సంశ
 యములను వీడిన పురుషుఁడు ముక్తి నొందుచున్నాఁడు. నీవడి
 గిన దానిని నేను జక్కఁగా వివేచించి యుపపాదించితిని. దాని
 నెవఁడు మనస్సునందుఁ దాల్చునో వాఁడు సనాతనమగువేదాంత
 రహస్యమును బరబ్రహ్మము నగునన్నుఁ బొందుచున్నాఁడు.
 ఎవఁడు దీనిని నా కనుకూలురయినవారియందు మిక్కిలియుఁ
 బుష్కలముగా నుపదేశించునో యా బ్రహ్మోపదేశము
 చేసినవానికి నన్ను నేనే యిచ్చుకొనుచున్నాను. ఆత్మకుఁబరి
 శుద్ధి గలిగించునదియు వినువారికిని శుచిగావించునదియు నయిన
 దీని నెవ్వఁడు పఠించునో వాఁడు ప్రతిదినమును బెరుగుచున్న
 జ్ఞాన దీపముచేత (అనఁగా యోగ పరిశుద్ధమైన మనస్సు

చేత) నన్ను సాక్షాత్కరించుచు నాప్రాప్తికిఁ బ్రతిబంధకము
 లగువాని నెల్ల విడిచి శుద్ధుఁ డగుచున్నాఁడు. ఏ నరుఁడుదీనిని
 సమాహితుఁడై శ్రద్ధతోడ నిత్యమును వినుచున్నాఁడో వాఁడు
 నాయఁదలి భక్తిని గలిగించుకొనుచు నాప్రాప్తికిఁ బ్రతిబంధ
 కములగు కర్తములచేత బద్ధుఁడుగాక యుండును. ఉద్ధవా !
 సఖా ! నీకు బ్రహ్మమును దానికి సాధనములునుజక్కఁగా దెలిసి
 నవా ! తెలియనియెడల మరల నుపదేశించెదను. దేహః త
 భ్రమాదిరూప మగు మోహము వీడినదా ? తాపత్రయము
 వలనను జ్ఞానము లేమివలనను నీ మనస్సునఁబుట్టిన శోకము
 దూలినదా ? నీవు దాంభికుఁడగువానికిని నాస్తికునకును మూర్ఖు
 నకును వినవలెనని యిచ్చలేనివానికిని భక్తుఁడు గానివానికిని
 దుర్వి నీతుఁ డగువానికిని, దీని నొసంగవలదు. ఈ చెప్పఁబడిన
 దోషములు లేనివానికిని, బ్రాహ్మణులయెడ మంచివానికిని, దన
 యందుఁ బ్రీతి గలవానికిని, బరుల కుపకరించు వానికిని జెప్ప
 వలయును. శూద్రుఁడు గాని స్త్రీగాని శ్రద్ధ గలిగియున్నయెడ
 వారికిని జెప్పవచ్చును. తెలియఁగోరినవానికి దీనిని తెలిసిన
 పిదప నిఁకఁ దెలియవలసిన దొక్కటియుఁ గలుగదు. తియ్యని
 యమృతమును గ్రోలినపిదపఁ ద్రాగవలసినది మఱేమియుఁ గలు
 గదుగదా. (అత్తోవాసన రూపంబగు) జ్ఞానమందును గర్త
 మందును యోగమందును గృషియందును (సామాన్యసాయ
 రూపమగు) దండ ధారణమందును ధర్మార్థ కామమోక్షము లని
 నాలుగువిధము లయినపురుషార్థము లెంతయున్నదో * యంత

* జ్ఞానమందు మోక్షమును, కర్తమందు ధర్మమును యోగమందు దణిమా
 దిరూపమయిన కామమును, గృషియందును దండ ధారణమందును అర్థము.

యు నాయనా! నీవంటి భక్తునికి నేనేయగుదును. ఇట్లను
గ్రహింపఁగోరుచున్న నాకునట్టివాఁడు దనయాత్మను సమర్పించు
కొనిదానిని రక్షించుభారము నాయం దిడి నాకారాధనములు
గాని కర్తములనెల్లఁ ద్వజించినవాఁ డగుచున్నాడు. అపుడు
నాచేత ముక్తినిబొంది తనకు స్వభావసిద్ధములయిన యపహత
పాపత్వాదులు పొడసూపుటకుఁ బాత్రుఁ డగు చున్నాడు;
మఱి మత్సాధర్మ్యమును బొందుచున్నాఁడు' అనెను.

శ్రీ శుకులు—భగవంతుఁ డిట్లు న్యాసోపాసనరూప మగు
జ్ఞానయోగ మార్గమును జూపఁగా నుద్ధవుఁ డా యుత్తమ
శ్లోకునివచనమునువినిచేతులుమోడ్చి యానందాశ్రవులచే డగ్గు
త్తికవడి కన్నీరు కన్నుంగవను గ్రమ్ముచుండఁగా నొక్కటియుఁ
బలుకకుండెను. రాజా! అంత నతఁడు ప్రణయముచేతఁ గలం
గిన మనస్సు మెల్లగా దైర్యముచేతఁ గుదురుపఱచి వశము
చేసికొని తన్నుఁ గృతకృత్యునిఁగాఁ దలంచుచుఁ దన శిరనుచేత
యదుప్రవీరుఁడయిన యాకృష్ణు పాదారవిందములను ముట్టుచు
'బ్రహ్మజనకా! న న్నాశ్రయించినమోహ మనెడి మహాంధ
కారము నీసన్నిధానమువలనఁ దఱుమఁగొట్టఁబడినది. సూర్యుని
సమీపమును బొందినవారికి శీతముగాని చీకటిగాని దాని
వలన భయముగాని కలుగునా? నీ సన్నిధానమాత్రము చేతనే
యా చీకటి తొలఁగింపఁబడినను నీ వనుగ్రహించి విజ్ఞాన
మనెడు దీపమును నీ భృత్యుండనగు నా కర్పించితివి. ఇట్లుప
కరించుచున్నవాఁడవని నిన్నుఁ దెలిసినపుగుఱుఁ డెవఁడు నీ పాద

నున్నవి. ఈ చతుర్విధపురుషార్థములు భక్తునకు భగవంతుఁడే యని
భావము.

మూలమునువిడిచి మఱియొకరిని శరణుజొచ్చును? దాశార్హు
లందును వృష్ణులందునుసంధకులందును సాత్త్వికులందునుసంసా
రము వృద్ధి నొందుటకై నీవు నీ మాయచేత మిక్కిలి దృఢమైన
స్నేహపాశమును వైచితివి. ఆ పాశమును నీవే యాత్మజ్ఞాన
మనెడి కత్తిచేతఁ ద్రుంచితివి. మహాయోగీ! నీకు నమస్కార
మగుఁగాక, నిన్ను శరణుజొచ్చితిని. నీ చరణారవిందమునందు
నా కనురాగమయ మైనభక్తి యెప్పుడు నెడతెగకుండునట్లుగా
ననుగ్రహింపుఁ' డనెను.

శ్రీ భగవంతుఁడు— ఉద్ధవా! నే నాజ్ఞాపించినట్లు నా
యాశ్రమంబగు బదరికావనమునకుఁ బోమ్ము. అచ్చట నాపాద
తీర్థమయిన గంగయందలి జలములందు స్నానముచేసి యాచ
మించి శుచివై యా గంగదర్శనముచేత సమస్తమయినకల్తష
ములను బాఱఁజిమ్మి వల్కలములనుదాల్చి వనమునం బుట్టు
కందమూలఫలాదు లనుభవించుచు నాత్మానుభవసుఖముచేత
విషయాభిలాష మాని ద్వంద్వమాత్రము లగు శీతోష్ణాదులను
సంబంధించుచు నాగ్ధవము మొదలయిన స్వభావముతోఁ గూడి
బాహ్యము లగు నింద్రియముల నడంచి యంతరింద్రియములను
గూడ గెలిచి తత్త్వత్రయస్వరూపవివేచనరూప మగు విజ్ఞాన
మును బ్రహ్మోపాసనరూప మగువిజ్ఞానమును బుద్ధి సమా
ధానముచేతఁ బడసినవాఁడై నేను నీకు వేఱు వేఱు స్పష్టముగా
బోధించినదానిని మనస్సునందు దృఢముగా నెలకొలుపుచు
నా యందు పాక్కును నిలిపి (నా గుణనామములను పాక్కు
చేఁ గీర్తించుచు) మనస్సునునిలిపి కాయముచేత న న్నారాధిం

చుచు నుండి ప్రారబ్ధము ముగియఁగా * సాత్త్విక రాజస తా
మసము లనెడి మూఁడుగతులను గడచి 'యా ప్రకృతిమండల
మున కవ్వల నున్నవాఁడును నిత్య ముక్తులచేత నను
భవింపఁబడుచున్నవాఁడు నగు నన్నుఁ బొందఁగలవు' అనెను.
సంసారబుద్ధినెల్ల హరించునట్టి యాభగవంతుఁ డిట్లు చెప్పఁగా
నుద్ధవుఁడతనికిఁ బ్రదక్షిణముగావించి పాదములయందు శిరసిడి
ప్రియ సంయోగవియోగములకు హర్ష శోకములు రెండును
లేకుండువాఁడయ్యును నాహరిని విడిచిపోవునపు డాభగవంతుని
యందు మిక్కుటమగున రాగమువలన హృదయము కరం
గఁగా నశ్రుబిందువులు దొరిఁగినవాఁ డయ్యెను. భగవంతుని
యందలి స్నేహమును దిగవిడుచుట మిక్కిలియుఁ గష్టమైనది.
అట్టి హరి నెడఁబాయగలుగుటకు భయపడి దీనుఁడై యతనిని
విడనాడి పోవఁ గాల్గొడక మిక్కిలి సంకటమునొందెను. అంత
నతఁడు భర్త పాదుకలను మాటి మాటికి శిరనునందుఁ
దాల్చుచు నమస్కరించి వెడలిపోయెను. ఆమహాభాగవతుఁ
డుద్ధవుఁడంత నా భగవంతుని హృదయమందు ధ్యానముచేత
నెలకొల్పి యా జగదేకబంధుఁ డానతిచ్చినప్రకారము
బదర్యాశ్రమమునకుఁ బోయి యచ్చట నా కరుణాసముద్రుఁడు
తన కుపదేశించిన ప్రకారము తపస్సును సలిపి వారిగతిని
బొందువాఁడయ్యెను. యోగీశ్వరు లెవ్వనిపాదములను సేవి
తురో యా భగవంతుఁడుహరి నిరతిశయానందమగు పరబ్రహ్మ
స్వరూపమును దెలుపు వేదాంతసముద్రము నుండి యెత్తి
నదియు భాగవతుం డగు నుద్ధవునకుఁ జెప్పినదియు నై న యా

* 'ఊర్ధ్వంగచ్ఛన్తి సత్త్వస్థాః' ఇత్యాదు లిట యనుసంధించునది.

భాషితమునునాజ్ఞానమనెడియమృతము వర్షించుదానిని, బురు
ష్టుఁడెవ్వఁడు సేవించుచుండునో యట్టి వానినిసంబంధించినజగత్తు
కూడవిముక్తి నొందును. ఇకనతఁడు విముక్తుడగుటచెప్ప నేల?
ఊపిరిచేతనకలనిగనుములును వెలిపుచ్చినభగవంతుఁడుజ్ఞానవిజ్ఞా
నసారమునునమృతతుల్యమునగు వేదసారమును వేదాంతసము
ద్రమునుండి యెత్తి తనభృత్యవర్గమునుద్రావించిన వాఁడయ్యె;
అట్టి యాద్యుండును విష్ణుసంజ్ఞుండునగుపరమపురుషునికిఁమ్రొక్కి
నవాఁడ నయ్యెదను. ఇది యిరువదితోమిదవయధ్యాయము.

— { బ్రాహ్మణశాపమువలన యదువులుపరస్పరము కల
హించి నాశమునొందుట. బలరామనిర్యాణము. } —

పరీక్షిత్తు—అంత మహాభాగవతుండయిన యుద్ధవుఁడు
బదరికావనమునకు వెడలిపోయినపిదప భూతభావనుండయిన
భగవంతుఁడు హరి ద్వారకయందేమి గావించెను? ఆయాదవ
సింహుఁడు బ్రాహ్మణశాపముచేతఁ దనకులము కీడ్పడినపుడు
సమస్తేంద్రియములకును మిక్కిలిప్రియమైనతనదేహము నిందే
విడిచెనా? లేక కూడఁ దీసికొనిపోయెనా? పూఁబోం డ్లెవ్వని
దేహమునందుఁ దగిలిన చూపులను మరలఁ దివిచికొనఁ
జాలరయిరో, యెవ్వనిరూపము వినికిచేతఁ గర్ణరంధ్రములందుఁ
జొచ్చి సత్పురుషుల హృదయములందుఁ జిత్తరువు వ్రాసినట్లు
నిలిచి యందుండి వెలువడిపోవకుండునో యెవ్వని దేహకాంతి
కీర్తించుచుండుట కవులవాక్కుల కింపు గూర్చు చుండునో,
దేనిని యుద్ధమునం దర్జునినిరథమునం దుండఁగా జూచి
హతులైనవారు దానిసామ్యమును బొందిరో యట్టిదేహము
నేమి చేసెను? అని యడిగెను.

శ్రీశుకుఁడు—కృష్ణుఁడు భూమియందును దివియందును నంతరిక్షమునందును బొడసూపినట్టి పెద్ద యుత్పాతములను జూచి యప్పుడు సుధర్మాసభయం దాసీనులై యున్న యదు వులతో 'యదునందనులారా! మన ద్వారకయం దివిగో ఘోరము లయిన మహాత్పాతములు పెక్కు కనఁబడుచున్నవి. ఇవి నాశహేతువులయినవి. ఇం దింక ముహూర్తమునే పయినను మన ముండరాదు. మనస్త్రీలును బాలుగును వృద్ధులును నిచటనుండి కదలి శంఖోద్ధారమునకుఁ బోదురుగాక. మనము ప్రభాసమునకుఁ బోవుదము. అందుఁ బ్రత్యగ్వాహినియైన సరస్వతి సముద్రమును బ్రవేశించుచున్నది. మన మందు స్నానముచేసి శుచులమై యుపవసించి మిక్కిలి సమాహితులమై దేవతలను నభిషేచనముల చేతను జందన చర్చలచేతను బూజోపకరణములగు కుసుమాక్షతాదులచేతను బూజింతము. మహాభాగులయిన బ్రాహ్మణులను, మనము గోవులను భూములను బంగారములను వస్త్రములను, గజములను నశ్వములను రథములను గృహములను నొసంగి పూజించి వారిచేత శాంతి కర్తము చేయించుకొందము. ఈవిధియె యరిష్టములనెల్లఁ బోఁగొట్టునది; మఱి యుత్తమంబగు మంగళకరము. దేవతలను బ్రాహ్మణుల గోవులను బూజించుట యారాధించువారికి మిక్కిలి యభ్యుదయకరము' అనెను.

శ్రీ శుకులు—ఇట్లు కృష్ణుండు చెప్పినదానిని యదువృద్ధులందఱును విని యట్లై యని యియ్యకొని యోడలచే సముద్రమును దాటి రథములెక్కి ప్రభాసతీర్థమునకుఁ బోయిరి. అచ్చట యాదవులు భగవంతుఁ డానతిచ్చినట్లు పరమంబగు

భక్తితోడ సమస్తములయిన శ్రేయములతోడ గూడిన
 కర్మములను ముఱియు భగవంతుఁడుచెప్పని శ్రేయములతోడఁ
 గూడిన వానిని గావించిరి. అంతవా రచ్చట దైవముచేత
 బుద్ధులు దూలినవారగుటచేత మిక్కిలి చవియైన మైరేయక
 మను మద్యమును ద్రావిరి. ఆరసములను ద్రాగఁగా మతి
 యంతయుఁ దూలిపోవుచున్నది. వారు వీరలయినను భగవం
 తుఁ డగు కృష్ణుని మాయచేత మూఢులగుటవలన మిక్కిలి
 మద్యపానముచేసి మత్తులై మనస్సులందు విజ్ఞప్తిఁగుటచే వారికి
 నడుమఁ బెద్దకలహముపుట్టెను. పిదప వారు సముద్రతీరమునం
 దొకరి నొకరు చంపఁబూని కోపముచేత సంరంభించి విండ్లను
 గత్తులను బల్లెములను గుదియలను దోమరములను ఋష్టులను
 గొని యుద్ధముచేసిరి. వారు పతాక లల్లలాడుచుఁడురథములను
 నేనుంగులను గాడిదలను లొట్టియలను నెద్దులను బట్టెలను మను
 ష్యులను గఁచరగాడిదలను గూడి యొండొరులపయిని దలపడి
 యేనుఁగులు దంతములచేత నడవిని బాఁడుచేయునట్లు, బాణ
 ములచేత మిక్కిలియు మదించియున్నవారిని వధించిరి.
 ప్రద్యుమ్నుఁడును సాంబుఁడును అక్రూరుఁడును భోజుఁడును
 అనిరుద్ధుఁడును సాత్యకియును సుభద్రుఁడు సంగ్రామజిత్తును
 సుచారుఁడును గదుఁడును సుమిత్రుఁడును సురథుఁడును
 మచ్చరము పెచ్చుపెరిఁగి యొకరి నొకరు తలపడిరి. మఱి
 తక్కినవారగు నిశతుఁడు నుల్లుకుఁడు మొదలగువారును సహస్ర
 జిత్తు శతజిత్తు భాగుఁడు మొదలగువారును గృష్ణునిచేత మిక్కి
 లియు మోహితులగుటవలన మద మనుచీకటి క్రవ్యుఁగా
 నొకరినొకరు మార్కొని హతులం గావించిరి. దాశార్హులును

వృక్షులును నంధకులునుభోజులును సాత్త్వతులునుమధువులును
 అర్బుదులును మాధురులును, శూరసేనులును, వితరనులును, కుకు
 రులును, కంతులును మంచిమనస్సువిడిచి యొకరినొకరు కొట్టు
 కొని కూలిరి. పుత్రులును దండ్రులును నన్నదమ్ములును మేన
 ల్లుండ్లును గూతుల కొడుకులును బిన్నతండ్రులును మేనమా
 మలును నొకరినొకరు చంపిరి. ఇట్లు * మిత్రులతోడ మిత్రు
 లును సుహృదులతోడ సుహృదులును జ్ఞాతులతోడ జ్ఞాతు
 లును మూఢులై తలపడిచంపిరి, బాణములన్నియుఁదఱిగి, విండ్ల
 న్నియు విఱిగి, యాయుధములెల్ల వ్యయమైనపిదప వారు పిడి
 కిశ్లేయం దచ్చట నున్న యేరకలను జెఱికి కొట్టసాగిరి. అవి
 వారి పిడికిశ్లేయందుఁ బట్టుకొనఁగా, వజ్రములవంటి పరిఘము
 లాయెను. కృష్ణుఁడు వలదని యెంతవారించుచున్నను వారు
 వినక యొకరినొక రే కాక కృష్ణునిఁగూడఁ గొట్టసాగిరి. వారా
 కృష్ణుని బలభద్రునిని దెలివిదూలి శత్రులుగాఁదలఁచుచు వారిని
 గొట్ట నిశ్చయించి యాతతాయులై వారిపయినిఁబడిరి. అంత
 నాయుద్దతును మిక్కిలి క్రుద్ధులై పరిఘములుగానున్న యేరకల
 పిడికిశ్లేను నెత్తికొని తిరుగుచు యుద్ధమున వారిని జంపిరి.
 కృష్ణునిమాయచేత మనస్సు మోహితములై దానిచేత బ్రాహ్మ
 ణశాపమునఁ గీడ్పడియున్నవారుగాన వారికి మచ్చరమువలనఁ
 గ్రోధముపుట్టి, వెదుళ్ల యొరయికవలనఁ బుట్టిననిప్పు వనము
 నంతయు దహించునట్లు, కులక్షయమును బొందించెను. ఇట్లు
 తనకులమువా రందఱును నశింపఁగా వారి తా నొక్కఁడు

* మిత్రులనఁగా సమానవయస్సును బట్టి పరస్పరహితము గోరువారు.
 సుహృదులనఁగా వయస్సు సమానముగాకున్నను నట్లు హితముఁగోరువారు.

మాత్రముమిగిలి యండి భూమి భారమును దింపియైనదని తలఁచెను. రాముఁడు సముద్రతీరమందుఁ బరమపురుష ధ్యానరూప మగు యోగమును నూఁది తన స్వరూపమగు సంకర్షణుని యందుఁ దనసంకర్షణాంశము నొక్కటిగాఁ గూడినట్లు ధ్యానించి మనుష్యరూపమును బరిత్యజించెను. దేవకీ సుతుఁడు భగవంతుఁడు రాముని నిర్మాణమును దెలిపి యంత భూతలమున నొక మట్టిచెట్టుక్రింద మౌనియై కూర్చుండెను. అప్పు డతఁడు చతుర్భుజములు గల రూపమును దాల్చెను. ఆరూపము ధగధగమెఱయుచున్న తన ప్రభచేతఁ బొగలేని యగ్నివలె దిక్కుల చీకట్ల నెల్లఁబాపుచు వెలుంగుచుండెను; శ్రీవత్సమను మచ్చగలిగి మేఘమువలె నల్లనై మేలి యపరంజి కాంతిని దులఁకించు పట్టుపుట్టములు రెండు దొడిగి మిక్కిలియు మంగళమై ప్రకాశించుచుండెను. మఱియు నది సొగసైచిఱు నవ్వుగులుకు ముఖారవిందము గలిగి నల్లని ముంగురులచే నలంకృతమై తెల్లతామరలవలెఁ జెలువయిన కన్నులతోను నల్లలాడుచున్న మకరకుండలములతోను గండరించుచుండెను. అది మొలనూలును జందెమును గిరీటమును గడియములును బాహుపురులును హారనూపురములును నంగుళీయకములును గౌస్తుభమును గలిగి వెలుంగుచుండెను. అతని దేహమందు వనమాలిక వెలయుచుండెను. ఆయుధము లెల్లఁ దమ తమమూర్తులు ధరించి యాతనిని బలసియుండెను. అతఁడు తామరవలె నెఱ్ఱనయిన డాకాలిని గుడితోడపయి నిడికొని కూర్చుండియుండెను. అప్పుడు జరయనెడి యొక వేటకాఁడు ముసలమందు మిగిలిన యినుపదునియలతో నొక బాణమును

గావించుకొని యాకృష్ణుని చరణము మృగమువలె దోచినందున మృగమని శంకించి యాబాణమును గాఢనేసెను. అంత వాడు దగ్గటి చతుర్భుజములతోఁ గూడి యున్న యాపురుషునిఁ జూచి యతని యెడ నాకిల్బిషము చేసినందులకు భయపడి యాయనురాంతకుని పాదములయందుఁ దలసోక వ్రాలి 'మధుసూదనా! పాపాత్ముఁ డగు నేను దెలియక యిట్లుచేసితిని. ఉత్తమశ్లోకా ! అనఘా ! కాబట్టి నాపాపమును త్షమింపఁ దగును. ఎవ్వని యనుస్మరణము పురుషుల కజ్ఞానమునెడి చీకటిని బోకాచ్ఛ నందురో యట్టి విష్ణు డగు నీకుఁ బ్రభూ ! నే నీయపరాధము గావించితిని. కాబట్టి పాపాత్తుండయిన యీమృగముల వేటకానిని, వై కుంతా! మరల నిట్లు సజ్జనులకుఁ దప్పగావింపకుండునట్లుగా వేవేగ చంపి పుచ్చుము. బ్రహ్మరుద్రాదులును బ్రహ్మపుత్రులును వేదార్థములను గనుఁగొనువారును నీయాత్మసంకల్పముచేతఁ బరిగ్రహించిన యీరూపమును, నీయవతార రహస్యమును దెలియరు. ఏలనఁగా వారు నీమాయచేతఁ గన్నులు గప్పంబడి యుందురు. అట్టి వారికిని దెలియరాకున్న యీ సీరూపరహస్యమును నసద్గతులగు మేమెట్లు వర్ణింపఁగలము' అనెను.

భగవంతుఁడు—'జరా ! భయపడకుము, లెమ్ము. ఇవి నాయుచ్చచేతనే కలిగినది చుమీ. నీవు నాయనుజ్ఞచేత నుక్మతాత్మకపదవియగు స్వర్గమును బొందు'మనెను. ఇట్లు కర్మముచేతఁగాక తన యుచ్చచేతఁ శరీరమును దాల్చిన యాభగవంతుఁడు కృష్ణుఁ డానతియ్యఁగా, నతనికి ముమ్మాఱు ప్రదక్షిణముచేసి దేవతలు పంపిన విమానమెక్కి దేవలోకమునకుఁ

బోయెను. దారుకుఁడును గృష్ణుఁ డున్నచోటును వెదకుచు వచ్చితులసివాఁడు వాసనలతోఁ గూడియున్న వాయువును మూర్ఖనియతఁ డది వచ్చినచోట నుండునని యాలోచించి గాలి కభిముఖముగాఁ బోయెను అట్లుపోయి యచ్చట నతిశయించిన కాంతితోఁ గూడి మూర్తులు ధరించిన యాయుధములు బలసి యుండ మట్టిచెట్టుక్రింద వసతిఁగొని యున్న పతిని జూచి రథమునుండి గొబ్బునఁ గ్రిందికి దూకి మనస్సునందు నెయ్యము పొంగారఁ గన్నులయందు బాష్పములు గ్రమ్మ నతని యడుగులపయినిబడెను. అట్లు పడి యతనితో 'ప్రభూ ! నీచరణారవిందములను జూడలే కుండినందున నాచూపు చెడి చీకటియందుఁ బడినది. కాఁబట్టి రాత్రియందుఁ జంద్రుఁడు మఱుఁగు వడఁగా నెట్లో యట్లు నాకు దిక్కులు తెలియకున్నవి. నా మనస్సునఁ కూఱటగలుగకున్నది' యనెను. ఇట్లాసారధి పలుకుచుండఁగా గరుడధ్వజము గల యారథమును రాజేంద్రా ! దారుకుడు చూచుచుండఁగానే, యశ్వములతోను ధ్వజముతోను నాకాశమున కెగసెను. దాని వెంట విష్ణుదేవుని యస్త్రములును నాయుధములును బోయెను. అందులకు మనస్సునందు మిక్కిలి యాశ్చర్యపడిన యాదారుకునితో జనార్దనుఁ డిట్లనియె— 'సూతా! నీవు ద్వారకకుఁ బోము. పోయి జ్ఞాతులు పరస్పరము వధించుకొనుటయు బలరాముని నిర్యాణమును నాస్థితినిని బంధువులకుఁ జెప్పవలె. ద్వారకయందు మీరును మీబంధువులు నీక నెంత మాత్రము నిలిచి యుండఁ గూడదు. ఆపురమును నేను విడిచిన పిదప సముద్రము ముంచివైవఁగలదు. మీరు మీ మీదేహనుబంధులనును మా

తలి దండ్రులగు దేవకీవసుదేవులను నెల్లవారిని బిలుచుకొని
యర్జునుఁడు కాపుదలయై వచ్చుచుండఁగా నింద్రప్రస్థమునకుఁ
బొండు. నీవు భాగవతధర్మము ననుష్ఠించి మద్భక్తియోగమందు
నిష్ఠగలిగి శబ్దాది విషయముల నుపేక్షించి యీజగత్తు నా
మాయచేత రచింపఁబడిన దని యెఱింగి రాగాదులచేఁ గలుష
మొందక (శాంతిని వహించి) యుండుము' అనెను. ఇట్లతఁడు
చెప్పఁగా దాగుకుఁ డతనిని వలగొని మాటి మాటికి నమస్క-
రించుచు నతని యడుగులు శిరసునందు మోపుకొనుచు మనం
బున దుఃఖము మల్లడి గొనుచుండ ద్వారకాపురమునకుఁ
బోయినవాఁ డయ్యెను. ఇది ముప్పదియవయధ్యాయము.

— { శ్రీకృష్ణ నిర్వాణము. పసుదేవాదులును } —
బరలోకమున కేగుట.

శ్రీశుకులు—అంత నక్కడికి బ్రహ్మయు శివుఁడును భార్వ
తియు నింద్రుఁడు మొదలగు దేవతలును మునులును మరీచి మొ
దలగు ప్రజాపతులును బితృదేవతలును సిద్ధులును గంధర్వులును
విద్యాధరులును నురగులును జారణులును యక్షులును రక్షస్సు
లును గిన్నరులును నప్పరసలును గరుడులును భగవంతుని
నిర్వాణమును జూడఁ గొరి మిక్కిలి కుతూహలముతో హరి
కర్తములను జన్తమును బాడుచును గీర్తించుచును వచ్చిరి.
వారు మిక్కుట మయిన భక్తిగలవారై తమ విమానము
లచే నాకాశమంతయు నెరసి జెరసి యుండఁ బుష్పవర్షములు
గురిసితి. భగవంతుఁడును దనకు విభూతులయిన యాబ్రహ్మాదు
లను జూచి తా నవతరించిన యాత్మయందుఁ దా నేకీభవించి
నట్లుగా ధ్యానించి తామర రేకులవంటి కన్నుంగవను మొగి

డ్చెను. ఆదేవుడు ధారణాధ్యానములకు శుభాశ్రయభూతమును నిట నుపాసించి ముక్తు లయిన వారికి మనోహరము నయిన తన దేహమును నాగ్నేయియగు యోగధారణచేత * దహింపకయే యాదేహముతోనే తనధామమగు వైకుంఠమును నుఖముగాఁ బ్రవేశించినవాడయ్యెను. అపుడు దివియంగు దుందుభులు మోగెను. ఆకాశమునుండి పువ్వులు గురిసెను. భూమి నుండి సత్యమును ధర్మమును ధృతియుఁ గీర్తియు నాదేవుని వెంటఁ బోయినవి. కృష్ణుఁ డట్లు తనగతి యెవ్వరికిని దెలియకుండ, నిజధామమును బ్రవేశించుటను బ్రహ్మ మొదలగు దేవతలు చూడనేరక మిక్కిలి యాశ్చర్యభరితులయిరి. మెఱపుఁదీగ యాకాశమందు మేఘమండలమును విడిచి పోవునపుడు దానిగతి మనుష్యులకుఁ దెలియనట్లు కృష్ణునిగతియు దేవతలకుఁ దెలియరాదయ్యెను. బ్రహ్మరుద్రాదులుహరియోగగతిని జూచి మిక్కిలి విస్మితులై యతనిని బొగడుచుఁ దమ తమ నెలవుకుఁ బోయిరి. రాజా! పరమపురుషుడు యాదవాది దేహధారుల యందుఁ బుట్టుట మరణించుట యనెడి యీచ్ఛలు నటునివేషములవలె వట్టి మాయావిదంబనమే యగు నని తెలియుము. ఆపరమపురుషుడు చిదచిదాత్మకమయిన యాజగత్తును సృజించి దీనిలోపలఁ జొచ్చి వెలుపల నవతారములచే విహరించి రెండు పరార్థములు ముగిసినపుడు జగమునంతయు సంహరించి స్వానుభవవిషయ మగు మహిమచేత జగద్వ్యాపార

* స్వచ్ఛంద మృత్యువులగు యోగులు తమదేహము నాగ్నేయి యగు ధారణచేతదహించి లోకాంతరములు బొందుదురు. భగవంతుఁ డట్లుదహింపకయే పొందెనని భావనూహ్యము.

మును నుడిగి యూరకుండును. అట్టి యపారమహినునికి నిది
యెంత మాత్రము ! ఈయవతారముదే యెవఁడు యమ
లోకమునకుఁ బోయిన గురుపుత్రుని వాని మర్త్య దేహముతో
నే మరలఁ దీసికొనివచ్చెనో యెవఁడునీతల్లికి శరణ్యుడై బ్రహ్మ
స్త్రమచేత దగ్ధుడవగు నిన్ను (పరీక్షితుని) రక్షించెనో, యె
వఁడు మృత్యువునకు మృత్యువయిన రుద్రుని బాణాసురయుద్ధ
మునందు జయించెనో, యెవఁడు వేటకానిని దేహముతోడనే
స్వర్గమునకుఁ బంపెనో, యాభగవంతుఁడు తానెవరికిని దెలియ
కుండఁబోవుటకుసమర్థుఁడు గాఁడా? ఈశ్వరుఁడు తానశేషశక్తు
లను ధరించివాఁడయ్యును, గావుననే జగమున కెల్ల జనస్థితి
నాశములు మఱియొకరి నపేక్షింపక తానేచేయువాఁడయ్యును,
దనదేహమునుమాత్ర మిచ్చటనే మిగిలియుండు నట్లు చేయ
నొల్లఁడయ్యెను. ఏలన నాత్మస్వరూప మందు నెలకొని యుం
డు యోగికి మరణశీలమైన శరీరముచేతఁ బురుషార్థమేమియులే
దనియు నుత్పత్తి గలదాని కెల్లఁ గాలాంతరముననైన మృత్యు
వుగలుగుననియు, గనుక దీనితోఁ బనియేమి యనియుఁ దెలుపు
కొఱకే యతఁ డాదేహమును నిలుపక కొనిపోవుటకునిష్టపడెను.
ఎవఁడు ప్రాతః కాలమున లేచి కృష్ణుఁడు పొందిన యుత్కృష్ట
మైన యీ గతిని భక్తితోడఁ బ్రయత్నుడై కీర్తించునో
వాఁడాతనియుత్తమగతి యగు వైకుంఠమునేపొందుచున్నాఁ
డు. దారుకుఁడు ద్వారకకుఁ బోయి వసుదేవుని పాదములను
నుగ్రసేనుని పాదములను బడి కృష్ణు నెడఁబాసినందునకు పై
పక యశువులచేఁ దడిపెను. గాజా! అతఁడు వృష్ణులెల్లనుఁ
బూర్ణముగా హతులగుటను జెప్పెను. అది విని యక్కడ

నున్న వారందఱును హృదయములు భయమొంద శోకంబున మూర్ఛితులైరి. అంత వారు కృష్ణవియోగమునకు విర విరఁ బోవుచు, జ్ఞాతులు మొగముల నిటునటు గొట్టుకొనుచుఁ బ్రాణములు వీడి పడి యున్నచోటికిఁ ద్వరితముగాఁ బోయిరి. దేవ కియు రోహిణియు వసుదేవుఁడును గృష్ణునిని రామునిని జూడ లేక శోకార్తులై తెలివిదప్పి యాభగవంతునితోడివిరహమునకు సైఁపక ప్రాణములను దిగవిడిచిరి. ఆయాస్త్రీలు తమతమపతుల దేహములను గౌఁగిలించుకొని చితనారోహించిరి. రామునిపత్ను లతని దేహమును గౌఁగిలించికొని యగ్నిఁ జొచ్చిరి. వసుదేవుని పత్ను లతనిదేహమును గౌఁగిలించియుఁ బ్రద్యుమ్నాదులను వారివారి సత్నులు గౌఁగిలించు కొనియు నగ్నిఁ జొచ్చిరి. కృష్ణపత్నులు రుక్మిణి మొదలగు వారు మనస్సులతసియందే నిలిపి యగ్నినిజొచ్చిరి. అర్జునుఁడు తనకనుఁగుచెలికాఁడయిన కృష్ణుని విరహమునకు దుఃఖితుఁడై కృష్ణగీతములచేతను సజ్జనులగు లితతుల యూటటమాటలచేతను ద న్నూరార్చు కొన్నవాఁ డయ్యెను. అర్జునుఁడు సంతానములేక నశించిన యా బంధువు లకు విధ్యుక్తముగా వరుసచొప్పున పిండోదక దానాదికర్తములు చేయించెను. హరి దిగవిడువ గానే ద్వారకను సముద్రముక్షణ మాత్రమున ముంచివై చెను. అయినను నది శ్రీమంతమగుభగ వంతుని గృహమునుమాత్రము విడిచిపెట్టెను. అచ్చట భగ వంతుఁడు మధునూదనుఁడు నిత్యమును స్మరించిన మాత్రమున సమ స్తములైన యశుభములను నపహరించుచునన్నిహితుఁడై యుండును. కాన యది సమ స్తమంగళములయందును మంగళ మై యొప్పుచుండును. అర్జునుఁడు బాలికలును వృద్ధులు నగు

స్త్రీలును నందఱును జావఁగా మిగిలిన వారిని దోడుకొని
యింద్రప్రస్థమును బ్రవేశించి యందు (భగవత్సంకల్పము
చేత నశింపక మిగిలియున్న) వజ్రుడను వానిని నభిషేకము
చేసెను. రాజా! నీ పితామహులయిన ధర్మరాజాదులు
బంధువులెల్ల హతులగుట నర్జునునివలన విని నిన్ను వంశో
ద్ధారకునిఁగా నిలిపి యందఱును మహాప్రస్థానమునకు బోయిరి.
దేవదేవుఁడయిన విష్ణుని యీ కర్తములును జన్తమును మను
ష్యుఁడెవ్వఁడు శ్రద్ధతోడఁ గీర్తించుచుండునో వాఁడు సర్వ
పాపములనుండి విడివడుచున్నాఁడు. ఇట్లు భగవంతుఁ డగు హరి
యెత్తిన మనోహరములయిన యవతారములను నతని వీర్య
ములు దెలుపు చేష్టితములను బాల్యపౌగండ యౌవనచరిత్రము
లను నితర పురాణములందును నీ పురాణమందును విన్నవానిని
మిక్కిలి మంగళావహము లగువానిని మనుష్యుఁడు కీర్తిం
చుచుఁ బరమ హంసులకు గతి యగు భగవంతునియందుఁ బరం
బయిన భక్తిని బొందుచున్నాఁడు. ఇది ముప్పదియొకండవ
యధ్యాయము.

శ్రీ మహాభాగవతమున నేకాదశస్కంధము

సమాప్తము.

(శ్రీ రామచంద్రార్పణమస్తు.

శ్రీరుక్మిణీ సత్యభామాసమేత శ్రీగోపాలకృష్ణ పరబ్రహ్మణేనమః.



శ్రీ శుభమస్తు.
శ్రీరామచంద్ర పరబ్రహ్మణే నమః.

శ్రీమద్భాగవతము.

ద్వాదశస్కంధము.

పరీక్షిత్తు—మునీ! యదువంశ భూషణుడయిన కృష్ణుడు తన ధామమునకు వేంచేసిన పిదప భూమియందుఁ జెప్పఁబడిన యదువంశమువారిలోను జన్మవంశమువారిలోను నెవ్వని వంశము పరంపరగాఁ బ్రవర్తించెనో నాకు వివరింపు' మని యడిగెను.

శ్రీశుకులు—రాజా! మగధరాజగు బృహద్రథుని వంశమందు మార్జారి యనువాని కడపటికొడుకు పురంజయుడనువాడు పుట్టఁగలడు. వాని మంత్రి శునకుడనువాడు తన స్వామిని వధించి యతని పుత్రుడగు ప్రద్యోతనుని రాజుగాఁ జేయఁగలడు. అతనికి నలకుడను నలకునకు విశాఖపుత్రుడను విశాఖపుత్రునకు రాజకుడను రాజకునకు నందివర్ధనుడను బుట్టుదురు. ఆనందివర్ధనునకుఁ బ్రద్యోతనులను రాజులయిదుగురు పుట్టుదురు. ఈ రాజులందఱును భూమిని నూటముప్పది యెనిమిది సంవత్సరము లనుభవించుదురు. ఆప్రద్యోతనులకు శిశునాగుడను నతనికి గాకవర్ణుడును నతనికి తేమధర్ముడును నతనికి తేత్రజ్ఞుడును తేత్రజ్ఞ

నకు విధిసారుడును విధిసారునకు నజాతశత్రుడును నజాతశత్రు
 నకు దర్భకుండును దర్భకునకు నజయుడును ఆనజయునకు నంది
 వర్ధనుడును, నందివర్ధనునకు మహానందియుఁబుట్టుదురు. ఈశిశు
 నాగులు మొదలగు రాజులు కలియుగమందు మున్నూట
 డెబ్బదియొడ్లు భూమిని ననుభవించుదురు. రాజా ! మహానందికి
 శూద్ర స్త్రీ గర్భమందు బలవంతుఁడగు మహాపద్మపతి యను
 పుత్రుఁడు పుట్టును. వాఁడే నందు డనఁబడును. వాఁడు క్షత్రి
 యులనెల్ల నాశముచేయును. ఆనందునివలననుండి శూద్ర
 స్త్రాయులును న ధార్మికులు నగు రాజులు పుట్టఁగలరు. ఆమహా
 పద్మఁడును తన యాజ్ఞ యప్రతిహతముగా భూమినంతయు
 రెండవ పరశురామునివలె నేకచ్ఛత్రముగాఁ గొలింపఁ గలఁడు.
 అతనికి సుమాల్యుఁడు మొదలయిన పుత్రు లెనమంద్రపుట్టఁ
 గలరు. ఆ రాజు లీ భూమిని నూఱుసంవత్సరములు పరిపాలింపఁ
 గలరు. ఒకానొక బ్రాహ్మణుఁడు (కౌటిల్యవాత్స్యాయనుఁ డను
 వాఁడు) తన్నీ*తొమ్మండ్రు నందులును నమ్మియుండఁగా వారిని
 నాశము చేయఁగలఁడు. అట్లనందులు లేకపోవఁగా మూర్ఖులు
 కలియుగమునందు భూమిని ననుభవించుగలరు. ఆతొమ్మండ్రును
 నాశముచేసిన ద్విజుఁడే మూర్ఖుఁ డను పేరుగల తన పుత్రునిఁ
 జంద్రగుప్తుని రాజ్యమున కభిషేకము సేయును. ఆ చంద్ర
 గుప్తునికి వారిసారుడును వారిసారునకు నశోకవర్ధనుఁడును
 అశోకవర్ధనునకు సుయశుఁడును సుయశునకును సంగతుఁడును
 సంగతునకు శాలిశుకుండును శాలిశుకునకు సోమశర్కుఁడును

* తండ్రియగు నందుఁడును నతనిపుత్రు లెనమంద్రును జేరి తొమ్మండ్రు
 నందు అనఁబడిరి.

సోమశర్మనకు శతధన్వఁడును శతధన్వనకు బృహద్రథుఁడును
 బుట్టిరి. ఈ మహర్షరాజులు పదుగురును గలియుగమందు
 భూమిని నూటముప్పదియేడు సంవత్సరము లనుభవింపఁగలరు.
 ఆ బృహద్రథుని సేనాని యగు పుష్యమిత్రుఁడు స్వామినిజంపి
 రాజ్యము సేయఁగలఁడు. అతని కగ్నిమిత్రుఁడు నగ్నిమిత్రునకు
 సుజ్యేష్ఠుఁడును, సుజ్యేష్ఠునకు వసుమిత్రుఁడును, వసుమిత్రు
 నకు భద్రకుఁడును, భద్రకునకుఁ బులిందుఁడును, పులిం
 దునకు ఘోషుఁడును, ఘోషునకు వజ్రమిత్రుఁడును బుట్టఁ
 గలరు. ఆ వజ్రమిత్రునకు భాగవతుఁడును, భాగవతునకు
 దేవభూతియును బుట్టుదురు. అగ్నిమిత్రాదులు తొమ్మిద్రును
 శుంగు లీపదుగురును నూటపండ్రిండేండ్లు భూమిని ననుభవిం
 తురు. అంత నీ భూమి గుణహీనులయిన కాణ్వలను బొందఁ
 గలదు. అంత శుంగుం డయినదేవభూతి స్త్రీలోలుడై యుండఁ
 గా నతనిమంత్రియును గాణ్వఁడు నగు వసుదేవుఁడనువాఁ డత
 నిని జంపి తానే రాజ్యమును జేయఁగలడు. అతని పుత్రుడు
 భూమిత్రుఁడు, భూమిత్రునకు నారాయణుఁడు పుట్టును, నారా
 యణునకు సుశర్ముఁడుపుట్టును. వసుదేవాదులయిన యీ కాణ్వ
 లు మున్నూటనలువదియై దేండ్లు భూమిని గలియుగమం దనుభ
 వింపఁగలరు. కణ్వండగు సుశర్ముని వాని భృత్యుఁడగు బలీకుఁ
 డగువాఁడు చంపి భూమిని గొంతకాలమే యనుభవించును.
 అతఁ డాంధ్రజాతివాఁడు వాఁడు సత్తముఁడుగాఁడు వాని
 తమ్ముఁడగు కృష్ణుఁడు రాజుకాఁగలఁడు. వానికి శ్రీ శాంతకర్ణుఁ
 డును, శాంతకర్ణునకు షార్ణమానుఁడును, షార్ణమానునకు
 లంబోదరుఁడును, లంబోదరునకును జివలకుండును, జివలకునకు

మేఘస్వాతియు, మేఘస్వాతికి నటమానుఁడును, అటమానునకు
 ననిష్టకర్తుఁడును, ననిష్టకర్తునకు హాలేయుఁడును, హాలేయునకుఁ
 దలకుఁడును తలకునకుఁబురుషభానుఁడును బురుషభానునకు ను
 నందనుఁడును, నునందనునకుఁజళోరుఁడునుబుట్టుదురు. వారియం
 దుఁగడపటివాఁడు శివస్వాతి. వానికి గోమతియు గోమతికిఁ బురీ
 మంతుఁడును వానికి మేదశిరుండును మేదశిరునకు శివస్కంధుఁ
 డును శివస్కంధునకు యజ్ఞశ్రీయును యజ్ఞశ్రీకి విజయుఁడును
 విజయునకు చంద్రవిజ్ఞుఁడును, చంద్రవిజ్ఞునకు సలోమధియును
 బుట్టుదురు. ఈ వలీకులను రాజు లిరువదియేగురును నన్నూట
 యెనుబదియాఱు సంవత్సరములు భూమిని ననుభవింతురు. అవ
 భృత్యులనెడు తొమ్మండ్రాభీరజాతులు గలుగుదురు. పిదప గర్ద
 భు లనువారు పదుండ్రురాజులగుదురు. పిదపఁగాముకులగు కంకు
 లను పది యాఱుగురు రాజులగుదురు. తరువాత యవను లెన
 మండ్రును దురుష్కులు పదునాఱుగురును మురుండులు పదు
 ముగ్గురును మౌనులు పదునొకండ్రును రాజు లగుదురు. వీరిలోఁ
 దప్పఁ దక్కిన రాజులును భూమిని వేయుం దొంబదితొమ్మిది
 సంవత్సరము లనుభవింతురు. పదునొకండ్రు మౌనులు ము
 న్నూఱుసంవత్సరము లనుభవింతురు వారు మరణించిన పిదపఁ
 గిలింకిలయను పురమునందు భూతనందుఁడు యవంహరుఁడు
 శిశునందుఁడు వాని తమ్ముఁడు యశోనందియుఁ బ్రవీరకుఁడు
 ననెడి యీ రాజులు టయాఱుసంవత్సరము లుందురు,
 వారికిఁ బదుమువ్వురుపుత్రులు బాహ్లికు లనువారు గలుగుదురు.
 పిదపఁ బుష్యమిత్రుఁడు రాజగును. వానికి దుర్జిత్రుఁడు పుట్టును.
 ఆంధ్రు లేడుగురును గోసలు లేడుగురును వైదూరపతులును

నిషధులును, ననువా రాయాపేరుగల చిన్నచిన్న మండలము లకు రాజులగుదురు. వీ రందఱిండుమించుమించుగా నేకకాలము వారు. వీ రందఱును బాహ్లికులవలననుండి పుట్టినవారు. అంత మగధరాజులలో విశ్వస్ఫూర్జియనువాఁడు పుట్టఁగలఁడు. వాఁడు పూర్వము చెప్పఁబడిన పురంజయునికంటెను మిక్కిలి ప్రసిద్ధుఁడు. వాఁడు బ్రాహ్మణాదివర్ణములను బులిందులు యదువులు నుద్రకులనెడి మ్లేచ్ఛస్థాయులనుజేయఁగలఁడు. ఆ దుర్మతియిట్లు చేసి ప్రజలను ద్రౌవణ్యు లంతగా లేకుండునట్లుగాఁ బాలింపఁ గలఁడు. వాఁడు వీర్యవంతుఁడై క్షత్రకులమును నిర్హాలము గావించి పద్మవతియను పురమందుండి గంగాద్వారము మొదలుకొని ప్రయాగపర్యంతముగల భూమిని బాలించి యనుభవింపఁగలఁడు. పిదప సౌరాష్ట్రమందును నవంతియందు నాభీరదేశమందును నద్భుదమాలవములందును గల బ్రాహ్మణులు శూద్రస్థాయులై యుపనయనాది సంస్కారదూర్తులై యుందురు. సింధుతటమునుజంధ్రభాగానదితీరమును గౌంతిదేశమును గాశ్మీరమండలమును నుపనయన సంస్కారములేని బ్రాహ్మణులు గలవారును బ్రహ్మవర్చసము లేనివారు నగు శూద్రులును మ్లేచ్ఛులును ననుభవింతురు. మ్లేచ్ఛస్థాయులయిన యీ రాజులందఱును సమకాలు లగుదురు. మఱి వీరధర్మమందును నన్యతమందును నిష్ఠగలిగి యల్పదాతలై తీవ్రకోపులై యుందురు. మఱి స్త్రీలను బాలురను గోవులను ద్విజులను జంపువారును బరదారధనములను గొనువారును క్షణమునఁ గోపమును క్షణమున సంతోషమును బొందు వారును, నల్పబలులును, నల్పాయుష్కులును, గర్భాదానాది

సంస్కారశూన్యులును గ్రియాహీనులును రజస్సుచేతను దమస్సుచేతను గప్పవడినవారలును నగుదురు. ఇట్లు రాజరూపములనున్న మైచ్చులు ప్రజలనుబట్టి వీడించుచుందురు. మైచ్చులు నాధులగుటంబట్టి వారి దేశములందు వర్తించు ప్రజలుకూడ వారి శీలములను నాచారములును వాదములునే కలవారై రాజులచేతను దమచేతను దాము బీడితులై నాశము నొందుదురు. ఇది మొదటియధ్యాయము.

—

శుకుఁడు పరీక్షితునకుఁ గలియుగ ప్రాదుర్భావ
లక్షణములను జెప్పట.

శ్రీశుకుఁడు—రాజా ! అంత బలీయమగు కాలమునుబట్టి ప్రతిదినమును ధర్మమును సత్యమును శౌచమును త్నమయు దయయును నాయువును బలమును స్మృతియును నశింపగలవు. కలియుగమందు గొప్పకులమువానినిగాను నాచారవంతునిఁ గాను గుణవంతునిఁగాను జేయునదిధనమే కాని మఱియొకటి గాదు. ధర్మమును న్యాయమును దీర్చునది బలమేకాని వేఱొకటికాదు. స్త్రీపురుషులను నాలుమగలుగాఁ జేయునది వారి వారి రుచియే కాని యాభిజాత్యాదులుగావు. క్రయ విక్రయాదివ్యవహారములను జరుపునది వంచనమేకాని నిష్కాపట్యముగాదు. ఆఁడుది మగవాఁ డనుటకు లక్షణము రతి కౌశలమే కాని చీరలు అవికలు దోవతులు మొదలగు నాయావృత్తులు గావు. బ్రాహ్మణుఁడగుట వట్టి జందెముచేతనే కాని యుపనయనాదుల వలనఁగాదు. ఆశ్రమమును దెలుపునదియు నొక యాశ్రమమునుండి మఱియొక యాశ్రమ

మును బొందినదికాని యొకవర్ణమునుండి మఱియొక వర్ణము గయికొన్నదిగాని తెలుపునదియుదండము నజినము మొదలయిన వేషపుగుఱుతులే కాని దాని దాని యాచారవిశేషములు గావు. ఒకఁడు పట్టిన న్యాయము దుర్భలమగుటకు వాని దారి ద్యమై కారణము. పాండిత్యము గలదనుటకు మిక్కిలిమాట లాడుటయే కారణముగాని జ్ఞానము గాదు. నికృష్టఁడగుట సంపద లేమిచేతనే కాని కులహీనత చేతఁగాదు. ఉత్కృష్టఁడగుట దేహలంకారాదిక మగు డంబముచేతనే కాని జాతి చేతఁగాదు. వివాహ మూరక స్వీకరించుటచేతనే కాని శాస్త్రీయవిధిచేతఁగాదు. స్నాన మొడలియందలి ముఱికిఁ బోఁగొట్టుకొనుటచేతనేకానిశుద్ధతీర్థములగుదు మునుఁగుటచేతఁ గాదు. దూరమం దుండునీటిపట్టెతీర్థముగాని గంగాదులు గాని గురువుమొదలగువారుగాని గారు. లావణ్యము వెండ్లు కలు పెంచుకొనుటచేతనే కాని శాస్త్రవిహితమగు ఔరము చేతఁగాదు ఉదర భరణమే సమస్తమయిన పురుషార్థము. సత్యము పలుకువాఁడగుట దిట్టతనముచేతనేకాని యబద్ధ మొడకుండుట చేతఁగాదు. సామర్థ్యము కుటుంబమును భరించుటయేకాని ధర్మాది పురుషార్థములను గడించుటగాదు. ధర్మ మాచరించుట యశస్సు కొరకే కాని పరలోకమునకుఁగాదు. ఇట్లు భూమండలమందు దుష్టులయిన ప్రజలు వ్యాపించి యుండఁగా బ్రహ్మక్షత్రియ వైశ్య శూద్రులం దెవఁడు బలవం తుఁడో వాఁడే రాజగును. లుబ్ధులును దయమాలింపవారలును దన్యుధర్మములు గలవారును నగురాజులచేత చారములను ధనములను గోలుపోయి ప్రజలు పర్వతములకు నరణ్యములకుఁ

బాటిపోవఁగలరు. కాయగూరలు వేళ్లు మాంసము మధువు
 పువ్వులు పండ్లు విత్తులును భుజించుచు నాఁకలి దప్పలచేతను
 వ్యాధులచేతను సంతాపముచేతను జింతచేతను వీడితు
 లగుచుందురు. కలియుగమందు మిక్కిలి యెక్కుడయిన
 యాయువు ముప్పది లేక యిరువది సంవత్సరములుగా నుం
 డును. కలిదోషమువలన దేహులకు దేహములు క్షీణించు
 చుండును. వర్ణాశ్రమాచారముల కర్తులయిన వారి వేద
 మార్గమును వానియందుఁ జెప్పబడిన ధర్మములును నశించు
 చుండును. ధర్మములు పాపండమతములు మిక్కిలి గలిగి
 యుండును. రాజులు చోరస్త్రాయులుగా నుందురు. మను
 ష్యులు చౌర్యము కల్గలు వట్టిహింస మొదలగు నానా వృత్తులు
 గలిగియుందురు. వర్ణములెల్ల శూద్ర స్త్రాయములుగా
 నుండును. ధేనువులు మేకలవలె నుండును. ఆశ్రమములు
 గృహములవలె మైథునాదులతోఁ గూడియుండును. యోని
 సంబంధమును బట్టి చుట్టములయిన వారే ముఖ్యముగా బంధు
 వులగుదురు. ధాన్యము లఘువులవలె నతిసూక్ష్మములుగా
 నుండును. వృక్షములు కొలఁదియందు నీడయందును ఫలము
 నందును జమ్మివలెనుండును. మబ్బులు మిక్కిలి మెఱుపులుగా
 నుండును, గృహము లతిథిభోజనాదులు లేక శూన్యస్త్రాయ
 ములుగా నుండును. ఇట్లు కలి దుస్సహములయిన చేష్టి
 తములు గలదై జనులయందు వచ్చినపిదప భగవంతుఁడు శుద్ధ
 సత్త్వమయమైన దేహముతో ధర్మమును రక్షించుకొఱకు
 సవతరింపఁ గలఁడు. అఖిలాత్ముండును నీశ్వరుఁడును బరావర
 గురుండునగు విష్ణుండు జన్మించుట ధర్మమును రక్షించు కొఱ

కును సాధువులకు మోక్షప్రతిబంధకములుగా నుండు కర్తృ
ములను దొలగించుటకునే యగుచున్నది. శంబల మను
గ్రామముగలదు. అందు శ్రేష్ఠుఁడును మహాత్ముఁడునగు విష్ణుయ
శుండను శాస్త్రాణుని గృహమందుఁ గల్గి యవతరింపఁ
గలఁడు. ఆజగత్పతి యణిమాదులగు నెనిమిది విభూతుల
తోను శౌర్యనీర్యాది గుణములతోను గూడినవాఁడై యప్రతి
మంబగు కాంతితో దేవదత్తమనెడి యశ్వమును మిక్కిలి
వేగముగాఁ బోవుదాని నెక్కి భూమియందతివేగముగాఁదిరు
గుచు దుష్టులనెల్ల నడఁచి పుచ్చుటకై కత్తింగొని రాజవేష
చ్ఛన్నులగుదన్యులను గోట్లకొలఁదిని సంహరింపఁగలఁడు. ఇట్లు
దన్యులెల్లను హతులుకాఁగా నంతఁ బౌరజానపదులైన యీ
జనులు మనంబులెల్లను నావానుదేవుని మైపుఁతలకుఁ గల
మిక్కిలి పుణ్యగంధముతోడి గాలి సోకగానే నిర్మలము
కాఁగలవు. అప్పుడు భగవంతుఁడు వానుదేవుఁడు సత్త్వమూర్తి
యై హృదయమందు నెలకొనఁగా వారి మనస్సులును సాత్త్వి
కములు కాఁగలవు. వారలకుఁ బుత్రాది ప్రపంచమును స్థూల
ముగా నుండును. ధర్మరక్షకుఁడును భగవంతుఁడు నగు హరి
కల్కియై యవతరించినపుడు కృతయుగముగలుగును; అప్పుడు
ప్రజాప్రసూతియు సత్త్వగుణప్రధానమై యుండును. చంద్రుఁడును సూర్యుఁడును బృహస్పతియుఁ బుష్యయోగమున
నేకరాసిని బొందునపుడు కృతయుగముపుట్టును. చంద్రవంశము
నందును సూర్యవంశమునందును గల రాజులును జరగిపోయిన
వారును జరుగుచున్నవారును జరుగగలవారును నుత్పత్తిక్రమ
మునఁ జెప్పఁబడిరి. నీవు పుట్టినది మొదలుకొని నందునియభి

షేచనము వఱకు మాత్రమే చంద్రవంశ మనువర్తించుచు
వచ్చెను. ¹ ఈ రెంటికి నడిమికాలము వేయున్నట్లపది
యేను సంవత్సరములు. ఆ కాలమునందు సప్తఋషులలో మొదట
² నెవ్వరిద్ద ఋదయించి కనుపట్టుదురో యాపులహక్రతువు లిరువు
రకునడుమఁ గుడిప్రక్కను సమదేశమందు రాత్రియందుఁ గను
పట్టు నక్షత్రముతోఁగూడ నల్లఋషులు గూడి మనుష్యులనూ
తేం డ్లుండఁగలరు. ఆఋషు లిపుడు సీ కాలమందు మఘానక్షత్ర
ము నాశ్రయించి యున్నవారు. భగవంతుఁడును బహుప్రకా
శుండును విష్ణుండు నయిన యీశ్వరుఁడు దినమునకుఁ
బోయినప్పుడు కలిపురుషుఁ డీలోకమును బ్రవేశించెను. ఆయు
గాభిమానిపురుషునివలన నే జనులు పాపమందు రమించు

1. పరీక్షిత్తుకాలము మొదలుకొనినందున కాలములవఱకును ౧౮౯౨ సంవత్సర
ములగుచున్నవి. ఎట్లన పరీక్షిత్తునకు సమ కాలీనుడైన మగధరాజు మార్జారి.
అతఁడు మొదలుగా రిపుంజయుని వఱకుఁగల యిరువదిమందిరాజులు వేయి
సంవత్సరములు భూమిననుభవించురు. 'యేభార్వాద్రథ భూపాలాభావ్యాప్తే
సహస్రవత్సరమ్' అని నవమస్కంధమునఁ జెప్పఁబడియున్నది. వారికివెనుక
ప్రద్యోతనులు ౧౮౯౨ సంవత్సరములును శిశు నాగులు ౩౬౦ సంవత్సరములు నమ
భవంపఁగా ౧౮౯౨ సంవత్సరములగుచున్నవి. ౧౮౧౫ సంవత్సరములని
యిటచెప్పుట యేదోయొక వివక్షచేత అసాంతరసంఖ్యగా నుండును.

2. తూర్పుమొనగానున్న శకటరూపమున నున్నయెడల నక్షత్రములు
సప్తర్షిమండలమగును అందు కొంచె మెత్తుగానున్న యేడికోలమూలనుండు
వాఁడు మరీచి, అతనికవ్వలవంగిన కాఁడి మూఁపువలె నుండువాఁడు పసిష్ఠుఁడు
నతని భార్యయు. అతనికవ్వల కొంచెమెత్తుగానున్న యేడికోలమూలనుండు
వాఁడు అంగిరసుఁడు. అతనికవ్వల చదరముగానున్న నాలుగుతొరల యందు
ఈశాన్యమున అత్రి. ఆతనికి దక్షిణమున పులస్త్యుఁడు. పులస్త్యునికిపశ్చిమమున
పులహుడు. అతని కుత్తరమున క్రతువు. వీరిలో ఉదయసమయమున మొదట
బుట్టువారు పులహక్రతువులు.

చున్నారు. లక్ష్మీపతి యగు నాహరి యెంతకాలము తన పాద
పద్మములచేత భూమిని స్పృశించుచునుండెనో యంతకాలము
కలిపురుషుఁడు దీనిని గీడ్పఱచుటకు శక్తుఁడు గాఁడయ్యెను. దేవ
ర్షులు తొమ్మండ్రును మఘానక్షత్రములందు సంచరించుట
కెపు డారంభించిరో యపుడు కలియుగము ప్రవర్తించిన
దగును. అది దేవమానమున సంధ్యలతోను సంధ్యాంశముల
తోనుబండ్రిండువందలసంవత్సరముకొలఁదిగా నుండును. మహా
ర్షులు మఘానక్షత్రములనుండి పూర్వాషాఢలకు నెప్పుడుపోవు
దురోయప్పుడునందుఁడు మొదలుకొని యీ కలివృద్ధి నొందఁగలదు.
ఏదినమునందుఁ గృష్ణుఁడు దివమునకుఁ బోయెనో యాదినమునం
దాపగటనే కలియుగము ప్రవేశించిన దనికాలాభిజ్ఞు లగువారు
చెప్పుదురు. నాలుగవది యగు కలియుగమునందు వేయి దివ్య
సంవత్సరములకుఁ గడపటఁ గృతయుగము మరలఁ గలుగఁ
గలదు. అప్పుడు మనుష్యుల కది యాత్మస్వరూపమును గోచ
రింపఁజేయజాలిన దగును. ఇట్లై వైవస్వతమును వంశమున
కేయే యుచ్చనీచావస్థలు చెప్పఁబడునో యాయవస్థలు
శూద్రులకును వైశ్యులకును బ్రాహ్మణులకును బ్రతియుగముగ
దును గలుగునని తెలియవలయును. ఇట్టి పేళ్లును రూపము
లును గల మహాత్ములగు పురుషులందఱి నిపుడు చెప్పకొనుట
మాత్రమేకాని యొక్కరును మిగిలియున్నవారు గారు. వారి
కీర్తి యొక్కటిమాత్రమే భూమియందు నిలిచియున్నది.
చంద్రవంశమందు శంతనునిభ్రాత యగు దేవాపియును నిత్యైకు
వంశజుఁడయిన మరుత్తుండను మహాయోగబలముతోఁ గూడిన
వారై బదర్యాశ్రమమందు యోగులకు వాసస్థల మైన కలాప

గౌరవముమందున్నవారలు. వారు కలియంతమునఁ గృతయుగా
దిని భగవంతునివలన వర్ణాశ్రమధర్మము లుపదేశము నొంది
యీలోకమునకు వచ్చి వర్ణాశ్రమధర్మములను బూర్వము
వలెను వ్యాపింపఁజేయుదురు. కృతముత్రేత ద్వాపరము కలి
యని యీనాలుగును జేరియొక చతుర్యుగ మగును. ఈ క్రమ
ముతోఁ గూడియే ప్రతిచతుర్యుగమును బ్రాణులయందు
నిమిత్తమై ప్రసరించుచున్నది. రాజా! నే నిపుడు చెప్పినవై వ
స్వతమన్నంతరపు రాజులును మఱియుఁ జెప్పని యితరరాజు
లును భూమిని నాది నాది యని మమత్వబుద్ధి గలిగియుండి
కడపట దానిని భోగింపవలసిన పుణ్యము ముగియఁగా నా మమ
త్వముతోఁ గూడియే నిరయమును బొందిరి. రాజను పేరుగాంచిన
వాని శరీరము ముగియఁగా పురుగులనియుఁ బురీష మనియు
బూడిదయనియుఁ బేళ్లు గలుచున్నవి. వాఁడట్టి దేహముకొఱకై
భూతములకు ద్రోహము సేయుచున్నాఁడు, దానివలన నిరయము
నొందుచున్నాఁడు గాని తన యాత్మహితము నెఱుఁగడు.
ఆరాజులు 'ఈయఖండమయిన భూమిని నాపూర్వజులు దాల్చి
యుండిరి. ఇపుడు నేను ధరించియున్నాను. ఇక నాపుత్రునకుఁ
పాత్రునకును నెట్లు కలుగునో' యని చింతించుచుందురు. తేజ
స్సు నీళ్లు నన్నము ననడి యీమూటిమయము దేహము. ఇట్టి
కాయమును వారు తెలివిమాలి యాత్మగాను భూమిని దనది
గాను గ్రహించి కడపట నాదేహమును నాభూమిని రెంటినిని
దిగనాడి ప్రారబ్ధాంతమందు లయమును బొందిరి. రాజా! ఏ
యే రాజులు భూమిని బారుషముచేతి ననుభవింతురో పారండ
లును గాలము చేత సమాప్తినొందినవారై కడపటఁ గడత

యందుఁ జెప్పఁబడుచు మాత్రముందురు. ఇది రెండవ యధ్యాయము.

❖❖❖❖❖

—●—◆— { మమకారముగలరాజులను భూమి పరిహసించుట } —◆—●—
 ఆయాముగములధర్మములు, ప్రజల వర్తనములును.

శ్రీశుకులు— ఈభూమి తన్ను జయింపవలయు నని తుక తుకపడుచున్న రాజులను జూచి “ఔరా! ఈరాజులు మృత్యువున కాటబొమ్మలు ఇట్టి వీరు నన్ను జయించి భోగింపఁ గోరుచున్నారు. ఈరాజులు తమ తండ్రి మొదలగువారు మరణించుటను బట్టి తామును మృత్యువునకు వశులే యని తెలిసినవారయ్య నన్ను జయింపవలయునని యువ్విఘ్నముచున్నారే! ఈకోరిక యంతయు వ్యర్థము. ఏలన వీరీకోరికను బట్టి నీటిబుగ్గవలె నున్న యీ దేహమునందు మిక్కిలియు నమ్మిక గలిగియుందులకై పాటుపడుచున్నారు. కనుక వీరి కోరిక నిష్ఫలమే కదా. వీరింద్రియలంపటులకు రాజ్యప్రాప్తి కలుగదను తలంపున ‘మొదట నింద్రియము లాటింటిని జయించి దాని మూలమున దేవతా ప్రసాదమును బడయుదుము. పిదప రాజును మంత్రులను సచివులను బురజనులును వారి యావులను నేనుఁగులయధిపతులను బిదప భూమికీఁ గంటకప్రాయు లగు వారిని జయింతము. ఇట్లు క్రమముగా సముద్రపర్యంత మైన భూమండలముల నంతయు ‘గెలుత’ మని యిట్టి యాశలకు మనస్సును లోఁబఱచుచుందురు గాని దగ్గఱనున్న మృత్యువును గనుఁగొనరు. నన్నుఁ, జట్టు సముద్రముగల యంత మట్టును జయించి యంత సముద్రము నడుమనున్న ద్వీపములను గెలుచుటకుఁ జొత్తురు. ఇట్లు సమస్త భూమండలమును ద్వీపములను జయించినను వారింద్రియములను

జయించి నందుల కిది యెంత మాత్రము ఫలము? ఇంద్రియ జయమునకుఁ దగిన ఫలము ముక్తియే. దేనినిమనువులును వారి పుత్రులును జయించియు దిగవిడిచిపోయిరో యట్టి నన్ను బుద్ధి మాలినవారుగాన యుద్ధమున జయింపఁ దివురుచుందురు. వీరు రాజ్యమందు నాది నాది యనెడి మమకారబుద్ధికే మన స్సులు కట్టుపడియుండుట వలన దుష్టులౌటచే నాకొఱకు వీరిలోఁ దండ్రులకును గొడుగులకును నన్న దమ్ములకును గలహములు పుట్టుచున్నవి. వీరు 'ఈభూమండల మంతయు నాదియే. ఓరీ ! మూఢా! నీ దికా' దని పలుకుచు నొకరికొకరు మచ్చరించుచు నాకోసర మొండొరులను జంపుచును జచ్చుచు నుందురు. పృథుఁడు, పురూరవుఁడు, గాధి, నహుషుఁడు, భరతుఁడు, అర్జునుఁడు, మాంధాత, సగరుఁడు, * రాముఁడు, ఖట్వాంగుఁడు, ధుంధుమారుఁడు, రఘువు, తృణాబిందుఁడు, యయాతి, శర్యాతి, శంతనుఁడు, గయుఁడు, భగీరథుఁడు, కువలయాశ్రవుఁడు, కకుత్స్థుఁడు, నలుఁడు, నృగుఁడు, హిరణ్యకశిపుఁడు, వృత్సుఁడు, లోకరావణుఁడు, డగురావణుఁడు, నముచి, శంబరుఁడు, భౌముఁడు, హిరణ్యాక్షుఁడు, తారకుఁడు మఱియు నితరులైన దైత్యులును రాజులును బెక్కండ్రు భూమికే బతులుగా నుండిరి. వీరందఱును సర్వవిదులు. వీరందఱును శూరులు. సమస్తమును జయించిన వారు; ఎవ్వరిచేతను జయింపఁబడనివారు. అయినను మనుష్యధర్మములైన నాయందు మిక్కుటముగా మమకారమునుగలిగి కొంతకాల ముండినవారైరి కాని' యని భూమి నవ్వుచున్నది. రాజా ! ఆరాజులు తమవిషయభోగాభిలాషలు తీఱకమునుపే

*ఇతఁడు దశరథరాముఁడు గాఁడు. మఱియొకరాముఁడని వీరరాఘవులు.

వారిని గాలము కొంపోయినది. ఇప్పుడు వారు లేరు. వారి కథలుమాత్రమే మిగిలియున్నవి. రాజా! లోకములందు యశస్సును విస్తరింపజేసి పరిలోకమును బొందిన మాహాత్మ్య నిధులగు రాజులను గుఱించి యీ కథలు నీకుఁజెప్పఁబడినవి. విషయములు నిస్సార మని తేలియుటకును దానినిఁ బట్టి దాని యందు వైరాగ్యము గలుగుటకును జెప్పఁబడినవి. ఇవి వట్టి వాగ్దేవభవములే కాని యీరాజు లనుభవించినభోగ్యము లందుఁ బారమార్థికమైన దొక్కటియులేదు. ఉత్తమశ్లోకుం డగు భగవంతుని గుణానువాదములను నమంగళము లెల్లను దూలించువానిని సజ్జనులు పాడుచుందురుగదా. దానినే పురుషుఁ డగువాఁడు నిత్యమును మాటిమాటికి వినుచుఁ గృష్ణుని యందు నిర్తలంబగు * భక్తిని గోరుచుండవలయును” ననెను. రాజు ‘మహాత్మా! మునీంద్రా! కలియుగమందు జనులు కలిదోషములు పెచ్చుపెరుగు చుండఁగా నేయువయముచేతఁ దూలింపనేర్తురో దానిని నాకుఁగలరూపునఁ జెప్పము. మఱి యు యుగములను యుగధర్మములను బ్రలయకల్పములకొలఁదులను మహాత్ముండయిన యీశ్వరుని విష్ణుని శరీరంబగుకాలము గతియును జెప్ప’మని యడిగెను.

శ్రీశుకులు—కృతమందు ధర్మము నాలుగుపాదములతోఁ గూడినదై కృతయుగజనులచేఁ దాల్పఁబడుచుండును. రాజా! పూర్ణంబయిన యాధర్మమునకు సత్యము దయ తపస్సు దానము నని యీనాలుగును బాదములు, ఆయుగమందు జనులుసంతు

* శ్రవణ పరంపరచే భగవంతునియందు దృఢమైన భక్తి కలుగుచున్నదని భావము.

ష్టులును గరుణగలవారును భూతమైత్రిగలవారును శాంతులును దాంతులును ద్వంద్వసహిష్ణులును ఆత్మారాములును జాతిగుణాదితారతమ్యములను బాటింపక సమస్తమును భగవదాత్మకముగాఁ గనుగొనువారును దపశ్చర్యాదులచేతఁ గాయ క్లేశముగలవారును నై * బహుతరముగా నుందురు. శ్రేతాయుగమందు ధర్మమునకుఁ గల పాదములందు నాలవపాలిని, అధర్మమునకుఁ బాదములయిన అన్యతము, హింస, అసంతోషము, విగ్రహ మనెడి యివి మెల్లమెల్లగా హరించుచున్నవి. ఆయుగమందుఁ గ్రియాతపస్సులందు నిష్ఠులయిన వారును మిక్కిలి హింసాస్వభావములేనివారును మిక్కిలి లంపటులుగానివారును ద్రివర్గపరాయణులును వైదిక కర్తవ్యద్ధులు నై వర్ణములవారుందురు. ఆవర్ణములందుబ్రాహ్మణు లధికులై యుందురు. ద్వాపరమున ధర్మపాదము లగు తపస్సునందును సత్యమునందును దయయందును దానమందును సగము వరుసగాన ధర్మలక్షణము లగు నసంతుష్టిచేతను, నన్యతముచేతను, హింసచేతను, విగ్రహముచేతను, దక్షిఁగిపోవును. అపుడు జనులు యశస్సులును మహాయజ్ఞానుష్ఠానశీలుగును మహాశ్లోత్రియులునై సంపన్నులును గుటుంబులును దర్పితులునై యుందురు. వారియందు బ్రాహ్మణులును క్షత్రియులు సధికులగుదురు. కలియుగమందు ధర్మపాదములందు నాలవభాగము మాత్రమే మిగిలియుండును. అదియు నధర్మపాదములు వెచ్చు

* అందఱును నిట్టి గుణములుగలవారై యుండినయెడల ముక్తులగుదురు; యుగంతరము కలుగవలసినది లేకుండును. కావుననే యందఱుగాదనుటకై 'బహుతరముగా' నని కూర్పఁబడినది.

పెరిగి క్షీణించుచువచ్చి కడపటఁ బూర్ణముగా నశింపఁగలదు. ఆ యుగమందు జనులు లుబ్ధులును దురాచారులును నిర్దయులును నిష్కారణవైరులును, భాగ్యహీనులును, మిక్కిలి యర్థకామ తృష్ణగలవారును నై యుందురు. వారియందు శూద్రులును గైవర్తకాదిబాశులును బ్రధానులుగా నుందురు. యుగములం దిట్టి వైషమ్య ముండుటకుఁ గారణము వినుము. పురుషునియందు సత్త్వము రజస్సుతమస్సనిగుణములుచూపట్టుచున్నవి. అవియే కాలముచేఁ బ్రేరితమై పెరుఁగుచును ద్మఁగుచును మనస్సునందుఁ దమతమ కార్యములు నెఱపుచుండును. మనస్సును దానికి వశములయిన బుద్ధియు నింద్రియములును నెఱుఁడు సత్త్వమునందు మిక్కిలియుఁ బ్రవర్తించునో, యపుడు కృతయుగమని తెలియవలయును. దానివలన జ్ఞానమందును దపస్సునందును జనులకు రుచి కలుగుచున్నవి. ఎప్పుడు దేహికిఁ గామ్యకర్తృములందు నభిరుచి కలుగునో యపుడు రజోగుణ ప్రధానమగు త్రేతాయుగమని తెలియుము. ఎప్పుడు లోభమును నసంతుష్టియును మానమును దంభమును మత్సరమును గామ్యము లగు కర్తృములం దభిరుచియుఁ గలుగునో యపుడు రజస్తమః ప్రధానమగు ద్వాపర మని తెలియుము. ఎప్పుడు కాపట్యమును, నన్యతమును, దరిద్రతయు, నిద్రయును, హింసయు విషాదనమును, శోకమోహములును, భయమును, దైన్యమును గలుగునో యపుడు తామసం బగు కలి యని తెలియునది. మనుష్యులు మందమతులును నల్పభాగ్యులును మిక్కిలి తిండిగలవారును గాములును ధనహీనులు నగుటయు స్త్రీలు సతులు గాక స్వైరిణులై యుండుటయును నా కలివలననే

యగును. అప్పుడు దేశమందలి ప్రజలు దస్యులచేత నుపద్రవము నొందుచుందురు. వేదములు పాషండులచే దూషితములగును. రాజులు ప్రజలనుబట్టి పీడించుచుందురు. ద్విజులు శిశ్నోదరపరాయణులై యుందురు. బ్రహ్మచారులు వ్రతశూన్యులై యశుచులై యుందురు. గృహస్థులు భిక్షులగుదురు. తపస్యులు గ్రామములందు వసించుచుందురు. సన్న్యాసులు విత్తాభిలాషులై యుందురు. స్త్రీలు పొట్టికాయములు గలిగి మీఁదు మిక్కిలి తిండితినుచుఁ బుట్టెఁడు బిడ్డలను గనుచు సిగ్గునూలి యెపుడును గటువుగా మాటలాడుచుఁ జౌర్యములును మాయలును మిక్కుటమయిన సాహసములును గలిగియుందురు. వణిజు లొక్కటిగాఁగూడి వ్యాపారములు చేయుచుఁ గ్రయ విక్రయాది వ్యాపారములు జరుపుచుందురు. ఏదేని వ్యత్యాసము గలిగెనా యుద్ధచేష్టలు గలవా రగుదురు. మఱియు నాపద లేకుండునపుడును మిక్కిలి రోతపడునట్టి వృత్తిని నుంచి దిగాఁ దలంతురు. భృత్యులు తమపతి సర్వోత్తముఁడుగా నుండినను ధనహీనుఁడయ్యెనా తోడనే దిగవిడుతురు. పతులును భృత్యుఁడు రోగాదులచేత విపత్తి నొందెనా వానిని, బరంపరా గతమైన భాగవతధర్మమును బాఁడియుడిగిన యావులను, దిగవిడుతురు. కలియుగమునందు నరులు దండ్రులను దోబుట్టువులను సుహృదులును జ్ఞాతులను విడిచి నురతనివాసమగు భార్యవంకవారే సుహృదులుగాఁ గొని స్త్రీవశ్యులై భార్యవంకవారయిన వదినలతోను బావలతోను గార్యము లాలోచనము సేయుచుందురు. శూద్రులు తపస్సుచేతను విద్యచేతను నుపజీవించుచుఁ బ్రతిగ్రహములు పుచ్చుకొనఁగలరు. మఱియు

ధర్మజ్ఞులు గాకుండియు నుత్తమాననముల నధిపించి ధర్మములు
నుపదేశించుచుందురు. ప్రజలు నిత్యము దుర్బిక్షములచేతను
రాజునకుఁ గట్టుకప్పములచేతను జిక్కిసుక్కి మనంబున భయ
పడుచు నన్నరహితమగు భూతలమునందు ననావృష్టి భయ
మున దుఃఖించుచు నుందురు. మఱియుఁ గలియందుఁ బ్రజల
వస్త్రములు నన్నమును బౌనములును శయనమును మైథునము
ను స్నానమును భూషణములును లేనివారై హీనులైపిశాచుల
వలెఁ జూపట్టుచుండఁగలరు. కలియందు జిల్లిగవ్వంత యర్థ
మునకయినను జగడములు పెట్టుకొని సౌహృదములు దిగ
విడిచి యొకరినొకరు సొంతచుట్టముల నయినను జంపుచుఁ
దామును బ్రాణములు విడుచుచు నుండఁగలరు. మఱియు
జనులు తుద్రులై శిశ్నోదరపరాయణు లగుటఁబట్టి ముదిసిన
తలిదండ్రులను రక్షింపదు; పుత్రులును భార్యలు నన్నిటఁగూడలు
లై యున్ననువారిని బోషింపదు. రాజా! కలియుగమందు “మను
ష్యులు జగములకుఁ బరమగురుండును ముల్లోకములకు నాధుం
డగు బ్రహ్మ మొక్కిన పాదపద్మములు గలవాఁడను నగు భగ
వంతుని నచ్యుతుని, బాపండులచేత మనస్సు భేదిల్లి యారా
ధింపకుందురు. ఎవ్వని నామధేయమును మరణించుచున్నపుడు
గాని దుఃఖితుం డయినపుడు గాని పతితుఁడయినపుడు గాని
వర్ణాశ్రమాచారములు తప్పి నడచునపుడుగాని పరవశుఁడై
యున్నపుడుగాని పురుషుఁడు కీర్తింపఁగానే కర్మబంధము
లన్నింటినుండి విడివడి యుత్తమం బగు గతిని బొందునో యట్టి
భగవంతుని మనుష్యులు కలియుగమునందుఁ బూజింపరు.
జనులు కలివలన నిషిద్ధద్రవములనుబట్టి కాని నిషిద్ధదేశ

మునుబట్టికాని విషయప్రవణమైనమనస్సునుబట్టికాని కాశించు
నట్టి దోషములను నన్నిటిని పురుషోత్తముఁడగు భగవంతుఁడు
చిత్తమునందు నెలకొన్నవాఁ డయ్యెనేని హరించుచున్నాఁడు.
భగవంతుని విన్నను గీర్తించినను ధ్యానించినను బూజించినను
నాదరించినను నతఁడు మనుష్యుల హృదయములందు నెలకొని
యుండి వారు వేలకొలది జన్మములను గావించిన యశుభ
ములలెల్లఁదూలించివై చుచున్నాఁడు. అగ్ని, బంగారమునందుండి
రాగి మొదలగువాని కలియుటవలన దానికిఁ గలిగిన తక్కువ
వస్థను బోఁగొట్టునట్లు, విష్ణువును యోగుల మనంబుల నెల
కొని యందలి యశుభములనెల్ల హరించి వైచుచున్నాఁడు.
అంతరాత్మ, హృదయస్థితుండగు భగవంతుఁడనంతునిచేతంబోతె
మఱి శాస్త్రార్థ్యయనముచేతఁగాని తపముచేత గాని ప్రాణాయా
మముచేతఁగాని, భూతమైత్రీచేతఁగాని తీర్థస్నానములచేతఁగాని,
వ్రతముచేతఁగాని దానములచేతఁగాని, మంత్రజపములచేతఁగాని
ఋక్సామయజుర్మఋగీర్షియు శుద్ధినొందనేరదు. రాజా! కాఁబట్టి నీవు సర్వవిధ
ములచేతఁ గేశవుని హృదయమందు నెలకొల్పుము. ఏలనఁగా
నీవవహితచిత్తుఁడవై మరణించునపుడు పరమంబగు గతిని
బొందుదువు కాన హృదయమందుఁ గేశవుని నిలిపియుంపుము.
భగవంతుఁడగు పరమేశ్వరుని మరణించునపు డెల్లవారును దప్పక
ధ్యానింపవలయును. అతఁడు సర్వాత్మఁడు, సర్వమున కాశ్రయ
భూతుఁడుగాన యట్లు చేయువారినిఁదన సామ్యమును బొందిం
చును. కలి దోషములకు నిధియైనది. రాజా! అయినను దాని
యందు నుహాగుణ మొక్కటి యున్నది. కృష్ణుని నూరక
కీర్తించుట యొక్కటిచేతనే మనుజుఁడు బంధములనుండి విము

కుండై పరమపురుషునిఁ బొందుచున్నాఁడు. కృతయుగమందు ధ్యానించుటవలనను, ద్వైతయందు యజ్ఞములచేత నారాధించుటవలనను, ద్వాపరయుగమందును నర్పించుటవలనను, గలుగు ఫలమంతయును గలియుగమందుఁగృష్ణునిఁ గీర్తించుమాత్రము వలననే కలుగుచున్నది. ఇది మూడవయధ్యాయము.

శుకుఁడు పరీక్షిత్తునకుఁ గల్పప్రలయముల
కాలపరిమాణములను జెప్పట.

శ్రీశుకుఁడు—రాజా! నీకుఁ బరమాణువు మొదలుగా రెండు పరార్థములు కడపటగాఁగల కాలమును యుగముల పరిమాణములును జెప్పఁబడినవి. ¹ కల్పములను లయములను గూడ వినుము. వేయిచతుర్యుగములు బ్రహ్మకు నొక్కదిన మనఁబడుచున్నది. ఇదియే కల్పమా. ఇందుఁ ² బదునాలుగురు మనువులు క్రమముగాఁ గలుగుదురు. ఆవేయిచతుర్యుగములకడ పటఁ బ్రలయము. ఈ ప్రలయముకూడ నంత కొలఁదియే (యనఁగా వేయిచతుర్యుగముల పరిమితియే) కలిగియుండు ఇది బ్రహ్మకు రాత్రి యనఁబడును. ఆరాత్రి యందు భూమి మొదలయిన యీ మూడవలోకములును ప్రలయము నొందు

1. కల్పము—దైనందనకల్పము మహాకల్పమని రెండువిధములు. ఇట దైనందిన కల్పము చెప్పఁబడుచున్నది.

2. మన్వంతరకాలము 'స్వంస్వంకాలం మనుర్భుజ్జేయంగానామేకసప్తతిః' అని తృతీయస్కంధమునఁ జెప్పినట్లు దెబ్బదియుగములు.

3. ప్రలయము—నైమిత్తికము, ప్రాకృతికము, ఆత్యంతికము, నిత్యము అని నాలుగువిధములు. ఇట నైమిత్తిక ప్రలయము చెప్పఁబడుచున్నది. వేయిచతుర్యుగముల పరిమితిగలదినము గడవఁగా బ్రహ్మ జగద్వ్యాపార ముడిగి శయనించును. శయన నిమిత్తమగుటచే ఈ ప్రలయమును నైమిత్తిక మనఁబడుచున్నది.

చున్నవి. ఇది నై మి త్తికప్రలయ మనబడును. ఈప్రలయ మందు విశ్వమును సృజించునట్టి బ్రహ్మ విశ్వమును దనయందు పసంహరించుకొని ¹ శేషశయ్యపయిని బరుండుచున్నాడు. పరమేష్ఠియగు బ్రహ్మకు ² రెండు పరార్థములు కడచిపోగా, మహత్తులహంకారము పంచభూతములనెడి యాయేడు ప్రకృతులును లయమును బొందుచున్నవి. ఇదియే ప్రాకృతలయము. ఇందు విఘాతము (నాశము) పొందినపుడు, ఏడు ప్రకృతులు కూడిన వికారమగు నండకోశము లయమునొందుచున్నది. ఆ విఘాతముకలుగు విధ మిది. రాజా ! పర్జన్యుడు నూఱుసంవత్సరములు భూమియందు వానగురించుకుండును. అప్పుడు ప్రజలన్నము లేక యొకరినొకరు పట్టి యాచరించే నలగి భక్షించుచు, గాలము చేత నుపద్రవమునొంది మెల్లగా క్షీణత్వము నొందుదురు. అప్పుడు ప్రలయకాలసూర్యుడు సముద్రమునందును, దేహము లందును, భూమియందును గల రసము నంతయు దుస్సహము లయిన తనకిరణములచేతఁ ద్రావును; కాని యిప్పటివలె మరల నిచ్చుట యెంతమాత్రము గలుగదు. అంతఁ బ్రలయకాలపు వహ్ని సంకర్షణుని ముఖమునుండి పొడమి వాయువేగము చేతఁ జిమ్మిరేగి సూర్యుడు వీల్పగా మిగిలిన జలమును లోకరహితములయిన పాతాలాది భూవివరములను దహించు

1. బ్రహ్మ శేషశయ్యపై బరుండుట యెట్లన 'కృష్ణనాభిప్రదోద్భూతః కమలోదరశాయినః' అని శేషశయనుం డగు భగవంతుని నాభి పద్మమునండు బ్రహ్మ శయనించునట్లు చెప్పబడుచున్నది. కాబట్టి ప్రాసాదఖట్వా పర్యంక న్యాయమున బ్రహ్మకు శేషశాయిత్యము పొసగుచున్నది.

2. రెండు పరార్థములు గడచుటనుబట్టి యిదియే కల్పమని తెలియునది.

చున్నది. అట్లు మీఁదను గిందను నలుపక్కలను నగ్ని
సూర్యుల శిఖలచేత బ్రహ్మాండము దగ్ధమగుచుఁ గాలినపేడ
ముద్దవలె నుండును. అంతఁ బ్రచండమగు ప్రలయవాయువు
నూతేండ్రకుఁగొంచె మెక్కువకాలమే నుడిసి వీచును. అప్పుడా
కాశము ద్రుమ్మగ్రమ్మఁగా ధూమ్రముగా నుండును. అప్పుడు
చిత్రవర్ణములగు మేఘ సమూహములు వెక్కులు నూలుసంప
త్సరములు వర్షముగురియును; భయంకరధ్వనులతో నుఱుముచు
నుండును. అంతఁ బ్రహ్మాండ వివరములోపలఁ గల ప్రపంచ
మంతయు జలమయమై యేకార్ణవముగా నుండును. ఇట్లు
జలములందుఁ దెప్పఁదేలుచు జగముండఁగా, భూమికిఁగలగంధ
గుణమును నప్పులు గ్రసించుచున్నవి. గంధము గ్రసింపఁ
బడఁగానే భూమి జలములందు లయించుచున్నది. పిదప
నప్పులగుణ మగురసమును తేజస్సు గ్రసించుచున్నది. అప్పు
డప్పులు రసము దూలి తేజస్సునందు లయించుచున్నవి. అంతఁ
తేజస్సు గుణమగురూపమును వాయువు గ్రసించుచున్నది.
అప్పుడు రూపగుణములేని తేజస్సు వాయువునందు లయించు
చున్నది. వాయుగుణమగు స్పర్శమును నాకాశము గ్రసించు
చున్నది. అప్పుడు స్పర్శము లేనివాయు వాకాశమందు లయిం
చుచున్నది. పిదప నాకాశపుగుణ మగు శబ్దమును భూతాదయనఁ
బడు తామసాహంకారము గ్రసించుచున్నది. అట్లది తన
గుణము గ్రసింపఁబడఁగా భూతాదిని లయించుచున్నది. రాజ
సాహంకారముతోఁగూడిన నత్త్వికాహంకారముజ్ఞానేంద్రియ
ములను వాని వృత్తులను గ్రసించుచున్నది. మూఁడువిధము
లయిన యహంకారమును మహత్తు గ్రసించుచున్నది. ఆ

మహాత్ము సత్త్వాదులగు మూఁడుగుణములను (అనఁగా గుణ మయంబగు ప్రకృతిని) గ్రహించుచున్నది. రాజా ! కాలప్రేరిత మై యవ్యాకృతమనఁబడిన * యాప్రధానము గుణములను గ్రహించుచున్నది. (అనఁగా విషమములగు గుణములను సమ ముగాఁ జేయుచున్నది) ఎవ్వని స్వరూప మాద్యంతములు లేనిది గాన కాలావయవములగు రాత్రి పగలు మొదలగు వానిచేఁ బరిణామాదులను బొందకుండునో, కావుననే యేది యింద్రియములకుఁ దేటపడక యవ్యక్తముగా నుండునో, మరి యేది నిత్యంబును నవ్యక్తము మొదలుకొని పృథివివఱకుఁ గల జగమునకెల్లఁ గారణంబును నవ్యయంబునగునో, యెందు వాక్కులును మనస్సును బ్రవర్తింపనేరవై, సత్త్వమును రజస్సునుదమస్సును మఱియు నీమహదాదులను నెందుఁగలుగవై, మఱియుఁ బ్రాణములును బుద్ధియు జ్ఞానేంద్రియములును గర్తేంద్రియములును నెందుఁ గలుగవై-ననఁగాఁ గర్తాయత్తముగా మహదాదులు కూడి యగునట్టి దేహముతోడ సంబంధమును నింద్రియాయత్తమగు జ్ఞానమును నెందుఁ గలుగవై, లోకములు కల్పితమగునట్టి సన్నివేశమగు బ్రహ్మాండ మేస్వరూపము గాదో, మఱియు జీవులకుంబోలె ధర్మభూతజ్ఞానమునకు సంకోచవికాసము లయినస్వప్నము జాగ్రత్తు సుషుప్తియు ననెడి యవస్థలెందుఁ గలుగవై, యేది యాకాశమును జలమును భూమియు వాయువును నగ్నియు సూర్యుండును గాదో, మఱియు మిక్కిలి నిదురయం దున్నవానివలె నేది లోపలను

* మహదాది నామరూపవిభాగములేనిదై గుణసామ్యవస్థయందుండు ప్రధానమై అవ్యాకృత మనఁబడు చున్నది.

వెలుపలను గలుగు బ్రాహ్మణత్వము సుఖముదుఃఖము మొదలగు వికారములకు లోనుగాకయు, నాకాశమువలె సమస్తమును బొందియున్నను వానిదోషముల యంటులేకయు నుండునో అనఁగా నిదురించువానివలె బాహ్యభ్యంతరవికారములు లేకయు నాకాశమువలె నిర్మలమయ్యు నుండునో, యట్టి పరమాత్మ స్వరూపము, ఇట్టి దట్టి దని వితర్కింప సశక్యమయినది¹ యవ్యక్తమునకు లయస్థానమని వేదాంతములు భావించుచున్నవి. ఇదియే ప్రాకృతికలయము. ఇందు² బురుషునకు నవ్యక్తమునకులయముగలుగును. ఇందుఁగాల ప్రేరితములై పృథివి మొదలుకొని మహత్తువఱకుఁగలశక్తులుపరవశములై తమ తమ కారణములందు లయమునొందుచున్నవి. జ్ఞానస్వరూపుండగు పరమాత్మ బుద్ధి యింద్రియములు నింద్రియార్థములనెడి యివి శరీరముగా గలవాఁడై శరీరివలె నియమించుచును వాని కా శ్రయమైధారకుఁడగుచును నుండుట ప్రమాణికులకుఁదోచుచుండును. పరమాత్మకు శరీరముగానుండునట్లు ప్రమాణముల చేతఁ దెలియంబడుచుండుట వలనను, పరమాత్మను విడిచి వేఱుగ నవి యుండనేరని వగుట వలనను, నతఁడు వానినెల్ల శరీరముగాఁగలిగి వెలుంగుచున్నాఁడు, అతనికి శరీరమగు బుద్ధింద్రియాదులోయాద్యంతములుగలవై యేకరూపముననుండక యెడతెగక పరిణామము నొందుచుండుటవలనఁ బరమాత్మ స్వరూప

1. 'మహానవ్యక్తే లీయతే అక్షరం తమసిలీయతే తమః పరదేవవీక్రీభవతి' ఇత్యాదులగు వేదాంతము లిట తెలియునది.

2. పురుషునకు లయమనఁగా- అత్యంత జ్ఞానసంకోచముఁజేత పరమాత్మతోడి సంశ్లేషమునొందుట. అవ్యక్తమునకు లయమనఁగా మహాదాదులుగా విభక్తముగాని యవస్థనొంది యుండుట యని తెలియునది.

మువలె నిత్యములుగావు. తేజస్సుకార్యముదీపము. తేజస్సునకను
గ్రాహ్యమయినదిచేయువు. తేజఃకార్యమగునహంకారపుఁ గార్య
ములయినవి యింద్రియములు. తేజస్సు నాశ్రయించిన ధర్మము
రూపము. కనుక దీపమును జేయువును రూపమును దేజస్సునువిడిచి
వేఱుగ నేర్పడఁజాలవు. ఇట్లయింద్రియములునంతఃకరణములును
విషయములును బరమాత్మచేత సృజింపఁబడి యతని కనుగ్రా
హ్యములై యతఁడే యాశ్రయముగాఁ గలిగియుండుటంబట్టి
యా బుద్ధ్యాదులకును విలక్షణతమాండును, జ్ఞానశబ్దవాచ్యుండు
నగు పరమాత్మనువిడిచి యవి యెల్లవేఱుగ నెలకొనియుండఁ
జాలవు. జీవునిబుద్ధియనెడి ధర్మభూత జ్ఞానమునకు జాగరణము
స్వప్నము సుషుప్తి యనెడి యవస్థలు చెప్పఁబడుచున్నవి. ఈ
పెక్కు లవస్థలుండుట, ప్రత్యేకాత్మయగు జీవునియందు ప్రకృతి
సంబంధమాత్మమువలనఁ గావింపఁబడినవే కాని మఱియొకటి
గాదు. మేఘము లాకాశమునందుఁ గలుగుచును లేకపోవుచును
నుండునట్లే యీ కనఁబడుచున్న ప్రపంచమంతయు నవయవి
యగు బ్రహ్మమునం దుదయించుటచేఁ గలుగుచును లయించు
టచే లేకపోవుచునుండును. అవయవి యగు వానికెల్ల నవయవ
ములున్నవనుట సత్యమే. * అవయవి యా యవయవములకు

* అభాధితములగు అవయవములయిన తంతువుల సమదాయమే కదా
అవయవి యగుపట మనఁబడుచున్నది. అవయవములగు తంతువుల ఒక విధ
మైన కూడికయే అవయవి యగు పటమగుచున్నది. మఱియు కార్యమైన
యాపటము తంతువుల కంటె వేఱయినది కాకుండుటయు తెలియఁచున్నది.
అట్లే ప్రమాణప్రతిపన్నములైన చిత్తు అచిత్తు ఈశ్వరుఁ డనెడి వీని సమ
దాయమే 'సదేవ సోమ్యేద' మిత్యాదులయందు సత్తనఁబడు జగత్తు రూప

వేటుగానేరదు. వేటయినచో, పట్టునెడి యవయవికంటె
 వేటుగా దాని యవయవములుగు తంతువులు చూపట్టవలెను.
 అట్లు చూపట్టవు గదా. అట్లే సచ్చబ్దవాచ్యంబగు బ్రహ్మ
 మునకు జగత్తువేటుగానేరదు. ఆసత్తే జగత్తునకుఁ గారణమగును.
 కుండ మూఁకుడు మొదలగువాని యందు 'ఇదిమన్ను ఇదికుండ'
 యని తోచిక గలుగుచున్నది. అందు సామాన్యశబ్దముచేత
 మృత్తు మొదలగు కారణములు చెప్పబడుచున్నవి. విశేష
 శబ్దముచేత కుండ మూఁకుడు మొదలగు దాని విశేషకా
 రణములు చెప్పబడుచున్నవి. ఆమృత్తునకుఁ గల వికారమే యా
 సామాన్యవిశేషములచేత దానికంటె వేటయిన దని బుద్ధిచేత
 ను వేటు వేటు శబ్దములచేతను నసత్కార్యవాదులు ద్రవ్యాం
 తరముగా నెఱుంగుట వట్టి భ్రమమే యగును. కార్యమును
 ద్రవ్యాంతరముగా నెఱుంగుటయే భ్రమము. ఏలనఁగా, సామా
 న్యవిశేషములే యొకటి నొకటి యాధారాధేయములుగా నా
 శ్రయించి యున్నవి. కాన యొకటి కొకటి వేటు గానేరవు.
 అట్లే చిదచిదీశ్వరులసంఘాతమును గారణమయ్యును గార్యమ
 య్యునుండుటయే కాక యా రెండవస్థలయందు వానికి భేదము
 ను గలుగదు. అయిన నాచిదచిదీశ్వర సంఘాతమునందు సమ
 స్తము లగు నచిద్రూపములైన శరీరములు నాద్యంతములు
 గలవి. కాబట్టి యవి చిద్రూపమగు నాత్మవస్తువు గానేరదు.
 జాతి గుణము క్రియ జన్తము వృద్ధి మొదలగు వికారములు
 దేహమం దాత్మాభిమానము గలవారికిఁ దోచుచున్నను

మైన పరిణామవిశేషమగు కార్యమని ప్రామాణికులు చెప్పెదరు. మరియు
 వారికి నట్లే తోచుచున్నది. కాన అసత్కార్యత్వము లేదని భావము.

బ్రత్యగాత్మకది యెంత మాత్రము గలుగునవి గావు. దానికి
వానితోడి సంబంధము గలుగదు. ఏలన నావికారములు
దానియందు రూపింప శక్యము కాదు నిరూపింపశక్య మగు
నేని యణువంతవికారము సైత మాత్రయందుఁ గలుగును.
అప్పుడు ముక్తాత్మయు దేహముతో సాటియై యచి జ్ఞాతీయుఁ
డే యగుచున్నాఁడు. వికారము లాత్మకుఁ దెలియుచున్నను నవి
యుపాధిప్రయుక్తములు గాన దానియందుఁ జెప్పఁబడవు.
పరిశుద్ధం బగు జీవాత్మ స్వరూపమునకు దేవత్వము మనుష్య
త్వము మొదలగునానాత్వము గలుగదు. ఎవఁడుదానికిట్టి నానా
త్వముగలదని తలంచునో వాఁడువిద్వాంసుఁడు (దేహమునకంటె
నాత్మ స్వరూపము విలక్షణమైన దని తెలిసినవాఁడు) గాఁడు.
వాఁడు దేహమునే యాత్మయని తప్పఁ దలంచువాఁడగును. ¹రెం
డాకాశములకును దేజస్సులకును వాయువులకును నానాత్వము
గలుగనియట్లైయాత్మకును (అనఁగాఁ బూర్వాపర దేహములందు
వర్తించుచుండుటంబట్టి భిన్నములయినవిగాఁ దోచునట్టియాత్మ
లకును) భేదము గలుగదు. కుండలము తెమ్ము కటకము ధరింపు
మని వ్యవహరించుటకును ధారణాదిప్రయోజనముల కొఱ
కును బంగార మొక్కటినే రచనావిశేషములచేతఁగుండలాదు
లగు నానారూపముల మనుష్యులు గ్రహించుచున్నారు. రచ

1. ఆకాశము లని ద్వివచనముచే ఘటాకాశమహాకాశములనియు రెండు
తేజస్సులనుటచే నూర్యాదుల బింబ ప్రతిబింబములు రెండును, రెండు వా
యువులనుటచే బాహ్యమును శారీరమునగువాయువులు రెండును గ్రాహ్యము.
ఏకకాలమందలి యీ రెండేసికి భేదము గలుగనియట్లే భిన్నకాలములయం
దుండెడిది. అనఁగా పూర్వదేహమందును బిమ్మటిదేహమందును వర్తించెడి
యాత్మలకును భేదము గలుగదని తెలియజేసితి.

నావిశేషములు మొదలగు క్రియలకొఱకును భారణాదులగు ప్రయోజనముల కొఱకును కుండల కటకాదులు సత్యమే; మఱి కారణమగు బంగారమునకంటె వేఱుగానివే యగును. అట్లు సూక్ష్మచిదచిత్తులతోఁ గూడిన భగవంతుఁడొకఁడే లోకము లును వైదికములునగు వచనములచేత విశిష్టాద్వైతవాదులగు జనులచేత నానావిధముల జగద్రూపముగాఁ బరిణమించినట్లు చెప్పఁబడుచున్నాఁడు. అట్లు నానారూపములుగల జగము సత్యమగుటయే కాక కారణమగు భగవంతునికి వేఱుగాదు. ² సూర్యునివలనఁ బుట్టినదై సూర్యునిచేతనే ప్రకాశితంబగు మేఘము సూర్యాంశమయిన కన్నులకుఁ దమస్సువలె దర్శన

1. 'కటకమకుటకర్ణికాది భేదైః కనకమభేదమపీవ్యతేయథైకమ్ | సుర నరపశుపాదపాదిభేదైర్హరిరజితోఽపిఉదీర్యతేతథైకః' ఇత్యాదులు లోకవచనములు. 'యథాసోమ్యైకేన లోహమణినా సర్వం లోహమయం విజ్ఞాతం స్యాద్వాచారమృణం వికారోనామధేయం లోహమణి రిశ్యేవ సత్యమ్' ఇత్యాదులు వైదికవచనములు. కుండల కటకాది దృష్టాంతముచేత కుండలాదులు సత్యమయ్యును కారణమగు బంగారునకు వేఱుగాకయు నుండు నట్లే జగత్తు సత్యమయ్యుఁ గారణమగు భగవంతునకు వేఱుగాకయు నుండునని తెలియునది. జగద్రూపవికారము నిర్వికారుఁడగు భగవంతునకుఁ జెప్పఁదగ దన్నచో భగవంతుఁడు స్వరూపముచేత గాక చిదచిద్విశిష్టంబగు వేషముచేత నట్టి వికారమును బొందుచున్నాఁడనుటచే ఆదోషము గలుగదు. అట్లేని భగవంతుఁడు తాను వ్యాపించియున్న హేయముల దోషములయొక్క స్పర్శము నొందఁడా యన్నచో భగవంతుఁ డనుటం బట్టి యట్టి హేయముల కాస్పదముగాఁ డనియుఁ దెలియునది.

2. ఇచట మేఘము సూర్యకిరణములతో మిశ్రమయిన ధూమాదితమోద్రవ్యములచేతరచితమైన దగుటచే సూర్యుని వలనఁ బుట్టినదనఁబడుచున్నది. కన్నులు సూర్యాధిష్ఠితములగుటచే సూర్యున కంశముగాఁ జెప్పఁబడినది. సూర్యునియంశమగు కన్ను సూర్యునిఁజూచునప్పుడు సూర్యునివలనఁ బుట్టిన

ప్రతిబంధకమగును (అనఁగా నా సూర్యుని మఱుఁగుపుచ్చున దగుచున్నది) ఇట్లే యహమభిమానవిషయ మగు దేహము పరమాత్మకు విశేషణమై పరమాత్మచేతఁ బ్రకాశితమై పరమాత్మనియంత మగు జీవుని జ్ఞానమునకుఁ బ్రతిబంధకమగు చున్నది. సూర్యునివలనఁ బుట్టినయామేఘము వాయువు చేతఁ జెదరిపోయినపుడు చతుస్స్వరూపము సూర్యునిఁ జూచుచున్నది. అట్లే యహంకారపరిణామం బగు దేహమనెడియు పాధి యాత్మయొక్క జిజ్ఞాసచేత (విచారపూర్వకమైనయు పాసనచేత) నశించినపుడు, ఆత్మ పరమాత్మను సాక్షాత్కరించుచున్నది. ఇట్లు వివేకము మొదలయిన సాధనము లేడింటిచేత ననుగృహీత మగు భగవదుపాసన మనెడుఖడ్గముచేత, మాయావికారమైన యహంకారపుఁ బరిణామంబగు దేహసంబంధ మనెడి యాత్మబంధమును ఛేదించి తన యంతరాత్మ యగు నచ్యుతు ననుభవించుచుండుటయే, రాజా ! ¹ ఆత్యంతిక ప్రలయ మని చెప్పుదురు. పరంతపా ! బ్రహ్మాదులగు సమస్తభూతములకును బ్రతిక్షణమును నుత్పత్తి ప్రలయములు గలుగుచున్న వని (అనఁగా బ్రహ్మమొదలుగా సమస్తక్షేత్రజ్వలశరీరము లెప్పుడును పరిణామ మొందుచు నేయుండుట వలన నుత్తరోత్తరావస్థ గలుగుట యుత్పత్తి యనియుఁ బూర్వార్వావస్థాప్రాప్తి ² ప్రలయమనియు) సూక్ష్మజ్వలయిన

మేఘము అడ్డపడునట్లు, పరమాత్ముని శరీర భూతుఁ డగుజీవునకు పరమాత్ముని దర్శించినపుడు పరమాత్మునివిశేషణమగు దేహము, అడ్డపడుచున్నదనిభాషము.

1. దేహోపాధివిలయమే ఆత్యంతిక ప్రలయమని తెలియునది.

2. ఇవియే నిత్యోత్పత్తి ప్రలయము లనిభాషము. ఇది స్థూలభృష్టలయఁ జెలియదుఁగాన సూక్ష్మజ్వల చెప్పుదు రనఁబడెను.

కొందఱు చెప్పుచున్నారు. నదీప్రవాహవేగమందు విడువం
బడుచున్న తృణకాష్ఠాదులు నానావిధములయిన యవస్థలు
పొందునట్లు పరిణామస్వభావములయిన దేహములకు నిత్య
మును గలుగుచున్న యాయా యవస్థలు సంయోగ వియోగ
ములంబట్టి జన్మస్థలయములకు హేతువు లగుచున్నవి. ప్రతి
క్షణమును నవస్థలు గలుగుచుండినచోఁ గనఁబడవేల యని య
డుగవచ్చును. ఈశ్వరమూర్తి యగుకాలముచేత నిత్యమును
గలుగుచుండెడి యవస్థలు, ఆకాశమందు సంచరించుచుండు
నూర్యాది జ్యోతులకుఁ బ్రతిక్షణమును దేశాంతరప్రాప్తి గలు
గుచుండినను కనఁబడని యట్లే, కనబడకుండును. నిత్యప్రలయ
మును నైమిత్తిక ప్రలయమును ప్రాకృతిక ప్రలయమును, ఆత్యం
తిక ప్రలయమును జెప్పఁబడినవి. కాలముగతి యిట్టిది. కురుశ్రే
ష్ఠా ! జగమును సృజించువాఁడును నరులకుఁ బ్రాప్యప్రాపకము
లయినవాఁడును సకలసత్త్వముల కాధారమయినవాఁడును నగు
భగవంతుని లీలాచేష్టితములను గుఱించిన యీముచ్చటలు
నీకు సంతోషముగాఁ జెప్పఁబడినవి. దానిని సంపూర్ణముగాఁ
జెప్పుటకు బ్రహ్మదేవుఁడును శక్తుఁడు గాఁడు. నానావిధముల
యిన దుఃఖములనెడు కారుచిచ్చు దరికొని పట్టి పీడింపఁగా
మిక్కిలి దుస్తరమయియున్న సంసారసముద్రమును, దాటఁ
గోరుచుండు పురుషునకు భగవంతుఁడగు పురుషోత్తముని లీలా
కథల రసమును ద్రావుటతప్పఁ దానిని దాటుటకు మఱియొక
తెచ్చ పురుషునకుఁ గలుగ నేరదు. పూర్వమనిరుద్ధరూపుఁడును
సర్వజ్ఞుఁడు నవ్యయుండు నగు నారాయణుఁడును భాగవత్సమైన
యీపురాణసంహితను నారదునకుఁ జెప్పెను. ఆనారదుఁడు

దీనిని గృప్తదైవపాయనునకుఁ జెప్పెను. మహారాజా! భగవంతుఁ డాబాదరాయణుఁడు ప్రీతుఁడై వేదసమ్మతంబయినయీ భాగవతసంహితను నుపదేశించెను. దీనిచే యీ సూతుఁడు 'నేమిశారణ్యమందు దీర్ఘ సత్రము జరుగుచుండఁగా శౌనకాదు లడుగునప్పు డాఋషులకుఁ దాను జెప్పఁగలఁడు'. ఇది నాలుగవయధ్యాయము.

—•••—

{ భాగవతమునకుఁ బ్రధానప్రతిపాద్యమును నిష్కర్షించి చూపుచు యుత్తుండగు విధమును శుకులు పరీక్షిత్తునకుఁ జెప్పట. }

శ్రీశుకుఁడు—ఈ భాగవతసంహితయం దాశ్రితబంధహరుండగు భగవంతుఁడు మిక్కిలియు వర్ణింపఁబడుచున్నాఁడు. అతని ప్రసాదమువలనఁ బుట్టినవాఁడే బ్రహ్మదేవుఁడు. అతని కోపమువలనఁ బుట్టినవాఁడు రుద్రుఁడు. అట్టి సర్వకారణుండగు హరియే యిందు వర్ణింపఁబడుచున్నాఁడు చుమీ. రాజా ! నీకు మరణ మాసన్నమై యున్నది గాన దప్పించుట కుపాయమునాకు లేదని యున్నావు. 'నే' ననెడి యాత్మనిత్యంబగుటచే మరణము గలుగదుగాన నీవు 'నేను జచ్చెదనే' యని యీపశుబుద్ధి యగు నవివేకమును దిగవిడువుము. నీవు దేహము వలెనే మునుపులేకుండి యిపుడు పుట్టినవాఁడవు గావు. ఇతఁ మీఁదఁ జచ్చువాఁడవును గావు. పుట్టి మరల బీకాంకురము వలెఁ బుత్రపౌత్రాదిరూపములతోఁ గలుగఁ బోవు. ఏలనఁగా కావ్యమునకంటె వేఱయిన యగ్నివలె, నీవు దేహముకంటె వేఱయినవాఁడవు. స్వప్నమందు తనశర శ్చేదమును దానే చూచు

చున్నాఁడు. చూచినను భేదింపఁబడుచున్న దేహమునకంటె దాను విలక్షణుఁ డయినట్లు జాగరమందును విలక్షణుఁడగును; మఱియు దేహమునకుఁ గల మరణాదులను జూచుచుండుట వలన నాత్మ దేహమునకంటె వేఱు, వానికిఁ బుట్టుక లేదు. చావును గలుగదు. ఘటమునందలి యాకాశ మాఘటము పగిలినపిదప మునుపటివలె నిరూపాధికమైనయాకాశ మగు చున్నది, అట్లే దేహమందలిజీవుఁ డాదేహము మరణించిన పిదప (అనఁగాఁ బరమాత్మోపాసనమువలన నిరవశేషముగాఁ బ్రకృతिसంబంధము నశించినపిదప) పరిశుద్ధావస్థను బొందు చున్నాఁడు. మనస్సు జీవునకు సత్త్వాదిగుణమయములగు దేహ ములను దేహమునకు హేతువులయిన పుణ్యపాపరూపకర్తము లను సృజించుచున్నది. ఆ మనస్సును గర్తమును మాయను సృజించుచున్నది. ఆ మాయచేతను మనోదేహకర్తముల చేతను జీవునకు సంసారము గలుగుచున్నది. చమరు ప్రమిద ప్రత్తినిప్ప నెడి యివి కూడియుండునంతవఱకును దీపము మంట గావెలు గుచున్నది. * ఇట్లే సంసారమును కర్తారబ్ధములగు దేహేంద్రియము లుండువఱకు వెలయుచున్నది. రజస్సత్త్వ తమస్సుల వ్యాపారమచేత (అనఁగా మూఁడుగుణముల సంసర్గము కారణముగా) నాత్మ కుజననమును మరణమును గలుగు చున్నవి. స్వతస్సిద్ధముగా నవి యాత్మకుఁ గలుగవు. ఎట్లన నా దేహము పుట్టినపుడును జచ్చినపుడును నాత్మ కూడఁ బుట్టు టయు జచ్చుటయు, గలుగదు. ఏలన నది వ్యక్తమగు శరీర

* ఇట చమరు కర్తము. ప్రమిద మనస్సు. ప్రత్తి దేహము అగ్ని సంయోగము దేహత్తాభిమానము. దీపము సంసారమని తెలియునది.

మునకును నవ్యక్తమగు మూలప్రకృతికిని వేఱయినది. వాని కంటె విజాతీయమైనది గావుననే యది స్వయంప్రకాశమైనది. ఘటము మొదలయిన యుపాధులకంటె నాకాశము వేఱయినటు దేహమునకంటె వేఱయినయాత దేహమునకు ధారకమైనది, స్వభావముచేత నపరిచ్ఛిన్నమైనది. స్వరూపముచేత వికారములేనిది. ఇట్లు పరమాత్మయందును దేహమునందును నెలకొనియున్న యాత్మను నాత్మచేతనే విచారముసేయుము. శాస్త్రజన్యమగు జానముతో నాత్మ విమర్శనముచేయు బుద్ధితోఁగాని, వాసుదేవుని చింతనసేయుచుండు బుద్ధితోఁగాని కూడియుందువేని తక్షకుఁడు బ్రాహ్మణవాక్యముచేతఁ జేరి తుండయినను నిన్ను దహింపఁజాలఁడు. (అనఁగా నీకు వేదనఁ బుట్టింపనేరఁడు), ఈశ్వరుఁడు మృత్యువులకును మృత్యువు. కాఁబట్టి యతనిని మత్యుహేతువయినవి దహింపఁజాలవు. అట్టివానిని నిన్నుగూడ నవి దహింపనేరవు చుమీ. 'నేను బరమధామంబగు బ్రహ్మము; పరమప్రాప్యంబగు బ్రహ్మము నేను' అని యిట్లనుసంధించుచుఁ బ్రాకృతశరీరరహితుం డగు పరమాత్మయందుఁ బ్రత్యగాత్మను శేషతైకరనునిఁగా ధ్యానించుచు నుండుఁడు. అపుడు విషముఖమాలతో నాలుకలు గ్రోయుచుఁ దక్షకుఁడు నిన్నుఁ గఱవఁగా, వానిని, బరమాత్మకు వేఱయినశరీరమును .బ్రపంచమును (భగవత్స్మరణానందమగ్నుండవగుటంజేసి కనుఁగొనవు. రాజా! హరి చేష్టలను గుఱించి నీ వేమేమి యడిగితివో యదియంతయు నీకుఁ జెప్పితిని. మఱియు నేమి వినఁగోరుచున్నావు? అనెను. ఇది యేనవయధ్యాయము

—●— { శుకులుపరీక్షితునివిడిచి పోవుట. తక్షకదష్టఁడై }
 పరీక్షితు మృతుఁడగుట. జనమేజయుని సర్ప
 యాగము. వేదవిభాగ ప్రచారాదికము. —●—

సకలమైన యాత్మలను సామ్యమునఁ గనుఁగొనునట్టి యా
 ముని వ్యాసపుత్రుఁడు శుకుఁడు చెప్పిన యీ భాగవత సంహిత
 నంతయును విని యతనికిశిరనువంచి పాదకమలములకు మ్రొక్కి
 యంజలి గీలించి పరీక్షితు 'నీవు కరుణాత్ముఁడవై యాద్యంత
 రహితుఁడయిన యీ భగవంతుని హరిని నతనిఁ బ్రాపించు
 నుపాయమును వినిపించితివి గాన యెంతయు ననుగ్రహించితివి.
 కాఁబట్టి సిద్ధార్థుఁడనయితిని అచ్యుతునియందే చిత్తము నెల
 కొనియుండు మహనీయులకు సంసారతాపతప్పులయి యజ్ఞలయి
 యున్న ప్రాణులయం దనుగ్రహము గలిగియుండుట మిక్కిలి
 యాశ్చర్యముగాదని నాకుఁ దోచుచున్నది. ఉత్తమశ్లోకుం
 ఁడయిన భగవంతుఁడు మిక్కిలియు వర్ణింపఁబడెడి యీ భాగ
 వతపురాణసంహితను నీవలన మేము విన్నవారయితిమి.
 మహాత్మా! అభయంబై యానందరూపమైన బ్రహ్మమును నీవు
 చూపఁగా సందు జొచ్చి యనుభవమున ముసిఁగియున్నవాఁ
 ఁడనుగాన తక్షకుఁడు మొదలయిన మృత్యువులకు నెంత
 మాత్రము వెఱవను, బ్రాహ్మణోత్తమా! నేను మానముపూని
 మనంబునందలి కామములనుండియుఁ గామ వాసనలనుండియు
 విడివడి దాని నధోక్షజనియందుఁ జొనిపి ప్రాణములను
 విడుచుచున్నాను. అందులకై నాకనుజ్ఞయిమ్ము ఉపదేశము
 వలన జ్ఞానమును భగవదనుభవాత్మకమగు జ్ఞానమును గట్టిగా
 నాశ్రయించుటవలన దేహ భ్రమము మొదలయిన యజ్ఞ

నము దూలింపఁబడినది. మఱియు మీరు కేవల నుఖరూప
మయియున్న భగవంతుని స్వరూపమును జూపితిరి' అనెను.
సూతుఁడు—పరీక్షిత్తుఁడై చెప్పఁగా భగవంతుఁ డాశుకుఁడు
రాజువలన నెలవుఁ బుచ్చుకొని యాతనిచేతఁ బూజలంది
యంత మునులంగూడి తన నెలవునకుఁ బోయెను. రాజర్షియగు
పరీక్షిత్తును బరమాత్మయందుఁ దన యాత్మశేషతైకరసమై
నదిగా ధ్యానించి గంగాతీరమందుఁ తూర్పుమొనలుగల దర్భల
యం దుత్తరాభిముఖుఁడై కూర్చుండి మ్రానివలె గదలక
మెదలక నకలేంద్రియవ్యాపారములను మాయముచేసి దేహ
మందును దాని యనుబంధులయందును నభిమానములేక సంశ
యములెల్లఁ ద్రుంచి మహాసమాధి నొంది పరిశుద్ధముక్తావస్థఁ
జెందినవాఁ డయ్యెను. బ్రాహ్మణులారా ! అప్పుడు బ్రాహ్మణ
కుమారుఁడు శృంగి క్రుద్ధుఁడై పురికొలిపిన తక్షకుఁడు రాజును
జంపగోరి పోవుచు మార్గమునఁ గాశ్యపునిఁ జూచెను. అతఁడు
విషచికిత్సచేసి పరీక్షిత్తుని రక్షించి ద్రవ్యమును గడించుటకై
పోవుచుండెను. అతఁడు తక్షకుఁడు గఱవఁగా నీటయినవృక్షమును
మరల మొలకొత్తి పొడసూపునట్లు చేయుటంబట్టి విషమును
హరించువాఁ డగునని తెలిసి యావిప్రుఁడుకోరినధనముల నిచ్చి
తృప్తిగావించిమఁల్చియంత నా సర్పరాజుబ్రాహ్మణరూపమున
మఱుఁగుఁ జేసికొని పరీక్షిత్తునిఁ గఱచెను. రాజా తక్షకుఁడు
గఱవకమునుపే ముక్తావస్థ నొందియుండెను. అట్టి రాజర్షి
దేహము సర్పవిషాగ్నిచేత నెల్లవారును జూచుచుండఁగా
తోడనే నీటయ్యెను. భూమియందును నాకాశమందును దిక్కు
లయందు నెల్ల యెడల విక్కుటమయిన హాహాకారము మెల

రేగెను, దేవతలును ననురులును మనుష్యులును మొదలగువా
 రెల్ల మిక్కిలియు నాశ్చర్యపడినవా రయిరి. దేవదుందుభులు
 మొరసెను. గంధర్వులు నప్పరసులును బాడిరి. దేవతలు బాగు
 గా గనుచుఁ బువ్వులవాసలు కురిసిరి. జనమేజయుఁడు తన
 తండ్రి తక్షకునిచేత భక్షితుండయ్యెనని విని మిక్కిలి క్రుద్ధుడై
 యప్పుడు మేటి బ్రాహ్మణులనుగొని యాగమచేయుచు నందు
 సర్పములనెల్ల వేల్వఁదొడఁగెను. సర్పయాగమునందు జ్వలించు
 చున్న యగ్నిహోత్రమున మహా సర్పములెల్ల దగ్ధము లగు
 చేుండుటను జూచి తక్షకుఁడు భయమున వడకుచు నింద్రుని
 శరణుజొచ్చెను. జనమేజయుఁ డగ్నిహోత్రమునకుఁ దక్షకుఁడు
 రాకుండుటనుజూచి బ్రాహ్మణులతో 'సర్పాధముఁ డా తక్షకుఁ
 డేల పడి దగ్ధుఁడు గా కున్నాఁడని యడిగెను. బ్రాహ్మణులు
 'రాజేంద్రా! వాఁడింద్రుని శరణుజొచ్చినందున నతఁడు వానిని
 రక్షించుచున్నాఁడు. ఇంద్రుఁ డట్లు వారించుచున్నాఁడు గాన
 యా సర్ప మగ్నియందుఁ బడకున్నాఁడు' అనిరి. జనమేజయుఁ
 డది విని యుదారబుద్ధిగాన ఋత్విజులతో 'బ్రాహ్మణులారా !
 ఇంద్రునితోఁగూడ నాతక్షకుని నగ్నియం దేల కూల్పరు' అనెను.
 అదివిని బ్రాహ్మణు లాయజ్ఞమందు తక్షకా ! ఇంద్రునితోడను
 నతని నావరించియున్న మరుద్గణములతోను గూడ వేగవచ్చి
 పడు'మని యింద్రునితోఁగూడఁ దక్షకుని వేల్వసాగిరి. ఇట్లు బ్రా
 హ్మణులు పలికిన పరుషవాక్యములచేత నింద్రుఁడు తనవిమాన
 ముతోడను దక్షకునితోడను స్థానమానుండి కదల్పబడెను.
 అందుల కతఁడు మనంబున భీతినొందెను. అట్లాయింద్రుఁడు
 విమానములతోడను దక్షకునితోడను నాకాశమునుండి పడు

చుండఁగాఁ జూచియాంగిరసుఁడగు బృహస్పతి రాజుతో 'మను
 జేంద్రా! నీవలన నీ సర్పరాజు వధమునొందుట కర్హుఁడు
 గాఁడు. ఇతఁ డమృతము ద్రాగియున్నాఁడు. వీనికి జరామరణ
 ములు గలుగవు, రాజా! ప్రాణికిఁ బుట్టుకయును జాపును స్వర్గ
 సరకాదిగతులునుఁ దనతనక ర్తముచేతనే కలుగుచున్నవి. కావున
 నొకనికి సుఖదుఃఖములు మఱియొకనివలనఁ గలుగవు అన్నిటిని
 సొంతక ర్తములే కలిగించుచున్నవి. జంతువు, సర్పము, దొంగ
 లు, శత్రువులు, నిష్ప, జలము, ఆకలి, దప్పి, తెవులు మొదలగు
 వానివలన మరణము నొందుచున్నది. ఇట్లు వానివలన మర
 ణమునొందుట తన ప్రారబ్ధక ర్తము ననుభవించుటయే కాని
 మఱొకటి గాదు. క ర్తమువలననే యామరణము కలిగెనని
 తలంపవలయును గాని యీ సర్పాదులవలన ననికాదు. రాజా!
 కాఁబట్టి యాభిచారికమైన యీ సత్రమును ముగింపుము. నిరప
 రాధములయిన సర్పములు దగ్ధము లయినవి. ఏలనఁగా 'జనులు
 ప్రారబ్ధమును గుడువకతప్పదుగదా' యనెను. బృహస్పతి యిట్లు
 చెప్పఁగా రా జా మహర్షి వచనమును బహుకరించుచు సర్ప
 సత్రము నుడిగి యాతనిని బూజించెను. (బ్రాహ్మణకోపము
 వలనఁ బరీక్షిత్తునకును జనమేజయ కోపమువలన సర్పములకును
 మృత్యువు గలిగినదిగదా. ఇట్లు విద్వాంసులకుఁగూడ సమ్మో
 హము గలుగుటకుఁ గారణమేమి' యన్నచో) ఇట్లొకని
 బాధించువానిని గాను మఱొకనిని వానిచే బాధింపఁబడు
 వానినిగాను గలిగించినదెల్ల విష్ణువు నుహా మాయయేకాని
 మఱియొకటి గాదు. ఆ మాయనుబట్టియే యీ యాత్మ
 విషయములందు గుణవ్యాపారములచేత మోహమునొందు

చున్నది. పరమాత్మ స్వరూపనిరూపకులగువారు పరమాత్మ స్వరూపము నొక్కసారియైనను జేయుచుండునపుడు మాయ తన కార్యమును జేయనేరదనఁగా నిక వారికి విషయమైన పరమాత్మ స్వరూపమునం దది తన కార్యమును జేయనేరదని చెప్పనేల? మఱి యా పరమాత్మనియందు మాయాప్రయుక్త మోహమువలన నానావిధములయిన కుతర్కరూపములగువికారములు గలుగవు. ఏలన వాని కది గోచరము గానేరదు. మఱియు నాపరమాత్మయందు మనస్సు సంకల్ప వికల్ప వ్యాపారములతోఁ గూడి ప్రవర్తింపనేరదు. అట్టి మనస్సున కును నది గోచరము కానేరదు. ఏలన సంకల్ప వికల్పమునెల్ల నివర్తించి యోగముచేఁ బరిశుద్ధమయిన మనస్సునకే యది విషయమగునది మఱియు నా పరమాత్మయందుఁ గర్తృమును నది సృజించుశరీరమును గలుగవు. కర్తృమువలనను నదికల్పించు దేహమువలనను సాధ్యము లగు సుఖదుఃఖాదిఫలములును గలుగవు. దేవుఁడు మనుష్యుఁడు మొదలయిన శబ్దసమూహమును నందువర్తింపవు. పరమాత్మ స్వరూప మిటువంటిది. జీవుఁడు తాను దనంతట మూఁడుగుణములకు వశ్యుఁడయినను నట్టి పరమాత్మ స్వరూపమును మననము చేయుచుండినచోఁ బృథివి మొదలయిన యీయచిత్త తత్త్వమును బరిహరించి యాకలి దప్పి మొదలయిన యూర్తులను నిరసించి మనస్సును సమాహితము చేయుటచే, నొకటి నొకటి గలిగించుచును నడఁగించుచు నుండు మూఁడు గుణములు రూపుమాయునట్లుగా, వ్యాపారము లెల్ల నుడిగినవాఁడగును. 'నేతి నేతి' యని ప్రకృతి ప్రకృత జడా జడవస్తువు లెట్టివ్రా యట్టిది కాదు కాదని దానికంటె నితరము

అయిన చేతనాచేతనములనెల్ల వ్యావర్తింపఁ గోరుచుండునట్టి
 వారు దానిని బ్రకృతి పురుష విలక్షణమై వైష్ణవంబగు స్వరూ
 పముగా నెన్ను చుందురు. మఱియు నట్టివారు రాగద్వేషాదు
 లను విడిచి భగవంతుఁడు తప్పఁ దక్కినవానియందు సౌహృ
 దము లేక ధ్యానాదులచేత దానినిసంశ్లేషించి సమాధినిష్ఠులై
 యిట్టిదిగా నిశ్చయించియున్న వారు. ఎవ్వరికి గేహదేహములను
 గూర్చికలుగు 'నేను' 'నాది' యనెడు దౌర్జన్యము గలుగదో
 యట్టివా రా విష్ణువు పరమంబగు పదమును నుపాసనముచేత
 సాక్షాత్కరించుచున్నారు. పరుసములయినమాట లెవరేనిపలికిన
 సహించుకొనవలయును. ఎవ్వరిని నవమానింపరాదు. ఈ
 మనుష్యదేహము నాత్మగా నుద్దేశించి యెవ్వనితోడను
 వైరము పెట్టుకొనరాదు అసంకుచిత బుద్ధియగునాభగవంతునికి
 వేదవ్యాసులకు నమస్కారము. ఆతనిపదాంబుజముల ధ్యానము
 వలననే నీసంహిత నధిగమించితిని' అనెను. శౌనకుఁడు వేదా
 చారనిరతులును వేదప్రవర్తకులును మహాత్ములునగు పైలుఁడు
 మొదలగు వ్యాసశిష్యులచేత వేదము లెన్నివిధముల విభజింపఁ
 బడినవి? సౌమ్యా! వీనిని మాకుఁ జెప్పమని యడిగెను.
 సూతుఁడు—బ్రాహ్మణోత్తమా! భగవంతునియందు నెవ్వని
 మనస్సు సమాహితమైయుండునో యా పరమేష్ఠి యగు బ్రహ్మ
 దేవుని హృదయమందలి యాకాశమునుండి నాదము (అనఁగా
 నాయాకాశముతోఁ గూడిన వాయువుపరిణామంబగు ప్రాణ
 ఘోషము) ఆవిర్భవించినది. ఆనాదము చెవులను మఱాసి
 కొనుటవలన వినఁబడుచున్నది. ఆనాదము నుపాసించుట
 వలన యోగులు శరీరమువలనను బుణ్యా పుణ్యకర్తృముల

వలనను నిందియముల వలనను గలుగు కర్తమలమును
 దూలించి యా యుపాసనము జ్ఞానోత్పాదకమగుట వలన
 మోక్షమును బొందుదురు. ఆ నాదమువలన నుండి యకారో
 కార మకారములు మూడువర్తించుచున్న యౌంకారము
 పుట్టినది. యోగులు గానివారికి దానికిఁ బుట్టుక తెలియుట
 యశక్యము. అది తనంతటనే ప్రకాశించుచుండునది. అది భగ
 వంతుఁడును బరబ్రహ్మంబునగు పరమాత్మనకు వాచకమయినది.
 ఎవ్వఁ డీ ప్రణవరూపంబగు శబ్దమును జెవులు గట్టిగామూసి
 కొనియున్నను గూడ వినుచున్నాఁడో వాఁడు పరమాత్మఁడే;
 జీవుఁడవలె నిందియాయ త్తజ్ఞానము గలవాఁడు గాఁడు. ఆ
 ప్రణవము చెవులు మూసికొనుటవలన విషయాంతరములు
 కనుఁగొనకుండఁగా వినబడుచుండునది. దానిచేత లౌకికవైదిక
 శబ్దరాశి యంతయు వ్యక్తమగుచున్నది. ఆప్రణవస్వరూప
 మునకు హృదయాకాశము వెలువడుస్థాన మగును. అది స్వమ
 హిమమందు నెలకొనియున్న బ్రహ్మమునకుఁ బరమాత్మనకు
 సాక్షాద్వాచక మయినది. అది సమస్తములయిన మంత్రముల
 కును నుపనిషత్తులకును వేదములకును బీజమయినది. * అది
 సనాతనము. భృగుద్వహా! ఆ ప్రణవమునకు నకారము మొద
 లయిన మూడువర్ణములు కలిగెను. ఆయకారాదులు మూటి
 చేత (ననన్యార్హ శేషత్వము అనన్యశరణత్వము అనన్యభోగ్యత్వ
 మనెడి) మూడర్థములు ప్రకాశింపఁ జేయఁబడుచున్నవి.
 మఱియుఁ బ్రాప్యత్వము ప్రాపకత్వము మొదలయిన గుణము

* ప్రణవము సనాతనమయిన దనుటంబట్టి యది హృదయాకాశమందు
 అభివ్యక్తమైనదే కాని యుత్పన్నమయినదని కాదని తెలియునది.

లను బ్రతిపాదించు నారాయణాదినామములు నభిధ
 వృత్తిచేత స్వాగ్రములందే వర్తించుచుండుటయు, వానివలన
 దెలియఁబడుచున్నవి. చతుర్ముఖశరీరకుఁ డగు భగవంతుఁ డా
 ప్రణవమునుండి నక్షరసమామ్నాయమును సృజించెను అఁ
 స్త్రాస్వములును దీర్ఘములు నయినయంతస్థము లూష్మములు
 స్వరములుస్పర్శములు నని యొప్పుచుండును. చతుర్ముఖశరీరకుం
 డయిన యావిభుఁ డా యక్షరసమామ్నాయముచేత యజ్ఞ
 ములను బ్రకాశింపఁ జేయుతలంపునవ్యాహృతులతోను సప్రణ
 వముగాను నాలుగువేదములను నాలుగుముఖములనుండి యా
 విష్కరింపఁ జేసెను. ఆ బ్రహ్మాయానాలుగువేదములను వేదోచ్ఛా
 రణాదులందు నిపుణులును బ్రహ్మర్షులునయిన మరీచి మొదలగు
 పుత్రులను జదిపించెను. వైదికధర్మముల నుపదేశించెడియా
 మరీచి మొదలగువారు తమపుత్రులయిన కశ్యపాదులకువానినుప
 దేశించిరి. ఇట్లావేదములు ధృతవ్రతులయిన వారివారి శిష్యు
 లకు నుపదేశించుచురాఁగాఁ బ్రతిచతుర్యగమునను బరం
 పరగా వచ్చుచుండెను. అందుఁ బ్రతిద్వాపరము తొలు సంధి
 యందును మహర్షులగువారు యుగధర్మమును బట్టి జను
 లాయుష్యమందును సత్త్వమునందును బుద్ధియందును క్షీణించి
 యుండుటనుజూచి దానిని విభజించిరి. ఆ బ్రహ్మర్షులు తమ
 హృదయములం దున్న యచ్యుతునిచేతఁ బ్రేరితులై యా
 వేదములను వ్యస్తములు చేసిరి. కాని, తమంతట నట్లు
 చేసినవారు గారు. బ్రాహ్మణోత్తమా! ఈ లోపల లోక
 భావనుం డగు పరబ్రహ్మ మాభగవంతుఁడు బ్రహ్మశివాదు
 లయిన లోకపాలురు ధర్మరక్షణార్థము తన్ను వేడికొనఁగాఁ

బరాళేశునివలన సత్యవతియందు నంశాంశభాగముచేత వ్యాసుం
 డై యవతరించి వేదములను నాలుగు విధములు చేసెను.
 ఋగ్యజు సామాధర్వములురానులుగాఁ బడియున్న వానినుండి,
 పోవులుగాఁ బడియున్న మణులగుంపులనుండి యాయా మణు
 లను వేటువేటుయెత్తి దండలు గ్రుచ్చునట్లు, ఆ యా ఋగా
 దులను వేటువేటు పర్గములుగా నెత్తి నాలుగు సంహితలను
 జేసెను. ఆ మహామతి తన శిష్యులగు నలువురను బిలిచి యా
 సంహితలలోనొక్కొక్కదానిని నొక్కొక్కనికి నిచ్చెను. అం
 దుఁబైలుం డను శిష్యునకు బహ్వచంబనఁబడు ఋక్సంహితను
 మొదటిదాని నుపదేశించెను. వైశంపాయనుఁ డను శిష్యునకు
 నిగదం బనెడి యజుర్గణము నుపదేశించెను. జైమినికి సామము
 లందు ఛందోగసంహిత నుపదేశించెను. అధర్వాంగిరసమను
 శాఖను తన శిష్యుండగు సుమంతున కుపదేశించెను. వైలుఁడు
 బహ్వచం బనెడు తన సంహితను రెండుగా విభజించి తన
 పుత్రుఁడయిన యింద్రప్రమితికిని శిష్యుఁడయిన బాష్కలునకును
 నుపదేశించెను. ఆ బాష్కలుఁడు తన సంహితను నాలుగుగా
 విభజించి శిష్యులయిన బోధ్యునకును యాజ్ఞవల్క్యునకును
 బరాళునకును నగ్నిమిత్రునకును నుపదేశించెను. ధీమంతుఁ
 డయిన యింద్రప్రమితి తన సంహితను దనపుత్రుఁడును
 విద్వాంసుఁడు నగు మణ్వాకేయఋషిచేతఁ జదివించెను. ఆమం
 డూకేయుని శిష్యుఁడు వేదమిత్రుఁడు. దానిని సౌభరి మొదల
 యిన శిష్యులకు నుపదేశించెను. ఆ మండుకేయుని పుత్రుఁడు
 శాక్యలుఁడు తన సంహిత నయిదువిధములుగా విభజించి వా
 త్సుఁడు ముద్గులుఁడు శాలీయుఁడు గౌఖిల్యుఁడు శిశిరుఁ డను

నేవురచేతఁ జదివించెను. ఆశాకల్యుని శిష్యుఁడు జాతుకన్యుఁడు
తన సంహితనుదాని నిరుక్తమును నాలుగుగా విభజించి బాలా
కుశకును వైంజనకును వైతానుకును విరజనకును నొసంగెను.
బాష్కలుని పుత్రుఁ డయిన బాష్కలి యీచెప్పఁబడిన శాఖ
లన్నింటినుండి యెత్తివాలఖిల్యమనెడు సంహితను రచించెను.
పైలాయనుఁడును గార్గియుఁ గాసారుఁడును దానిని జదివిరి.
ఇవి యెల్లను బహ్వృచ సంహితలు. వీని నా బ్రహ్మగ్నులు ధరిం
చిరి. ఈఛందస్సుల విభాగమును విని జనుఁడు సర్వపాపముల
నుండి విడివడుచున్నాఁడు. (ఇది ఋక్సామయజుర్విభాగము. ఇతఁ
డైత్తిరీయశాఖ యుత్పత్తి చెప్పఁబడినది) వైశంపాయన శి
ష్యులు అధ్వర్యువులని చరకులనియుఁజెప్పఁబడుదురు. అధ్వర్యు
శాఖ నధ్యయనము చేయుటచేత నధ్వర్యువు లనఁబడిరి. బ్రహ్మ
హత్యాగూఢపాపమును నశింపఁజేయుటకై తమగురు వనుష్ఠిం
పవలసినవ్రతమునుదామునాచరించినందునచరకులనియుఁ జెప్పఁ
బడిరి. వైశంపాయనునకు మఱియొక శిష్యుఁడుయాజ్ఞ వల్క్యుఁ
డనువాఁడు గలఁడు. అతఁడు గురువును జూచి 'ఓభగవంతా!
ఈయల్పములయిన తపస్సుల నాచరించిననేమి కలదు? నేను
మిక్కిలి దుష్కరమయినవృత్తము నాచరించుచున్నా' ననెను.
అందులకు గురువు వైశంపాయనుఁడు బ్రహ్మగ్నుల నట్లనమానిం
చిన యాజ్ఞవల్క్యునియెడఁగువీతుఁడై 'నీవికఁజాలును. పోవు
నావలన నధిగమించినదానిని వేగ త్యజింపు' మనెను. దేవశా
తుని పుత్రుఁడయినయాయాజ్ఞవల్క్యుఁడు యజుర్గణములను గ్ర
క్కి వెడలిపోయెను. అంత మును లాయజుర్గణములనుజూచి
(క్రక్కినదానిని బ్రాహ్మణరూపములతోఁగొనుట యనుచితమని

తలఁచి) వానియందలి చాపలముచేతఁ ది త్తిరపక్షులై యాయ
జస్సులనుమింగిరి. కాఁ బట్టియజుశ్శాఖలుతై త్తరీయములనిపేరొం
ది మిక్కిలిరమ్యములయినవి. అంత యాజ్ఞాపల్కుఁడుగునువువ
లనఁజదివినఁచందస్సులను వెదకినను గానక యాదిత్యమండలములో
నున్న యీశ్వరునిట్లుస్తుతించెను.¹ భగవంతుఁ డొక్కఁడే యఖి
లజగత్తులకు నాత్మస్వరూపమును గాలస్వరూపమునను నుండి
(దేవ మనుష్య పశువృక్షము లని) బ్రహ్మమొదలుగా స్తంబము
వఱకుఁగలనాలుగు విధములయిన భూతసమూహములహృదయ
ముల లోపలను వెలుపలను నాకాశమువలె నుపాధిచే వ్యవధి
నొందక (అనఁగా వ్యాప్యముల దోషములను దానును బొంద
క) క్షణము లవము నిమేషము మొదలగు నవయములచేతఁ
బెరిగిన సంవత్సరగణముచేత జలములను బీల్చుకొనుచు మరల
నిచ్చుచును నీలోకయాత్రను నిర్వహించు చున్నాఁడు. అట్టి
భగవంతునకు నాదిత్యునకు నమస్కారము. ఓ విబుధర్షభా!
సవితా! తపనా! అహరహము మూఁడు సంధ్యలయందును
వైదికమార్గమునఁ దన్నుపస్థాపనముచేయుజనులు నమస్తపాప
ములను దుఃఖములకు బీజ మగు నజ్ఞానమును భర్జించు నట్టి
తేజము గలిగి క్రిందుగాఁ దపించుచుండు నీమండలమును
జక్కఁగాధ్యానించుచున్నాము. నీవు నీ శరీరములగు స్థావర

1. ఇందు ఆఖిలజగదాత్మ స్వరూపమునలోపలఁజొచ్చిప్రేరించుచున్నాఁ
డని గాయత్రీ ప్రథమపాదమందలి సవితృశబ్దమునకు నర్థము చెప్పఁబడెను.
ఇక రెండవపాదమందలి భర్గశబ్దార్థముచేతస్తుతించుచున్నారని తెలియునది.

2. ఇందు గాయత్రీ ద్వితీయపాదమందలి భర్గశబ్దార్థము ప్రతిపాదింపఁబడినది.

3. ఇందు గాయత్రీ తృతీయపాదమందలి సర్వధీ ప్రచోదయి తృత్వము
చెప్పఁబడినది.

జంగమసమూహముల మనస్సులకును నిందియములకును బ్రాణ
గణములకును జీవులకును సాధారభూతుఁడవై యంతర్యామియై
యుండివాని నెల్లఁ బ్రేరించుచున్నావు. మిక్కిలి భయంకరముఖము
గల యంధకారమనెడు సజగరగ్రహము పట్టికొనఁగా మృతిజెం
దిన దానివలె సంజ్ఞ లేకయున్న యీలోకమును జూచి యనితర
సాధారాణమైన * కృపాదృష్టిచేత లేపి ప్రతిదినమును మూఁడు
సంధ్యలును నిన్నారాధించుటయగు చిత్తసమాధానమనెడి
శ్రేయమందుఁ బ్రవర్తింపఁజేయుచున్నాఁడవు. దేవాధిపతి వగు
నీవు భూపతివలె దుష్టజంతువులకు భయమును బుట్టించుచు,
నందందు నలుగడల దిక్పాలురు తామరమొగ్గలవంటి చేమో
డ్పులఁ బూజకొనంగఁ దిరుగుచుందువు. భగవంతా! త్రిలోక
ములగురువు లగు బ్రహ్మాదులచే నభివందిత మగు నీవు పదక
మలయుగళమును నేను సారము తీసిపోకున్న యజుస్సులను గోరి
భజించుచున్నా' నని యుపస్థానము చేసెను. ఇట్లు స్తుతింపఁగా
నాభగవంతుఁ డశ్వరూపధరుఁ డయిన విష్ణువు యజుస్సు
లను సారముచెడ కుండఁగ నే ప్రసన్నుఁడై యాముని కొనం
గెను. విభుం డాయాజ్ఞవల్క్యుఁ డపరిమితములయిన యజుస్సు
లచేఁ బదియేనుశాఖలను గావించెను. అంత నశ్వరూపుఁడగు
హరియాజ్ఞవల్క్యునియం దుంచిన శాఖలను బిదపఁగాఁబ్బలును
మాధ్యందినులును నధ్యయనము చేసిరి. సామగుఁడగు జైమిని
మునికి సుమంతుఁడను పుత్రుఁ డుండెను. ఆ సుమంతుని కొడుకు
సుతన్వుఁడు. జైమిని యాపుత్రపౌత్రుల కిద్దఱకు నాసంహితను

* ఇందు చతుర్విధపురుషార్థ ప్రదర్శము, తెలుపుచున్నారు.

రెండుగా విభజించి చెఱాకటి యిచ్చెను. ఆ జైమినిశిష్యుఁడు మహనీయుఁడగు నుకర్ముఁడనువాఁడు సామవేద వృక్షమునుండి నామములకు వేయి శాఖాభేదములను గావించెను. ఆ నుకర్ముని శిష్యులు కౌసల్యుఁడగు హిరణ్యనాభుఁడు పౌష్పింజు ఁడను నిరువురు గలరు. ఆ యిద్దఱును నుకర్ముని మఱి యొక శిష్యుఁడును బ్రహ్మవిత్తముఁడనయిన యావంత్యుఁడును వానిని గ్రహించిరి. పౌష్పింజునకును నావంత్యునకును హిరణ్యనాభునకును సామగుఱుయిన యేనూఱుగురు శిష్యులుదీచ్యులనువా రుండిరి. ఆ యదీచ్యులనుగొందఱును బ్రాచ్యులనియుఁ జెప్పదురు. పౌష్పింజుని శిష్యులయిన లోకాక్షీయు జాగలియుఁ గల్యుఁడును గుసీదుఁడును గుక్షీయు ననువారు చెఱినూఱేసి సంహితలను గ్రహించిరి. హిరణ్యనాభుని శిష్యుఁడగు కృతుఁడిరువదినాలుగు సంహితలను దనశిష్యులకుఁ జెప్పెను. తక్కిన స్రుసిద్ధములగు శాఖలను నావంత్యుఁడు తన శిష్యులకుపదేశించెను. ఇది యాఱవయధ్యాయము.

—••••• అ ధ ర్వ వే ద వి భా గ ము. —•••••

సూతుఁడు—అధర్వవిదుఁడగు నుమంతుఁడు * కబంధుఁడను తనశిష్యునిచేతఁ దన సంహితను జదివించెను. ఆశిష్యుఁడును దానిని రెండుగా విభజించి పథ్యునకును వేదదర్శునకును నుపదేశించెను. శౌల్కాయని, బ్రహ్మబలి, మౌద్గల్యుఁడు, పిప్పలాయని యను వీరు వేదదర్శుని శిష్యులు. ఇక బథ్యునిశిష్యు

* ఇందు కబంధుఁడని చెప్పఁబడుటన్నను 'అధర్వవేదంసముని స్సుమస్తరమితద్యుతిః! శిష్యమధ్యాపయామాస కబన్ధంసోపిచద్విధా' అని వైష్ణవమంథుఁ జెప్పఁబడుటంబట్టి యిచటను నల్లె గ్రహింపఁబడుట తెలియునది.

లనువినుము. కుముదుఁడు శునకుఁడు జాజలియు నతని శిష్యులు. బభ్రువును నాంగిరసుఁడగు సైంధవాయనుఁడు ననెడిశౌన కునిశిష్యు లిరువురును నాసంహితల రెంటి నధిగమించిరి. వారిరువుర శిష్యులగు సావర్ణ్యుఁడు మొదలగునితరులును నట్లే యారెంటి నధిగమించిరి మఱియు నక్షత్రకల్పుఁడును శాంతియుఁ గాశ్యపులును నాంగిరసులును నధర్వవేదశాఖను విభజించి వానినిబ్రవర్తింపఁ జేసినవారగుదురు. ఇతఁ బౌరాణికులనుజెప్పెదను వినుము. త్రైయారుణి, కశ్యపుఁడు, సావర్ణి, అకృతవ్రణుఁడు, వైశంపాయనుఁడు, హరీతుఁడు, నని యీయార్దురును బౌరాణికులు. ఈయార్దురును వ్యాసశిష్యుండును నాతండ్రియు నగు రోమహర్షుని వలన నొక్కొక్క పురాణసంహిత * నధిగమించిరి. నేను వీరందఱకును శిష్యుఁడనై యన్నిటి నధిగమించితిని. కాశ్యపుఁడును నేనును సావర్ణియుఁ బరశురాముని శిష్యుఁడయిన యకృతవ్రణుఁడును వ్యాసపుత్రుఁడగుశుకునివలన నుండి మూలసంహిత లను నాలుగింటిని నధిగమించితిమి. పురాణలక్షణములను వేదశాస్త్రాను సారముగా బ్రహ్మరులునిరూపించినవానిని జెప్పెదను. బుద్ధినుఁది వినుము. సర్గము, విసర్గము, వృత్తి, రక్ష, అంతరము, వంశము, వంశానుచరితము, సంస్థ, హేతువు, అపాశ్రయ మని లక్షణములు పది. పురాణలక్షణ విదు లగువారు పురాణము పదిలక్షణములతోఁ గూడినదని తెలియుదురు. కొన్ని మహాపురాణములుగను గొన్ని యల్పపురాణ

* దీనిని బట్టి వ్యాసుఁడు ఆఱుసంహితలను రోమహర్షునికిఁ జెప్పెననియు నతని వలన నీ యార్దురు పౌరాణికులొక్కొక్కటి యధిగమించిరినియుఁ దెలియుచున్నది.

ములుగను నేర్పాటు గలిగియుండుటంబట్టి యల్పపురాణములకు (సర్గము, ప్రతిసర్గము, వంశము, మన్వంతరము, వంశానుచరిత మని) పంచలక్షణములు గలిగియుండును. అవ్యాకృతంబనబడు మూల ప్రకృతిగుణములయిన సత్త్వ రజస్తమస్సులు కలగుండు నొందుటవలన సా మూఁడును మహాత్ముగాఁ బరిణమించుచున్నవి. ఆ మహాత్మునుండి యహంకారమును, దానినుండి యాకాశాదిభూతములును వాని సూక్ష్మములయిన శబ్దాదులును నింద్రియములును బుట్టుచున్నవి. వీని పుట్టుకయే సర్గ మనఁబడును. పరమపురుషుఁడు సృష్టిసేయు సామర్థ్యమును గలిగించినపిదప నీ మహాదాదితత్త్వములు సంఘాతముగాఁ గూడికనొంది కారణబీజమునుండి కార్యబీజమువలె యవ్యాకృతమునుండి మహాదాదిక్రమమునం బుట్టుచుఁ జరాచరాత్మకంబగు జగత్తుగచున్నది. ఇట్లన్నియుఁగూడి జగత్తుగటయే విసర్గ మనఁబడుచున్నది. ఈ విసర్గమునకు జీవుల కర్తృవాసనయే మూలము. చరములయిన భూతములకు నచరములయిన భూతములు జీవనోపాయము. అది యీశ్వరుఁడే కావించెను. మఱియు నది మనుష్యులకు రాగమువలనను గలుగునదే కాక శాస్త్రముచేతను విధింపఁబడియున్నది. ఇట్టి జీవనోపాయమే వృత్తి యనఁబడును. అచ్యుతుఁడు ప్రతి యుగమందును దిర్యక్కులు మహర్షులు దేవతలు మొదలగువానియందు నవతరించుచును నాయా చేష్టితములను జేయించుండును. ఆ యవతారతచ్ఛేష్టితములే రక్ష యనంబడుచున్నది. ఆ యవతారతచ్ఛేష్టితములచేత వైదికధర్మ విరోధులు హతు లగుచున్నారు. మనువు, దేవతలు, మనువుత్ములు, ఇంద్రులు, ఋషులు,

హరి యంశావతారములని యీ యేడు గలదిగా మన్వంతరము
 చెప్పఁ బడుచున్నది. మనువువలనఁ బుట్టిన రాజులచరిత్ర
 మును గాలత్రయమందలి చానిని జెప్పట వంశ మనఁబడును.
 వారివంశమును నిర్వహించువారి చరిత్రము వంశానుచరిత
 మనఁబడును. కాలకర్తస్వభావము వలన నీ విశ్వమునకు నై
 మిత్తికము ప్రకృతికము నిత్యము ఆత్యంతి మని నాలుగువిధము
 లయిన లయమును సంస్థ యని కవులు చెప్పెదరు. అజ్ఞాన
 మూలకమగు పుణ్యాపుణ్య కర్తములను చేయుచుండు జీవులు
 కర్తఫలానుభవముకొఱకే సృష్టి గావింపఁబడుచున్నది గాన
 యీ సృష్టి కా జీవులే హేతు వనఁబడును. జీవునిఁ గొంద
 టనుభవించి మిగిలియున్న కర్తవాసనలతోఁ గూడియున్నవాఁ
 డనియు మఱికొందఱు దేవాదినామరూపములు లేనివాఁడనియుఁ
 * జెప్పుదురు. ప్రకృతికార్యము లగు శరీరములందు జాగ్రత్తు
 స్వప్నము సుషుప్తియనెడి జీవవృత్తులు గలవుగదా! ఇ జీవవృత్తు
 లందు బ్రహ్మము నిర్వాహకుఁ డగుటచే నన్వయముగలిగియు
 నా యవస్థలచేత సృశింపఁబడకుండుటచేత వ్యతిరేకము
 గలిగి యున్నాఁడు. ఇట్టి యన్వయవ్యతిరేకములు గల యీ
 బ్రహ్మమే సర్వాధారత్వమునుబట్టి యపాశ్రయఁ డనఁబడు
 చున్నాఁడు. ఆయాపనామములు గల ఘటపక్షాదిపదార్థ
 ములకుఁ బుట్టుక మొదలుకొని నాశమువఱకుఁ గల యాయా
 యవస్థలు గలుగుచున్నవిగదా. అయినను బదార్థముల ద్రవ్య

* అనఁగా సృష్టికిఁ బూర్వము దేవాదినామ రూపములు లేనివారై
 కర్తవాసనలతోఁ గూడియున్న యీ జీవులే యీ సృష్టికి నిమిత్తము గాన
 హేతు వనఁబడుచున్నారని భావము.

మాత్ర మాయా విశిష్టరూపమున జన్తాదులతోఁ గూడియు
 విశేష్యమాత్రరూపమున జన్తాదులులేకయు నుండునట్లే బ్రహ్మ
 మును విశిష్టరూపమున జీవావస్థలం * దన్వయమును స్వరూప
 మున వానినుండి వ్యతిరేకమును గలిగియుండును. చిత్తమెప్పుడు
 జాగ్రత్తు మొదలయిన వృత్తులు మూటి నాశ్రయించుటమాని
 తనంతటఁ గాని యోగాభ్యాసనూచేతఁగాని విషయములనుండి
 విరమించునో యపుడు సంసారమునుండి నివర్తించుచున్నది.
 ఇట్లు పదియో యైదో లక్షణములతోఁ గూడియున్న మహాపురా
 ణములును నల్పపురాణములును బురాణవిదులగు మునులుపదు
 నెనిమిదియని చెప్పెదరు. అవి బ్రాహ్మము, పాద్మము, వైష్ణ
 వము, శైవము, లైంగము, గారుడము, నారదీయము, భాగ
 వతము, ఆగ్నేయము, స్కాందము, భవిష్యము, బ్రహ్మకైవ
 ర్తము, మార్కండేయము, వామనము, వారాహము, మాతస్య
 ము, కార్తము, బ్రహ్మాండ మని పదునెనిమిది. బ్రాహ్మణో
 త్తమా ! బాదరాయణమహర్షి శిష్యులును బ్రశిష్యులును నేద
 పురాణసంహితలను నిట్లు ప్రవర్తింపఁజేయుట నీకుఁ జెప్పఁ
 బడినది. ఇది వినువారికి బ్రహ్మవర్చసము నుద్దీపింపఁ జేయును.
 ఇది యేడవయధ్యాయము.

—●●—మార్కండేయ చరిత్రము.—●●—

శౌనకుఁడు—సూతా ! సాధూ ! చిరకాలము జీవింపుము.
 మాటకారులందు మేటివి. సంసారమునందు భ్రమించు మను

* బ్రహ్మము చిద చిద్విశిష్టరూపమున నా యస్థలందెల్ల అన్వయమును
 స్వరూపమున వానినుండి వ్యతిరేకమును గలిగియున్నాడని భావము
 తెలియునది.

ఘ్యులకు నీవు గట్టు చూపువాడవు. 'మృకండునికొడు కగు
 మార్కండేయుని జనులు చిరాయువని చెప్పెదరు. అతఁడు
 కల్పాంతమందును శేషించియుండె ననియు జగత్తునంతయు
 గ్రహించిన పరమపురుషుని దర్శించె ననియుఁ జెప్పెదరు. ఆ
 మార్కండేయుఁ డీ కల్పమునందే స్వకులమునందుఁబుట్టినాఁడు.
 ఇంతవఱకును బ్రలయమేదియుఁ గలుగకున్నది. ఈ కల్పమందే
 పుట్టినవాఁడింకను బుట్టని ప్రలయము నెట్లు చూడఁగలిగినాఁ
 డని సందేహముగా నున్నది. అతఁ డేకాగ్రవమయి యున్నప్పు
 డందుభ్రమించుచుండి మఱ్ఱియాకు దొన్నెయందుఁ జిన్నబా
 లుఁడై పరుండియుండిన పురుషునిఁ గాంచెనట. సూతా ! ఇది
 పెద్ద సందేహముగా నున్నందున దీనిని వినఁగుతుకము గలిగి
 యున్నది. మహాయోగీ! నీవు పురాణములను గూడఁ జక్కఁగా
 నెఱుంగుదువని యంద తొన్నకొన్నవాడవు గాన యీ సందే
 హమును ద్రుంపుము ' అనెను. సూతుఁడు 'మహర్షీ ! నీవు శోక
 మలములనెల్లఁ బోకార్చునట్టి యీ ప్రశ్నను జేసితివి. ఏలన
 నిందుఁగలిమలాపహంబగునారాయణకథ వర్ణింపఁబడియున్నది.
 మార్కండేయుఁడు తండ్రివలన గర్భాధానాది సంస్కార
 క్రమమున నుపనయనసంస్కారమును బొంది శాస్త్రోక్తవిధిని
 వేదముల నధ్యయనముచేసి స్వవర్ణాశ్రమోచిత మగు తపస్సాస్వ
 ధ్యాయములతోఁ గూడినవాఁ డయ్యెను. అతఁడు తన ధర్మము
 పెంపునకై నైష్ఠికబ్రహ్మచర్యవ్రతమును బూని శాంతుఁడును
 జటిలుఁడునై వల్కలములుగట్టి కమండలువును దండమును
 నుపవీతమును మేఖలనుదాల్చి కృష్ణాజినమును నక్షుసూత్ర
 మును గుశలను గయికొని రెండు సంధ్యలయందును నగ్ని

సూర్యగురు విప్రులయందును దనయాత్మయందును హరి నర్చిం
 చుచు వాఙ్మయతిగలిగి రేపుమాపునుగురువుకొఱకు భైక్షము
 తెచ్చి గురువు ననుజ్ఞ చేసినయెడల దానిని దినుచు లేనిచో నుప
 వసించుచు నుండెను. ఇట్లు తపస్సాస్వాధ్యాయములు గలిగి వేల
 కొలది సంవత్సరములు హృషీకేశుని నారాధించుచుండి
 యెవ్వరికిని జయింపరాని మృత్యువును జయించినవాడయ్యె.
 ఇట్లతఁడు తపస్సాస్వాధ్యాయములచేతను సంయమముచేతను
 నైష్ఠికబ్రహ్మచర్యమును దాల్చి యోగమున రాగాద్విత్యము
 లను ధ్వంసముచేసి మనస్సును విషయములనుండి మరల్చి
 యథోక్షజుని ధ్యానముచేసెను. ఇట్లా యోగి మహాయోగ
 మువలన మనస్సును సమాధియం దుంచియుండఁగా నాఱు
 మన్వంతరముల నుహాకాలము కడచ నెను. ఈయెడపమన్వంత
 రమున నింద్రుఁ డతని యోగనిష్ఠను నెఱింగి యతని తపంబు
 నకు 'ఇతఁడెమి నాపదవిని గోరుచున్నాఁడా' యని శంకించి
 దానిని జేఱుపుట కారంభించెను. అతఁ డామునికడకు గంధర్వు
 లను నప్పరసలను గాముని వసంతుని మలయాచిలమును రజ
 స్సును లోభమును మదమునును బంపెను. వారుహిమాచలము
 ను త్తరపార్శ్వముం దున్న యతని యాశ్రమమునకుఁ బోయిరి.
 అచటఁ బుష్పభద్ర యనుసదియు, చిత్రయనెడు శిలయునొప్పు
 చుండెను. వా రాపుణ్యాశ్రమముచు బోయి చేరిరి. అందుఁ
 బివిశ్రములయిన వృక్షములును లతలును వెలయుచుండెను.
 మఱియుఁబుణ్యములగు పక్షిగణములును బుణ్యంబయిననిర్మల
 జలాశయములును నందు విలసిల్లుచుండెను. అందుఁ దుమ్మెదలు
 మత్తిలి పాటలు పాడుచుండెను. కోయిలలు కెరలి కూయు

చుండెను. నెమిళ్లు క్రొవ్వి యాడంబరముగా నాడుచుండెను. అప్పుడు మలయానిలము హిమాలయమందలి సెలయేటితుంపర లతోఁ గూడి పువ్వులతావులతో నెనసి మరులుచెలరేఁగించుచుఁ బొలయుచుఁ బ్రవేశించెను. వసంతుఁడు రాత్రి పొడదెంచు నపుడు చందురుఁ డుదయించుచుండఁగాఁ జిగుళ్లు గుత్తుల జొంప ములును దట్టముగాఁ బెనఁగొన్న మ్రాకుతీఁగల గుబురులను వెలయుచు నందువచ్చెను. అప్పరల గుంపులకు గమికాఁడయిన పూవిలుకాఁడు తన్ను గంధర్వులును గీతములును వాద్యము లును వెంబడించి వచ్చుచుండఁగా నచ్చరలంగూడి విలునమ్ములు గొని యచటఁ గనఁబడెను. ఆ యింద్రుని భృత్యు లట్లు వచ్చి, యగ్నినివేలిచి కన్నులుమూసికొని యెవ్వరికిని జెనకరాక యగ్ని యామూర్తిని దాల్చెనో యన్నట్లు కూర్చుండియున్న యా మునిని గాంచిరి. అతనిముందట స్త్రీలు నర్తనము చేసిరి. పిదప గాయకులు పాడిరి. మఱియు మృదంగములను వీణలను బణవ ములను గొని మనస్సున కింపుగా వాద్యములు వాయించిరి. కాముఁడు తన వింటియం దరవిందాదులయిన యైదుముఖములు గల బాణమును దొడిగెను. వసంతుఁడును మదమును రజ స్సును లోభమునును - ఈ యింద్రభృత్యు లతనిని గంపింపఁ జేసిరి. అప్పుడు పుంజికస్థలి బంతులు గొని యాడుచుండఁగా దాని పాలిండ్లబరువున సన్నని నెన్నడుము మిక్కిలి నకనక లాడుచుండెను. దాని కురులనుండి పువ్వులు జలజల రాలెను. ఆవన్నెలాఁడి చూపుల నిటునటు బెళుకులడర నిగిడించుచుబంతి వెంటఁబోవుచుండఁగా నా యురవడిచేత దాని మొలనూలు తెగినదయ్యె. అప్పుడు వాయువు దాని సన్నని వలిపంపువలు.

నను దొలగఁబుచ్చెను. అప్పుడు మన్మథుఁ డాముని తనకోటు
వడినాఁ డని తలఁచి బాణమునతనిపయి నేసెను. వాఁడుచేసిన
వన్నియు నాతనియందు, ధనము లేనివానిప్రయత్నము వలె,
వ్యర్థములాయెను. మునీ ! వా రిట్లామునికి నపకారము చేయు
చున్నను నతని తేజముచేత దగ్ధులగుచు, సర్పమును మెయి
కొలిపిన బాలురవలె, మరణి పోయిరి. ఇట్టింద్రుని యనుచరు
లెంత దలపడి కీడ్పఱచినను నమృతమునియహంకార భావంబగు
వికారమునొందఁ డయ్యె. ఇది మహాత్ములయం దొకవింత
కాదు. కాముఁడు వాని యనుచరగణమును దేజముదూలి
చిన్ననై యుండుటనుజూచి భగవంతుఁడింద్రుఁడు బ్రహ్మసియగు
నతని ప్రభావమును విని మిక్కిలి విస్మయము నొందెను. అతఁ
డట్లు తనచిత్తమును దపస్వాభ్యాసంయమములచేత సమాధి
మంచి యుండఁగా నరసహితుఁడగు నారాయణుఁడు హరియతని
ననుగ్రహించుటకై ప్రసన్నుఁడయ్యెను. ఇద్దఱును దెల్లనినల్లని
వస్సెలు గలిగి, నాలుగుభుజములతోను గొందామరలవంటి
కన్నుంగవలతోను గూడి, వల్కలాజినములు దొడిగి చేతి
యందుఁ బవిత్రమునుదాల్చి, తొమ్మిదిపేటల యజ్ఞోపవీతమును
గమండలువును వక్రముగాని వేణుదండమును, పద్మాక్షమాలి
కను, దోసులు మొదలగుజంతువులను దుడుచుకొను వస్త్రమును,
దర్భముష్టినిగొని తపస్సే యారూపములుదాల్చినట్లు చూపట్టు
చుండిరి. మఱియుఁ దలతల మెఱయుచున్న మెఱువుఁదీగలవంటి
కాంతులు దొలఁకుచున్న దేహరుచులతో దేవతావర్యులచేత
నర్చింతులై వెలయుచుండిరి. భగవంతుని రూపములగు నానర
నారాయణముఖులను జూచి ముని లేచి యాదరంబున దండ

మువలెఁబడి, నమస్కరించెను. అతఁడు వారి సందర్శనము వలనఁ గలిగిన యానందముచేత దేహమును మనస్సును నింద్రియములును నిర్వృతములుకాఁగా మేను గఱుపాఱు గన్నులనా సందబాష్పములు గ్రస్తుకొన వారిని దలఁచి త్తిచూడఁజాలక పోయెను. అతఁడు లేచి చేతులుమోడ్చి వినయవినమితుఁడై యాత్మకృత్యముచేతఁగొఁగిలించు కొనువానివలె మాట డగ్గుత్తిక వడ'నమోనమ' అని యా యీశ్వరులంగూర్చి పలికెను. అంత నతఁడు వారికి నాసనము వైచి పాదకమలములను గడిగి, తగిన చందనముచేతను, ధూపముచేతను, మాల్యముచేతను బూజించెను. అంత నాయిద్దఱును సుఖముగ నాసీనులై ప్రసాదింప నభిముఖులై యుండఁగా ముని మరల వారిపాదములయందుఁబడి మ్రొక్కి యా మిక్కిలి గొప్పవారలతో నిట్లనియె. మార్కండేయుఁడు—విభో! నిన్నేమని వర్ణింతును? ఏలన నాకును దక్కిన దేహధారులకును బ్రహ్మ రుద్రులకును గల ప్రాణములను నీవు ప్రేరించుట వలననే చలనమొంది తన తన వ్యాపారములు చేయఁగలుగుచున్నవి. అట్లు చలనమునొందు ప్రాణముల ననుసరించి వాక్కును మనస్సును నింద్రియములును జలనము నొందుచున్నది. ఇట్టి నిన్నేమని వర్ణింపవచ్చును! ఇట్టి వాఁడనేని నన్నందఱేల యుపాసింపరందువా? ప్రాణుల కెల్ల సామాన్యముగా నీవుప్రాణాదులను జలింపఁజేయువాఁడవే యైనను భజించునట్టి పురుషులకే నిన్నుపాసింపునట్టి యభిప్రాయమును స్థిరముగాఁ గలిగింతువు. భగవంతా! ఈ మీ భగవన్మూర్తులు రెండును ముల్లోకముల ధేమమునకు సంసార తాపమెల్ల నడఁగుటకును మృత్యువును జయించుటకును నగు

చున్నది. ఎట్లన నీవు రాముఁడు కృష్ణుఁడు మొదలుగా నానా
విధములయిన యితర దేహముల నీజగమును సృజించుటకై
తొల్పుచున్నావు. ఈ సర్వజగత్తును సృజించి మరల సాలె
పురుగువలె దీనిని గ్రసించుచున్నావు. ఇట్లు సృష్టిసంహారములు
నేయువాఁడై తన యవతారములచేత రక్షించుచుఁ జరాచర
ములలోపలఁ జొచ్చి ధరించి నియమించుచుండునీదుపాదమూల
మును భజించుచున్నాము. ఆ పాదములను భజించుటవలనఁ
బుణ్యాపుణ్యకర్తములందలి రజస్సయిన సుఖదుఃఖములును గుణ
ముల రజస్సయిన కామక్రోధములును, గాలము రజస్సయిన
శీతాతపవాతాదులును నంటవు. వేదతాత్పర్యవిదులయినజను లా
పాదమూలమును బొందుటకై వానిని మాటికి స్తుతించుచును
మ్రోక్కుచును నారాధించుచు నుందురు. నిరతిశయపురుషార్థ
రూపా! ఈశా! నీయంఘ్రులచేతఁ జట్టు నలుప్రక్కలనుండి, యే
భయమును గలుగనేరదు. అట్టి నీయంఘ్రులస్తాప్తికంటె
మఱియొక శ్రేయము నెఱుంగనేరము. బ్రహ్మకుఁ గల లోకము
గూడ రెండుపరార్థములకాల ముండునే కాని సతముగాదు.
కాన యట్లు స్థాయిగాని బ్రహ్మయుఁ గాలరూపుఁడగు నీకు భయ
పడుచున్నాఁడు. ఇక నతఁడు సృజించినభూతపరిణామములైన
దేహధారులు భయపడుట చెప్పనేల ! ఇట్లు సత్యసంకల్పుఁ
డును బరమాత్ముఁడును గురుండును సర్పమునకుఁ బరుండునగు
నీదుపాదమూలమును మిక్కిలి యాత్మహితమయినది గనుక
మిక్కిలియు దుష్టమై నిష్ఫలమైయున్న యీ దేహదులను దిగ
విడిచి దానినే భజించుచున్నాను. ఎవ్వనికి నీ పాదమూలమును
కూర్చిన జ్ఞానము మాత్రముగలదో వాఁడు తన కభిమతము

లయిన సమస్త పురుషార్థములను బొందుచున్నాఁడు. ఈశా! ఆత్మబంధా! నీజగత్తునకుఁ గల యుదయస్థితిలయములకు నీ బ్రహ్మరుద్రాఖ్యములగు దేహములే హేతువులే యనియును, ఆ దేహములును, సత్త్వము రజస్సు తమస్సన్నియున్న నీదు మాయచేత లీలార్థము ధరింపఁబడినవే కాని మఱియొండు గాఢనియును దెలియుదుము. అట్లు తెలిసినను వానియందు సత్త్వమయమగు నీ దేహమే తోభయుక్తమగు శాంతిని గలిగింపఁ జాలుచున్నది కాని తక్కిన బ్రహ్మరుద్రాఖ్యదేహములు గావు. ఆ రెంటి నుపాసించుచు వచ్చినచో వ్యసనమును మోహమును భయమును గలుగును. భగవంతా! కాఁబట్టి నీదు భక్తులకుఁ బ్రియంబును నీకును గారామునయిన శుద్ధ సత్త్వమయదేహమునే కుశలు లగువాగు భజింతురు. పురుషుండగునీదురూపంబయిన యావిశుద్ధసత్త్వమును బంచరాత్రసిద్ధాంతముల నెఱింగినచను లుచు స్యముగాఁ గోరుచుందురు. పురుషరూపమైన యాసత్త్వము నుపాసించుచు రాగాసంసారభయము వీడును; మఱి యాత్మసుఖము గలుగును గాని భయమిశ్రమయిన యితర సుఖముగలుగదు. ఇట్లు పురుషుండును (చతుర్విధపురుషార్థప్రదుండును) భూముఁడును (సర్వాంతరాత్ముం డగుట చేత భూమగుణ విశిష్టుండును) కాఁబట్టి విశ్వండును (విశ్వాకారమున నెలకొనియున్నవాఁడును) విశ్వగురుండును (విశ్వమునకు శరీరహితాచరణశీలుం డగుటంబట్టి హితకరుండును) పరదేవతయును నారాయణుండును ఋషియు నరోత్తముండును హంసుండును (ఆశ్రితదోషనిరాకర్తయు) సంయతగిరుండును నిగమేశ్వరుండును (వేదాచార్యుండు) నగు

భగవంతునకు నీకు నమస్కారము. నీమాయచేత మతి యా
వరింపఁబడి యున్నందున వ్యర్థములగు నింద్రియమార్గము
లందు బుద్ధి దిరుగుడు వడుచున్న దేహాత్మాభిమాని, నీవు
తన ప్రాణములందును హృదయమందును దృగ్విషయములం
దును నియామకుఁడై నెలకొనియున్నను ని న్నెఱుంగనేరకు
న్నాఁడు. అఖిలగురుండవయిన నీవు మొట్ట మొదటఁ బ్రవ ర్తిం
పఁ జేసిన వేదము నాశ్రయించియున్నవాఁడే నిన్ను వేదాంత
విహితమైన యుపాసనచే విశుద్ధంబగు మనంబున సాక్షాత్తుగ
నెఱుంగుచున్నాఁడు. నిన్ను దర్శించుట కుపాయంబయినది
వేదమే. అదియే పరమాత్మవగు నీదు రహస్యమును బ్రకా
శింపఁజేయునది. మఱి హిరణ్యగర్భకపిలాదులు యోగసాం
ఖ్యతంత్రములచేత నీస్వరూపమును విమర్శించుటకుఁ బ్రయ
త్నించుచున్నను నీవిషయమునఁ దబ్బిబ్బుపడుచుందురు. ఇటు
యోగముసాంఖ్యము మొదలయిన వాదముల నన్నింటిని బ్రతి
క్షేపించునట్లు స్వరూపమును స్వభావమును బ్రకృతి పురుషాదు
లందుఁ గలుగనివి యెవ్వనికిఁ గలవై, తనయందు గూఢమై
వారికిఁ దెలియఁబడకున్న యపరిచ్ఛేద్యజానవైభవము గల
యట్టి మహాపురుషునకు వందనములు చేయుచున్నాను' అని
స్తుతించెను. ఇది యెనిమిదవయధ్యాయము.

—●●◆మార్కండేయ చరిత్రము.◆●●—

(అనుబంధము.)

సూతుఁడు:— బుద్ధిమంతుఁ డామార్కండేయుఁ డట్లు
స్తుతింపఁగా, నారాయణుఁడును నరసఖుండు నగు భగవం

తుండు—‘ఓ యోయీ! ఎడతెగని చిత్తసమాధిచేతను నా
 యందలి భక్తిచేతను తపస్సాస్వధ్యాయసంయమముల చేతను
 నీవు సిద్ధుండవు. బ్రహ్మర్షి శ్రేష్ఠుండవు నగుదువు. నీదు నైషిక
 బ్రహ్మచర్యవ్రతమునకు మేము మిక్కిలి సంతుష్టిఁ జెందితిమి.
 నీకు శుభం బగుఁగాక. వరదులందు మిన్నను గాన నావ
 లనఁ గోరిన వరమడుగుము’ అనెను. ఋషి—‘దేవదేవేశా!
 ప్రపన్నార్తిహారా! అచ్యుతా! నీకు జయము జయము.
 నీవు నాకు దర్శన మొసంగితివే. ఇంత మాత్రము వరమే చా
 లును. బ్రహ్మదు లెవ్వని పాదారవిండముల దర్శనము యోగ
 పరిశుద్ధంబగు మనంబునఁ గేవలము వాంఛించుచున్నారు గాని
 దర్శింప నేరరయిరో యట్టి నీవు నాకన్నలకుఁ బ్రత్యక్ష మై
 తివే! ఇంతకు మించినవర మేమున్నది? అంబుజపత్రాక్షా!
 పుణ్యశ్లోక శిఖామణీ! నీదర్శనమే యెక్కుడు; అయినను బ్రహ్మ
 మొదలుగాఁ గల సకల జనులు సచ్చబ్రహ్మచ్యులయ్యు దేని
 చేతఁ దాము దేవ తిర్యజ్జనుష్యస్థావరములుగా భిన్నులయి
 యుండు నట్లు తెలియుదురో యట్టి నీయాశ్చర్యశక్తిరూ
 పమున మాయనుగూడఁజూడ నువ్విల్లారుచున్నాను’ అనెను.
 ఇట్లాఋషి మిక్కిలియు స్తుతింపఁగా భగవంతుఁడీశ్వరుఁ డట్లె
 యగుఁ గా కని చిఱునవ్వుతోడఁ జెప్పి బదర్యాశ్రమమునకుఁ
 బోయెను. ఋషి యాభగవంతునిమాయను జూడవలయునను
 టయే చింతించుచుఁ దనయాశ్రమమందే పసించుచు అగ్ని,
 సూర్యుఁడు, సోముఁడు, జలము, భూమి, వాయువు, ఆకాశము,
 హృదయము; గోవు, విపులు మొదలగువానియందు హరిని
 ధ్యానించుచు మానసోపచారములచేతఁ బూజించుచుండెను.

అతఁ డొకానొకప్పుడు ప్రీతిమయుమగు భక్తిరసప్రవాహము నందు మునిగి యాపూజను మఱచినవాఁ డయ్యెను. ఒకనాఁ డతఁడు పుష్పభద్రానదితటమునఁ గూర్చుండి యుండఁగా సంధ్యాసమయమున పెద్ద వాయు వొకటి వుట్టెను. అది ప్రచండమయిన శబ్దము గలిగించుచుండఁగా దాని ననుసరించి పెద్ద పెద్ద మేఘములు భయంకరములుగాఁ బొడ కట్టినవి. అవి మెఱుములు మెఱయుచు నుఱుములు బిట్టుగా నుఱుముచు బండి కన్నులంతేసి పెద్ద వర్షధారలు నలుప్రక్కలఁ గురియ సాగినవి. అంత నాలుగు మహాసముద్రములును వాయువేగ ముచేతఁ బెద్ద కరడులెగయ నుగ్రములయిన మొసళ్లు చెలఁగ నొక్కిలి భయంకరములయిన నుడి గండములతో దెప్పరమయి ఘోషించుచు భూతలమును నలుప్రక్కలఁ గ్రమ్మి మింగు చుండుట గానంబడెను. ఆకాశము నతిక్రమించినవై జలములును, వేండ్రములయిన సూర్యకిరణములును, మెఱపులును, గూడి దేవ తిర్యజ్జనుష్యస్థావరము లని నాలుగు విధముల నుండు జగము నంతయును నామునితోఁగూడఁ దపింపఁజేసెను. ఇట్లు భూమి జలములందు మునుంగుటను జూచి ముని మిక్కిలియు భయము నొందెను. అతఁ డట్లు చూచుచుండఁగానే మహా సముద్రము నలలచే మిక్కిలి భయంకరమై బిట్టు గాలిచే జలమంతయు నల్లకల్లోలపడు చుండఁగా, మేఘములు వర్షించుచు దానిని నింపి పొంగి పొరలఁ జేయుచుండఁగా, నది పొరలి భూమండలమును నందలి ద్వీపములను వర్షము లను బర్వతములను నేక కాలమున ముంచి మాయముచేసెను. అప్పుడు భూమియు నంతరిక్షమును దేవలోకమును నక్షత్ర

సమూహమును దిక్కులు నన్నియు మూఁడులోకములును జల
మున మునిగి యుండెను. ఆమునియొక్కఁడుమాత్రమే మిగత
పడి యుండి జడలు విరియఁబోతి జడునివలెను గుడ్డివాని
వలెను భ్రమించుచుండెను. అతఁ డాకలి డప్పులు పయికోనఁ
గా, మకరములును దిమింగిలములును బట్టి యుపద్రవపెట్టు
చుండఁగా, అలలచేతను గాలిచేతను గొట్టువడి, అపారమయిన
చీకటియందు బడి త్రిమృదుచు, బడలికవ్యాపింప దిక్కులను
నాకాశమును భూమినిని దెలియఁడయ్యె. అతఁ డొక పెనుఁ
బల్లమున బడియును, నొకచోట నలలచేత మూఁదంబడు
చును, గొన్నియెడల నొకటితో నొకటి పోరాడుచున్న జల
జంతువులచేత భక్షితుండగుచును, నుండెను. అతఁడొక్కయెడ
మోహమును నొక్కయెడ శోకమును నొక్కచోట దుఃఖ
మును నొక్కపట్టునభయమును బొందుచును, నొక్కదేసవ్యాధి
మొదలగు వానిచేత బాధితుండై మృత్యువునొందినట్లును, నుం
డెను. ఇట్లతఁడు విష్ణుమాయ తనయాత్మను గ్రమ్ముకొనుటయు
నందు భ్రమించుచుండఁగా సంవత్సరములు వేల పదివేల
కొలఁదిని గడచని పోయెను. అతఁ డొకప్పుడు భూమియందు
మెరకయైన యొక పట్టునఁ గుమ్మరు చుండఁగా, పండ్లును జిగు
ళ్లును విలసిల్లుచున్న యొక్క చిన్న మట్టిచెట్టును గాంచెను.
దానిలో నీశాన్యపుదిక్కు నందలి యొక శాఖయందు, నొక
యాకుదొన్నెలో నొక శిశువు పరుండి యుండి తన దేహ
ప్రభచేతఁ జీకటి నంతయుఁ గబళించుచుండఁగాఁ గాంచెను.
ఆచిన్నిబిడ్డఁడు మరకతమణులవలె శ్యామలవర్ణముగలిగి, మొ
గము తామరపూవువలెఁ గాంతి సిరి గులుకుచుండ, సంకువు

వంటి మెడయు విశాలమయినవక్షమును, సొగసయినముక్కును
 గనుబొమలును గలిగి చెలువు గులుకుచుండెను. అతని యూ
 ర్వులు సోఁకి ముంగురు లల్లలాడుచుండెను. శంఖములవంటి
 చెవుల యందు దాడిమపూవువలె నున్న పోగులు సొగసుగాఱు
 చుండెను. పగడమువంటి పెదవికాంతిచేతఁ దెల్లని చిఱు
 నవ్వుకొంత యెఱ్ఱ వాఱుచుండెను. తామరపూవుకడఁపు
 వలె నెఱ్ఱని కడగన్నులును, చెన్నగులుకు చిఱునవ్వుతోడి చూ
 వులును నూర్పులచేత నల్లల్లఁ గదలుచున్న వళులతోఁగూడి
 లోతయి యటచేయంత యున్న యుదరమును, నాపాపనికిఁ
 జెలువారు చుండెను. సొగసయిన వ్రేళ్లుగల రెండు చిన్నిచేతు
 లచేత నొక చరణాంబుజమును బట్టియెత్తి కొని నోట నిడి
 కొని యాబాలుఁడు చీకుచుండెను. ముని యాబాలునిఁజూచి
 మిక్కిలి యాశ్చర్యపడెను. అతఁ డాపాపనిఁ జూడఁగానే బడలిక
 లన్నియు నుడిగి యుబ్బున హృదయకమలమును గన్నుఁ
 దామరలును వికసిల్లు చుండఁగా మేనంతయు మిక్కిలి గగురు
 పొడువఁగా, నత్యంతాశ్చర్యము చేత శంకించినను నాబాలునిఁ
 జూచుటకు సమీపమునకుఁ బోయెను. అపుఁ డాముని యాశి
 శువు నూర్పుగాలిచేత దోమవలె నతని శరీరము లోపలఁ
 జొచ్చెను. అతనిగర్భమందును నతనికంటె మఱియొక బాలుని
 నట్టి వానిని గాంచెను. మఱి యతని శరీరములోనికిఁ జొరక
 మునుపు నంతయును జూచినట్లే శరీరము లోపలను జూచెను.
 అట్లుచూడఁగా నతనికి మిక్కిలియు విస్తయముకలిగెను. అతఁ
 డందునంతరిక్షమును భూమ్యాకాశములను నక్షత్రగణములను
 బర్హతములను సముద్రములను ద్వీపములను వర్షములను

దిక్కులను సురాసురులను వనములను దేశములను నదులను
 బట్టనములను ఆకరములను సేద్యపుగ్రామములను, మంద
 లను, ఆశ్రమములను వర్ణములను వాని వృత్తులను గాంచెను.
 మఱియు నాకాశాదిమహాభూతములను భౌతికములయిన దేవ
 మనుష్యాదులను, నానాయుగములను గల్పములను గల్పించు
 చుండు కాలమును, ఇది యధి యననేల! వ్యవహారమునకునిమి
 త్తమయిన తక్కిన దొక్కొక్క దానిని మఱి యజ్ఞానులకు
 నిత్యమయినదిగాఁ దోచుచున్న జగత్తును గాంచెను. మఱియు
 నాగర్భములో ఋషి హిమాలయమును బుష్పవహ యనెడి
 యానదిని దన యాశ్రమమును నిట్లు విశ్వమునుగాంచుచుండి
 మరల నాబాలుని యూర్పుగాలి చేత నతని వెలుపలికి
 వచ్చి ప్రలయ సముద్రమునందుఁ బడెను. అట్ల భూమి
 యం దొక మిట్టపయిని బెరిగి యున్న మఱిచెట్టును దాని
 యాకు దొప్పయందుఁ బరుండి యున్న యాపాపనిని జూచి
 యమృతంబు వంటి ప్రేమదొలఁకుచున్న చిటునవ్వుతోడి య
 తని కడగంటిచూపును జూచెను. అంత నతండు తనకన్నుఁగవ
 చేతహృదయమునందుఁ గాఁగిలించుకొనియున్న బాలునిఁగాంచి
 మిక్కిలియు నుబ్బుజెంది యాయధోక్షజుని జేతులారఁ గాఁగి
 లించుటకై యెదురుగాఁ బోయెను అప్పుడాదేవుఁ డచిం
 త్యములయిన వివిధ విచిత్రశక్త్యాదిగుణములచేఁ బరిపూర్ణుడై
 యాశ్చర్య శక్తియోగనిర్వాహకుఁ డైన సర్వాంతరాత్ముఁడు
 గావునఁ దోడనే యంతర్ధానము నొందెను. ఆపు డా ఋషి
 యాలింగనము చేసికొన వలెనన్న వ్యాపారము, నిర్ధనుఁడు
 పూనినపనివలె, వ్యర్థమాయెను. ఆ శిశువు తిరోహితుఁడు

కాఁగానే యతనివెంటనే ప్రలయ జలమంతయు మఱుఁగయ్యెను. తక్షణమే యామునియెదుట పటవృక్షమును మఱుఁగుపడెను. అతఁ డెప్పటివలెఁ దన యాశ్రమమందున్నవాఁడయ్యెను. ఇది తొమ్మిదవయధ్యాయము.

—●●◆మార్కండేయ చరిత్రము.◆●●—

(అనుబంధము)

శ్రీసూతుఁడు—ఇట్లు ముఁగి, నారాయణుఁడు పన్నిన తనయాశ్చర్యశక్తి వైభవము ననుభవించి యానారాయణునే యతని మాయను ధరించుటకై శరణుఁజొచ్చెను.—* మార్కండేయుఁడు—‘హరీ! నీదు మాయచేత దేవతలు సయితముజ్ఞానముచేత నునంబు చెదరి మోహము నొందుదురుగదే. ఇట్టి నీదు పాదమూలమును బ్రపన్నుల కభయం బొసంగువానిని శరణుఁజొచ్చితిని’ అనెను. సూతుఁడు—ఇట్లతఁడు సమాహితచిత్తుఁడై యుండఁగా భగవంతుఁడు రుద్రుడు వార్వతితోఁ గూడ నిజగణములచేఁ బరివృత్తుఁడై నందినెక్కి యాకాశమునఁ బోవుచు నతనిఁ జూచెను. అంతఁ బార్వతి యాబుషినిఁ జూచిశివునితో ‘భగవంతా! గాలిలేనపుడు జలములును మత్స్య సమూహములును నిశ్చలములై యున్న మహాసముద్రమువలె దేహేంద్రియములును మనస్సును నిశ్చలములై యీ విప్రుఁ

* అల్పదేశమందు విస్తారముగల దేశమును అల్పకాలమందు బహుకాలమును అంతర్భవించి యుండుటయును తనకంటె వ్యతిరీక్తములయిన మూర్తామూర్త పదార్థ సమూహమును గాలావసానము గలిగించు జలాదులను సృజించుటయును ఈశ్వరుని సర్వశక్తిత్వమువలన ఉపపన్నము.

డున్నాఁడు. ఇతనిని బోయిచూతము రమ్మ. ఈముని తపస్సునకు
 ఫలమొసంగుము. నీవు సిద్ధిప్రదుఁడవుగదే'యనెను. రుద్రుఁడు—
 'భగవతీ! ఈ బ్రహ్మార్షి కామములనేమియు మోక్షమును
 సైతము గోరఁడు; ఏలనఁగా నితఁ డవ్యయుఁడగు పరమపురు
 షునియందు ననన్యప్రయోజనంబగు భక్తిని లభించియు
 న్నాఁడు. భవానీ! అయిన నీ సాధుపురుషునితో మాటలాడు
 దము. మనుష్యులకు సాధువులతోడి సమాగమమే పరమం
 బయిన లాభముచుమీ' యని చెప్పెను. సర్వవిద్యలకు నిర్వాహ
 కుఁడై సర్వదేహధారులకు నీశ్వరుండయి సత్పురుషులకు గతియైన
 యా భగవంతుఁ డీశానుఁ డతనిని దక్షిణివచ్చెను. జగదాత్మకు
 లైన యీ యీశు లిరువురును వచ్చియున్నను నాముని యంతః
 కరణవృత్తుల నిరోధించియుండుటంబట్టి యెఱుంగఁడయ్యె.
 వారినేకాక తన్నును దక్కిన ప్రపంచమును దెలియకుండెను.
 భగవంతుఁడు రుద్రుఁ డది యెఱింగి వాయువు ఛిద్రమునందుఁ
 చొచ్చునట్లు యోగ మాయచేత నతని హృదయాకాశమును
 జొచ్చెను. అంత నాముని తనలోపలను మెఱపువలె బిశం
 గములయిన జటలుదాల్చి మూఁడుకన్నులును బది భుజములును
 గలిగి పొడువై యుదయించుచున్న సూర్యునివలె వెలుఁగుచుఁ
 బులితోలును శూలమును ధనువును శాణములను ఖడ్గ చర్మ
 ములను నక్షమాలను డమరుకమును, గపాలమును బరశువును
 దాల్చి శివుఁడు తటాలున హృదయమందు జూపట్టఁగా గాంచి
 విస్మయమునొందెను. అప్పుని 'యేమిది' యని యాసమాధి
 నుండి విరమించి రెండుకన్నులను దెఱచి త్రిలోకై కగురుం
 డగు రుద్రుఁడు పార్వతితోడను బ్రహుధగణములతోడను వచ్చి

యుండుటను జూచెను. ముని యద్దేవుని శిరస్సుచేత మ్రొక్కి
యతనికిని బార్వతికిని బ్రమథగణములకును స్వాగతం బడిగి
యాసనము లిడి యర్ఘ్యపాద్యముల నర్పించి గంధపుష్ప ధూప
దీపములచే నర్పించి యెంతయు నపర్యలు గావించెను. అంత
నద్దేవునిజూచి 'నీవు నీప్రభావముచేతనే పరిపూర్ణ కాముడవు.
ఈ జగత్తంతయు నీచేతనే సుఖముగా నూటట నొందియుం
డును. ప్రభూ! ఈశానా! ఇట్టి విభునకు నీకు నేనేమిచేయు
దును? శాంతుఁడును సత్తుఁడును బ్రమృదుండును రజోజు
షుండును ఘోరుండును దమోజుషుండును నగు శివునకు నీకు
నమస్కారము' అనెను. సూతుఁడు— ఇట్లాది దేవుఁడును సజ్జను
లకు దిక్కునయిన యా భగవంతుఁడు స్తుతింపఁబడఁగాఁ బరి
తుష్టుఁడై ప్రసన్నుంబగు మనంబుతో నవ్వుచు నమ్మునిని జూచి
'మేము మువ్వరమును వరదులయందు మిన్నలము; మాదర్శ
నము వ్యర్థముగాదు. ఆదర్శనమువలన మనుష్యుఁడు ముక్తి
నొందును. కాబట్టి నీవు నావలన వరమును వేఁడుము. సాధువు
లును శాంతులును సంగరహితులును భూతములందు దయ
గలవారును మాయు దేకాంతభక్తులును వైరము లేని
వారును సమదర్శులునగు బ్రాహ్మణులకు, లోకులను లోకపాలు
రును, వీరువా రననేల? భగవంతుఁడగు నేనును బ్రహ్మయు
నీశ్వరుఁడగు హరి తానును వందనములను నర్చనములను నుపా
సనములను జేయుదుము. ఏలనఁగా వా రచ్యుతశరీరరుల మగు
నాయందును బ్రహ్మాయందును నచ్యుతుం డగు హరియందును
భేదమణువంతయైనను గలిగియుండరు. మఱియుఁ దామును నితర
జనులును నచ్యుతునికి భిన్నులయినవా రనియుఁ దలంపరు;

అనఁగా నందఱును నచ్యుతునికిఁ బరతంత్రులై తచ్చరీరభూతులై యుండుటంబట్టి యచ్యుతుఁడేయని తలంతురు. కనుక మేమును మిమ్ము భజింతుము. జలమయములగు తీర్థములును, ప్రాణరహితములయిన (మృచ్ఛిలామయములయిన) దేవతలును దర్శనమాత్రమునఁ బవిత్రత గలిగింపనేరవు. చిరకాల స్నానముల చేతను, ఆవాహనాది షోడశోపచార పూజాదులచేతను, నవి పవిత్రముచేయుచున్నవి. మీరన్ననో దర్శన మాత్రముచేతనే పవిత్రతఁ జేయుచున్నారు. ఎవ్వరు వేదమయంబగు మా రూపమును నాత్మసమాధిచేతను దపస్సుచేతను స్వాధ్యాయముచేతను సంయమములచేతను దాల్చి యుందురో యట్టి బ్రాహ్మణులకు మేము నమస్కరించుచున్నాము. అట్టి మహాత్ములను దర్శించినను విన్నను మహాపాతకులయినను శూద్రులయినను శుద్ధి నొందుదు రనఁగా నిక వారితోడ సంభాషణాదులచేత శుద్ధి నొందుట చెప్పనేలయనెను.

సూతుఁడు— ఇట్లు చంద్రధరుఁ డాశివుఁడు సజ్జనసేవ యనెడు ధర్మరహస్యమును గూర్చి విస్తరించి చెప్పిన యావాక్య మమృతమువలెఁ జవి గులుకఁగా నాఋషి చెవులు రెంటును నెంతయుగోలియుఁ దృప్తి నొందఁడయ్యెను. ఋషి— ఆహా! జగదీశ్వరులయినవారు తమకీశితవ్యములయిన యపకృష్ట భూతములకు మ్రొక్కుచున్నారే! ఔరా! ఈశ్వరునిచర్య యిది శరీరధారుల కెంతమాత్రము దెలియఁదరముగాదు గదే! వారు దేహులకు ధర్మము నుపదేశించువారయ్యను ధర్మములను వారిచేత గ్రహింపఁజేయుటకై తామే యాచరించుచును నను.

మోదించుచును నట్లవిచేయఁబడుచుండఁగా స్తుతించుచును,
నుందురు. ఇట్లు భగవంతుఁడు తన కీశితవ్యములయిన వానికి
నమస్కరించుట మొదలగు వానిని నాశ్చర్య మయము
లయిన తనచేష్టలచేతఁ జేసినంతమాత్రమున వాని ప్రభావ
మొంత మాత్రము చెడదు. లోక ప్రసిద్ధమగు మాయావి
యింద్రజాలాది కపటవ్యాపారము లెంతచేసినను వాని ప్రభా
వముచెడక వాని మాయావిష్కారప్రభావమే వెల్లడియగు
నట్లే దీనిని డెలియవలయును. భగవంతుఁడు సంకల్పమాత్రము
చేత నీజగత్తును సృజించి తాను దీనిలోపలఁ జొచ్చి, గుణ
ములు పూర్వకర్త వాసనానుగుణముగాఁ బరిణమించి యుత్త
రోత్తర పుణ్యాపుణ్యరూపము లయిన విషమసృష్టిని జేయు
చున్నను దానే చేయువానివలెఁ గనఁబడుచున్నాఁడు గాని
స్వప్నము గన్నవాఁడు స్వప్నమందలి యర్థములను దాను
జేయనియట్లు, నిజమున కా సృష్టికిగుణములేకాని తాను గర్త
గాకుండును. అట్టిత్రిగుణుండును మహాత్ముండును గేవలుం
డును నద్వితీయుండును గురుండును బ్రహ్మమూర్తియు నయిన
యాభగవంతునకు నమస్కారము. భూమా! పురుషుఁడు స్వతం
త్రుఁడును సత్యకాముఁడు నగుటకంటె వర మేమి వరదోత్త
ముండవగు నీవలనఁ బడయవచ్చును ? ఏమియుఁ గలుగదు.
అయినను బూర్ణ కామము వర్షించుచున్న నీవలన నీ వరమును
వేఁడెదను. భగవంతుని యందును భగవత్సరు లయినవారి
యందును నీయందును నచ్యుతంబగు భక్తి నాకుఁ గలిగియుండ
వలయును' అనెను. సూతుఁడు—ఇట్లు ముని చక్కనివాక్యమున
స్తుతింపఁగా నచ్యుతుఁడును భగవంతుఁడు నగునాగుద్రుఁడు

పార్వతి యనుమోదింప నతనితో 'మహర్షీ ! నీకు విభుండయిన
యథోక్షజునియందు మిక్కిలియు నీవు కోరినభక్తి కలుగుఁగాక.
కల్పాంతముపఱకును నీకుఁ బవిత్రంబయిన యశస్సును, ముది
మియు మరణమును లేకుండుటయుఁగలుగుఁగాక. భూతభవిష్య
ద్వర్తమానములనెడు త్రికాలములందున్న వస్తువులను గూర్చిన
జ్ఞానమును బ్రహ్మస్వరూపరూపాదులను గూర్చిన విజ్ఞానమును
విరక్తిసహితముగాఁ గలుగు గాక. బ్రహ్మవర్చసుల కెల్ల నీవు
పురాణాచార్యుండ వగుదువుగాక' యనెను. సూతుఁడు— ఇ
ట్టిశ్వరుఁ డాముక్కంటి మునికి వరములనొనంగి పార్వతీదేవికి
నాముని మున్ను భగవత్తాయను దర్శించిన కథనుజెప్పుచుఁ దన
స్థానమునకుఁ బోయెను. ఆ మార్కండేయుఁడును మహాయోగ
వైభవమును భగవంతుఁడగుహరి యందు ననన్యప్రయోజనం
బగుభక్తిని బొంది యిప్పటికిని సంచరించుచున్నాఁడు. ఇందులకు
సందియము లేదు. బుద్ధిమంతుఁడగు మార్కండేయుఁ డనుభవిం
చినభగవంతునిమాయావైభవమును మిక్కిలి యద్భుతమయిన
దానిని నీకువర్ణించి చెప్పితిని. సంసార మనాది యని తెలియని
వారుకొందఱు, జీవులకుభగవంతునిమాయవలన నొకానొకప్పు
డే, సంసారము మార్కండేయునికిఁ గలిగిన మాయా వైభవ
దర్శనమువలెఁ గలుగుచున్నదని చెప్పుదురు. ఈసంసార
మనాదియై పొరలి పొరలి వచ్చుచున్నది గాని యొకానొక
ప్పుడు కలుగునది గాదు. ఇట్లు చక్రపాణి యగు భగవం
తుని వైభవముతోఁ గూడిన మార్కండేయుని వృత్తమును
వినువాఁడును వినిపించువాఁడును నిరువురును గర్తృనిమిత్తంబగు
సంసారమునకుఁ బాలుపడరు. ఇది పదియవయథ్యాయము.

—●— { మహాపురుషవర్ణనము. ద్వాదశాదిత్యవ్యూహాదు } —●—
 లను వర్ణించుటయు.

శౌనకుఁడు—భాగవతా ! నీవు మిక్కిలియు వేత్తలగు వారి యందు మిన్నవు. ఏలన నీవు సమస్తములయిన పురాణ పంచరాత్రాది తంత్రముల సిద్ధాంతముల తత్త్వములను జక్కఁగాఁ దెలిసినవాఁడవు. కాఁబట్టి యీ యర్థమును నిన్ను డుగుచున్నాము. శుద్ధసత్త్వమయమగు దివ్యవిగ్రహముగల శ్రియఃపతికిఁ బరిచర్య చేయునపుడు భగవదారాధన తంత్ర నిష్ఠితు లయినవా రద్దేవుని పాణి పాదాదులయినయంగములను హృదయాదులయిన యుపాంగములను సుదర్శనాదులయిన యాయుధములను భూషణములను నే. యే తత్త్వాభిమాని దేవ తగాఁ గల్పించి యేవిధమున ధ్యానింతురో దానిని, భగవదారాధన క్రియకు నపేక్షితములయిన వానిని, దెలిసికొనఁ గోరు చున్నారము గాన మాకు వివరింపుము. ఆయా యంగాదులను నాయా తత్త్వములుగాఁ గల్పించి యారాధనము చేయు కౌశలముచేత మర్త్యుఁడు జరామరణములను గడచి ముక్తిని బొందుచున్నాఁడు గదే' యనిరి. సూతుఁడు 'నేను గురువులకు నమస్కరించి విష్ణుదేవుని యంగాదులకు నభిమానిదేవతలయిన యా విభూతులను జెప్పెదను. బ్రహ్మ నారదుఁడు మొదలయిన యాచార్యులవలనను, నాగమమువలనను, బంచరాత్రమువలనను, నావిభూతు లెఱుంగఁబడినవి. ప్రకృతి, మహాత్ము, అహంకారము, పంచభూతములు, కాలమనెడి తొమ్మిదితత్త్వములచేతను వీని వికారములయిన యేకాదశేంద్రియములచేతను బంచతన్మాత్రలచేతను విరాట్టు (బ్రహ్మాండము) నిర్మింపఁబడినదని శాస్త్రముచేతఁ దెలి

యఃబడుచున్నది జీవులతోఁ గూడిన యీవిరాట్టునందుమూఁడు లోకములు కనఁబడుచున్నవి. ఈ*బ్రహ్మాండము పరమపురుషుని రూపము. తలాతల మొదలైన సప్తలోకములతోఁ గూడిన భూమి యతనికిఁ బాదములు. దివి యతనికిశిరస్సు. ఆకాశము నాభి. సూర్యుఁడు కన్నులు. వాయువు నాసిక. దిక్కులు కర్ణములు. ప్రజాపతి మేథ్రము. పరమపురుషునకు మృత్యువు గుడము. బాహువులు లోకపాలురు. మనస్సు చంద్రుఁడు. యముఁడు కనుబొమలు. లజ్జ పయిపెదవి. లోభము క్రింది పెదవి. వెన్నెలలు దంతములు. భ్రమము నవ్వు. వృక్షములు రోమములు. మేఘములు తలవెండ్రుకలు. ఈవ్యష్టి పురుషునకు నెన్నియవయవములో తనకొలఁతచేత నవయవసంస్థాన మెంత మితిగలిగి యుండునో, యట్లే యీ పరమపురుషునకు లోకముల కొలఁదిచేతఁ (అనఁగా లోకాభిమాని దేవతా రూపములగు సాదాద్యవయవముల సంస్థానముచేత) నంత యవయవములు గలవాఁడై యుండును. అజుండు భగవంతుఁడు కాస్తుభము నెపమునఁ దనయాత్మ జ్యోతిని, అనఁగాఁ దనకు విశేష భూతమై జ్ఞానాకారమై యుండు చిదాత్మస్వరూపమును దాల్చుచున్నాఁడు. ¹ ఆజీవుని ప్రభయగు ధర్మభూతజ్ఞానము వ్యాపించునట్టిది. ఆ ప్రభను భగవంతుఁడు వక్షమున శ్రీవత్సముగాఁ దాల్చియున్నాఁడు. విషమావస్థయందున్న సత్త్వాది గుణములమయ మైయుండు ప్రకృతియే వనమాలగాఁ దాల్చి

1. బ్రహ్మాండమున కభిమానిదేవత భగవద్విషయ విగ్రహమని యర్థము.

2. కాస్తుభము జీవవర్గాభిమాని దేవతయనియు దాని ప్రభకు అభిమాని దేవత శ్రీవత్సమనియు ఛందోభిమాని దేవత యతని వస్త్రమనియుఁ దెలియునది.

యున్నాఁడు. అతనివస్త్రము గాయత్రి మొదలగుఁచందములు. అకారాదిత్రివర్ణములు గల ప్రణవ మాతని బ్రహ్మసూత్రము. అతని యొక మకరకుండలము సాంఖ్యములు వేదము మఱి యొకకుండలము. సర్వలోకోత్తరమయినబ్రహ్మలోకము నతఁడు కిరీటముగా ధరించి యుండును. అది సర్వలోకములకు సభయప్రదమైనది. పరమపురుషుఁ డధిష్ఠించియున్న శేషుఁ డనెడి యాసనము మూల ప్రకృతి. ధరజ్ఞానాదులతోఁ గూడిన విశుద్ధ సత్త్వము పద్మచునఁబడుచున్నది. ¹ ఓజస్సుతోను సహస్సుతోను బలముతోను గూడిన మహత్తత్త్వం బగు బుద్ధియే గదగాఁ దాల్చియున్నాఁడు. జలత త్త్వమే శంఖము. తేజస్తత్త్వము సుదర్శనము. ఆకాశమునఁ జే నీలదేహుఁడగు భగవంతునకు నాకాశతత్త్వమే ఖడ్గము. తపస్సే కేడము. కాలము శార్క ధనువు. కర్తృములే యమ్ములపొది ఇంద్రియములు గుఱ్ఱములు. మన స్సతనికి రథము. అర్చావతారములందాహితమైన యతని యంశమే తన్మాత్రలు. ² ఇంద్రియవ్యాపారము అతని క్రియలు అతని యాసనమందుఁ బద్మాకారముగా నున్న మండలము ³ యజ్ఞభూమి. యజమానుని పోషణావఘాతాదు లయిన యాగదీక్షా సంస్కారము భగవంతునికిఁ బరిచర్య. అది దురితములనెల్ల క్షీణింపఁజేయునది. భగవచ్ఛబ్దమందలి యవయవ

1. ఓజస్సనఁగా ఇంద్రియశక్తి. సహస్సు అనఁగా మనశ్శక్తి. బలమనఁగా దేహబలము. ధేనువునకుఁ గాల మభిమానిదేవతయనుట.

2. ఇట 'ముద్రయార్థ క్రియాత్తతా' అని పాఠాంతరము. 'వరదాభయాది ముద్ర ప్రయోజనము దాని క్రియా స్వరూపమునగు' నని భావము.

3. యజ్ఞ భూమ్యభిమానిదేవత యామండలమనుట. దీక్షాసంస్కారమున కభిమానిదేవత పరిచర్య.

మగు భగవత్శబ్దమునకు నర్థమగు జ్ఞానాదిషాద్గుణ్యము లీలా
కమలముగా ధరించి యున్నాఁడు. ధర్మమును యశమును
భగవంతునకుఁ జామరమును వ్యజనము నగును. దేని వలనను
భయము లేకున్న సొంతధామమయిన వైకుంఠ మతనికి
1-ఛత్రము. ఋగ్యజుస్సామాత్మకమయిన వేదము యజ్ఞారాధ్యం
డయిన యాపురుషుని వహించు వాహనమయిన 2 గరుడుఁడు.
శ్రీదేవి హరికిఁ బాయక యుండు తోడి శక్తి. అది యాపరమా
త్మనకు ధర్మభూతయగు ప్రభ. సేనాపతియగు విష్వక్సేనుఁ
డతని విగ్రహవిశేషము. హరిద్వారపాలురయిన నందాదు లైన
మండ్రు అణిమ మొదలయిన గుణములు. వాసుదేవుఁడు
సంకర్షణుఁడు ప్రద్యుమ్నుఁ డనిరుద్ధుఁ డనెడి యీమూర్తినమూ
హము పరమపురుషుఁడు తానే యని చెప్పఁబడుచున్నాఁడు.
ఈవాసుదేవాదికమయినచతుర్తూర్తి సమూహము జాగరము
స్వప్నమునుషుప్తిముక్తి యనెడి యవస్థలందువరుసగా విశ్వుఁడు
తైజసుఁడు ప్రాజ్ఞుఁడు తురీయుఁడు(ముక్తుఁడు) అనఁబడు జీవుఁడు.
బాహ్యేంద్రియములచేత నర్థములను దెలుపుజాగరావస్థయందు
నుమానసేంద్రియవిషయమగుస్వప్నావస్థయందును మనస్సుడుగఁ
గావాసనమాత్రము మిగిలియున్న యాశయమగు సుషుప్తియం

1. వైకుంఠాభిమానిదేవత యతనికి ఛత్రమనిభావము.

2. వేదాభిమానిదేవత గరుడుఁడనియు, అణిమాద్యష్టైశ్వర్యాభిమానిదే
తలు నందాదులనియుఁ దెలియునది.

3. అనఁగా ముక్త్యవస్థుఁడగు జీవునకభిమాని వాసుదేవుఁడు. స్వప్నావస్థ
జీవున కభిమాని సంకర్షణుఁడు. తక్కిన రెండవస్థల జీవులకు తక్కిన రెండు
మూర్తులు వరుసగా నభిమాని దేవతలని యర్థము.

దును బరిశుద్ధానవచ్చిన్నజ్ఞానం బగుముక్తియవస్థయందును
 గల యాయాజీవున కభిమాని భగవంతుఁ డని చెప్పఁబడుచు
 న్నాఁడు. అంగములతోను ఉపాంగములతోను నాయుధముల
 తోను భూషణములతోను గూడి వాసుదేవాది చతుర్త్వార్తి
 దాల్చియున్న భగవంతుఁడు హరి యీశ్వరుఁడు ప్రసిద్ధముల
 యిన సృష్టి స్థితి సంహార మోక్షములను నాలుగింటిని గావిం
 చుచున్నాఁడు. బ్రహ్మణోత్తమా! బ్రహ్మరుద్రాది సంజ్ఞలతోఁ
 గూడి తనమాయచేత సృజించుచును సంహరించుచును రక్షిం
 చుచు నున్నయాభగవంతుఁడే స్వరూపముచేతను గుణముల
 చేతను నిరతిశయ బృహత్త్వముగల బ్రహ్మము, సర్వకారణ
 భూతుఁడు, సమస్తమును నొక్కుమ్మడిని జక్కఁజూచువాఁడు,
 తన మహిమచేతనే నిండియున్న యవాప్త సమస్తకాముఁ
 డు, అసంకుచిత జ్ఞానుఁడు. ఇట్టివాఁడయినను గూఢుం డని
 శాస్త్రములు చెప్పుచున్నవి. అయినను నతఁడు తనయుపాసకుల
 యోగపరిశుద్ధ మనస్సులకు లభించుచున్నాఁడు. *శ్రీకృష్ణా!
 కృష్ణసఖా! వృష్టివృషభా! భూద్రోహులయిన రాజుల
 వంశములకు దహనుఁడయినవాఁడా! అనపవర్గవీర్యా! గోవిందా!
 గోబ్రహ్మణ దేవతలయూర్తిని హరించుటకై యవతరించువాఁడా!

* ఇందు మొదటివానిచే సర్వానంద కరత్వమును, రెండవదానిచే సౌశీ
 ల్యమును, మూడవదానిచేత సౌలభ్యమును, నాలుగవదానిచేత దుష్కృతు
 లను నాశముసేయుటయు, ఐదవదానిచేత అపారవీర్యత్వమును, ఆఱవదాని
 చేత సర్వాధారత్వమును, ఏడవదానిచేత సాధుపరితానత్వమును, ఎనిమిదవ
 దానిచేత పాపనశీర్తిత్వమును, తొమ్మిదవదానిచేత అత్యాదరమున వినదగిన
 వాడై యుండుటయు చెప్పఁబడినవి.

తీర్థశ్రవా! శ్రవణమంగళా! నీభృత్యులను రక్షింపుమా !
 ఎవ్వఁడు ప్రాతఃకాలమున లేచి చిత్తము పరమపురుషునియం
 దునిచి సమాహి తేంద్రియుఁడై మహాపురుషుని చిహ్న భూతముల
 యైన యంగోపాంగదులనిరూపించు నీప్రకరణమును జపించునో
 వాఁడు హృదయగుహశయమందున్న బ్రహ్మమును గలరూపునఁ
 దెలియుచున్నాఁడు' అనెను.

శౌనకుఁడు—భగవంతుఁడగు శుకుఁడు పరీక్షిత్తునకుసూర్య
 రాధకమగు గణము లేడు నెలనెలకు నానావిధములయిన కర్మ
 ములను గావించుచున్నదని ముం దతఁ డడుగఁగాఁజెప్పెను.
 'సూర్యాత్మకుం డగుహరిని నుపాసించుచుండెడి యా గణముల
 నామములను వార లాయామాసమునఁ బతయిగు నాయా
 నూర్యునిచే నియు క్తులై చేయుకార్యములను వినఁగోరుచున్న
 మాకుఁ జెప్పము' అనియడిగెను. సూతుఁడు-సమ స్తదేహధా
 రుల కాత్మభూతుఁడయిన విష్ణుఁ డనాదియైన తన ప్రకృతిచేత
 లోకయాత్రా ప్రవ ర్తకుఁడయినయీసూర్యుని నిర్మించెను. కాఁబ
 ట్టియే యితఁడు లోకములందుఁబరిభ్రమించుచున్నాఁడు. *లోక
 ములకెల్లనాదిక ర్తయు నద్వితీయుండు సర్వాంతరాత్మఁడునయిన
 యా హరియే సూర్యశరీరకుఁడై నెలకొనియున్నాఁడు. అతఁడు
 సమ స్తములయిన వేదక్రియలకుఁ గాలావచ్ఛేదకుఁడై మూలము
 గానున్నాఁడు. మఱి పరాశరాది ఋషులచేతఁ బండితుండు

* ఇదియే పంచమ స్కంధమందు—'తథా న్యేచ ఋషయోగర్థిర్వా
 అప్సరసో నాగ్రామశ్శ్చ యాతుధానాదేవా ఇత్యేకకళోగణాః సప్త
 చతుర్దశమాసి భగవంతం సూర్యమాత్మానం నానానామానం పృథక్నామానం
 పృథక్కర్తృభి ర్ద్వంద్వశ ఉపాసతే' యని చెప్పఁబడియున్నది.

విధములయిన వాఁడుగాఁ జెప్పఁబడు చున్నాఁడు. ¹ కాలము దేశము క్రియ కర్త కరణము కార్యము ఆగమము ద్రవ్యము ఫలమని హరి యొక్కడే తొమ్మిది విధములఁ జెప్పఁబడినట్లే, పండ్రెండు విధములుగాను జెప్పఁబడుచున్నాఁడు. చైత్రాదిమాసములయందు భగవంతుఁడు కాలావచ్ఛేదక మగు రూపమును దాల్చి లోకయాత్ర నిర్వహించుటకై (యొక్కొక్క నెల నొక్కొక్క గణముగా) వేఱు వేఱ పండ్రెండుగణములతోఁ గూడి ² చరించుచున్నాఁడు. ధాత (సూర్యుఁడు), కృతస్థలి (అప్సరస), హేతి (రాక్షసుఁడు), వానుకి (నాగుఁడు), రథకృత్తు (యక్షుఁడు), పులస్త్యుఁడు

1. కాలము ఐసంతాదులు. దేశము 'సమేయజేత' ఇత్యాదుక్తము. క్రియ యాగాదులు. కరణముసాధనము. కార్యముఆపూర్వమనెడు స్థాయికార్యము. ఆగమమనఁగా ప్రమాణభూతమగువేదము. ద్రవ్యముచరుపురోడాదాకాదికము ఫలము స్వర్గాదులు. దేశము మొదలుకొని ఫలమువఱకుఁ జెప్పఁబడినవెల్ల సాధనములుగానో సాధ్యములుగానో క్రియయొక్కటియందు అంతర్భూతము. ఇట్టి క్రియతోఁగూడిన వాఁడై హరి ద్రవ్యాదిశరీరకత్వమువలన బహు విధములఁ జెప్పఁబడు చున్నాఁడని భావము.

2. సూర్యుఁడు ఒక్కొక్క నెలకు ఒక్కొక్కగణముగా పండ్రెండునెలలకు పండ్రెండుగణములతోఁగూడి తిరుగుచుండును. ఒక్కొక్క గణమునకు గణులు ఏడేసిమంది యుందురు. పంచమస్కంధమునఁ బదునలుగురనిజెప్పఁబడినను అందు బ్రధానులు ఏడుగురే యని యిట తెలియునది. మఱియు నొక్కొక్కగణమందును మొదటనామాసమునకు పతియై యొకానొక పేరుగల సూర్యుఁడును పిదప ఒకఋషియు గంధర్వుఁడును అప్సరసయు నాగుఁడును గ్రామణియు రాక్షసుఁడును దేవతయును జెప్పఁబడుదురు. అందుచైత్రమాసపు వారిని మొదటఁ జెప్పుచున్నారు.

(ఋషి), తుంబురుఁడు (గంధర్వుఁడు) ననెడి యీ యేడుగురు
 వైత్రమానమునఁ దమ తమ కార్యములచేత సూర్యుని
 నడపుచుందురు. అర్యముఁడు (సూర్యుఁడు), పులహుఁడు (ఋషి),
 రథౌజుఁడు (యక్షుఁడు), ప్రహేతి (రాక్షసుఁడు), పుంజికన్ధలీ (అప్ప
 రస). నారదుఁడు (గంధర్వుఁడు), కచ్ఛనీరుఁడు (నాగుఁడు),
 ననెడి యీ యేడ్గురు వైశాఖమాసమున సూర్యుని నడపు
 చుందురు. మిత్రుఁడు (సూర్యుఁడు), అత్రి (ఋషి), పౌరుషే
 యుఁడు (రాక్షసుఁడు), తక్షకుఁడు (నాగుఁడు), మేనక (అప్పరస),
 హాహా (గంధర్వుఁడు), రథస్వనుఁడు (యక్షుఁడు), ననెడి
 వీరు సూర్యుని జ్యేష్ఠమాసమందు నడపుదురు. వరుణుఁడు
 (సూర్యుఁడు), వసిష్ఠుఁడు (ఋషి), రంభ (అప్పరస), సహ
 జన్యుఁడు (యక్షుఁడు), హూహూ (గంధర్వుఁడు), శుకుఁడు
 (నాగుఁడు), చిత్రస్వనుఁడు (రాక్షసుఁడు) నను వీ రాషాఢ
 మాసమును జరుపుచుందురు. ఇంద్రుఁడు (సూర్యుఁడు), విశ్వా
 వనువు (గంధర్వుఁడు), శ్రోత (యక్షుఁడు), ఏలావుత్త్రుఁడు
 (నాగుఁడు), అంగిరసుఁడు (ఋషి), ప్రమోచ (అప్పరస),
 చర్యుఁడు (రాక్షసుఁడు) ననెడి వీరు శ్రావణమాసమును జరు
 పుదురు. వివస్వంతుఁడు (సూర్యుఁడు), ఉగ్రసేనుఁడు (గంధ
 ర్వుఁడు), వ్యాఘ్రుఁడు (రాక్షసుఁడు), ఆసారణుఁడు (యక్షుఁడు),
 భృగువు (ఋషి), అనుమోచ (అప్పరస), శంఖపాలుఁడు
 (నాగుఁడు) నను వీరు భాద్రపదమాసమును జరుపుదురు. పూష
 (సూర్యుఁడు), ధనంజయుఁడు (నాగుఁడు), వాతుఁడు (రాక్ష
 సుఁడు), సుషేణుఁడు (గంధర్వుఁడు), సురుచి (యక్షుఁడు),

ఘృతాచి (అప్పరస), గౌతముఁడు (ఋషి), * మాఘమాస
మును గడపుదురు. పర్జన్యుఁడు (సూర్యుఁడు), ఋతువర్చసుఁడు
(రాక్షసుఁడు), భరద్వాజుఁడు (ఋషి), సేనజిత్తు (అప్పరస),
విశ్వఁడు (గంధర్వుఁడు), ఐరావతుఁడు, (నాగుఁడు) నను వీరు
ఫాల్గునమాసమును గడపుదురు. అంశుమంతుఁడు (సూర్యుఁ
డు), కశ్యపుఁడు (ఋషి), తార్క్ష్యుఁడు (యక్షుఁడు), ఋతు
సేనుఁడు (గంధర్వుఁడు), ఊర్వశి (అప్పరస), విద్యుచ్ఛత్రువు
(రాక్షసుఁడు), మహాశంఖుఁడు (నాగుఁడు) నను వీరు మార్గ
శీర్షమును జరుపుచున్నారు. భగుఁడు (సూర్యుఁడు), స్ఫార్జ్యుఁడు
(రాక్షసుఁడు), అరిష్టసేమి (గంధర్వుఁడు), ఊర్జుఁడు (యక్షుఁడు),
ఆయువు (ఋషి), కర్కోటకుఁడు (నాగుఁడు), పూర్వచిత్తి
(అప్పరస) యనెడు వీరు పుష్యమాసమును జరుపుదురు. త్వష్ట
(సూర్యుఁడు), జమదగ్ని (ఋషి), కంబలాశ్వఁడు (నాగుఁడు),
తిలోత్తమ (అప్పరస), బ్రహ్మోపేతుఁడు (రాక్షసుఁడు), ఋతజి
త్తు (యక్షుఁడు), ధృతరాష్ట్రుఁడు (గంధర్వుఁడు), ఇషంభరుఁడు
నను వీరాశ్వయుజమాసమును నిర్వహించుచుందురు. విష్ణువు
(సూర్యుఁడు), అశ్వతరుఁడు (నాగుఁడు) రంభ (అప్పరస),
సూర్యవర్చసుఁడు (గంధర్వుఁడు), సత్యజిత్తు (యక్షుఁడు), పిశ్వా
మిత్రుఁడు (ఋషి), మఖాపేతుఁడు (రాక్షసుఁడు) నను వీరు
కార్తికమాసమును గడపుదురు. భగవంతుఁడు నాదిత్య శరీర

* ఇచట భాద్రపదమునకు పిమ్మట ఆశ్వయుజ కార్తికమాసములను జెప్ప
వలసియుండఁగా మాఘమును జెప్పట కూర్మపురాణోక్తమగు ఆదిత్య క్రమ
మును అనుసరించుటచేత నని తెలియునది. లేక క్రమవివక్షలేక చెప్పఁ
బడినది గాన యథాక్రమముగా యోజించుకొనవచ్చును.

కుండు నయిన విష్ణుని యీవిభూతులును, సంధ్యలయందు తమ్ము స్థరించునట్టి మనుష్యులకుఁ గల సాపము ప్రతిదినమును నపహరించుచున్నవి. ఆదిత్యరూపుండయిన యా దేవుఁడు పండ్రిండుమాసములందును తా నీ*యార్ధరతోఁ గూడి సంచరించుచు నీ జనమున కిందును బరమందును శుభంబగు గతిని గూర్చుచున్నాఁడు. ఋషు లీ యాదిత్యుని సామములచేతను యజ్ఞస్సులచేతను ఋక్కులచేతను సూర్యప్రకాశకములగు లింగములచేతను స్తుతించుచుందురు. గంధర్వు లతనిఁగూర్చి పాడుచుందురు. అప్సరస లతనిమ్రోల నాడుచుందురు. నాగు లాతని రథమును దృఢముగాఁ గట్టుదురు. యక్షులు రథమును ముందుదోలుదురు. బలశాలులయిన రాక్షసులు వెనుక ప్రక్కనుండి రథమును నడపింతురు. నిర్తలులగు బ్రహ్మరులయిన వాలఖిల్యులు పదివేపు రతనిముంగల నభిముఖులై పోవుచు స్తుతులచేత నావిభుని స్తుతించుచుందురు. ఇట్లాద్యంత రహితుండును నీశ్వరుఁడు నగు భగవంతుఁడు హరి ప్రతికల్పమందును బ్రకృతిపురుషశరీరకుం డగు తన్ను ద్వాదశగణ రూపముగా విభజించికొని లోకములను దమ తమ కర్తృములయందుఁ బ్రవర్తింపఁ జేయు చుండును. ఇది పదునొకం డవయథాయము.

* ఒక్కొక్కగణమందును ఆదిత్యుఁడు తప్ప తక్కిన వారార్ధురు. ఆదిత్యునితోడ ఏడుగురు. కాఁబట్టి ఆఱుగురని యిట చెప్పఁబడినది. ఒక్కొక్క గణమందును ఆదిత్యుని చెప్పట నా మభేదమును బట్టికాని ప్రాధాన్య విపక్షచేతఁగాని, లేక విగ్రహాంతరముతో స్వాత్మభూతుఁడగు భగవంతు నుపాసించునని తెలుపుటకుఁ గాని యుండవచ్చును. వాలఖిల్య గణముతోఁ గూర్చి యేడ్గురనియుఁ జెప్పవచ్చును.

—●—●—●— { ఈ! పురాణమందలి విషయానుక్రమ
ణికయు భాగవతమాహాత్మ్యము
మొదలగునవియు. } —●—●—●—

సూతుఁడు—సిద్ధరూపధర్ముఁ డగు కృష్ణునకును ధర్మప్రవ
ర్తకుండయిన వ్యాసునకునుఁ జతుర్ముఖబ్రహ్మకును నారద
శుకాదిబ్రాహ్మణులకును నవిచ్ఛిన్నమగు నుపదేశపరంపరచేఁ
బ్రాప్తమయిన ధర్మములను నీగ్రంథమునందు బ్రతిసాద్యము
లయినవానిని సంగ్రహమునఁ జెప్పుచున్నాను. విప్రులారా!
మీరు నన్నడుగఁగా మనుష్యులకు మనుష్యత్వమం దుచిత
మైనదియు, నద్భుత మయినదియు నగు విష్ణునిచరిత్రము
మీకుఁ జెప్పఁబడినది. ఇందు సమస్తపాపహరుండును నారా
యణుఁడును హృషీకేశుండును భగవంతుఁడును సాత్వతాంపతి
యు నగు సాక్షాద్ధరియై కీర్తింపఁబడుచున్నాఁడు. అఁడు
వేదాంతరహస్యంబును జగత్తునకు సృష్టిసంహారకారణంబు
నగు పరబ్రహ్మము. సాధువులగు మీరు నన్ను భాగవత
మడుగు నుపాఖ్యానమును, జ్ఞానవిజ్ఞానము లను భక్తియోగ
మును, దాని కంగమయిన వైరాగ్యమును, బరీక్షిత్తు కథయు,
నారదవృత్తాంతమును, రాజర్షి యగు పరీక్షిత్తు బ్రాహ్మణశాప
మునఁ బ్రయోగపవేశమొందుటయు, బ్రాహ్మణసత్తముఁ డగు
శుకునకుఁ బరీక్షిత్తుతో సంవాదమును, పరీక్షిత్తు యోగధార
ణముచేతఁ బ్రాణములువిడుచుటయు, బ్రహ్మకును నారదునకును
జరిగినసంవాదమును, అవతారములను వర్ణించుటయు, సృష్టికిఁ
బూర్వము ప్రాకృతమగు మహాదాదితత్త్వసృష్టియు, ఉద్ధవునకు
ను విదురునకును సంవాదమును, విదురమైత్రేయసంవాదమును,

భాగవతపురాణప్రశ్నమును, భగవంతుఁడు ప్రలయమందుండు నునికియు, ప్రకృతిగుణతోభరూప మగు ప్రాకృతికప్రలయమును, వైకృతికము లగు మహాదహంకార భూతపంచకముల సృష్టియు, ఆవైకృతికములనుండి బ్రహ్మాండము సృజింపఁబడుటయు దానివలన నుండి బ్రహ్మ పుట్టుటయు, పరమాణువు మొదలుగా సంవత్సరము వఱకు స్థూల సూక్ష్మరూపమున నున్న కాలము గతియును, వ్యష్టిభూతముల యుత్పత్తియు, సముద్రమునుండి భూమిని బయికెత్తుటయు, దానివలన హిరణ్యాక్షుని వధమును, దేవతీర్యగధోలోకముల సృష్టియు, సగము స్త్రీలు గాను, సగము పురుషులుగాను, సృష్టియుఁ జెప్పఁబడెను. ఆ సృష్టినలన స్వాయంభువ మనువును నతని పత్నియు స్త్రీ వర్గమునందు మొట్టమొదటిదయిన రూపును నుత్తమురాలు నయినశతరూపయుఁ గలిగిరి. కర్దమప్రజాపతి ధర్మపత్నులసంతానమును, మహాత్ముం డయినభగవంతుని కపిలుని యవతారిమును, దేవహూతికి బుద్ధిమంతుఁడగు కపిలునితోడి సంవాదమును, తొమ్మిది బ్రహ్మల యుత్పత్తియు, దక్షయజ్ఞ వినాశమును, ధ్రువుని చరిత్రమును, పృథుని చరిత్రమును, బ్రాచీనబర్హి కథయును, నారదునిసంవాదమును, బ్రియవ్రతునివృత్తాంతమును, నాభిచరితయును, ఋషభునికొడుకయిన భరతుని చరిత్రమును, ద్వీపములు సముద్రములు మొదలగువానియు వర్షములయు నదులయు నుపవర్ణనమును, జ్యోతిశ్చక్రము నునికియు, పాతాలనరకముల స్థితియుఁ, జెప్పఁబడియున్నవి. మఱియుఁ బ్రచేతనులవలన దక్షుండు పుట్టుటయు, నతని పుత్రికలసంస్థితియు, వారలవలన దేవతలును నసురులును

నగులును దిర్యక్కులును నాగులును ఖగములును మొదలగునవి పుట్టుటయును, వృత్తాసురుని జన్మమును మరణమును (సప్తమమున) దితిపుత్రులగు హిరణ్యాక్షహిరణ్యకశిపుల జననమరణములును, మహాత్ముండయినదైత్యవల్లభుండగు ప్రహ్లాదునిచరిత్రమును (అష్టమమున) మన్వంతరముల చరిత్రమును, గజేంద్రునిమోక్షణమును, మన్వంతరములందు విష్ణువు హయగ్రీవాదులుగా నవతరించుటయు, ఆజగత్పతి కూర్మావతారమును మత్స్యవతారమును నరసింహవతారమును వామనావతారమును నమృతము కొఱకు దేవతలు పాలసముద్రమును జిలుకుటయును, దేవాసురమహా యుద్ధమును, (నవమమున) రాజవంశానుకీర్తనమును, ఇత్వోకుని జన్మమును, నతని వంశమందు మహాత్ముండగు సుద్యుమ్నుఁడు పుట్టుటయును, ఇలోపాఖ్యానమును, దారోపాఖ్యానమును, సూర్యవంశానుకథనమును, దాని వలనఁబుట్టిన శశాదుఁడు మొదలగు రాజుల కథలును, సుకన్యావృత్తాంతమును, శర్యాతిచరిత్రయు, కకుత్స్థునిచరిత్రమును, ఖట్వాంగుని చరిత్రమును, మాంధాతృ వృత్తాంతమును, సౌభరిచరిత్రమును, సగరునికథయు, కోసలేంద్రుండగు రామునిపాపహరంబగు చరిత్రంబును, నిమియంగముల సరిత్యాగమును, జనకులు పుట్టుటయును, భార్గవృత్తముఁడగు పరశురాముఁడు భూమియందు క్షత్రియులే లేకుండునట్లు చేయుటయు, సోమవంశమందైలుని కథయు, నహుషుని కొఱకు యయాతి చరిత్రమును, దుష్యంతుని పుత్రుఁడయిన భరతుని వృత్తాంతమును, శంతనుని యతని పుత్రునివృత్తాంతములును, యయాతి జ్యేష్ఠపుత్రుఁడయినయదువు వంశమును గీర్తింపఁబడినవి. ఆ యదువంశమున నుండి

యే జగదీశ్వరుండగు భగవంతుఁ డవతరించెను. అతఁ డందుఁ గృష్ణుం డనుపేర వనుదేవుని గృహమం దవతరించి పిదపఁ గోకులమందుఁ బెరిఁగెను. ఆయనుర ద్వేషియగు కృష్ణునియందార కర్తములు కీర్తింపఁబడినవి. అవి యేవన ఆబిడ్డఁడుపూతనపాలును దానిప్రాణములతోఁగుడుచుటయు, శకటాసురునివిఱుచుటయు, దృణావర్తుని నజ్జగ వించుటయు, బకవత్సాదులను జంపుటయు, అఘాసురుని ప్రాణములుదీయుటయు, చతుర్ముఖునకుఁ దన మాయను జూపుటయును, బలాసురుని వానితోడఁబుట్టు వయిన ధేనుకాసురునిని వధించుటయు, ప్రలంబాసురునిఁ జంపుటయు, గోపకులను దావాగ్ని చుట్టుకొనఁగా రక్షించుటయు, కాళియమహాసర్పమును నడంచుటయు, వరుణుని వలన నుండి నందుని విడిచిపుచ్చుటయు, గోపకన్యల వ్రత చర్యయును, ఆవ్రతమందు గొల్లలు కృష్ణుని స్తుతించుటయు, యజ్ఞపత్నుల ననుగ్రహించుటయు, వారిపతులగు విప్రుల యనుతాపమును, ఇంద్రునిఁ గ్రిందుపఱచుటకై గోవులను రక్షింప గోవర్ధనమునెత్తుటయు, కృష్ణునికిఁ బూజయు నభిషేక మును, కృష్ణుండు శరద్రాత్రులందు గోపికలతోఁ గ్రీడించుటయు, దుర్బుద్ధియగు శంఖచూడుని వధమును, అరిష్టునిని గేళినిని సంహరించుటయు, అక్రూరునిరాకయు, రామకృష్ణులు మధురకుఁ బయనమగుటయు, గోపస్త్రీల విలాపమును, మధురను జూచుటయు, గజాఁడు ముష్టికుఁడు చాణూరుఁడు కంసుఁడు మొదల గువారిని వధించుటయు, గురువగు సాందీపని మృతువుత్తులను మరలఁదెచ్చుటయు, కృష్ణుండు మధురయందు నుద్ధవునిని బల రామునింగూడి వసించుచు యదువులకుఁ బ్రియము గావించు

టయు, జరాసంధుఁడు తెచ్చిన సైన్యములను బహుతరముగా
 వధించుటయు, కాలయవనునిఁ జంపుటయు, గుశస్థలియందు
 నివేశించుటయు, దేవలోకమునుండి పారిజాతమును నుధర్మా
 సభనుగొని తెచ్చుటయు, శత్రువులను యుద్ధమునఁ గలంచి
 హరి రుక్మిణీదేవిని గొనిపోవుటయు, హరిబాణాసురయుద్ధమందు
 విజృంభించుటయు, బాణాసురుని భుజములను ద్రుంచుటయు,
 స్రాగ్వోతిషపతియగు నరకాసురునిఁజంపి కన్యలను దెచ్చుటయు,
 శిశుపాలుఁడు, పాండ్రకుఁడు, సాల్వుఁడు, దుర్మతి యగు దాత
 వక్త్రుఁడు, శంబరుఁడు, ద్వివిదుఁడు, పీతుఁడు, మురాసురుఁడు, పంచ
 జనుఁడు మొదలగువారల మాహాత్మ్యమును వీరినివధించుటయు,
 కాశిని దహించుటయు, పాండవులను నిమిత్తముగాఁ జేసికొని
 భూభారమును దింపుటయు, (ఏ కాదశమున) బ్రాహ్మణశాపమునెప
 మునఁ దనకులమును సంహరించుటయు, వాసుదేవునకును నుద్ధ
 వునకును జరిగిన యద్భుత సంవాదమును, అందు వర్ణాశ్రమధర్మ
 నిర్ణయమును గావించునాత్మవిద్యయంతయుఁ జెప్పఁబడుటయు,
 నంత నాత్మయోగప్రభావముచేత మర్త్యలోకమును బరి
 త్యజించుటయును, (ద్వాదశమునందు) యుగముల లక్షణ
 ములును వానియందలి వృత్తులును, కలియందు మనుష్యులకుఁ
 గలుగు నుపద్రవమును, స్రాకృతికమునై మిత్తికము ఆత్యంతికము
 నిత్యమనెడి నాలుగు విధములయిన ప్రలయములును, స్రాకృతికి
 నిత్య నై మిత్తికి యని మూఁడువిధములయిన యుత్పత్తియు,
 బుద్ధిమంతుఁడయిన రాజర్షి పరీక్షిస్తు దేహత్యాగమును, వేదా
 దిశాఖిల విభాగమును మార్కండేయమహర్షి చరిత్రమును,
 మహాపురుషుని, యంగోపాంగముల విన్యాసమును, జగదాత్మకుం

డయిన సూర్యుని గణవిభాగమును జెప్పఁబడినవి. బ్రాహ్మణ శ్రేష్ఠులారా! మీరు నన్నేమి యడిగితిరో దానినంతయుఁ జెప్పి తిని. ఈపురాణమందు హరి లీలారూపములయిన యవతార కర్తృములు సంపూర్ణముగాఁ గీర్తింపఁబడినవి. పతితుఁడుగాని, స్థలితుఁడుగాని, యార్తుఁడుగాని, పరవశుఁడయిననుగాని 'హర యేనమ' యనిచెప్పినను జెప్పఁగా విన్నను సమస్తపాతకముల నుండి విముక్తుఁడగుచున్నాఁడు. భగవంతుని ప్రభావమును విని యతనిని గీర్తించుచుండినచో సూర్యుఁడు చీకటిని, బెనుగాడ్చు మబ్బును దూలించునట్లు, లామనుష్యుల చిత్తమును బ్రవేశించి వారలవ్యసనమునెల్ల విదిల్చివైచును. అధోక్షజుండు భగవంతుఁడెందుఁ జెప్పఁబడఁడో యాముచ్చటలు, వట్టి పొల్లు మాటలు. అవి దోషావహములయిన యుబునులు. భగవద్గుణము లెందుఁ బ్రకాశించుచుండునో యాకథాప్రసంగమే సత్యము. అదియే మంగళము. అదియే పుణ్యావహము. ఎచ్చటను త్తమశ్లోకుం డయినభగవంతునియశస్సు వర్ణింపఁ బడుచున్నదో యదియే మీఁదు మిక్కిలి యింపయినది. రుచికర మయినది. అదియే మనస్సున కెప్పుడును మిక్కిలి యానందకర మయినది. అదియే మనుష్యులకు శోకసముద్రము నింకింపఁ జేయునది. ఏవాక్కునందు, అది చిత్రపదములతోఁగూడి యున్నను జగత్పవిత్రమయిన హరి యశము చెప్పఁబడకుండునో యదికాకులవంటి కాముకులు రమించుచోటుగాని హంసలవంటి జ్ఞానులు గొలుచుపట్టుగాదు. ఏలనఁగా నేప్రబంధమం దచ్యుతుఁడు ప్రతిపాద్యుఁడగునో యందే నిర్మలాంతః కరణులయిన సాధువులు రమించుచుందురు. ఏవచన ప్రయోగము ప్రతిశ్లోక

మును నబద్ధముగా నుండినను ననంతఁడగు భగవంతుని
యశస్సునకుఁ బ్రకాశకములయిన నామములు వర్తించు
చుండునో యట్టి వచనప్రయోగమే జనసమూహముల పాపము
లను రూపుమాపునది. కాఁబట్టియే, సాధువులట్టి వచనప్రయోగ
మును నొకరు చెప్పుచుండఁగా వినుచుందురు; వినువారుం
డఁగాఁ జెప్పుచుందురు; ఆ యిరువురును లేనియెడఁ దమంతటఁ
బాడుచుందురు. సకల కర్తబంధములను విధ్వంసము చేయు
నదై ప్రకృతి సంబంధములను దూలించుచు నిర్మలమైయున్న
జ్ఞానముగూడ, నచ్యుతగుణాను శ్రవణాదుల నుద్దేశింప కుండిన
యెడలఁ బ్రచ్యుతి నొందఁగూడును గాన యంతగా శోభింపదు.
ఇట్టిజ్ఞానయోగమే శోభింపఁదనఁగా నిక నీశ్వరునియందర్పింపఁ
బడినదై, కావుననే యనుష్ఠింపఁబడునప్పుడు పతనశంకచే నదా
భయావహమై యుండు కర్తయోగము బ్రకాశించుట యెక్క
డిది? వేయేల ! ఫలాభిసంధి లేనందున సర్వోత్తమైయున్న
కర్తముగూడ నెట్లు ప్రకాశింపఁగలదు ? కీర్తికొఱకును సంప
దకొఱకును వర్ణాశ్రమాచారములందును దపస్సునందును వర్జ
యనాదులందును నిష్ఠ గలిగియున్నను దానివలనఁ గలిగెడి
యాకీర్తి సంపదలు సతములుగాక క్షీణించునవి. కాఁబట్టి యా
నిష్ఠయంతయు వట్టి కష్టపడుటయే యగునశ; సఫలము గాదు.
శ్రీధరుని గుణానువాదశవణాదరాదులచేత నతని పాదపద్మ
ములయందు మఱియు లేకుండిననే యా వర్ణాశ్రమాదు
యందలి నిష్ఠ సఫలమగును కృష్ణపదార విందములయందు
మఱియు లేకుండుట దుఃఖనిమిత్తములయిన దురితములను
క్షీణింపఁ జేయుచున్నది. రాగాద్యకలుషితం బగుశాంతి

బెంచుచున్నది. సత్త్వము రజస్తమస్సులచేఁ గీడ్పడకుండు
 నట్లు శుద్ధముగావించు చున్నది. ప్రేమయు క్తంబగుటంజేసి పర
 మంబయిన శక్తినిని భగవంతుని స్వరూపజ్ఞానమును, నతని
 ప్రకారజ్ఞానమును భగవద్వ్యతిరీక్తము లయిన విషయము
 లందు విరక్తియునుగలిగించుచున్నది. బ్రహ్మణోత్తములారా!
 మీరు మహాభాగ్యవంతులు. ఏలందురా ? మీరు బాహ్యవిష
 యములందుఁ జింతలేక. సమస్తమున కంతరాత్మభూతుం
 డును, దన తేజఃబున వెలుంగుచుండు వాఁడును, దన కారా
 ధింపఁ దగిన మఱియొక దేవుఁడు లేనివాఁడును, సర్వ నియం
 తయు నయిన నారాయణుని దదీయ గుణగ్రహణాదులచేత
 మనస్సునందు స్థిరముగాఁ జొనిపి భజించితిరి గదా ! కనుక
 మీరు మహాధన్యులరు. రాజగు పరిక్షితుని ప్రాయోపవేశము
 నందు సదస్సున మహాత్ములగు ఋషులు వినుచుండఁగాఁ, బరమ
 ఋషియగు శ్రీశుకుని ముఖమునుండి మున్నువిన్న యాత్మ
 తత్త్వప్రకాశక మైన పురాణమును, మీరు మరల స్మరింపఁ
 జేసితిరి గాన నేను గృతార్థుఁడ నయితిని. ఎవ్వనియపరిమిత
 ములయిన చేష్టితములను మీఁదు మిక్కిలి చెప్పుచుండఁ
 దగునో యావిష్ణుని వాసుదేవుని మాహాత్మ్యమును బ్రకాశింపఁ
 జేయునదియును గీర్తించువారల సమస్తములయిన యశుభము
 లను వినాశము చేయునదియును నయిన యీ పురాణమును
 మీకుఁ జెప్పఁబడినది. ఎవ్వఁడు బుద్ధి పరాయత్తము గానీక
 దీనిని జాముగాని క్షణముసేపుగాని నిత్య మితరులకు వినిపిం
 చునో లేక శ్రద్ధతోడఁ దానే వినుచుండునో వాఁడు తన్నుఁ
 దప్పక పరిశుద్ధునిఁ జేసికొనుచున్నాఁడు. దీనిని ద్వాదశియందును

నేకాదశి యందును విన్నవాఁ డాయుష్మంతుఁ డగును. దీనిని బరి శుద్ధుఁడై యితరమునందు మనస్సు నుంపక పఠించువాఁడు సాతకుఁడైనను బనితుఁడగును. పుష్కరమందును మథుర యందును ద్వారకయందును సమాహితచిత్తుఁడై యుపవసించి యీ పురాణసంహితను బఠించి సరిసారభయమునుండి విము క్తుఁడగును. ఈ పురాణమందుఁ గీర్తింపఁబడియున్న దేవతలును మునులును సిద్ధులును ఋషులును బితరులును రాజులును దీనిని ముచ్చటించువారికిని వినువారికినిగోరిన కామములొసంగుదురు. ఋగ్యజుస్సామములను బ్రావృణుఁ డధ్యయనముచేసి పడయు నట్టి ఫలమును దేనెయుఁ బాలును నేయును వెల్లువలుగా బాట నన్నమిడినట్టిఫలమును దీనిని జదువఁగా సిద్ధించు చున్నది, ద్విజుఁ డీపురాణసంహితను జదివి భగవంతునకుఁ బ్రతిపాదింపఁబడిన పరమపదమును బొందుచున్నాఁడు. దీనిని బ్రావృణుఁడు చదివి ప్రజ్ఞను బొందును. రాజు చదివి సముద్ర పర్యంతమైన భూమండలమును బడయును. వైశ్యుఁడుచదివి నిధులకుఁ బ్రతియగును. శూద్రుఁడు చదివి పాతకమునుండి పతి శుద్ధుఁ డగును. కలికాలదోషసమూహములను దూలించెడి యా యశిలేశ్వరుండు హరి యితరములగు రాజసాధి ప్రబంధ ములయందు మాటి మాటికిఁ గీర్తింపఁబడుట లేదు. ఇంద న్ననో, శేషమూర్తియైన యా భగవంతుఁడు ప్రతిపదము నందు నాయా కథా ప్రసంగములచేతఁ బ్రతిపాదింపఁబడి యుండును. అజుండును ననఁతుఁడును నాత్మతత్త్వంబగు వాఁడును జగదుదయస్థితి నాశములకు హేతువులయిన రజస్సు మొదలగు శక్తులు గలవాఁడును, దేవలోక పతులగు బ్రహ్మ

సద్యోంహాదులచే నెప్పుడు నుడుగక స్తోత్రములు చేయఁబడు
మండువాఁడునునయిన యచ్యుతునకు మ్రొక్కెదను. పయిపయిని
సృద్ధి నొందుచున్న కాలప్రకృతి మహాదహంకార పంచభూతము
నెడు తొమ్మిదిశక్తులచేతఁ దనయందే స్థావరజంగమములను
ఁల్పించుకొని వానికెల్ల నునికిపట్టు కేవలజ్ఞానరూపం బగు
తేజస్సే స్వరూపముగాఁ గలిగియున్న దేవతాశ్రేష్ఠునకు
సనాతనునకు భగవంతునకు నమస్కరించుచున్నాను. ఎవ్వనిని
ప్రహ్లాదు వరుణుఁడును నిర్దురుఁడును రుద్రుఁడును దక్షిణ దేవ
తులును దివ్యస్తవములచే స్తుతించుచుందురో, సామగులు
కాంగములతోను బదకృమములతోను నుపనిషత్తులతోను
కూడిన వేదములచే నెవ్వని గానము సేయుచుందురో, యెవ్వ
ని యోగులు ధ్యానముచేత మనస్సును నిశ్చయముగా నందు
లిపి యోగవిశుద్ధంబగు మనంబున దర్శింతురో, సురాసుర
సమూహములును నెవ్వని మహిమకొలఁదిని నింతయని యెఱుఁ
గరో, యట్టిదేవునకు నమస్కారము. అమందమైన మందరగిరి
పునందు గిరగిరఁ దిరుగుచుండునపుడు దాని పెనుబండల
మొనలు గ్రోఁకొనఁగా వీఁపుతీట యుడిగి హాయిగాఁ గూర్చు
న్నట్టికూర్తరూపుండయిన యాభగవంతుఁడూర్పులువిడిచెను. ఆ
కూర్పులను వాసనావశమున గొంచె మనువర్తించుచుండుటచే
ముద్రము జలము లింతవఱకును నిటునటు రాకపోకలు
ముద్రతోభవనెడి నెపమునఁ జేయుచు నిప్పటికిని నివృత్తము
నందకయున్నవి. అట్టి యాయూర్పులు నుమ్ము రక్షించుఁగాక.

సూతుఁడు—పురాణమ లగ్రంథసంఖ్యలను సమాహారమును,
ఈ పురాణమునకుఁ బ్రధానమగు వాచ్యమును బ్రయోజన

మును దీనిదానమును, దానము యొక్కయుఁ బరనాదుల
యొక్కయు మాహాత్మ్యమును వినుము. బ్రహ్మపురాణము పది
వేలును, పాద్య, మేబదియైదువేలును, వైష్ణవ మిరువదిమూడు
వేలు. శైవ మిరువదినాలుగువేలు. శ్రీభాగవతము పదునెని
మిదివేలు. నారద మిరువదియైదువేలు. మార్కండేయము
తొమ్మిదివేలు. ఆగ్నేయము పదియేనువేల నన్నూఱు. భవిష్య
మిరువదినాలుగువేల యే నూఱు. బ్రహ్మకైవర్తము పదివేల
యెనమన్నూఱు. లైంగము పదునొకండువేలు. వారాహ మిరు
వదినాలుగువేలును. స్కాందమును బదియొక్కవేయున్నూఱు.
వామనము పదివేలు. కూర్మము పదియేడు వేలు. మాత్స్యము
పదునాలుగువేలు. గారుడము పందొమ్మిదివేలు. బ్రహ్మాండము
పండ్రెండువేలు. ఇట్లు పురాణసమూహము నాలుగులక్షలగ్రంథ
పరిమితి గలది యని యుదాహరింపఁ బడియున్నది. వాని
యం దీభాగవతము పదునెనిమిదివే లని చెప్పఁబడుచున్నది.
దీనిని దొల్లి భాగవంతుఁడు తన నాభికమలమం దున్నబ్రహ్మ
సంసారభీతుఁడై యుండఁగాఁ గారుణ్యమున నతనికి నుపదేశిం
చెను. ఇం దాదిమధ్యాంతములయందు నానావిధము లయిన
యాఖ్యానములు కలిసియున్నను, నంతటను హరిలీలా కథా
సమూహ మనెడు సమృతమై నిండి సత్పురుషులను దేవ
తలును సందింపఁజేయుచుండును. సమస్తవేదాంతములసారంబై
బ్రహ్మాత్మమనెడి యొకవస్తు విందుఁ బ్రతిపాద్యమగువాచ్యము.
అది యద్వితీయమైనది. కైవల్యము దానికి లోనై దానివలనఁ
గలుగునది. ఆకైవల్యమే దీనికిఁ బ్రయోజనము. ఎవఁడు,
తన యంతరాత్మానుసంధానము చిత్తమెల్ల నిండియుండుట

అ-౧-౨.]

ద్వాదశస్కంధము.

392-4
2789

వలన భగవంతునకు వ్యతిరిక్తము లయినసంగములెల్లను నిర
సించి యజితుండగు భగవంతుని రమణీయలీలలచేతఁ జిత్తమా
కర్షింపఁబడఁగా నతని స్వరూపరూపగుణవిభూతిప్రకాశకమును
దత్తములకు దీపమువలెఁ బ్రకాశకము నయినయీపురా
ణమును గృపచేత రచించెనో సమస్తపాపములను దూలించు
నట్టియావ్యాసపుత్రునకు శ్రీశుకునకు నమస్కరించిన వాడ
నయితిని.

శ్రీ వేదవ్యాసాయ నమః

శ్రీ కృష్ణాయ పరబ్రహ్మణే నమః

శ్రీ రామచంద్రార్పణ మస్తు.

శ్రీ మ దాంధ్రవృచ న భా గ వ త ము

సమాప్తము.